
प्रथमवाचः 
विदितचरमेवेतत्पण्डितमूर्धन्यानां सहदयचर््यमाणरससर्वस्वफलभारावनम्र 
कम्रः कान्याख्यो महान्‌ वनस्पतिः श्राव्यदुयात्मना सामान्यतो द्विधा 
प्रविभक्तः । वाल्मीक्यादिभिरादिकबिभिरुप्तबीजो भासप्रभृतिभिरङ्करितः 
कालिदासादिमहाकविभिः कुसुमितः फलितङ्चास्ति । भगवान्‌ विङ्वरूप 
श्रीकृष्ण इवापरिमेयाकृतिर्चतुर्दशमुवनमेव व्याप्य राराज्यत इति रसविदां 
हृदयमेव संवादीति । 


तथात्वे पुनरिदमप्युषाहरणं नाम श्राव्यरत्रं महाकाव्यं कालिदासकाव्यमिव 
्राक्षापाकग्रथितं सत्‌ सरसप्रसादमधुरं माघकाव्यमिवानेकालङ्कारचित्रबन्धबन्धुर 
भारविकाव्यमिवार्थगौरवसुन्दरं श्रीहषकाव्यमिव प्रोढवर्णनमेदुरमितरकान्यान्यति- 
रोत इत्यत्र नास्ति संशीतिलेदोऽपीति एतदनु्ीलयतामतिरोहितमेव । 


कविरत्र प्रायः स्वल्पाक्षरवृत्तैः पा्ालीरीत्या नातिदीर्धसमासैः देवेशस्य 
भगवतः श्रीकृष्णस्य प्रादरभावमारभ्य कंसवधोग्रसेनराज्यदानावधिकचरितं प्रथमे 
सर्गे । द्वितीये जरासन्धजयानन्तरं कालयवनपीडानिवृत्तये गुप्तसभामन्त्र, 
द्वारकानिर्माणात्परं श्रीकृष्णकृतकालयवनवधं च । तृतीये श्रीरुम्मिण्याहरणम्‌ । 
चतुर्थं भष्मीकृष्णसम्भोगूङ्गारं, प्रद्यप्रोत्पत्ति, राम्बरवधं, रतिसनाथमन्मथा- 
गतिं, कामस्य रुमवतीविवाहं, रुमवत्यामनिरुद्धजननं च निवबन्ध । पञ्चमे 
अनिरुद्धस्योपबनपद्माकरादिविहारं, स्वप्रदृष्टस्यानिरुद्धस्य उषासख्या 
चित्रलेखयापहरणमुषासङ्गमं च । षष्टे द्वारबत्यामनिरुद्धादङनखिन- 
प्रणयिनीविलापं श्रीकृष्णादिमन्त्रं, नारदागमनं, नारदोक्तमनिरुद्धापहरणं, 
तत्कारणं च । सप्तमे गरुडारूढानां रामकृष्णप्रद्ुम्रानां रोणितपुरगमनं 
पुरपालकध्वंसनं दौवज्वरविजयरुद्रागमनं च । अष्टमे यमकचक्रबन्धादि- 
चित्रकान्यभङ्गया श्रीकृष्णप्रद्यु्नसंवादं, बाणरैनिकायोधनं, रुद्रयुद्ध, 
मुनीन्द्रकृतहरिहरप्रार्थनां, रुद्रावमरद॑नं, बाणस्य करनिकरकृन्तनपूर्वकपराजयं 
च । नवमे रुद्रकृतश्रीकृष्णस्तवनं, उषया सहानिरुद्धं बन्धनाद्विमोच्य 

गरुडमारोप्य श्रीकृष्णादिभिः पुनः स्वपुरं प्रत्यागमनं, बलभद्रकृतेरेवतकवर्णनं, 
श्रीकृष्णाज्ञयोषादीनां गृहप्रवेदादिमङ्गलं च । 


एषा च कथा हरिवंरो द्वितीयपर्वणि (अ. ११६ तम अध्यायमारभ्य 
१२८ पर्यन्तं) विस्तरतो यथा वर्णिता, तथैव प्रायोऽत्र ग्रन्थे पुनः 
सरसीकृत्य निबद्धा दरीदृर्यते । अतः पश्चमवेदतयातिप्रसिद्धमहाभारतान्त- 
भूतत्वादाख्यानमिदमतिपावनं काव्यस्यास्यातिमहतीं प्रतिष्ठामादत्ते । 


कान्येऽत्र यद्यपि “निश्चिन्तो धीरलकितः कलासक्तः सुखी मृदुः" 
इत्युक्तलक्षणो ऽनिरुद्धः केवलं वनिताविहारलोलुपः स्पृहणीयविलासः 
सम्भोगदज्गारपरवशो दक्षिणो दत्तो धीरललितो नायकः । नायिका च 
ज्ञातयौव्वना मुग्धा ललितोत्तमा प्मिनी उषा भवितुमहति । रसङ्च प्रधानः 
शृङ्गारः । अङ्गतया चेतरे करुणवीररौद्राद्धतभयानकादयो रसाः दृश्यन्ते । 
नवमाध्याये एकशष्टितमङलोकटीकायां “अनेन चाह्रणाविष्कृत- 
धीरोदात्तनायकत्वं व्यज्यत' इति वदद्धिर््याख्यातृभिर्धीरोदात्तो नायक इति 
सम्य॑ते । कान्यपर्यालोचने तु अनिरुद्धस्योपवनादिविहारपरवङातया 
उषापहतदृदयवत्तया च बहधा वर्णनच्छूङ्गारपेक्षया अल्पीयानेव वीरो रसो 
बाणयुद्धे निबद्ध इत्यनिरुद्धस्य धीरललितत्वमेव परं चकास्ति । 


तथापि कविसम्मतो नायकस्तु श्रीकृष्ण एव महासत्त्वोऽतिगम्भीरः 
कृपावानविकत्थनः । स्थिरो निगूढाहङ्कारो धीरोदात्तो दृढव्रतः ।।' 
इत्युक्तलक्षणवत्तया धीरोदात्तो भवितुमर्हति । तथाहि- रुक्मिणीहरणे 
रुकिमेप्रतिरोधे कंसवधे रद्रयुद्धे महासत्वस्थेर्यादिकं, प्रार्थयन्त्यां रुक्मिण्यां 
स्तुवति च महादेवे शत्रावपि रुक्मिणि बाणे च रौवज्वरे च कृपा, मन्त्र- 
सभायां निगूढाहङ्कारत्वं, युद्धादावविकत्थनं, निविंकारत्वाद्राम्भीर्यं चात्र 
विस्तराख्गवत्येव श्रीकृष्णे समर्थितम्‌ । प्रागुक्तं व्याख्यातृवचनमप्यस्मिन्पक्षे 
सञ्जाघटीति । अन्यथोपोद्धाततया श्रीकृष्णः संक्षेपेण वर्णितः स्यात्‌ । जत्र 
तु महाकाव्याङ्गतया नायकस्य श्रीकृष्णस्य रुकमिणीविवाहः प्रदयुप्रानिरुद्धयोः 


प्रस्तावना | 


कुमारयोरुत्पत्तिदचावर्ण्यत । रात्रवधसम्पादितस्य नायकाभ्युदयाङ्गतया 
उषाहरणमनिरुद्धकत्‌ंकं श्रीकृष्णायत्तत्वेनैव निबद्धम्‌ । तदुक्तं कविनैव 
नवमाध्याये एकसप्ततितमे इलोके (अमित्रनिर्वापणनिववंतात्मना कृतञ्च 
कन्याह्रणोत्सवस्त्वया" इति । टीकायामपि- “अनिरुद्धकर्तकमप्युषाह्रणं 
स्वतन्त्रत्वात््वकृतमेवेति भावः" इत्युक्तम्‌ । प्रथमे पञ्चमश्छोके “न चात्र 
नैगुण्यकथा मुकुन्दपादाम्बुजस्मारकवाक्यबन्धे' इति श्रीकृष्णचरितमेव 
व्ण॑यामीति कविना प्रतिज्ञातं च दृर्यते । उषादरणमिति काव्यनामापि 
कंसादिवधादप्यतिमहतो जगत्संहारकत्रिनेत्रविजयेन भुजसहस्रदुज॑यबाणविजयेन 
च भगवत्कतृकेन सम्पादितस्य उषाया आहरणरूपस्य स्वपौत्राभ्युदयस्य 
प्रधाननायकश्रीकृष्णनिष्ठत्वादौचितीमेवादधाति । अतो ज्ञायते प्रधाननायकः 
स्व॑गुणाकरः श्रीकृष्ण एव । नायिका च प्रधाना उषाया अप्यधिकनायिका- 
गुणसर्व॑स्वालिनी रमणीकुलललामभूता देवी रुक्मिणी । उपनायकौ 
प्रययु्रानिरुद्रौ । तत्पल्यौ च उपनायिके । वीरो रसः प्रधानः । राङ्गारा- 
दयोऽङ्गतया वर्ण्यन्ते । यथा रामायणे नायकेनोपनायकस्य सुग्रीवस्य 
राज्याहरणादि । तथेवात्रापि भगवता प्रद्युपरस्य रुग्मवतीसम्बन्धः । अनिरुद्ध- 
स्योषासमागमङ्च सम्पादित इति युक्तमुत्पद्यामः । 


एतत्काव्यकर्ता च तौलवलिकुचकुलजात्‌ सूब्रह्मण्यसुरेः पश्चिमाब्धितीरे 
कुम्बले जनपदे कावुमठाख्यगृहे हरिहरयोः प्रसादेन लब्धजन्मा कविकुल- 
तिलकस्िविक्रमपण्डितः । एष खलु बाल्य एव स्ववदाया देव्या वाण्या 
स्खलन्त्यापि मनोहारिण्या पांसुक्रीडनसहचारिण्या निरवद्यपद्यानि प्रथयन्‌ 
पठनसमय एव कान्यमिदमरीरचत । तदुक्तं सुमध्वविजये- (कलभाषण एव 
सूरिपीतः कविरासिदनवद्यपद्यवादी । अवभाति ननु प्रभाप्रभावी भगवान्‌ 
बाठतरोपि तिग्मभानुः ।।' इति । अध्यैष्ट च स्वकुलक्रमागतमद्वैतराद्धान्तम्‌ । 
अजेषी्धानुप्रभृतिविद्वद्ररान्‌ । रहसि पित्राऽवसाने निर्गुणोपासनां त्यक्तवा 
ज्ञानानन्दादिगुणगणरमणीयम्य वासुदेवस्थैवोपासना कर्तव्येत्यनुङिष्टोऽपि स्वयं 
विमृर्य युक्तमनुषेयमिति विविक्ते निखिलङाख्रसारमालोडय सगुणोपास्तिरेव 

युक्तेति निध्चिन्वानोऽद्वैतिमिर्विष्णुमङ्गले जयसिंहमहाराजेन सेव्यमानान्‌ 
श्रीमध्वाचार्यान्‌ जयेति प्रचोदितः पञ्चदरादिनानि श्रीमध्वाचार्यैविंवदमानः 
पराजितः श्रीमाध्वमतदीक्षामूदूवा श्रुतदैतसिद्धान्तः स्वयं माध्वसूत्रभाष्यस्य 
तत्वप्रदीपाख्यटीकां कृत्वा असूयुमायिजनप्रहितकृत्याहन्त्रीं नृसिंहस्तुति 
विष्णस्तुतिं वायुस्तुतिं च प्रणिनाय । जस्य च दैतिरिरोमणेः 
श्रीमध्वाचार्याणां च समानः कालः । श्रीमदाचायांश्च शा. इाके ११६०- 
१२३९ पर्यन्तं भूमाववसनिति तचरितवेदिनोऽभिप्रयन्ति । 


कवेरस्य द्वावनुजौ शङ्करार्याख्यौ कल्याण्याख्या सोदरी नारायण - 
पण्डिताख्यः सुमध्वविजयकतां सुतङ्चासन्‌ । मध्वादत्तविष्ण्वर्चोँ ऽन्ते 
सन्यास्यभूदस्य वृन्दावनं कावुमठेऽस्तीति विदन्ति विज्ञाः । काव्यमिदं 
देतमतप्रवेशात्प्रागेव कृतमिति तत्सुतोक्ते सुमध्वविजये स्वपितृकथाकथने 
षडङ्गवेदाध्ययनानन्तरमुषाहरणं कृतवांस्ततोऽदवैतं पपादेत्युक्तत्वादत्र काव्ये 
माध्वसाम्प्रदायिकश्रीमध्वनमनाभावान्‌ माध्वमतप्रक्रियानुङ्केखनाच स्फुट 
विज्ञायते । अत्र (९-४) (तत्सूनवो वयमिति रुद्रस्य कृष्णपौत्रत्वं (८- 
८२) "परमे्वरत्वं निश्चिन्महे' इति हरिसर्वोत्तमत्वमित्यादिमाध्व- 
तत्ववर्णनालोकने (म.वि.१३-६७) क्षणदासु विचक्षणः” इत्यदैत्यवस्थायामेव 
दैतप्रणयित्वमुक्तमस्य प्रतीयते । 


एतद्रीकाकाराइच श्रीराघवेन्द्रतीथीयपीठाधिरूढाः श्रीसुमतीन्द्रतीर्थयतयः 
व्यज्गयालङ्कारायुदाहरणेन वेदान्तराब्दसादितीरसिकत्वं स्वटीकया व्यञ्जयन्ति । 


इदं च महाकाव्यं प्राक्‌ मुम्बायिनगरे निर्णयसागरमूद्रणालयद्वारा १८६७ 
तमे मुद्रापितम्‌ । परन्तु कालक्रमेण नष्टमासीत्‌ । प्राच्यविद्यासंडोधनाल्येऽपि 
अस्य ग्रन्थस्य असमग्रा मातुका एव आसन्‌ । श्रीकृष्णार्चननिरतानां 
श्रीकृष्णापुरमठेकाश्रीविद्याधीरतीर्थकरकमलसञ्ञातानां श्रीमद्वि्यापूर्ण तीरथ - 
श्रीमचरणानां अनुग्रहेण आज्ञया च पावज्जे गुरुरायमहाभागेः श्रीमद्धिया- 
ू्णतीर्थश्रीमच्रणान्तेवासिनां बि. श्रीनिवासमभद्रानां माग्रददनि इदं काव्यं पुनः 

१९२७ तमे संवत्सरे स्वमृद्रणाल्ये मृद्रापयित्वा प्रकारितम्‌ । प्रायः अस्य 
विषयस्य इदानीं रतगुंसमा व्यतीयुः । इदानीं नोपलभ्यते । अत वयमस्य 
कान्यग्रन्थस्य मुद्रे प्रवृत्ताः । 


अस्य प्रतिष्ठानस्य प्रधानपोषकेभ्यः गाढावगादसुधान्यायामृतचन्द्रिकादि- 
ग्रनथपाटप्रवचनादिना अविरतराखसेवकेभ्यः सुधादिग्रन्थपाठनेन मत्स्वरूपो- 
द्ारकेभ्यः नैकविद्वच्छिष्येभ्यः अस्मद्ररुचरणेभ्यः श्रीमदत्तरादिपठाधीरेभ्यः 
अनन्तश्रीविभूषितेभ्यः परमपूज्येभ्यः श्रीसत्यात्मतीर्थभ्यः स्मारं स्मारं 
सभक्तिश्रद्धं अनन्तानन्तप्रणतिततीः समर्पयामि । 


सुधाविशारदेभ्यः अस्मद्वि्यापीठस्य कुलपतिमहाभागेभ्यः शुकवत्‌ 
शिक्षितेभ्यः पूज्येभ्यः गुत्तलार्येभ्यः साष्टाङ्गं प्रणतीर्पयामि । 


संस्थायाः संस्थापकेभ्यः महामहोपाध्यायेभ्यः पूज्येभ्यः कीर्तिरोषेभ्यः 
कृ.त.पाण्ड्रङ्गी महोदयेभ्यः प्रणतीनिविदयामि । 


अधुना अमुं ग्रन्थं द्वतवेदान्तसंदोधनवेन्द्रदवारा संशोधितं अवकारप्रदभ्यः 
रोधकेन्द्रस्य गौरवनिदेशकपदं अलङ्कतव्छ्यः निरन्तरपाठाप्रवचनादिना 
जनानुरागिभ्यः निदेदाकवचनं दत्वा अनुग्रहं कृतव्छ्यः मान्येभ्यः डा. 
सत्यध्यानाचार्य कटि महोदयेभ्यः भूयांसि नमांसि । 


एतादविद्वतपूर्णकान्यप्रबन्धस्य अध्ययनाध्यापनादिना ज्ञानवृद्धिः भूयादिति 
भगवन्तं प्रार्थये । 


स्ननविधेयः 

डा. वादिराजाचार्यः एल्‌.एस्‌. 
उपनिदेराकः 
विद्याधीरस्रातकोत्तरसंस्कृतरोधकेन्द्रः 
व्गर्रु-9 

विषयानुक्रमणिका 
प्रथमः सर्गः 1 
भगवतः श्रीकृष्णस्य प्रादुर्भावमारभ्य कंसवधोग्रसेनराज्यदाना- 
वधिकचरितम्‌ । 


द्वितीयः सर्गः 75 


जरासन्धजयानन्तरं कालयवनपीडानिवृत्तये गुप्तसभामन्त्र, 
द्वारकानिर्माणात्परं श्रीकृष्णकृतकालयवनवधं च । 


तृतीयः सगः 125 
श्रीरुम्मिण्याहरणम्‌ । 
चतुर्थः सर्गः 177 


भेष्मीकृष्णसम्भोगशुङ्गारे, प्रुश्नोत्पत्ति, शम्बरवधं, रतिसनाथ- 
मन्मथागति, कामस्य रु्मवतीविवाह्‌, रुग्मवत्यामनिरुद्धजननं 
च । 


पञ्चमः सर्गः 213 


अनिरुद्धस्योपवबनपद्माकरादिविहारं, स्वप्रदृष्टस्यानिरुद्धस्य 
उषासख्या चित्रलेखयापहरणमुषासङ्गमं च । 


षष्ठः सर्गः 263 


द्रारवत्यामनिरुद्धादशनखिनप्रणयिनीविलापं श्रीकृष्णादिमन्त्र, 
नारदागमनं, नारदोक्तमनिरुद्धापहरणं, तत्कारणं च । 

सप्तमः सर्गः 326 


गरुडारूढानां रामकृष्णप्रयुञ्नानां शोणितपुरगमनं पुरपालक- 
ध्वंसनं ैवज्वरविजयरुद्रागमनं च । 


अष्टमः सर्गः 373 
यमकचक्रबन्धादिचित्रकाव्यभङ्गया श्रीकृष्णप्रयुञ्नसंवाद, बाण- 
सैनिकायोधनं, रुद्रयुद्ध, मुनीन्द्रकृतहरिदरप्रार्थनां, रुद्रावमर्दनं, 
बाणस्य करनिकरकृन्तनपूर्वकपराजयं च । 


नवमः सर्गः 434 


रुद्रकृ तश्रीकृष्णस्तवनं, उषया सहानिरुद्धं बन्धनाद्विमोच्य 
गरुडमारोप्य श्रीकृष्णादिभिः पुनः स्वपुरं प्रत्यागमनं, बलभद्र- 
कृतैरैवतकवर्णनं, श्रीकृष्णाज्ञयोषादीनां गृहप्रवेशादिमङ्गलं च । 


| श्रीः ॥ 
।। श्रीगुरुभ्यो नमः ॥ 


।। श्रीगोपालकृष्णाय नमः ।। 


महाकविश्रीत्रिविक्रमपण्डिताचार्येण विरचितम्‌ 
उघदहस्णम्‌ 
श्रीसुमतीन्द्रपरमहंसकृतया रसिकरज्जनीटीकया सहितम्‌ । 
|| अथ प्रथमः सर्गः ॥। 
श्रीमन्तो जानकीजानेः पदपदड्जरेणवः । 
जयन्ति सीतावक्षोजकुड्कमश्रीविडम्बिनः | १ ॥। 


येनाखण्डि मुदैव खण्डपरशोरुदण्डकाण्डासनं 

भूदेबीतनयाप्यलाभि सरसैरङ्गैरपाङ्गेरपि । 
सद्धर्मयुतिहर्म्यनिर्मितलसनर्मोत्थशर्मोदयः 

श्रीरामो मम मानसे विलसतात्सीतासहायः सदा | २ ॥। 


सजनाम्भोरुहपुषे वेदव्यासाभिधाजुषे । 
तमस्तोममुषे तस्मै परस्मै ज्योतिषे नमः |। ३ ॥। 


आमोदं यो व्यतानीद्रघुकुलतिलके सेवया श्रीहनूमान्‌ 

भीमात्मा कृष्णदेवे प्रबलधरणिपन्याजवेरीन्द्रहत्या । 

मध्वाख्यो ब्रह्मसू्रप्रभृतिकृतिकृतान्योक्तिभाष्यादिकृत्या 
श्रीवेदन्यासदेवे प्रदिङ़ातु सुदृशं श्रीमदानन्दतीर्थः || ४ ॥ 


जगन्ति न त्रीण्यपि यत्पदत्रयप्रयोगपर्याप्तफलानि जजिरे । 
तमाननूषेय लसत्पदाकृतिं कथाप्रबन्धारममुं त्रिविक्रमम्‌ ।। ५ ।। 

हरेश्चरित्रं निबन्ध चित्रं चित्रायमाणैः सरसैर्वचोभिः । 
तरिविक्रमाचार्यसुधीरहं च तत्सूक्तिसंशीलनतः कृतार्थः ।। ६ ॥। 


भूरिमनीषागमचितकरणान्‌ श्रीजयतीर्थत्रतिकृतिङरणान्‌ । 
सन्ततमीडे सुचरितवरणान्वेङ्टनारायणगुरुचरणान्‌ ।। ७ ॥। 


यतिः स सुमतीन्द्रराडहमनर््यपयक्रम- 
त्रिविक्रमकवेः कृपामुपचयं जगत्यां नयन्‌ । 
उषाह्रणदीपिकां रसिकरश्चनीनामिकां 


तनोमि सुमनोमनोधनविनोदभावोदयाम्‌ | ८ ॥ 
पाङर्वद्रयप्रवहदच्छकवेरकन्या- 

मुक्ता्यदामतरलः सरलैर्वचोभिः । 

व्याख्याननैपुणमुषाहरणप्रबन्धे 

दद्यादपाङ्गधनिनो मम रङ्गनाथः |। ९ ॥। 


श्रीमान्‌ त्रिविक्रमपण्डिताचार्वर्यः उषाहरणाख्यं महाकाव्यं चिकीर्षुः 
तदादौ (आरीर्नमस्क्रिया वस्तुनिदंशो वाथ तन्मुखम्‌" इति कविसमय 
सिद्धान्‌ आरीर्नमस्क्रियावस्तुनिर्दशान्‌ लक्ष्मीत्यादित्रिश्वोक्या करिष्यनादौ 
आङ्ञीर्वचनरूपं मङ्गलमातनोति- 


लक्ष्मीलावण्यपीयूषपानपात्रायितेक्षणः । 
सनीरनीरदर्यामः पातु बो भगवान्हरिः ।। १ ॥। 


लक्ष्मीलावण्येति ॥ लक्ष्म्याः लावण्यं मुक्ताफलेषु छायायास्तरलत्व- 
मिवान्तरा । प्रतिभाति यदङ्गेषु तद्कावण्यमिहोच्यते" इत्येकावलयुक्तं कान्ति- 
तरलत्वं पीयूषममृतं तस्य पानपात्रमिवाचरतः पानपात्रायिते । ततो 

गत्यर्थाकर्मकेत्यादिना कर्तरि क्तः । नीरेण जलेन सहितः सनीरः स चासौ 
नीरदो मेघ इव इयामः । भगवान्‌ समगरैरवर्यादिषड्गणसम्पनः । हरिः 
वः व्याख्यातृश्रोतृन्‌ । पातु रक्षतु । इति क्रियाकारकयोजना । अत्र एत- 
त्कान्यप्रतिपाद्ं श्रीकृष्णरूपं परत्रह्येति सूचयता कविना “अधिकारं फलं 
चैव प्रतिपाद्यं च वस्तु यत्‌ । स्मृत्वा प्रारभतो ग्रन्थं करोतीशो 
महत्फलम्‌ ।।' इति भगवत्पादोदाहतवचनसिद्धं भगवदनुग्रहापादनीयम्‌ 
एेहिकामुष्मिकं च फलमस्तीति विभावितम्‌ । तथा च वराहपुराणे 
'भारतीयकथाबन्धं मद्धक्तेरेव निर्मितम्‌ । तत्काव्यं यः पठेत्प्राज्ञ दारां 
फलमाप्नुयात्‌ ।।' इति । तेन च “कान्य यरासेऽर्थकृते व्यवहार विदे 
रिवेतरक्षतये । सद्यः परनिर्वृतये कान्तासम्मिततयोपदेरयुजे ।।* इति 
यत्कविसमयसिद्ध यङ्गजचर्थत्वं तनान्तरीयकमिति विज्ञायते । 
“काव्यालापाश्च वज॑येत्‌" इति निषेधस्तु अमद्रविषयकाव्यपर इति भावः ! 
तथा च वरादपुराणे “य करोति स्वयं काव्यं कल्पयित्वा वृथा कथाम्‌ । 
तच्छरूमो व्यर्थतामेति तदध्यायी च दोषभाक्‌ ।' इति । अत्र श्रीदेव्या 
भगवतो विभावानुभावसात्विकलव्यमिचारिमिः परिपोषिताया रतेरूपनिबन्धना- 
त्सम्भोगात्मा शृङ्गारो रसः लावण्येत्यादिना व्यज्यते । लावण्यमेव पीयूषं 
लावण्यपीयूषं तस्य पानमित्युक्तपानक्रियां प्रति लावण्यस्य स्वरूपतः 
कर्म॑तयान्वयासम्भवेन पीयूषतया आरोपितस्य तत्वसम्भावनाय परिणामा- 
भ्युपगमात्परिणामालङ्कारः । यदाह वीरनारायणः साहित्यचिन्तामणौ “विषयो 
विषयित्वेन तस्मिन्परिणमेद्यदि । प्रकृताथोपयोगाय परिणामः स च द्विधा 
इति । कविसम्बन्धिनो लक्ष्मीरमणगोचरस्य रतिभावस्य राङ्गारोऽङ्गमिति 
रसवदलङ्कारङ्च । रसौ यत्रापरस्याङ्ग रसवत्तत्प्रकीर्तितम्‌' इति दि 

तद्विदः । लक्ष्मीलावण्येत्यत्र लकारस्य पीयूषपानेत्यत्र पकारस्य चासकृदा- 
वृततरवत्त्यनुप्रासः । समीरनीरेत्यत्र शब्दार्थयोरभेदेऽपि तात्प्यभेदाष्काटानुप्रासश्च 
गब्दालङ्कारः । तदुक्तं वृत्त्यनुप्रास एकस्याप्यावृत्तिरसकृद्यदा । लाटपूरवस्तु 
राब्दार्थाभेदे तात्पयभेदतः' इति । लक्ष्मीलाव्येत्यत्र काव्यमुखे मगणो 
निबद्ध इति "वर्णं गणं च काव्यस्य मुखे कुयत्सुोभनम्‌' इति कवि- 
समयोऽनुगृहीतः । तस्य क्षेमश्रीपाप्षिः व्याख्यात्‌ब्रोतृणां च फलम्‌ । यदाहुः 
क्षेमं सर्वगुरुदत्ते मगणो भूमिदेवतः' इति । पिङ्गलनागोऽपि “सर्वगुमो 
भूः श्रीः" इत्याह । मो भूमिख्िगुरः श्रियं वितनुते' इति पिङ्गलनाग- 
सूत्रार्थः । यद्यपि रङ्गारतिलके “व्यसनं लवौ इति लकारस्य व्यसन- 
फलत्वमुक्तं तथापि तत्रैव देवतावाचकाः शब्दा ये च भद्रादिवाचकाः । 
ते सवं नैव निन्दाः स्यु्ठिपितो गणतोऽपि वा इति समाहितम्‌ । 
लक्ष्मीराब्दश्च मङ्गलदेवतावचन इति सर्वमवदातम्‌ । १ ॥ 


आरीर्नमच्करियेत्यत्र समुच्चयाप्रतिषेधाद्वुरूनमस्काररूपं मङ्गलमाचरति- 
यत्पादपद्मयुगरेणुनिषेवणेन सयः 
प्रभूतमतयो भविनो भवन्ति । 
स्कन्दाभिधानगदितं गुरुमय मूरा 
ज्ञानामृतोपनिधिभूमिममुं नमामि ।। २ ॥ 


यत्यादेति ॥ यस्य गुरोः पादौ पद्मे इव “उपमितं व्याप्रादिभि- 
स्सामान्याप्रयोगे' इति समासः । पादपद्मे तयोर्यगं युगलं "युग्मं तु युगलं 
युगम्‌” इत्यमरः । तस्य रेणु पांसुः रेणुः यां धूलिः पांसुना नद्भयो 
रजः' इत्यमरः । तस्य निषेवणं भजनं “परिनिविभ्यः सेवसितसयसिव्‌- 
सहसुटस्तुस्वजजाम्‌' इति नेः परस्य सेवतेः सस्य षत्वं सद्यस्तत्क्षणे “स्यः 

सपदि तत्क्षणे इत्यमरः । भविनः जन्मवन्तः । प्रभूता मतियेषां ते प्रचुर- 
मतयः । श्रभूतं प्रचुरं प्राज्यमदध्रं बहूलं बहु इत्यमरः । भवन्ति अमुं 
तमित्यर्थः । स्कन्दामिधानगदितं स्कन्दस्य षण्मुखस्य यदभिधानं सुब्रह्मण्य 
इति नामधेयं तेन गदितः स्पष्टं परिभाषितः तम्‌ । (आख्याह्वे अभिधानं 
च नामधेयं च नाम च" इत्यमरः । ज्ञानामृतोपनिधिभूमिं ज्ञानमेव अमृतं 
तस्य उपनिधिन्यांसः तस्य भूमिं आश्रयं ुमानुपनिधिरन्यासः' इत्यमरः । 
भूमिः क्षमास्थानमात्रयोः' इति केदाक्व । गुरुं पितरं “सुत्रह्मण्याख्यसूरः 
सुतः" इति कविरन्यत्राप्यवादीत्‌ । गुरुः स्याद्रीष्यतौ श्रेष्ठे गुरूः पितरि 
दुभरे' इति विद्वः । अद्य ग्रन्थारम्भाम्युदयसमये । म्रा शिरसा स्टङ्ग- 
मिति यावत्‌ । नमामि “णमु प्रहत्वे शब्दे च' इति धातोर्लंट्‌ । 
ज्ञानामृतोपनिधिभूमिमित्यनेन पाष्डित्यातिशयलक्षणं चरित्रं भविनः प्रमूतमतय 
इत्यनेनोपलक्षितं वर्णितमित्युदात्तालङ्कारः । “उदात्तमृद्धेश्चरितं छाघ्यं 
वान्योपलक्षणम्‌ । सानौ यत्राभवचुद्धं तद्धूज॑टिकिरीटिनोः ।।' इति 
तद्क्षणोदाहरणे । वसन्ततिलकावृत्तं “वसन्ततिलका तभौ जौ गौ' 
तगणभगणौ जगणद्वयं गुरुद्यं च चेततदत्तं वसन्ततिलकेति सूत्रार्थः । यदाह 
केदारः “उक्ता वसन्ततिलका तभजाजगौ गः" इति । २ ॥ 
कविधिकीर्षितं वस्तु निरदिराति- 

विज्ञानपाथेयवतां विपश्चिदागन्तुकानामहमात्मरक्तया । 


आतिथ्यकार्याय फलं रसाद्र कान्याभिधानं लिकुचः 
प्रसोष्ये । ३ ॥ 


विज्ञानेति ॥ विज्ञानं विरिष्टज्ञानमेव पाथेयं पथिनुराब्दात्त्र साधुरित्य्ं 
"पथ्यतिथिवसतिस्वपतेढेञ्‌' इति टलूप्रत्ययः । तदेषामस्तीति पाथेयवन्तः । 

अत्र रूपकाश्रयणेनोत्तरपदा्थप्राधान्यस्य अभिसंहिततया अन्यपदार्थप्रधान- 
वहुत्रीहि्नामिप्रेत इति । मतुबुत्पत्तौ “मादुपधायाश्च मतोवोंऽयवादिभ्यः' 
इति मकारस्य वकारः । विपश्चितो विद्वासं एव आगन्तुकाः अतिथयः 
तेषाम्‌ । (स्यादावेदिक आगन्तुरतिथिर्ना गृहागते" इत्यमरः । आगन्तु- 
राब्दादौणादिकतुन्प्रत्ययान्ततया निष्पनात्संज्ञायां कन्प्रत्ययः । आतिथ्यं 
अतिथिसत्कारः । तच तत्कार्य च तस्मै । अतिथिभ्य इदमित्यथं 
अतिथयः" इति व्यप्रत्ययः । लिकुचः छिकुचकुलसमुद्धूतः । अहं 
त्रिविक्रमपण्डिताचायः । आत्मरक्तया काव्यामिधानं काव्यमित्यभिधानं यस्य 
तत्‌ रसाद्र शृङ्गारादिमिः सरसम्‌ । फलपक्षे रसेन द्रवेणाद्र छ्धिनम्‌ । 
अस्मिन्पक्षे लिकुचो लिकुचवृक्षः । “लिकुचो लकुचो डहुः" इति 
जम्बीरलताविरोषस्याभिधानम्‌ । प्रसोष्ये उत्पादयिष्यामि । “षृड्‌ 
प्राणिप्रसवे" इत्यस्माद्धातोलँट्‌ । “स्वरतिसूति' इत्यादिनेङ्विकल्पः । उत्र 
विज्ञानविपश्चित्कविकाव्यानां क्रमेण पाथेयत्वागन्तुकत्वलिकुचत्वफलत्वा- 
रोपात्सावयवरूपकालङ्कारः । “उपमानतावच्छेदकस्योपमेयतावच्छेदकधर्मण 
सह आरोपितसामानाधिकरण्यं रूपकम्‌" इति हि तद्कक्षणम्‌ । वृत्त्यनुप्रासः 
शब्दालङ्कार स्वयमूह्यः । इन्द्रवम्रा वृत्तम्‌ । तथा च पिङ्गलनागः । 
'ततजा गद्न्द्रवज्रा स्यात्‌" इति । “स्यादिन्द्रवज्रा ततजाश्च गो गः" इति 
वृत्तरत्राकरश्च । तगणद्यं जगणः गुरुद्वयं च यत्र तदिन्द्रवत्रेति तदर्थः । 
कान्याभिधानमित्यत्र सरसङब्दार्थसङ्घटनात्मकं कवेः कर्म॑काव्यं 
'गुणवचनत्राह्मणादिभ्यः कर्मणि च' इति कविब्दात्‌ ष्यञ्‌ । 


ननु कथमेतत्‌ यावता सूत्रे कर्मशब्दः क्रियाक्चनो व्याख्यातो वृत्तौ । 
नह्यत्र क्रियामिधीयते । किं तर्हिं तत्कृतो ग्रन्थ इति चेदत्राुः । 

“क्रियाकर्मण्येव प्रत्ययविधानं ओपचारिकस्तु तत्कृतौ प्रयोगः" इति । 
हरदत्तस्तु सूत्रे यः कर्मशब्दः यश्च वृत्तौ क्रियाशब्दः तुदुभयमपि कर्मसाधनं 
कर्मक्रियाकार्यमित्यर्थः । तेन वृत्निव्याप्यकर्मण्येव प्रत्ययः" इति ॥ ३ ॥। 


सन्तः सहृदया एव मम कृतिमङ्गीकुर्यरित्याह- 
न प्रौटशब्दाऽपि न वचार्थपुष्कला 
नवाऽप्यलङ्कारशुभा कृतिर्मम । 
न श्राव्यवृत्ता रसिकैरुपेक्षिता 
नवेति कैधिद्धियते वधूरिव ।। ४ ॥। 


न प्रौटशब्देति ।। प्रौटः प्रवृद्धः राब्दो यस्याः सा प्रौदरब्दा 
विट्जनानुकूलविदग्धवचना न तादी । कृतिपक्षे परुषसन्दभं न । किन्तु 
नववधूरिव मधुरसुवुमाराब्दा । अरथर्धनैस्सम्भृता पुष्कला न च । कृतिपक्े 
अर्थैः अमिधेयेः पुष्कला गहनापि च न । अर्थां व्यक्ता इति भावः । 
अलङ्कर्हारादिभिरेव शुभा आकृतिरविग्रहो यस्याः सा । तथा कृतिपक्े 
अलङ्करिरुपमारूपकोत्यरेक्षादिभिरेव शुभा न । किन्तु निसर्गत एव शोभावती 
“निरलङ्कति वा कचित्‌" इति कविव्चनादिति भावः । श्राव्यमकवदयं श्रोतव्यं 
ˆओरावर्यके' इति ण्यत्‌ । वृत्तं धनिकपछ्विकाव्जनादिरूपं यस्याः सा 
तादुरी च न । कृतिपक्षे वृत्तमुपेन्दरवज्रावसन्ततिलकादिरूपम्‌ । रसिके- 
स्तत्कालरसज्ञैः । ^रसादिभ्यङ्च' इति ठन्‌ । उपेक्षिता अनीहिताऽपि 
मम कृतिः । केशिदन्यैः रसिकैः स्थिरतररसाभिलाषिभिः । नववधूरिव नवा 
नूतनेति हेतोः । त्रियते सम्भज्यते अङ्गीक्रियते । 'वृड्‌ सम्भक्तौ" इति 
धातोः कर्मणि लट्‌ । न प्रौढशब्देति काका योजने प्रौदरब्दत्वमर्थ- 

पुष्कलत्वमलङ्कारङुभाकृतित्वं श्राव्यवृत्तत्वं च कृतेर्लभ्यते । अत्र 
उपमानोपमेयसाधारणधर्मवाचकराब्दानां चतुर्णामप्युपादानात्‌ कृतिनववध्वोः 
सादृर्यवर्णनाच प्णापमालङ्कारः । तथाचालङ्कारमञ्जरीकृतः “उपमा 
साम्यनिष्पत्निरुभयोरनुरूपयोः । पूर्णा वण्योपमाधरमेवादीनां प्रतिपादने ॥।' 
इति । अर्थालङ्कारः राब्दनानार्थत्वेन इलेषानुप्राणितश्च । इन्द्रवंरोपेन्द्र- 
वंशानामकयोर्वृत्तयोर्मिश्रणादुपजातिः । 'स्यादिन्द्रवंरा ततजैरसंयुतैः । 
“उपेन्द्रवंदा जतजेरसंयुतेः इति लक्षणात्‌ । अस्ति च प्रथमतृतीयपादयो- 
सिनद्रवंशालक्षणं द्वितीयतुर्यपादयोस्पेन्द्रवंरालक्षणमिति भवत्युपजातिः । तथा 
च वृत्तरत्नाकरः “अनन्तरोदीरितलक्ष्मभाजौ पादौ यदीयावुपजातयस्ताः' 
इति । “इत्थं किलान्यास्वपि मिश्रितासु स्मरन्ति जातिष्विदमेव नामः 
इति च ॥ ० || 


प्रीढराब्दत्वा्यभावेन नैर्गुण्यप्राप्या प्रेक्षाबदनुपादेयत्वं स्यादित्यतः 
स्वचिकीर्षितकाव्ये प्रतिपाद्यस्य भगवतो लोकोत्तरगणोत्तरत्वेन तन्मदिप्रा 
कविसमयसिद्धाः गुणा एव पृष्कलास्सम्भवेयुरिति भावेनाह 


न चात्र नैगुण्यकथा मुकुन्दपादाम्बुजस्मारकवाक्यबन्धे । 
यदृच्छयाऽपि क्षिणुयाद्धि दोषानास्नां सकृत्कीर्तनमच्युतस्य 
| ५ ॥। 


न चात्रेति ॥ मुकुन्दस्य मोक्षदातुर्भगवतः यत्पादाम्बुजं तस्य स्मारको 
वाक्यबन्धः पदकदम्बसक्कटना यस्मिन्काव्ये तस्मिन्‌ । पादाम्बुजस्मारकेति 
रोषषष्ठया समासः । तत्प्रयोजको देतुश्वेति निदरैनात्‌ । अत्र काव्ये 
नैगुंण्यकथा च न नैवास्ति । हि यतः अच्युतस्य “अनित्यत्वं 

देहहानिर्दःखप्रा्तिरपूर्णता । नाराश्चतु्विधो ज्ञेयः" इति रशासख्रक्तचतुविधना- 
रारहितस्य हरेनप्राम्‌ अच्युतानन्तगोविन्दरामकृष्णाद्यमिधानानां मध्ये यस्य 
कस्यापि यदृच्छया स्वैरतया अवरोनेति यावत्‌ । सकृदेकवारम्‌ । कीर्तनं 
संराब्दनमपि । दोषान्‌ गुणविपर्ययात्मनः अगप्रौढशब्दादिरूपान्काव्यदोषान्‌ 
भ्रमप्रमाददुरितादिकर्तृदोषांश्च । क्षिणुयात्‌ स्यात्‌ परिहरेत्‌ । शक्षिणु 
हिसायाम्‌" इति धातोर्विङ्‌ । अत्र सर्वदोषपरिहारसमर्थस्य भगवनाम- 
सङ्कीर्तनस्य हेतोः पूर्वाधोक्तकानव्यनेगुण्याभावरूपदेतुमता सह वर्णना- 
दवेतुरलङ्कारः । हेतोर्हेतुमता सार्धं वर्णनं हेतुरुच्यते" इति तह्लक्षणात्‌ । 
मुवुन्देत्यादिविदेषणस्य सामिप्रायकत्वात्परिकरालङ्कारो देत्वलङ्कारस्याज्नमिति 
तयोरङ्गा्गिभावेन सङ्करः । नैर्गुण्यकथेत्यत्र निर्गता गुणा यस्मात्स प्रबन्धो 
निर्गुणः तस्य भावो नैगुण्यं तस्य कथेति दि व्युत्पत्तिः । तत्र गुणाब्देन 
समवायवृत्या रसोत्कर्षहेतवो माधुर्यादयो ग्राह्याः । तथा च भूपालीये 
“माधर्यमोजः प्रसादश्वार्थव्यक्तिरुदात्तता । ओदार्यसुकुमारत्वसमत्वरलेष- 
कान्तयः ।। सौक्ष्म्यविस्तरसङ्गेपसौर्दौर्जित्यभाविकम्‌ । प्रेयः समाधि- 
गाम्भीर्यगतिप्रौ ठयुक्तिरीतयः । सम्मितत्वमिति प्रोक्तास्तेषामालोच्यते 
स्थितिः ।।' इति काव्यगुणान्‌ गणयित्वा "गुणांर्चतुर्विरातिमाह भोजो 
वदन्ति चैतान्ददा वामनाद्याः । आचक्षते त्रीनथ भामहाद्या युक्तं मतं 
तत्र हि भामहीयम्‌ ।।' इति तत्र विदोषोऽप्युक्तः । क्षिणुयाद्धि दोषानित्यत्र 
दोषाः काव्यापकर्षापादका अगप्रयुक्तत्वादयो विवक्षिताः । यदाह विद्यानाथः- 
“अप्रयुक्तमपुष्टार्थमसमर्थं निरर्थकम्‌ । नेयार्थं च्युतसंस्कारं सन्दिग्धं 
चाप्रयोजकम्‌ ॥। इष्टं गूटार्थकं ग्राम्यमन्यार्थं चाप्रतीतकम्‌ । अविमृष्ट- 
विधेयांं विरुद्धमतिकृत्तथा ।। अङलीलं परुषदचेति दोषाः सप्तद 
स्मृताः ।।' इति ॥ ५ ॥। 

कविरिदानीं स्वचिकीर्षितकाव्ये स्वप्रवत्तिप्रकारं दर्दायति- 
वैदर्भमार्गानुगताः कवीन्द्राः केचित्परे गौडपथप्रवीणाः । 
प्रायेण तेषामनवृत्त्यभावाट्वयानभिज्ञस्त्वपथेन यामि ।। ६ ।। 


वैदभभेति ॥ केचित्कवीन्द्राः पण्डितश्रेष्ठाः विदर्भदेदो भवाः कवयो वैदर्भाः 
तेषां मागो रीरति्वैदर्भरीतिरित्य्थः । तमनुगताः । द्वितीयाभ्रितेति समासः 
कृद्रहणे गतिकारकपूर्वस्यापि ग्रहणाद्धवति । श्रितादिषु गम्यादीनामुप- 
सङ्कयानाद्वा । वेदरभमार्गेण अनुगता इति वा । अपरे अन्ये कवीन्द्राः । 
गौडानां पन्थाः गौडपथः “कऋव्पूर्धूः पथामानक्े' इति समासान्तोऽग्रत्ययः । 
तस्मिन्प्रवीणाः “सप्तमी शौण्डः" इति समासः । निपुणाः । ्रवीणे 
निपणामिज्ञविज्ञनिष्णातरिक्षिताः' इत्यमरः । गौडीयायां रीतौ निष्णाता 
इत्यर्थः । अहं तु तेषां वैदर्भाणां गौडानां च । प्रायेण बाहुल्येन । प्रायो 
भूप्रि' इत्यमरः । अनुवृत््यभावात्‌ यथा तेषां तेषां कवीनामस्माकं वेदभी 
रीतिरेव अस्माकं गौडीया रीतियेवेत्यमिनिवेडः । तथा नियतरीत्यनुसरणा- 
भावात्‌ द्वयानभिज्ञः द्वयस्य उक्तरीतिनियमद्वयस्य अनभिज्ञः । अगणयितेति 
यावत्‌ स सन्‌ । अपथेन “नास्तत्पुरुषात्‌ पथो विभाषा" इति विकल्पेन 
समासान्तनिषेधः । अमागेण अनियतरीतिमारगेणेत्यर्थः । यामि गच्छामि । 
कविद्वैदभीं रीतिमाश्रित्य कापि गौडीयां रीतिमनुसृत्य कुत्रचित्त्‌ पाश्चाली- 
रीतिमवलम्ब्य काव्यं रचयामि । यथा देशान्तरं जिगमिषुः पथिकः वैदरभमाग 
एव गौडीयपथ एव पाश्चालपद्धतिरेवेति नियममनमिसन्धाय यथारुचि सुपथा 
याति तथा अहमपीति भावः । अत्रेतरकाव्यपेक्षया तुरब्देन स्वस्यानुवृत्त्य- 
भावादिविदोषस्फोरणात्‌ व्यतिरेकालङ्कारः शब्दे वार्थ तथाक्षिपे ओपम्ये 
वस्तुनो्दयोः । यद्धेदकथनं सोऽयं व्यतिरेक इति स्मृतः ।।' इति 

वीरनारायणेन तद्लक्षणकथनात्‌ । वेदर्भमागौ वेदभी रीतिरित्यादयुक्तं तत्र 
“रतिर्नाम गुणारिलष्टपदसङ्गटना मता' । यदाह्‌ वामनः- रीतिरात्मा 
काव्यस्य । विरिष्टा पदरचना रीतिः । सा त्रिधा वैदभी गौडीया पाश्चाली 
च ।' “अस्पृष्ट दोषमात्राभिः समग्रगुणगुम्भिता । विपञ्चीस्वरसौभाग्या 
वेदभीरीतिरिष्यते ।॥। समस्तात्युद्धटपदामोजःकान्तिगुणान्विताम्‌ । उदाहरन्ति 
गीडीयां रीतिमेतां विचक्षणाः ।। आरिलष्टछथभावां तु पुराणच्छाय- 
यान्विताम्‌ । मधुरां सुकुमारां च पाश्चालीं कवयो विदुः ।।' इति । तत्र 
वेदभी यथा- “लक्ष्मीलावण्यपीयूषपानपात्रायितेक्षणः । सनीरनीरदर्यामः 
पातु वो भगवान्हरिः ।।' इति । यथा वा- ^स्कन्धारोपितरेवतीरतिरमाकान्तं 
समन्तादमं दृष्ट्रा दृष्टिविघातकद्युतिचयं खे खेचराणां भ्रमः । नानारत्रनगं 
सुमेरूरिखरं प्रायः प्रभावाद्विभो्बाणस्योपवनस्थलीं स्वयमलङ्कतुं प्रयातीत्यभूत्‌' 
इत्यादि सप्तमसर्गे । गौडीया यथा तत्रैव- "लीलालोलगतिस्तनूरुह- 
परिप्रोद्धूननाचूर्णितप्रायप्रान्तपयोदपांसुपटलीप्रस्तावितप्रस्थितिः । 
प्रायासीद्रहुयोजनोपरिमितस्थानं तदस्थायुषः कालेनाल्पतरेण काश्यपसुतः 
कादयङ्करः रात्रुषु ।' इत्यादि । पाश्चाली यथा- श्रीमन्तः श्रीपतिं देवं 
देवाः सेन्द्रा दिदृक्षवः" इत्यादि । अत्र काव्ये स्वप्रतिज्ञानुसारात्‌ प्रायेण 
पाश्चालीरीतिरनुसन्धेया । ६ ॥ 


अपथेन यातुस्तव दस्युकृतदोषः कस्मान भवेत्‌? । न भवेदेव 
सहायसम्पत्तेरित्याद्‌- 
तस्यास्तु दुरभाषणदस्युदोषविध्वंसनो भक्तिरसः सखा मे । 
सद्गन्तुकामस्य पदारविन्दे पापापहे पूर्णसुखस्य विष्णोः 
|| ७ ॥। 

तस्येति ।। पूर्ण निरवधिकं सुखं यस्य स तथा तस्य पूर्णसुखस्य । 
विष्णोः पापापहे पापमपहन्तीति पापापहं “डप्रकरणे अन्यत्रापि दुर्यते' 
इति हन्तेडः । तस्मिन्पदारविन्दे पदमरविन्दमिवेत्युपमितसमासः । सङ्गन्तु 
कामः इच्छा यस्य स तथा 'तुद्काममनसोरपि' इति मकारलोपः । तस्य 
अपथेन यातो मे मम । निन्दितं भाषणं दर्भाषणं शब्दादिगतं तदेव 
दस्युश्चोरः । "दस्युतस्करमोषकाः' इत्यमरः । तस्य दोषास्तत्कृता दोषाः 
अपुषटा्थत्वादयः तेषां विध्वंसनः । विपूवैकाद्‌ ध्वंसयते नन्यादित्वात्कर्तरि 
ल्युः । भक्तिरसो मधुररूपभक्तिरसः । सखा मित्रं सहायो वा अस्तु । 
जत्र दुर्भाषणविध्वंसनोक्तया अयङाःपरिहारेण कीर्तिः दोषविध्वंसनोक्तया 
सकलापरब्दासंस्परिंतव्यवहारज्ञानम्‌ । अत एव कान्तासम्मिततया रम्य 
उपदेशश्च । पापापह इत्यनेन रिवेतरक्षतिः सर्वानिष्टपरिहारः । सद्गन्तुकाम- 
स्येत्यनेन भगवत्पदारविन्दप्राप्तिलक्षणेष्टावाप्तिरूपार्थप्राप्तिः । पूर्णसुखस्य 
पादसङ्गत्यमिधानेन परनिर्व॑तिश्वामिसंहितेति “काव्यं यरसेऽर्थकते व्यवहार- 
विदे" इत्यादिकविसमयसिद्धप्रयोजनषट्कमपि सिद्धयतीति वस्तु ध्वनितम्‌ । 
अत्र दुभाषणस्य दस्युत्वेन भक्तिरसस्य सखित्वेन चारोपाद्रूपकालङ्कारः । 
"विषय्यभेदतादरप्यरञजनं विषयस्य यत्‌ । रूपकम्‌" इति तक्षणात्‌ ।। ७ ॥। 


एवं सप्तरलोक्या स्वचिकीषितस्य काव्यस्य अनितरसाधारणमहिमानम्‌ 
अभिधाय इदानीं विवक्षितं वस्तु प्रस्तुवन्‌ आदौ पथभिः रलेकेः कुलकेन 
तद्र्णयति- 
श्रीमन्तः श्रीपतिं देवं देवाः सेन्द्रा दिदृक्षवः । 
क्षीरोदधिमुपाजग्मुः पुरोधाय प्रजापतिम्‌ ।। ८ ।। 

श्रीमन्त इति । श्रीः शोभा सम्पत्तिवां । “दोभासम्पत्तिपद्मासु लक्ष्मीः 
श्रीरिति भण्यते इति यादवः । रौषामस्तीति नित्ययोगे मतुप्‌ । शोभावन्तः 
सम्पत्तिमन्तो वा । सेन्द्रा इन्द्रेण सह वर्तन्त इति सेन्द्राः । ^तेन सहेति 
तुल्ययोगे" इति बहुव्रीहिसमासः । वोपसर्जनस्य" इति सहस्य सभावः । 
देवाः श्रीपतिं देवं क्रीडादिगुणं हरिं दिदृक्षवो द्रषटुमिच्छवस्सन्तः प्रजापतिं 
ब्रह्माणं पुरोधाय पुरस्कृत्य । क्षीरोदधिं क्षीरसमुद्रम्‌ । उपाजग्मुः । उपाड्‌- 
पूर्वाद्‌ गमेर्ठिट्‌ । उपगतवन्तः । अत्र काव्यादौ क्षीरङब्दो मगणश्च कविना 
निबद्धः । तेन मङ्गलादीनि मङ्गलमध्यानि मङ्गलान्तानि शाख्राणि प्रथन्ते 
आयुष्मत्पुरुषवीरपुरुषकाणि भवन्ति" इति महाभाष्योक्तं प्रयोजनमनेन 
भवतीति सचितम्‌ । कान्यस्य चासावादिः लक्ष्मीलावण्येत्यादेः काव्य- 
गमनिकारूपत्वानन काव्यत्वम्‌ । अत्र हेतुदीपकमलङ्कारः । शितुदीपक- 
मेकस्मिन्क्रमिकानेकगुम्फनम्‌ । गच्छत्यागच्छति पुनः पान्थः पद्यति 
पृच्छति" इति लक्षणोदाहरणे । अस्ति चात्र दिदक्षव इति पुरोधायेति 
उपाजग्मुरिति क्रमिकक्रियागुम्फनम्‌ । वृत्त्यनुप्रासः दाब्दालङ्कारः ।। ८ ॥ 


श्रीपतिं विरिनष्ि- 


यत्त्वं योगिभिः सूक्ष्मं प्रत्यक्षमनुभूयते । 
विशदे हृदयाम्भोजे मुखवन्मणिदर्पणे | ९ ॥। 


यत्तत्वमिति । योगिभिः समाधिमद्धिः पुरुषैः । मणे्दर्पणो मणिदर्पण: 
मणिमयादरौः तस्मिन्‌ । मुखवत्‌ मुखेन तुल्यं यथा तथा । विदे निर्मले । 
हृदयमम्भोजं पद्ममिव हदयाम्भोजं तस्मिन्‌ । हृदयस्य अम्भोजं हृदयाम्भोजं 
हत्पद्मं तस्मिन्निति वा । सुकष्ममतीन्द्ियम्‌ । यत्तत्त्वं यस्य तत्वमनारोपितं 
स्वरूपम्‌ । यदिति भिनं वा पदम्‌ । प्रतिगतमक्षं प्रत्यक्षं सत्‌ । 

(कुगतिप्रादयः इति समासः । अनुभूयते ज्ञायते । श्रीपतिमिति पूर्वेण 
सम्बन्धः । अत्र मणिदर्पणहदयकमलयोः मुखतत्वयोश्च बिम्बप्रतिबिम्बभावेन 
सादृर्यवर्णनादुपमालङ्कारः । ९ ॥ 


यः साक्षात्कुरुते नित्यं जन्तूनां वृत्तिमान्तरीम्‌ । 
बाह्यां चाब्रह्मगुल्मान्तं स्वातन्त्यादिगुणात्मकः ।। १० ॥। 


य इति ।। स्वातन्त््यादिगुणात्मकः स्वसत्ताप्रवृ्निप्रतीतिषु परानपेक्षत्वं 
स्वातन्त्र्यं तदादिर्यषां गुणानां सर्वज्ञत्वसर्व॑दाक्तित्वसरवैश्व्यादिरूपाणां ते 
स्वातत्रयादयः । ते गणाः आत्मा देहो यस्य स स्वातन्त्रयादिगुणात्मकः । 
“आत्मा देहे धृतौ बुद्धौ स्वभावे परमात्मनि" इत्यमरः । “रोषाद्विभाषा' 
इति कप्रत्ययः । यः श्रीपतिः । आब्रह्मगुल्मान्तं ब्रह्मा चतुमुखः गुल्मः 
स्तम्बः । गुल्मारुक्स्तम्बसेनाश्च' इत्यमरः । अन्तः चरमो येषां ते 
गुल्मान्ताः । “अन्तो जघन्यचरमः' इत्यमरः । ब्रह्मा च गुल्मान्ताश्च 
प्रप्चाः तानभिन्याप्य । “अआदमर्यादामिविध्योः' इति अभिविध्यर्थकस्याडः 
गुल्मान्तपदेन समासोऽन्ययीभावः । जन्तूनां प्राणिनां श्राणी तु चेतनो 
जन्मी जन्तुजन्यरीरिणः' इत्यमरः । आन्तरीम्‌ अन्तरे अन्तरात्मनि 
मनसि भवाम्‌ । बाह्यां च बहिर्भवाम्‌ । “बरिषष्टिलोपे यड्‌ च' वृत्ति 
व्यापारम्‌ । नित्यं साक्षात्कुरुते । “साक्षात्प्रमृतीनि च' इति गतिसंज्ञायां 
ति प्रागधातोः' इति पूप्रयोगः । प्रत्यक्षमनुभवति । तं श्रीपतिमित्यन्वयः 

|| १० ॥। 


यन्माया जगतः सृष्टिस्थितिसंहारकारिणी । 
रजः सत्वं तम इति त्रिभिरेतैरलङूता । ११ ।। 

यदिति ।। रजः रजोगुणः । सत्वं सत्वगुणः । तमः तमोगुण इति 
एवं शब्दवाच्यैरेतैः । “अजामेकां लोदितशुङ्ककृष्णाम्‌' इत्यादिश्रुतौ “सत्वं 
रजस्तम इति गुणाः प्रकृतिसम्भवाः" इति स्मृतौ च प्रसिद्धैरगृणेरिति रोषः । 
अलङ्कृता । यन्माया यस्य श्रीपतेर्माया “जीवनी मोहिनी सूक्ष्मा लक्ष्मीः 
पुष्टिरनञ्जना । आचारा वैष्णवी माया नवेता विष्णुराक्तयः' इति शब्द- 
रत्राकरोक्ता राक्तिः । स्वेच्छाधीना प्रकृतिरिति यावत्‌ । जगतः सृष्टिः 
सर्जनं च स्थितिरवस्थानं रक्षणं च संहारो विलापनं च तान्‌ करतुं 
सीलमस्या अस्तीति ताच्छील्ये णिनिः । सृष्टिस्थितिसंहारकारिणी। 
तमित्यन्वयः । रज आदीनां कारणानां सष्टयादिक्रियाणां च क्रमेणान्वयामि- 
सन्धानात्‌ यथासङ्खयमलङ्कारः । तथा चालङ्कारमञ्जर्यां “यथासङ्खयं क्रमजुषां 
क्रमेणेवान्वयो यदि । दयते स्मरतीष्टे श्रीज्यीन्द्रोऽथीराराखिणाम्‌' इति । 
ननु रजस्सत्वतमोभिरिति वक्तव्यं त्रिभिरित्यनेन समानाधिकरणत्वात्‌ 
सृषछ्यादौ करणत्वाच्च करणे च तृतीया “कतृंकरणयोस्तृतीया इति 
सूम्रेणानुरिष्टा । अतः कथं प्रथमेति चेत्‌ उच्यते निपातेन इतिरब्दे- 
नामिहितत्वानात्र तृतीया । तिडाद्युपसङ्कयानस्योपलक्षणत्वात्‌ । यदाह 
वामनः “निपातेनाप्यमिहिते कर्मणि न कर्मविभक्तिः । परिगणनस्य 
प्रायिकत्वात्‌" इति । अत्रापि कर्मग्रहणमुपलक्षणमिति प्रातिपदिकार्थलिज्ञ- 
परिमाणवचनमात्रे प्रथमेति प्रथमा युक्ता || ११ ॥। 


नीलोत्पलदलश्याममिन्दिरा यमनिन्दिता । 
सेवते सुन्दरी वन्या क्षणयुतिरिवाम्बुदम्‌ ।। १२ ।। 


नीलोत्पलेति ।। अनिन्दिता अदुष्टा । वन्दा ब्रह्मादिभिरप्यभिवन्दनीया 
स्तोतव्या च । शयो मृग्यते हस्तगृहीतपद्मया श्रियेतैैरद्गविमृग्यमाणया' 

इति हि भागवतम्‌ । सुन्दरी सैन्दर्यशालिनी । गौरादित्वात्‌ डीषु । इन्दिरा 
लक्ष्मीः । क्षणद्युतिः विद्युत्‌ । "विद्युत्सौदामिनीचम्पाचपलाक्षणरोचिषः" 
इति रत्नाकरः । अम्बुदं मेघमिव । नीलं च तदुत्पलं च नीलोत्पलम्‌ । 
शविरोषणं विदष्येण बहुलम्‌ इति समासः । तस्य दलमिव स्यामः । 
“उपमानानि सामान्यवचनैः" इति समासः । तं नीलोत्पलदलद्यामम्‌ । 
यं श्रीपतिं सेवते तं दिदृक्षव इति पूर्वेणान्वयः । उपमालङ्कारः । 
पुराणच्छायानुकरणात्‌ माधुयात्सौकुमार्याच पाश्चाली रीतिः । लक्षणं तृक्तम्‌ । 
श्रीमन्त इत्यादिपच्ेश्छोकी कुलकं नाम काव्यविशेषः । तथा च चिन्तामणौ 
वीरनारायणः- मुक्तकं सान्दानितकं कलापकविरोषकम्‌ । ततः 
कुलकसङ्घातकोरपद्यकदम्बकम्‌' इति काव्यं नवधा विभज्य प्रत्येकं 
लक्षणमुक्तवान्‌ ।। १२ ॥। 


द्विजराजोख्धवमित्याद्या रतिप्रत्यूहेत्यन्ता षोडदाशोकी कुलकं नाम 
काव्यम्‌ । तदाह स एव । “छन्दोभिर्यत्र पश्चायैः काव्यार्थस्तु समाप्यते ! 
चतुरदशान्तैः कुलकं तथेतान्यपि पूर्ववत्‌" इति । चतुर्दरान्तैरिति वचनं 
प्रायिकमिति व्याख्यातत्वादियं षोडश्शोक्यपि कुलकमेव- 


द्विजराजोद्धवं वेगाद्विजरा ददृशुस्तदा । 
महेन्द्रप्रमुखाः सिन्धुमहीन्द्रप्रतिशोभितम्‌ ।। १३ ॥ 


द्विजराजेति । महेन्द्रो देवेन्द्रः प्रमुखः प्रधानं येषां ते तथोक्ताः । 
विजरा निर्जरा देवाः । यदोपजग्मुः तदा द्विजराजोद्धवं उद्धवत्यस्मा- 
दित्युद्धवः । (क्रदोरप्‌" इत्यप्प्रत्ययः । द्विजराजस्य चन्द्रस्य उद्धवो 
द्विजराजोद्धवः तम्‌ । शद्विजराजः राधरः" इत्यमरः । अदीन्द्रेण शेषेण । 

प्रतिरोभितं प्रकाशितम्‌ । सिन्धुं प्रकरणातक्षीरसागरम्‌ । वेगात्‌ क्षिप्रम्‌ ! 
ददृङुः दृरिर्‌ प्रेक्षणे लिट्‌ । दृष्टवन्तः । द्विजराद्विजरा ददृड्ुरिति 
यमकस्य महेन्द्रप्रमुखा महीन्द्रप्रतीति छेकानुप्रासस्य च संसृष्टिः । तत्र 
यमकं नाम बहुवर्णानां साच्कानां दविस्समीरणमिति । नियताच्ाना- 
मित्यर्थः । छेकानुप्रासो नाम द्वयोखयाणां वावृत्तौ छेकानुप्रासः । अत्र 
हलामेव नियमः इति च लक्षितौ । तथा चोदाहरणम्‌ । “मनोभवाद्धीनमना 
न मनागपि यद्धुवि । धत्ते क्षमङ्करे करे" इति । "गलोद्रलदसुम्भारेण 
भूरेणवः' इति च ॥ १३ ॥। 


सदाभ्यस्तमहानादमन्तरा धृतमाधवम्‌ । 
वृद्धिहासजितायासं स्फुरन्तमिव योगिनम्‌ ॥ १४ ॥। 


सदेति ।। सदा सर्वस्मिन्काले । अभ्यस्त आवृत्तः । सिन्धुपक्षे 
परिचितः महानादो घोषः । योगिपक्षे मन्त्रराखसिद्धहदयसमृदितराब्दविरोषः 
येन तं तथा । अन्तरा धृतमाधवं मध्ये धृतो माधवो लक्ष्मीपतियन । 
योगिपक्षे अन्तः हदि आधृतः विधृतः माधवो येन तम्‌ । वृद्धिह्ासयोः 
उपचयापचययोः आप्यायनानाप्यायनयोश्च जितः आयासस्तत्कृतविकारः 
श्रमश्च येन तम्‌ । स्फुरन्तं दीप्यमानम्‌ । योगिनमिव समाधिमन्तमिव 
विद्यमानम्‌ । सिन्धुं ददृश्ुरिति विरष्यक्रियाभ्यामन्वयः । उपमालङ्कारः 
| १४ ॥। 


बेलालीलावतीलोलं विविधोत्कलिकारतैः । 
अश्रान्तजृम्भणोयुक्तं भुजङ्गमिव चाकुलम्‌ ।। १५ ॥। 
वेलेति ।। वेला समुद्रतटः । “समुद्रतीरे मर्यादा वेला वृद्धिश्च वारिणः" 

इत्यमरः । रव लीलावती विलासिनी । तस्यां लोलं चलम्‌ । 
'लोलश्चलसतृष्णयोः' इत्यमरः । भुजङ्गपक्षे वेला अवसरः । ^तरङ्ञैऽवसरे 
काले व्यवस्थायामपि सियाम्‌ । वेला" इति केदावः । तस्याः लीलावती 
अवसरं प्रतीक्षमाणा विलासिनीत्यर्थः । तस्यां लोलं सतृष्णम्‌ । विविधा 
नानाप्रकारः उत्कलिका: कल्लोलाः । पक्षे उत्कण्ठाः । “स्यात्कट्लोलेप्यु- 
त्कलिका' इत्यमरदोषः । “उत्कण्ठोत्कलिके समे" इत्यमर । तासां इतेः 
सुबहुभिः आकुलं पूर्णम्‌ । (आकुलं भरितं पूर्णम्‌" इति हलायुधः । 
अश्रान्तजृम्भणे अश्रान्ते अनायस्ते जृम्भणे वृद्धौ । अन्यत्र विचेष्टित । 
“जृम्भितं स्याद्विचेष्टितम्‌' इति केदावः । रोमाश्चादिरूपगात्रविनामे उद्युक्तम्‌ 
उत्सुकम्‌ । “सप्तमी इति योगविभागात्समासः । भुजङ्ग विटमिव । 
वश्यापतिर्ुजङ्गः स्यात्‌ षिद्रः प्ठविको विटः" इत्यमरः । पूर्ोक्तयोगि- 
समुचयार्थश्चशब्दः । इलेषानुप्राणितोपमालङ्कारः ।। १५ ॥। 


विवृत्तरशफरीचारुकटाक्षापातगोरवात्‌ । 
स्खलन्तं जडवत्खीभिर्निञ्नगाभिस्समागमे ।। १६ ।। 


विवृत्तेति । निप्नगामिः नदीभिः । अथ नदी सरित्‌ । सखोतस्विनी 
द्वीपवती सखवन्ती निप्नगापगा' इत्यमरः । ताभिरेव सरीमिस्समागमे सङ्गमे 
विवृत्ता उद्ुलिताः राफया मत्स्याः मीनजातिविरेषाः । (नलमीनश्चिलिचिमः 
प्रष्ठी तु शफरी द्वयोः" इत्यमरः । ता एव चारवो रुचिराः कटाक्षाः 
अपाङ्गालोकाः । जडपक्षे विवृत्तशफर्य इव राफरीविवृत्तानीवेति व्याख्येयम्‌ । 
तेषामापातः प्रसारः तस्य गौरवादतिरयात्‌ । जडवत्प्राकृतपुरुषेण तुल्यं 
यथा तथा । ^तेन तुल्यं क्रिया चेद्वतिः" इति वतिप्रत्ययः । स्खलन्तं 
सश्चलन्तं सिन्धुं ददशुरित्यन्वयः । अत्र रूपकोपमयोरङ्गाङ्गिभावेन सङ्करः । 
श्राह्ये भेदे तु संसृष्टिरग्राह्ये सङ्करो मतः' इति द्यालङ्कारिकाः । १६ ॥ 

पयसां निधिरित्येतदन्धिसामान्यगोचरम्‌ । 
अप्यनायस्य तन्वानमर्थवत्पदमात्मनि । १७ ।॥। 


पयसां निधिरिति ॥ अब्धिसामान्यगोचरम्‌ अधीनां जलधीनां सामान्यं 
जातिः “जातिर्जातं च सामान्ये" इत्यमरः । तदेव गोचरो विषयो यस्य 
तत्तथोक्तम्‌ । पयसां निधिरित्येतत्पदं नामधेयम्‌ । अनायस्यापि यत्न 
विनापि । ““यसु प्यत्र" इति धातोर्ल्यप्‌ । आत्मनि स्वस्मिन्‌ । अर्थवत्‌ 
सार्थमन्वर्थकम्‌ । तन्वानं कुर्वन्तम्‌ । सिन्धु ददरित्यन्वयः । पयोनिधि- 
रित्यभिधानं सवंसमुद्रवाचकमपि क्षीराणां निधितया स्वस्मिनसाधारणं 
कुर्वाणमिति भावः । अत्र निरुक्तिरलङ्कारः । “निरुक्तिर्योगतो नाघ्राम- 
परार्थप्रकल्पनम्‌' इति तद्लक्षयित्वा “ईदुरौश्वरितेर्जानि सत्यं दोषाकरो भवान्‌' 
इति तदुदाहरणात्‌ ।। १७ ॥ 


अन्तस्थेन्द्रमणिश्रेणिभ्िया श्यामलितेऽम्बरे । 
प्रावृडाङडया नृत्यद्रेलावनकलापिनम्‌ । १८ ॥। 


अन्तस्थेति ।। समुद्रस्य रत्राकरतया अन्तस्तिषठन्तीत्यन्तस्थाः । “सुपि 
स्थः" इति तिष्ठतेः कः । ते च ते इन्द्रमणयः इन्द्रनीलाश्च तेषां श्रेणिः 
पतिः तस्याः श्रीः शोभा तया अम्बरे इयामलिते । श्यामलयतेः कर्मणि 
क्तः । श्यामलीकृते नैल्यं प्रापिते सति । प्रावृडाराङ्कया वर्षतोः भ्रमेण । 
नृत्यन्तः नर्तनं कुर्वन्तः वेलायास्तीरस्य यद्वनं तस्य कलापिनो मयूराः 
"कलापी तु प्रुक्षबहिणयोरपि' इति विश्वः । यस्य तं नृत्यद्वूलावनकलापिनं 
सिन्धुं ददृशुः । सामुद्रोदरगतन्द्रनीलमणिपड्कान्त्या अम्बरस्य नीलिमा- 
योगेऽपि तद्योगकल्पनात्सम्बन्धातिरायोक्तिरलङ्कारः । 'सम्बन्धातिरयोक्तिः 

स्यादयोगे योगकल्पना' इति तद्खक्षणात्‌ । प्रावृडाराद्भयेति भ्रान्तिमान- 
लङ्कारथ्च । स चोक्तातिदायोक्तयाज्गभूतयाज्गिभावेन सङ्र्यत इत्युभयोः 
सङ्करः । शकारलकारदेरसकृदावर्तनाद्त्त्यनुप्रासः शब्दालङ्कार ।।१८।। 


अम्बुच्छायाभिरच्छायाहसानुकरणास्पदम्‌ । 
पततां सनिकृष्टानां सन्तः संभ्रितवत्सलाः ।। १९ ।। 


अम्बुच्छायाभिरिति ।। अम्बुनः पयसः छायामिः धवकलिमालक्षण- 
कान्तिभिः । छाया सूरयप्रभा कान्तिः प्रतिबिम्बमनातपः' इत्यमरः । 
“विभाषा सेनासुराच्छायाशालानिरानाम्‌' इति विकल्पितत्वात्स्रीत्वम्‌ । 
सनिकृष्टानां सनिधिवतिनाम्‌ । पततां पक्षिणाम्‌ । अच्छायाहंसानुकरणास्पदं 
छायाहंसाः कृत्रिमहंसा न भवन्तीत्यच्छायाहंसाः तेषामनुकरणं विडम्बनं 
तस्यास्पदं स्थानम्‌ । “आस्पदं त्ववलम्बेऽपि स्थाने कृत्येऽपि कथ्यते 
इति कविदरपणः । “आस्पदं प्रतिष्ठायाम्‌" इति निपातनात्साधुः । 
स्वतीरसश्चरत्पक्षिकरतृकावृत्रिमहंससादृर्यसम्पत्तिसम्पादकमिति भावः । तं 
सिन्धं ददृशुः । तथाहि । सन्तः सजनाः । संश्रितेषु वत्सलाः प्रीतिमन्तः । 
"वत्सांसाभ्यां कामबले" इति मत्वर्थीयो लच्प्रत्ययः । समुद्रवेलावन- 
सश्चारिकाकपिकादिपतत्रिणां कार्यादिस्वगुणत्यागेन अन्यदीयधवलिमगुण- 
भणनात्तद्रणालङ्कारः । "तद्रणः स्वगुणत्यागादन्यदीयगुणग्रहः । पद्मरागायते 
नासामौक्तिकं तेऽधरत्विषा ।।' इति सोदाहरणं तद्छक्षणाभिधानात्‌ । 
अर्थान्तरन्यासालद्कारश्च तेन संसृज्यते । “उक्तिरर्थान्तरन्यासः स्या- 
त्सामान्यविशेषयोः । हनूमानब्पिमतरदूष्करं किं महात्मनाम्‌ ।।' इति 
तह्क्षणोदाहरणे । १९ ॥। 

कमलासनतां प्राप्त सरस्वत्याः परं पदम्‌ । 
दिरण्यगर्भमतुलं विधातारमिवापरम्‌ |। २० ॥। 


कमलेति ।॥ आस्तेऽस्मिनित्यधिकरणे ल्युट्‌ आसनं कमलायाः 
श्रीदेव्याः आसनं कमलासनं तस्य भावस्तत्ता तां कमलासनताम्‌ । 
चतुर्मुखपक्षे कमलं पद्यं तदासनं यस्य तस्य भावस्तत्ता तामित्यर्थः । 
सरस्वत्याः सरस्वतीनामिकायाः नद्याः नदीमात्रस्य वा । “सरस्वती नदीभेदे 
नदीमात्रे च कथ्यते इति यादवः । कूलङ्कषा निर्खरिणी रोधोवक्रा 
सरस्वती" इत्यमर । जातावेकवचनम्‌ । नदीनामित्यर्थः । परं पदमृत्तम- 
माश्रयम्‌ । हिरण्यानि कपर्दाः । “दिरण्यं मानभेदे च धने चापि कपर्दके" 
इति केदावः । अन्यत्र हिरण्यस्य गभा हिरण्यगर्भः तम्‌ । ^तदण्डमभवद्धेम 
सहस्ांशसमप्रभम्‌ । यस्मिज्ञे स्वयं ब्रह्मा" इति वचनात्‌ । अतुलं न 
विद्यते तुला उपमा यस्य तम्‌ । “गोख्ियोरुपसर्जनस्य' इति हस्वः । 
अपरम्‌ अन्यं विधातारं चतुर्मुखमिव । सिन्धुं दद्शः । इलेषानुप्राणितोप- 
मालङ्कारः । २० ॥। 


जुहतं गन्यमौवांग्रावनवानस्वनं कचित्‌ । 
धृतकूर्मपुरोडाशमध्वर्युमिव संस्तरे || २९२ ॥। 


जुह्तमिति । गव्यं गवामुदकानां विकारम्‌ । "गोपयसोर्यत्‌" इति 
यत्प्रत्ययः । गोविकारो गव्यं आज्यपयआदि । ओर्वाग्र वाडवानले । 
“ओरवस्तु वाडवो वडवानलः" इत्यमरः । जुहतं प्रक्षिपन्तम्‌ । “नाभ्यस्ता- 
च्छतुः' इति जृहच्छब्दान नुम्‌ । कचित्प्रदेदाविरोषे । अनवानस्वनं वानः 
शुष्कः न वानः अवानः स न भवतीत्यनवानः । “वानं शुष्कफले शष्के 

इति केदावः । अनवानः स्वनो ध्वनिर्यस्य स तम्‌ । यागविदोषे 
उपांशुस्वरयुक्तं मन्त्रम्‌ उच्चारयन्तमित्यर्थः । धृतवूर्मपुरोडारां कूम एव 
पुरोडाशः कूर्मपुरोडाङाः । मयूरव्यंसकादयश्च" इति समासः । धृतः 
कूर्मपुरोडारो येन तं तथोक्तम्‌ । अध्वर्युपक्षे कूर्मसदृरः पुरोडारः 
कू्मपुरोडाराः । गाकपार्थिवादिवन्मध्यमपदलोपी समासः । संस्तरे यज्ञे । 
“संस्तरौ प्रस्तराध्वरौ' इत्यमरः । अध्वर्युमिव अध्वरं यातीति अध्वयुः 
ऋतिविग्विरेषः । 'मृगय्वादयश्च' इत्युणादावध्वर्युशाब्दो निपातितः । अध्वरं 
याति यौति वा । मितद्वादित्वात्‌ रिति अमरव्याख्याने अध्वयुं- 
राब्दव्युत्पत्तिर्दरिंता । तमिव सिन्धुं ददृशुः । अत्र रूपकानुप्राणितोप- 
मालङ्कारः । बनवानेत्यन्यवहिततया द्विरभिधानाच्छेकानुप्रासश्च । 
नवणस्यासकृदावृत्तेवृत््यनुप्रासो वा ।॥ २१ ॥ 


दत्तश्रियं भियः पत्ये हराय विषदायिनम्‌ । 
स्वरूपप्रौटिहरणप्रापितादिव मत्सरात्‌ ।। २२ ।॥। 


दत्तश्रियमिति ।। श्रियः पत्ये लक्ष्मीपतये विष्णवे । दन्तश्रियं दत्ता 
श्रर्येन तम्‌ । स्वरूपप्रोदिहरणप्रापितात्‌ स्वस्य समुद्रस्य रूपं धवलिमा 
तस्य प्रोदिः प्रवृद्धिः । अतिकाय इति यावत्‌ । तस्य हरणेनापहरणेन 
प्रापितात्‌ समापातितात्‌ । मत्सरात्‌ अन्यङुमद्रेषात्‌ । 'मत्सरोऽन्यञुभद्ेषे 
इत्यमरः । हराय उमापतये । विषदायिनं विषं ददातीति “साधुकारिणि 
च' इति णिनिः । आतो युक्‌ चिण्कृतोः" इति युगागमः । विषस्य दातारं 
सिन्धुं ददृशुः । कन्याप्रदानपात्रतामिप्रायगर्भं श्रियःपत्ये इति विदोष्य- 
पदमिति परिकराङ्करालङ्कारः । “सामिप्राये विरेष्ये तु भवेत्परिकराङ्करः । 
चतुर्णा पुरुषार्थानां दाता देवश्चतुर्भुजः" इति सोदाहरणं तद्क्षणाभिधानात्‌ । 

मत्सरादिवत्यहेतोर्तुत्वनोत्परक्षणात्‌ । असिद्धविषयहेतूत्परक्षणालङ्कारदचेति 
संसृष्टिः । “सम्भावना स्यादुत्ेक्षा वस्तुहेतफलात्मना' इति हि तद्क्षणामि- 
धानात्‌ ।। २२ ॥ 


मौक्तिकैरुजिहानानां शुक्तीनां मुखनिर्गतेः । 
मणिभिश्वचारणस्ीणां विदधानं प्रसाधनम्‌ ।। २३ ।। 


मोक्तिकैरिति ।। उजिहानानां उद्रच्छन्तीनां शक्तीनां मुक्तास्फोटानाम्‌ । 
“मुक्तास्फोटः स्यां शुक्तिः" इत्यमरः । मुखनिर्गतेः मुखादुद्रतः । देवदत्तस्य 
गुरुकुलमितिवनित्यसापेक्षत्वात्समासः । मौक्तिकैः मणिभिः मृक्तामणिभिः । 
चारणसखीणां प्रसाधनमलङ्करणम्‌ । “आकल्पवेषौ नेपथ्यं प्रतिकर्म प्रसाधनम्‌' 
इत्यमरः । विदधानं कुर्वन्तम्‌ । सिन्धुं ददृद्युः । मुक्तामणिभिश्वारणस्रीणां 
प्रसाधनायोगेऽपि तद्योगकल्पनात्‌ सम्बन्धातिरयोक्तिरलङ्कारः ।। २३ ॥ 


उचलत्सलिलास्फालैर्विपानेषु ज्वलत्सु खे । 
स्फुटस्फटिकसङद्गट्सम्भ्रमप्रतिपादकम्‌  ।। २४ ॥। 


उचलदिति । खे नभसि । ज्वलत्सु दीप्यमानेषु । विमानेषु 
वैमानिकानामिति योग्यतया सम्बध्यते । उचलत्सलिलास्फालैः उलन्ति 
उद्रच्छन्ति च तानि सलिलानि च तेषामास्फालैः सच्चलनैः । 'स्फुल 
सञ्चलने" इति धातोर्घमि “स्फुरतिस्फुलत्योर्घमि' इति एच आत्वे 
स्फालैरिति रूपम्‌ । स्फुटस्फटिकसङ्खट्सम्भ्रमप्रतिपादकं स्फुटानां 
स्पष्टानाम्‌ । “स्पष्टे व्याप्ते च पुद्धे च स्फुटः" इति कविदर्पणः । स्फटिकानां 
स्वदुः सद्वर्षः सम्बन्धः तस्य सम्प्रमः किप्रमः भ्रान्तिः तस्य प्रतिपादकम्‌ । 
कारकमिति यावत्‌ । सिन्धुं ददृङ्ुः । सम्प्रमप्रतिपादकमिति दोषषप्ठ्या 

समासः । तेन “तृजकाभ्यां कतरि" इति न समासप्रतिषेधराद्का । अत्र 
विमानेषु पयस्तरङ्गाातासम्बन्धेऽपि तत्सम्बन्धकल्पनादतिरायोक्तिरलङ्कारः । 
सा च परतां स्फाटिकखचितत्वभ्रमापादनस्याङ्गमित्यतिरायोक्तिभ्रान्ति- 
मदलङ्कारयोरज्गाङ्गिभावेन सङ्करः ।। २० ॥। 


हरिगादपरिष्वङ्गादलसां विलसन्मुखीम्‌ । 
लालयन्तं रमां हयैरूमिभिश्वामरोपमैः ।। २५ ।। 


हरिगाढेति ॥। हररगाढः दृढः परिष्वङ्गः आलिन्गनम्‌ । "गाढबाढदृढानि 
च । परिरम्भः परिष्वङ्गः संरलेष उपगूहनम्‌” इति चामरः । तस्मात्‌ 
हरिगादपरिष्वन्गात्‌ । अलसां मन्दाम्‌ । आलस्यङ्ञालिनीमित्यर्थः । विलस- 
त्कान्तिमच्छोभमानं मुखं यस्याः सा तथा विलसन्मुखीम्‌ । ^स्वाज्गा- 
चोपसर्जनात्‌' इति ङीष्‌ । रमां लक्ष्मीम्‌ । चामरोपभेः हयैः हदयग्रियः | 
ऊर्मिभिः तरङ्गैः । भङ्गस्तरङ्ग ऊर्मिर्वा सियाम्‌" इत्यमरः । लालयन्तं 
उपलालयन्तम्‌ । सिन्धुं ददृशुः । अत्रालस्यशान्तिविलसन्मुखीपदसूचितह्ष 
्रत्यङ्गमिति समादितमलङ्कारः । भावदान्तिर्यत्र भावस्यान्गं स समाहिता- 
लङ्कारः" इति चिन्तामाणौ तह्क्षणाभिधानात्‌ । अन्ये तु सत्यप्यालस्य- 
लक्षणप्रतिबन्धके मुखविलासलक्षणकार्योत्पादनवर्णनात्‌ विभावना- 
विदोषोऽलङ्कारः । कायत्पत्तिस्तृतीया स्यात्सत्यपि प्रतिबन्धके विभाव- 
नत्यनुवतते । “नरेद्रानेव ते राजन्‌ दङत्यसिमुजज्गमः' इति तदक्षणोदाहरणे 
इत्यप्याहुः ।। २५ ॥ 


तीरकान्तारसन्तानपग्निनीपद्मरेणुभिः । 
वाताकीर्णैः परिस्तीर्णं जम्बूनयेव सङ्गतम्‌ ।। २६ ।। 

तीरेति ।। वाताकीर्णैः पवनविक्षिपः । तीरस्य कान्ताराणि वनानि । 
“अरण्यमटवी सत्रं कान्तारं काननं वनम्‌" इति हलायुधः । तेषां सन्तानः 
सन्ततिः पतिः तस्याः पद्िन्यो नलिन्यः तासां पद्मानि तेषां रेणुभिः 
परागैः । तीरकान्तारसन्तानाः वेलावनसमु्धवदेवतरवश्च पद्चिनी पद्मानि 
च तेषामुभयेषां रेणभिरिति वा । परिस्तीर्णम्‌ आच्छनम्‌ । जम्बूनद्या 
“जम्ब्वा वा लुप्‌ च इति लुपि" इति (लुपि युक्तवग्यक्तिवचने' इति 
प्रकृतिलिङ्गत्वे । जम्ब्वः जम्बूफलानि तेषां नदी तद्रसनदी तया 
सङ्गतमिवेति । उक्तविषयस्तूतपक्षालङ्कारः । इवराब्दस्य सादूर्यवाचकत्वेऽपि 
अस्त्युतपरक्षावाचित्वम्‌ । यदाहुः “मन्ये उङ्क ध्रुवं प्रायो नूनमित्येवमादिमिः । 
उत्परक्षा व्यज्यते शब्दैरिवशब्दोऽपि तद्रा" इति । सिन्धुं ददृशुः ।।२६॥ 


उदये मुदितं राज्ञः कृडशमस्तमयेऽनिरशम्‌ । 
पुत्रो्नतिवशाः प्रायो महतामपि सम्पदः ॥ २७ ।। 


उदय इति ।। राज्ञश्न्द्रस्य । राजा मृगाङ्क क्षत्रिये नृपे" इत्यमरः । 
उदये प्रादुभवि । मुदितं हृष्टं प्रवृद्धम्‌ अस्तमये ˆअस्तमदर्दनि' इत्यमरः । 
इण्गतावित्यत एरच्‌ । अस्तगमने । अनिशम्‌ अन्वहम्‌ । कृद क्षीणम्‌ । 
सिन्धुं ददृशुः । तथाहि । महतामपि । प्रायो भूश्च । श्राय भूर्न्यद्रते 
दानैः" इत्यमरः । सम्पदः समृद्धयः पुत्रो्नतिवदाः । पुत्रस्य उसतिरभ्युदयः 
तस्य वडा अधीनाः । (आयत्तेऽपि वदा" इति केदावः । अर्थान्तर- 
न्यासोऽलङ्कारः । उदयास्तमयाभ्यां कारणाभ्यां सह कार्ययोवद्धिहासयोः 
सारूप्यवर्णनात्समालङ्कारशेत्युभयोः संसृष्टिः । 'सारूप्यमपि कार्यस्य 
कारणेन समं विदुः । नीचप्रवणता लक्ष्मि जलजायास्तवोचिता' इति 
सोदाहरणं तद्कक्षणाभिधानात्‌ । २७ ॥। 

रतिप्रत्यूहुमन्दाक्षकारिणीः फणिनो दृशः । 
पिदधानं स्ववीचीभिस्तनयाप्रीतये मुहः ।। २८ ।। 


रतिप्रत्यूहेति ।। रतेः सुरतस्य प्रत्यूहो विघ्रः स च मन्दाक्षं लजना 
च ते कर्तु ज्ञीलमासामिति ताच्छील्यविरिष्टे कर्तरि णिनिः । ताः । 
विघ्रोऽन्तरायः प्रत्यूहः । मन्दाक्षं हीखपा ब्रीडा लजा' इत्युभयत्रामरः । 
रतिप्रत्यूह्‌ एव मन्दाक्षमिति विग्रह इत्यादि केचित्‌ । फणा अस्य सन्तीति 
फणी दोषः तस्य दृः नयनानि । तनयाप्रीतये तनयायाः स्वसुताय 
लक्ष्याः प्रीतये मूहुः पुनः पुनः स्ववीचीभिः कृदिकारादक्तिनः" इति डीष्‌ । 
स्वतरजगैः पिदधानम्‌ । "वष्टि भागुरिरष्कोपम्‌" इत्यपेरष्लोपः । आच्छादयन्तं 
ददृुरित्यन्वयः । अत्र स्ववीचीनां रोषनेत्रपिधानासम्बन्धेऽपि तत्कथन- 
रूपातिङयोक्ति पिधानस्य तनयाप्रीतिफलकत्वोत्प्क्षायां गम्यमानाया- 
मज्गमिति अतिरायोक्तयुत्प्क्षयोरङ्गाङ्गिभावेन सङ्करः ।। २८ ॥ 


विस्मयाद्िस्मृतस्व्गविभ्रमेणान्तरात्मना । 
तमिमं जलधिश्रष्ठं ददृशुखिदशा मुहुः । २९ ॥। 


विस्मयादिति ।। त्रिदशाः देवाः । विस्मयात्‌ आश्वर्यात्‌ । विस्मयोऽ- 
द्धुतमाश्र्य चित्रम्‌" इत्यमरः । विस्मृतः स्वर्गस्य विप्रमो विलासो येन 
स तथा तेन । शविघ्रमो प्रान्तिरोभयोः । विलासे संराये च" इति दर्पणः । 
अन्तरात्मना मनसा तमिमं पूर्वं सकृदृष्टमपि इमं महाविस्मयास्पदं जलधि्ेषठ 
जलधीनां प्रशस्ततमं क्षीरास्धिम्‌ । महुः पुनः पुनः ददृद्युः । यद्यपि 
द्वितीयाटैस्वेनः' इति एनादेशानुशासनात्‌ एनमिति वक्तव्यं तथापि 
किञ्चित्कार्यं विधातुमुपात्तस्य कार्यान्तरं विधातुं पुनरुपादानमन्वादेा इति 


प्रथमः सर्गः 27 


अन्वादेरशब्दार्थं विवक्षित्वा “अनेन व्याकरणमधीतमेनं छन्दोऽध्यापयः 
इत्युदाहरणात्‌ “एतमातं डितं विद्यात्‌" । “नक्तं भीरुरयं त्वमेव तमिमं 
राधे गृहं प्रापय इत्यादिप्रयोगाचातापीदंराब्दोऽनुवाद इत्यभ्युपगमात्‌ 
तमिममिति प्रयोगः साधुः । अत्राशर्यविस्मृत्योर्मलनोक्तेरभावसन्पिरलङ्कारः । 
तथा च वीरनारायणः- (भावोदयभावसन्धिभावाबलताः पृथगलङ्कारानाह' 
इत्यादि । कुलकादौ सकृद्वीक्षणं वर्णितम्‌ । अत्र तु विस्मयेनासकृदरनं 
वर्णितमिति न पौनरुक्त्यम्‌ । अत्र कविना कृतमर्णववर्णनं महाकाव्यस्याङ्ग- 
मिति । यदाह दण्डी- “नगरार्णवदैल्तुचन्द्राकोदयव्णनैः । उद्यानसलिल- 
क्रीडामधुपानरतोत्सवैः । विप्रलम्भेर्विवाहिश्च कुमारोदयवर्णनैः । मन्त्रचयूत- 
प्रयाणाजिनायकाभ्युदयैरपि । अलङ्कतमसंक्षिप्तं रसभावनिरन्तरम्‌ । सगँ- 
रनतिविस्तीर्णैः श्राव्यृत्तेस्सुसन्धिमिः । सर्वत्र भिनवृत्तान्तैरुपेतं लोक- 
रञ्जकम्‌ । काव्यं कल्पान्तरस्थायि जायते सदलङ्कति' इति ।। २९॥। 


भवतीयं विमानेभ्यो बिम्बेभ्य इव भास्वतः । 
विद्योतितयुदेशेभ्यः प्रपातं ते प्रपेदिरे । ३० ।। 


अवतीर्येति ।। ते त्रिदशाः विद्योतितदयुदेशेभ्यः विद्योतिताः प्रकारिता 
चयुदेशाः दिवोऽन्तरिक्षस्य प्रदेशाः यैस्तानि तेभ्यः । भास्वतः सूर्यस्य 
“भास्वद्विवस्वत्सप्तारवहरिददवोष्णरदमयः' इत्यमरः । बिम्बेभ्यो मण्डलेभ्य 
इव विमानेभ्यः अवतीर्य अवरुह्य । प्रपातं समुद्रतीरम्‌ । प्रपातस्तु प्रपतने 
तथा सौप्तिकरोधसोः' इति केदावः । उत्छवनरूपं भूसंयोगं वा । प्रपेदिरे 
पद्‌ गताविति धातोर्ठिट्‌ । प्राप्तवन्तः । अत्रोपमानोपमेयसाधारणधर्मवाचक- 
राब्दानां चतुर्णामुपादानात्पूर्णोपमालङ्कारः । तथाचालङ्कारमञ्जरी- “पूरणा 
वर्ण्योपमाधर्मवादीनां प्रतिपादने इति । ३० ॥ 

समवेतास्ततस्सर्व उदग्रेषु महोर्मिषु । 
स्यष्टदृष्टप्रतिच्छाया द्विगुणां भियमूहिरे ।। ३१ ।। 


समवेता इति ।। तदा तीरप्रपतनसमये । समवेता मिलिताः । सरव 
ते त्रिदङ्ञाः । उदप्रेषु उत्तङ्गषु “उचप्रागूनतोदग्रोच्छरितास्तङ्गे' इत्यमरः । 
महोरमिषु महत्सु तरङ्गेषु । स्पष्टा व्यक्ता दृष्टा प्रतिच्छाया प्रतिबिम्बो यैस्ते 
स्पष्टृष्प्रतिच्छायाः । ्रतिषिम्ब प्रतिच्छाया प्रतिमा प्रतियातना' इत्यमरः । 
द्विगुणां श्रियं शोभाम्‌ । शरोभासम्पत्तिपद्मासु लक्ष्मीः श्रीरिति कथ्यते' 
इति वैजयन्ती । उरहिरे । "वह प्रापणे" लिट्‌ । प्राप्तवन्तः । क्षीरोधितीर- 
मिलिता देवाः समुद्रप्रतिबिम्बितस्वप्रतिमास आग्रेडितां शोभां लब्धवन्त 
इति भावः । अत्र प्राक्सिद्धदेवगतरोभायाः प्रतिमिम्बसनिधानेनातिराय- 
वर्णनात्‌ अनुगुणालद्भारः । श्राक्सिद्धस्वगुणोत्कषौऽनुगुणः परसनिधेः । 
नीलोत्पलानि दधते कटाक्षरतिनीलताम्‌ ।।' इति सोदाहरणं तद्कक्षणामि- 
धानात्‌ ।। ३१ ॥ 


लक्ष्मीकुचद्भयावाप्तकुडमामोदपेडालः । 
किरन्विन्दूनपां वायुर्विवुधेभ्यो मुदं ददौ ।। ३२ ॥ 


लक्ष्मीति ।। लक्ष्याः कुचौ लक्ष्मीकचौ तयोद्वयं तेन अवाप्त कु्कम- 
स्यामोदः गन्धः तेन पेलक्वारुः । “आमोदो दर्षगन्धयोः । चारौ दक्षे 
च पेद्रालः' इति चामरः । लक्ष्मीकुचद्रयावाप्तकुङ्कमामोदपेङलः । अपां 
बिन्दून्‌ कणान्‌ । किरन्‌ विक्षिपन्‌ । वायुः विबुधेभ्यो देवेभ्यः । मुदं हर्ष 
ददौ । ददातेर्िट्‌ दत्तवान्‌ । रौत्यमान्यसौरभ्याणां वायुगुणानामत्र 
वर्णनात्स्वभावोक्तिरलङ्कारः । “स्वभावोक्तिरसौ चारु जात्यादिस्थस्य वर्णनम्‌! 
इति तद्कक्षणात्‌ । ३२ ॥ 

अस्यैव वारिधेः कामं मेनिरे योग्यताममी । 
अनन्यादृङभावस्य वासार्थं पीतवाससः ।। ३३ ।। 


अस्यैवेति ।। अमी ते देवाः । अन्य इव पङ्यतीत्यत्र समाना- 
न्ययोश्चेति वक्तव्यत्वात्‌ कर्तुः (आ सर्वना्नः" इत्यात्वम्‌ अन्यादृङाः न 
अन्यादृराः अनन्यादृराः अनितरसाधारणः भावः स्वभावो यस्य स तथा 
तस्य पीतवाससः पीतं वासो वसं यस्य तस्य पीताम्बरस्य हरः । वासार्थं 
निवासाय । अस्यैव उक्तगुणराणिनो वारिधेः । प्रस्तावात्‌ क्षीरसागरस्य । 
काम स्वाच्छन्येन । योग्यताम्‌ उचितता मेनिरे । “मन ज्ञाने" लिट्‌ । 
ज्ञानवन्तः । अत्र समालङ्कारः । “समं स्याद्र्णनं यत्र द्वयोरप्यनुरूपयोः" 
इति तल्लक्षणात्‌ ।। ३३ ॥ 


एकाग्रमनसः स्तोतुं भगवन्तं दिदृक्षवः । 
उपचक्रमिरे देवाशक्रिणं पृथुविक्रमम्‌ ।। ३४ ॥। 


एकाग्रेति ॥ एकाग्रमनन्यवत्ति । “एकतानोऽनन्यवृत्तिरे काकायनावपि' 
इत्यमरः । मनधित्तं येषां ते एकाग्रमनसः । देवाः पृथुर्महान्‌ विक्रमः शक्तिः 
सम्पत्तियस्य तं पृथुविक्रमम्‌ । “कान्तौ च विक्रमः । तथेव राक्तिसम्पत्त्योः' 
इति केदावः । भगवन्तं एेइवर्यादिषङ्गणसम्पननम्‌ । चक्रिणम्‌ चक्र सुदर्शानं 
अस्यास्तीति चक्री तं चक्रपाणिं हरिं दिदृक्षवो द्रष्टमिच्छवस्सन्तः 
स्तोतुमपचक्रमिरे । (रमु पादविक्षेपे इत्यतो ठिट्‌ । प्रोपाभ्यां समाभ्याम्‌! 
इत्यात्मनेपदम्‌ । अनेकार्थत्वन्यायेन सम्परत्यारब्थवन्तः । अत्र देवानां 
हरिविषयरतिभावं प्रति दिदृ्ुपदोक्तमीत्सुक्यमङ्गमिति प्रेयोऽलङ्कारः । शयत्र 
रसभावं प्रति रतिभावोऽङ्गं तत्र प्रेय' इति लक्षणात्‌ ॥ ३४ ॥। 

अथ ब्रह्ममुखाद्वाचां निरियाय परम्परा । 
पौर्णमास्यामिवांशूनामोषधीपतिमण्डलात्‌ ।। ३५ ।। 


अथेति । अथ सर्वदेवानां स्तवनोद्योगानन्तरम्‌ । ओषधीपतेश्चन्द्रस्य 
मण्डलात्‌ बिम्बात्‌ । यद्यपि कर्मण्यधिकरणे च' इति किप्रत्ययान्तः दाब्दः 
पद्धङ्गः । तथा च लिद्गानुरासनम्‌ । ¶क्यन्तो घुः" इति । ओषधिरब्दश्च 
विप्रत्ययान्तः । तथापि “लिङ्गदोषविधिरव्यापी विदरेषर्यद्यबाधितः' इति विधाय 
ओषध्यः फलपाकान्ताः" इति विेषाभिधानात्‌ "कृदिकारादक्तिनः" इति 
डीषि स्रीलिङ्गो युक्तः । पौर्णमास्याम्‌ अंशूनां किरणानामिव ब्रह्ममुखात्‌ 
चतुर्मुखमुखात्‌ । वाचा परम्परा सन्ततिः । “परम्परा तु सन्ताने वस्तूनां 
सरी द्वयोः पुनः । पत्रपौत्रादिमालायाम्‌" इति केदावः । परम्परादाब्दोऽ- 
व्युत्पनसमुदाय इति दाब्दिकाः । निरियाय निरुपसृष्टादिणो लिट्‌ 
निर्गतवती । अत्रोपमालद्कारः । विस्मयादित्याद्या अथ ब्रह्ममुखादित्यन्ता 
षट्श्ीकी प्रत्येकं मुक्तकं नाम काव्यं प्रबन्धगतम्‌ । तथा च वीरनारायणः- 
“छन्दरैकेन वाक्यार्थसमािरयत्र मुक्तकम्‌ । तच्च । द्विविधं केवलं प्रबन्धगतं 
चेति" इति ॥ ३५ ॥। 


तामेव स्तुतिवाचं दर्शयति- 
वन्दामहे वयं देवमिन्दीवरसमप्रभम्‌ । 
सुरासुरेन्द्रसन्दोहवन्दनीयपदाम्बुजम्‌  ।। ३६ ॥। 
बन्दामह इति ।। इन्दीवरेण नीलोत्पलेन समा सद्ङ्ञी प्रभा 
कान्तिर्यस्य सः तथा तम्‌ । गोत्रियोरुपसर्जनस्य' इति हस्वः । सुरा- 
सुरेन्द्राः रचीपतिप्रहादादयः तेषां सन्दोहः समूहः । “समूहनिवहव्युहसन्दोह- 

निकरत्रजाः' इत्यमरः । तेन वन्दनीयं नमस्करणीयं स्तवनीयं च 
पदमम्बुजमिव पदाम्बुजं यस्य तं तथा ।। ३६ ॥ 


देवदेवं जगद्वीजममेयं पुरुषोत्तमम्‌ । 
आदिमध्यान्तरहितं परस्याः प्रकृतेः परम्‌ ।। ३७ ॥। 


देवेति ॥। देवदेवं देवाधिराजम्‌ । देवः सुरे राज्ञि तथा देवमाख्यात- 
मिन्द्ियम्‌' इति विश्वः । नरदेव इत्यादौ देवाब्दमीरवरार्थ प्रयुञ्जते च । 
जगतो बीजं कारणम्‌ । अमेयं मातुमियत्तया परिच्छेत्तुमाक्यम्‌ । पुरुषोत्तमं 
पुरुषेषु उत्तमम्‌ । सप्तमी" इति योगविभागात्समासः । यद्वा क्षराक्षरपुरुषेभ्य 
उत्तमम्‌ । “पञ्चमी' इति योगविभागात्समासः । आदिमध्यान्तरहित- 
मृत्पत्तिसदहितमध्यावस्थाविनादाभ्यां शून्यम्‌ । परस्याः प्रकृतेः महालक्ष्म्याः 
परम्‌ अत्यन्तविलक्षणम्‌ । क्षराक्षरदाब्दितजीवजातश्रीतत्वोत्तमस्य जड- 
प्रकृतिविदूरत्वं वक्तु वा परस्याः अक्षरादन्यस्याः प्रकृतेर्जप्रकृतेः परं 
विदूरमित्युक्तम्‌ । देवं क्रीडादिगृणविरिष्टम्‌ । हरि वन्दामहे । अभिवादयामः 
स्तुमश्च । "वदि अभिवादनस्तुत्योः" लट्‌ । अत्रेन्दीवरसमप्रभमित्यत्रोपमान- 
स्येन्दीवरस्योपमेयस्य देवस्य प्रभायाः साधारणधर्मस्य तदुपस्थापकसमराब्दस्य 
चोपादानादाथी पूणोपमा । “सदृरसङ्कारादिशब्दानां प्रयोगे आथी' इत्या- 
लङ्कारिकोक्तेः । वन्दामह इत्यादिद्विश्षोकी सन्दानितकं नाम काव्यं 
'सन्दानितकमेकार्थपरत्वे छन्दसोद्ैयोः' इति साहित्यचिन्तामणौ तट्क्षणामि- 
धानात्‌ ।। ३७ ॥। 


अथेदानीं कविः निहत्येत्याद्यैः षड्विरात्या छेकः ब्रह्मकृतस्तुतिमेव 
सङ्घातककान्यभङ्ग्या प्रपश्चयति । उक्तकुलके एकक्रियान्वयेनैव 

वाक्यार्थसमाप्तिः । सङ्घाते तु प्रतिपाद्बहुक्रियानुबन्धेऽपि मिथोऽन्वयात्‌ 
एकगप्रघट्रकतात्पर्यकत्वमिति भेद इति तद्विदः । किञ्च कुलके पचा्ै- 
श्वतुदंशान्तेरिति नियमः । सङ्घाते तु ततोऽधिकपद्यकत्वं मेघसन्देरा - 
युदाहरणम्‌ । लक्षणं तु “एकप्रघ्कशोकसमुदायो मिथोऽन्वितः । प्रथितः 
कविनैकेन सङ्कात इति कथ्यते इति चिन्तामणावुक्तम्‌- 


निहत्य कैटभं देत्यं समधु योगनिद्रया । 
दन्दशकेन्द्रपर्यडमारूढः स्वपितीव यः ।। ३८ ॥। 


निहत्येति ॥ समधुं मधुनामकदैत्यसदहितम्‌ । कैटमं कैटभनामकं 
देत्यम्‌ । भधुसूदनः कैटभजित" इत्यादिप्रयोगात्‌ । निहत्य । दन्दशूकेनद्र- 
पङ्क दन्दशूकानां सर्पाणामिन्दरः स्वामी दन्दशुकेन्दरः रोषः स एव पर्यङ्क 
मचः शय्या । दन्दशूको बिलेरायः । उरगः । शायनं मपरयङ्कपल्यङ्काः 
खट्या समाः' इत्युभयत्रामरः । आरूढः प्राप्तः "गत्यथाकर्मक' इत्यादिना 
आद्सूवात्‌ रुहेः कर्तरि क्तः । योगनिद्रया । योगो निद्रेवेत्युपमितसमासः । 
तया स्वपितीव निद्रातीवेत्युपात्तनिमित्ता क्रियास्वरूपोत्प्रेक्षालङ्कारः । 
“भिष्वप्‌ शये" इत्यतो लिटि .रुधादिभ्यस्सारवधातुके' इति वलादेरिट्‌ । 
तमिमं शरणं प्राप्रा इति वक्ष्यमाणेनान्वयः । ३८ ॥ 


यस्य वक्षस्थले रम्ये रमते सततं रमा । 
तत्त्वविदयेव सचित्ते शाखान्पिमथनोत्थिता ।। ३९ ॥। 


यस्येति ।। राखराब्धिमथनोत्थिता शाखरमब्धिरिव शास्राष्िः तस्य 
मथनं पर्यालोडनं तेनोत्थिता समृत्पना । सतधित्ते । तत्त्वस्य विद्या 
तत्त्वविद्या सेव । यस्य रम्ये रुचिरे । वक्षस्थले वक्षसः प्रदेशो । 

राखाकराब्पिमथनोत्थिता अपारतया शाखरसमता समुद्रस्यात्र विवक्षिता । 
“बिम्बाधर इति वृत्तौ मध्यमपदलोपिन्याम्‌' इति वामनः । बिम्बाधर 
इत्येवमादिषु मध्यमपदलोपिनं समासमाह । रमा लक्ष्मीः । सततं निरन्तर- 
मिति क्रियाविोषणम्‌ । रमते “रमु क्रीडायाम्‌" इत्यतो लट्‌ । तमिति 
सम्बन्धः । उपमालङ्कारः ।। ३९ ॥ 


उज्नहार पुरा योऽपि मात्स्यभावमधिधरितः । 
अन्तहितानि छन्दांसि रत्नानीव महोदधेः ।। ४० ।। 


उस्नहारेति ॥। पुरा पूर्वकाले कल्पादौ । मात्स्यं मत्स्यस्यायं मात्स्यः 
तम्‌ । ससूर्यतिष्यागस्त्यमत्स्यानां य उपधायाः" इति सूत्प्राप्तोऽपि मत्स्य- 
राब्दयकारलोपः “मत्स्यस्य डन्याम्‌" इति कात्यायनेन नियमित इति न 
यकारलोपः । भावं लीलाम्‌ । भावो लीलास्वभावयोः' इति दर्पणः । 
अधिश्रितः श्रयते कर्तरि क्तः । मत्स्यावतारमापननवानित्यर्थः । अन्तर्हितानि 
तिरोहितानि । छन्दांसि वेदान्‌ । छन्दःशरुतीच्छापयेषु" इति दर्पणः । 
महोदधेः समुद्रात्‌ । रत्नानीव उजहार उद्धृतवान्‌ तमिति सम्बन्धः । 
अत्राप्युपमेवालङ्कारः ।। ४० ॥। 


भगवतः कूर्मावतारमभिषटौति- 
यद्भलस्तम्भिताहार्यमथितादर्णवोदरात्‌ । 
उद्धूतममृतं येन जीवन्त्य्यापि देवताः ।। ४१ ॥। 
यद्वलेति । यस्य भगवतः कूर्मरूपस्य बलेन शक्तया । “बलं 


स्याच्छक्तिरेतसोः' इति दर्पणः । स्तम्भितो निक्चलीकृतः । स्वस्थानाद- 
प्रच्यावित इत्यर्थः । स चासावहार्यः पर्वतो मन्दरः । 'अहार्यधरपर्वताः' 

इत्यमरः । तेन मथितात्‌ विलोडितात्‌ । अर्णवस्योद्रात्‌ “जनिकततुः' 
इत्यपादानत्वम्‌ । अमृतमद्धतं उत्पनं तमिममिति सम्बन्धः । 
येनामृतेनाद्यापि अस्मिनहन्यपि । देवता इन्द्रायाः जीवन्ति । “जीव प्राण- 
धारण" इत्यतो लट्‌ । तदुद्धूतमिति पूर्वेणान्वयः । अत्र मन्दराचल- 
स्तम्भनादिना कूर्मरूपस्य हरगम्यमानत्वात्पर्यायोक्तमलङ्गारः । "पर्यायोक्तं 
तु गम्यस्य क्चो भड्ग्यन्तराश्रयम्‌ । नमस्तस्मै कृतौ येन मुधा राह्‌- 
वधूकुचौ ।।' इति सोदाहरणं तह्छक्षणाभिधानात्‌ ।। ४१ ॥। 


उद्धूता लीलया पृथ्वी दष्टिणा येन दष्रया । 
मृणाली कुञ्जरेणेव दन्तेन जलमध्यगा ।। ४२ ॥। 


उद्रूतेति ॥ जलमध्यगा जलमध्यं गच्छतीति जलमध्यगा । गमेई; । 
मृणाली अल्पं मृणालं मृणाली बिसं “स्री स्यात्कचिन्मृणाल्यादिरविवक्षापचये 
यदि' इत्यमरः । कुञ्जरेण दन्तिना "कुञ्जो दन्तेऽपि न खियाम्‌' इत्यमरः । 
'नखमुखकुजभ्यो र' इति मत्वर्थीयो रप्रत्ययः । दन्तेनेव येन दंष्टिणा 
वराहरूपेण । वराहः सूकरो घुष्टः कोल पोत्री किरिः किटिः । द्री 
घोणी स्तब्धरोमा' इत्यमरः । दष्रास्यास्तीति विग्य ब्रीह्यादिलक्षण इनि- 
रुत्पाद्यः । दष्रया करतृंकरणयोस्तृतीया' । पृथ्वी भूमिः लीलया 
"इत्थम्भूतलक्षणे" इति तृतीया । अनायासत्वादिप्रकारं प्राप्तो भगवान्‌ 
तद्वक्षणं हि लीला । उद्धूता तमिममिति सम्बन्धः । उपमालङ्कारः 
|| ०२ ॥। 
नृसिहभावं स्तोति- 
व्यभिनयो महादैत्यं नखर्नखरायुधः । 
कमलाकबरीभारप्रणयप्रबणीकृतेः |। ४३ ।। 

व्यभिनदिति ।॥ नखरायुधः नखराणि नखानि आयुधानि यस्य तथा । 
'नखोऽसखी नखरोऽस्ियाम्‌" इत्यमरः । हरिः कमलायाः श्रियः । कबरी 
केदावेराः । “कमला श्रीरहैरिप्रिया' इति “कबरी केरावेशः स्यात्‌" इति 
चामरः । तस्या भारः अतियः । पृथुकबरीत्यर्थः । तस्य प्रणयः परिचयः । 
प्रणयः सरेहयाच्जयोः । स्याद्विासे परिचये" इति दपणः । प्रसाधन- 
मित्यर्थः । तस्मिन्‌ प्रवणीकृतैः प्रहीकृतैः अभूततद्धावे कृभ्वस्तियोगे 
सम्पद्यकर्तरि च्विः" इति विप्रत्यये श्वौ" इति दीर्धः । श्रवणं क्रमनिप्ो्वया 
प्रहे" इत्यमरः । मार्दवानप्रतां प्राः । नखररर्महादेत्यं दिरण्यकरिपुम्‌ । 
व्यमिनब्यदारयत्‌ । “मिदिर्‌ विदारण" इत्यतो लड्‌ । विदारितवानित्र्थः । 
तमिममित्यन्वयः । अत्र नखराणां मार्दवेन तैक्ण्यवेधुय॑ऽपि महारक्षो- 
विदारणवर्णनाद्विभावनालङ्कारः । ®हितूनामसमग्रत्वे कायोत्पत्तिश्च सा मता । 
अ्चैरतीक्ष्णकलिनैर्जगस्लयति मन्मथः ।।' इति तद्क्षणाभिधानात्‌ । उक्त- 
लक्षणपर्यायोक्तमलङ्कारशेत्यनयोः समप्राधान्येन सङ्करः । अत्र पूरोत्तराध- 
योरसंलक्षयक्रमौ वीररूङ्गारौ व्यज्येते । अत एव पूर्वार्धं गौडीया रीतिरारभटी 
वृत्तिश्योत्तराधं वैदभी रीतिः कैरिकी वृत्तिश्च । तत्र गौडीया वृत्तिः प्रागुक्त- 
लक्षणा । आरभटी वृत्तिस्तु “अत्यद्धतार्थसन्दभां वृत्तिरारभटी मता" इति 
लक्षिता । वेदभी रीतिरपि प्रागुक्तलक्षणा । केरिकी वृत्तिस्तु (अत्यन्त- 
सुकुमारार्थसन्दर्भा कैरिकी मता इति लक्षिता द्रूपके । द्वितीयपादादौ 
छेकानुप्रासः । उत्तरत्र वृत्त्यनुप्रासश्च शब्दालङ्कारौ संसृज्येते । ४३ ॥। 


वामनावतारव्यापारं वणंयितुं प्रस्तौति- 


लब्धवृद्धभ्रवस्तोका जननीभावमिच्छती । 
ऋषेः सहचरी यस्य तपो दृश्चरमाचरत्‌ ।। ४४ ॥। 

लब्धेति ।। ऋषेः करयपस्य सहचरी पत्री । "त्नी सहचरी समे' 
इत्यमरदोषः । लब्धं प्राप्तं वृद्ध्रवा इन्द्रः । वृद्धश्रवाः सुनासीर पुरुहूतः 
इत्यमरः । स एव तोकमपत्यं यया सा लब्धवृद्धश्रवस्तोका । अदितिः 
सपुत्रापीत्यमिसन्धिः । यस्य जननीभावं मातृत्वमिच्छती । (आच्छीनयोरनम्‌' 
इति नुमविकल्पः । अभिलषन्ती सती दुश्चरं दुष्करं तपः कायङ्केरादि- 
व्रतमाचरत्‌ । “चर गति भक्षणयोः' इति धातोर्लड्‌ । अकरोत्‌ पर्यायोक्त- 
मलङ्कारः । ४० ॥। 


आदित्यमुदरं भेजे पुरुषो यः परात्परः । 
जगतामुपकारार्थमादित्यस्येव मण्डलम्‌ ।। ४५ ॥। 


आदित्यमिति ।। परात्परः परादव्यक्तादितत्त्वादपि पर उत्तमः । यः 
पुरुषः जगतामुपकारार्थम्‌ । आदित्यस्य सूर्य॑स्य मण्डलमिव आदित्य- 
मदितेरिदमित्यथं "दित्यदित्यादित्यपत्यत्तरपदाण्ण्यः' इति ण्यप्रत्ययः । उद्र 
भेजे । भज सेवायामित्यतो लिट्‌ । प्राप्तवान्‌ । अभिनधर्मिकोपमालङ्कारः 
|| ४५ ॥ 


सुषुवे मुषितोत्कीर्णपद्मरागरुचं च यम्‌ । 
अदितिदिंतिजाचार्यगर्वकक्षाशुशुक्षणिम्‌ ।। ४६ ॥। 


सुषुव इति | अदितिदेवमाता दितिजानां दैत्यानामाचायो गुरुदुक्रः 
तस्य गवौऽदहङ्कार एव कक्षो गुल्मः । “अथ कक्षःस्यादो्मूले तृणगुल्मयोः 
इति कविदर्पणः । तस्याशुक्षणिः अग्निः । ^रिखावानाराशक्षणिः' 
इत्यग्रिपयाये अमरः । मुषितोत्कीर्णपद्मरागरुचं उत्कीर्ण उद्धिखितः । 
“उत्कीणं इत्ययं भवेदु्धिखितः' इति केदावः । शाणो्कीट इत्यर्थः । स 

चासौ पद्मरागः कुरुबिन्दमणिः तस्य सुक्‌ कान्तिः मुषिता अपहता 
उत्कर्णपद्मरागरक्‌ येन तं य च भगवन्तं सुषुवे । शू प्राणिप्रसव' इत्यतो 
ठिट्‌ । प्रसूतवती । तमिमम्‌ । अत्र मुषितोत्कीर्णत्युपमायाः गर्वकक्षेति 
रूपकस्य च संसृष्टिः । दितिदितीति छेकानुप्रासः । उत्तरत्र वृत्त्यनुप्रासङ्च 
शब्दालङ्कारः ।। ४६ ॥ 


ववृधे वर्धयनन्धिमेखलां मेखलादिमान्‌ । 
वणी वर्णितवृत्तो यः शुश्रूषाभिरतो गुरोः ।। ४७ ॥। 
ववृध इति ।। गुरोः पितुः कङ्यपस्य । गुरू गीष्पतिपित्रा्ौ' 
इत्यमरः । शुश्रूषायां परिचर्यायाम्‌ । "वरिवस्या तु शुश्रूषा परिचयं - 
प्युपासनम्‌" इत्यमरः । अभिरतः आसक्तः । वर्णितं स्तुतं वृत्तं चरित्रं 
यस्य स वर्णितवृत्तः । वृत्तं पद्ये चरित्रे च" इत्यमरः । वणी ¶व्णाद्रह्य- 
चारिणि" इति णिनिः । ब्रह्मचारी मेखलादिमान्‌ मेखला मौञ्जी आदिर्यस्य 
दण्डादेः तन्मेखलादि तद्वान्‌ । अब्धिः समुद्रो मेखला काञ्ची यस्यास्सा 
अन्धिमेखला भूमिः तां वर्धयन्‌ । दर्षयनिति यावत्‌ । यो ववृधे वधते 
स्म वृद्धिं प्राप्तवान्‌ । वृधु वृद्धौ" इत्यतो धातोरछिट्‌ । अत्र गुरु- 
दुश्रूषामेखलाजिनादेर्व्णनात्‌ स्वभावोक्तिरलङ्कारः । अष्धिमेखलामिति 
विरोषणगतस्रीलिद्गेन वर्णितवृत्त इत्यादिविरोषणेन कन्यामुद्धिवक्षोः 
कुलङ्ीलादिगुणसम्पनस्य समावृत्तस्य वर्णिनो वृत्तान्तस्य परिस्पूतंः 
समासोक्तिशालङ्कारः । “समासोक्तिः परिस्पूर्तिः प्रस्तुतेऽपरस्तुतस्य चेत्‌ । 
अयमन्द्रीमुखं पद्य रक्तश्चुम्बति चन्द्रमाः" इति सोदाहरणं तद्कक्षणाभि- 
धानात्‌ । तथा चोभयसन्देहसङ्करः । ववृधे वर्धयन्नव्धीति वृत्त्यनुप्रासः । 
मेखलां मेखलादीति लाटानुप्रासः । वर्णी वर्णितेति छेकानप्रासश्च 

राब्दालङ्कारः । अत्र इलोके आरोहस्यावरोहेणारथप्रतिपादनरूपः समाधिर्नाम 
पदरचनारूपकाव्यगुणः । यदाह वामनः- (आरोहावरोहक्रमः समाधिः" 
इति । उदाजहार च स एव । “निरानन्दः कौन्दे मधुनि परिपीतोज्ज्ञितरसे' 
इति । परिपीतोज्ज्ञितरसे कौन्दे मधुनि निरानन्द्‌ इति अवरोहेणार्थप्रत्यायनं 
क्रमेणार्थानवबोधात्‌ । ४७ ॥ 


मुनिरध्यापयामास काश्यपोऽयं धृतव्रतम्‌ । 
त्रयीं त्रयीमयगिरामाकरं करुणाकरम्‌ ।। ४८ ॥। 


मुनिरिति ॥ कारयपो मुनिः त्रयीमयगिरां त्रयी वेदाः । वेदाखयखरयी' 
इत्यमरः । तत्परचुराखयीमय्यः । (तत्प्रकृतवचने मयट्‌" इति मयट्‌ प्रत्ययः । 
ताश्च ता गिर अङ्गोपाङ्गप्रचरा वेदवाचः तासामाकरं खनिम्‌ । विषयमिति 
यावत्‌ । करुणाकरं दयानिधिम्‌ । धृतं त्रतं गुरुपरिचर्यादिनियमरूपं येन 
तम्‌ । तथा यं भगवन्तं त्रयीं त्रीन्‌ वेदान्‌ । "गतिबुद्धिप्रत्यवसानार्थाब्द- 
कर्माकर्मकाणामणि कर्ता स णौ" इति कर्मणि कर्तर्वामनस्य कर्मत्वम्‌ । 
त्रयीमिति ईप्सिततमत्वात्कर्मत्वम्‌ । तमिमं शरणं प्राप्ताः । अत्र त्रयीमय- 
गिरामाकरस्य भगवतोऽध्याप्यत्वं समर्थनीयं करुणाकरमिति पदार्थन समर्थ्यत 
इति काव्यलिज्गमलङ्कारः । 'समर्थनीयस्यार्थस्य काव्यलिङ्गं समर्थनम्‌" इति 
तद्वक्षणात्‌ । “जितोऽसि मन्दकन्दपं मचचित्तेऽस्ति त्रिलोचनः" इति 
तदुदाहरणम्‌ । पूर्ववदेव शब्दालङ्कासत्रयं च ।। ४८ ॥। 


जगाम भगवान्योऽपि मन्दिरं देववैरिणः । 
तायमाने महायज्ञे तमसीवोदयं रविः ।। ४९ ॥। 
जगामेति ।। यो भगवान्‌ । महायज्ञे महत्यध्वरे तायमाने विस्तार्यमाणे 

अङ्गोपाङ्गसदहिततया प्रवर््यमाने सति तमसि । उदयं पूर्वपर्वत रविरिव । 
देववैरिणो दैत्यस्य बलेः । मन्दिरं जगामापि प्राप च । गम्लृ गतौ 
किट्‌ । उपमालङ्कारः । ४९ ॥। 


पुरोधाय सुमेधा यः पितरं जगतः पिता । 
प्रविवेश वही तस्य वेदिं वेदविदावृताम्‌ ।। ५० ॥। 


पुरोधायेति ॥ वङ्ी वक्ञीकृतेन्दरियः । जगतः पिता । सुमेधाः शोभना 
मेधा यस्य स तथा । “नित्यमसुच्‌ प्रजामेधयोः" इति समासान्तोऽसुच्‌ 
प्रत्ययः । पितरं करयपं पुरोधाय । पुरोऽव्ययम्‌" इति गतित्वात्‌ गतिसमासे 
त्तवो ल्यवबादेङः । पुरस्कृत्य । तस्य बलेः । वेदविदावृतां वेदविद्धिः 
ऋत्विगादिभिः आवृतां वेदिं परिष्कृतां भूमिम्‌ । विदिः परिष्कृता भूमिः' 
इत्यमरः उत्तयेदिमित्यर्थः । प्रविवेरा । “विरा प्रवेराने लिट्‌ । प्रविष्टवान्‌ । 
जगतः पिता पितरमिति वचनादागमालङ्कारः । पिता पुत्रेण 
पितृमानित्यागमप्रत्यायनात्‌ । अनुप्रासः राब्दालङ्कारश्च ।। ५० ॥। 


सदभास्तरणात्पीटादुत्थायोनसा सह । 
दीक्षितः पूजयामास भक्तया यं भक्तवत्सलम्‌ ।। ५१ ।। 


सदर्भति ॥ दर्भाणामास्तरणं परिस्तरणं तेन सदितात्‌ सदभास्तरणात्‌ । 
पीठादासनात्‌ । उत्थाय उदनसा शुक्रेण सह । शुक्रो दैत्यगुरुः काव्य 
उदाना भार्गवः कविः" इत्यमरः । दीक्षितः दीक्षां प्राप्तः बलिः । यं 
भक्तवत्सलम्‌ । "वत्सांसाभ्यां कामबले" इति मत्वथीयो लच्प्रत्ययः । 
भक्तेषु प्रीतिमन्तं भगवन्तं पूजयामास तमिमं शरणं प्राप्ताः । दीक्षितस्वभाव- 
वर्णनात्‌ स्वभावोक्तिरलङ्कारः ।। ५१ ॥ 

यं वीक्ष्य मुमुदे दैत्यो नष्टलन्धमिवात्मजम्‌ । 
पद्याः साधुसेव्याया हीयते न हि बुद्धिमान्‌ ।। ५२ ।। 


यं वीक्ष्येति ।। दैत्यो बकिः । नष्टः अदर्शनं गतश्वासी लब्धश्च 
नष्टलब्धः पूर्वकालैकसर्व...' इत्यादिना समानाधिकरणसमासः । आत्मजं 
पुत्रमिव । यं वीक्ष्य मुमुदे । “मुद हर्ष इति धातोलिट्‌ । ह्टवान्‌ । 
तथादहि- बुद्धिमान्‌ साधुसेव्यायाः पदव्याः मागात्‌ । न हीयते न स्वलति । 
ओदाक्‌ त्यागे" इत्यतः कर्मकर्तरि लट्‌ । यद्वा दिवादेराकृतिगणत्वस्य 
वृत्करणाभावेन स्थितत्वात्‌ क्षीयत इतिवत्कर्तयव स्यन्‌ । पूर्वाधं उपमाया 
उत्तराधं अर्थान्तरन्यासस्य च उपबन्धात्संसृष्टिः । ५२ ॥ 


यस्य गात्रं यशःपात्रं नयनैश्चरषकैरिव । 
पिबन्त इव पीयूषं मुदा नेमूर्महर्षयः ।। ५३ ॥। 


यस्येति ॥ महर्षयः महान्तश्च ते ऋषयश्च ते तथोक्ताः । यासः कीर्तः 
पात्रं भाजनं यक्घाःपात्रम्‌ । यस्य भगवतो गात्रं शरीरम्‌ । चषकाणि 
पानपात्राणि “चषकोऽस्री पानपात्रम्‌" इत्यमरः । तैरिव विद्यमानैर्नयनैः 
लोचनैः । पीयूषमिव पिबन्तः सादरमवलोकयन्तस्सन्त इत्यर्थः । मुदा 
हर्षण । नेमुः । “णमु प्रह्वे रब्दे च' इति धातोर्लिट्‌ । नमस्कृतवन्तः । 
तमिमं शरणं प्राप्ताः । अत्रानेकेवाब्दधटितोपमालङ्कारः । तथाच दण्डी- 
“एकेवोपमानेकेवोपमेति दवैविध्यमपमायाममिसन्धाय' “वाक्यार्थनैव वाक्यार्थः 
कोऽपि यद्युपमीयते । एकानेकेवराब्दत्वात्सा वाक्याथापमा द्विधा" इति 
लक्षणमृक्तवा उदाजहार ^त्वदाननमधीराक्षमाविद्शानदीधिति । ग्रमद्धूञ्गमिवा- 
लक्ष्यकेसरं भाति पद्कजम्‌' इत्येकेवोपमा ^नलिन्या इव तन्वङ्ग्यास्तस्याः 

पद्ममिवाननम्‌ । मया मधुत्रतेनेव पायंपायमरम्यत ।।' इत्यनेकेवोपमां च 
॥ ५३ ॥। 

आह्ादितयुधामा यः प्राहादितनयं ब्रती । 
आत्मावासभुवं क्ष्णं ययाचे त्रिपदावधिम्‌ । ५४ ।। 


आहादितेति ॥ यो व्रती वणी भगवान्‌ आह्ादिताः सन्तोषिताः 
दयुधामानो देवाः येन स आह्ादितद्युधामा । प्राहादितनयं प्रह्ादस्यापत्य- 
मित्यथं “अत इन' इति इञ्‌ प्रत्यये प्राह्ादिविरोचनः । तस्य तनयो 
बलिः तम्‌ । त्रिपदावधि त्रीणि पदानि अवधिः परिच्छेदो यस्यास्सा ताम्‌ 
आत्मावासभुवम्‌ आत्मनः स्वस्य अवस्थानभूमिम्‌ । लक्षणं मिताक्षरं यथा 
तथा । शलक्ष्णमल्ये च सुन्दरे मसृणे च" इति केदावः । ययाचे । शट्याच 
याच्जायाम्‌' इति धातोर्िट्‌ । याचितवानित्यर्थः । 'दुह्याचूपचूदण्ड्रूधि- 
प्रच्छिचित्रूशासुजिमथमृषाम्‌ । कर्मयुक्‌ स्यादकथितं तथा स्यानीहकृष्वहाम्‌! 
इति परिगणितत्वात्‌ (अकथितं च' इति याचेद्विकमत्वम्‌ । त्रिपदावधिमिति 
विरोषणं त्रिदशसन्तोषानुगुणत्रैलोकयाक्रमणामिप्रायगभमिति परिकरालङ्कारः । 
स च यमकालङ्कारेण संसृज्यते । तमिमं दारणं प्राप्ताः । ५४ ॥। 


यस्यार्थसिद्धिसमये व्यवधिं विदधत्स्वयम्‌ । 

बभूव भार्गवः काणः सत्सु दोषाय वामता ।। ५५ ।। 

यस्येति । यस्य भगवतोऽर्थसिद्धिसमये अर्थस्य प्रयोजनस्य सिद्धिः 
निवृत्तिः तस्याः समये । व्यवधिं व्यवधानम्‌ । अन्तरायमिति यावत्‌ । 
स्वयमात्मना विदधत्‌ कुर्वन्‌ सन्‌ । भार्गवः शुक्राचायः । काणः एकेनाक्ष्णा 
हीनः । काणः काकिकचध्ुषोः' इति विश्व; । बभूव । शुक्राचार्यस्य काणत्वं 

च “इत्येवमुक्तो देवेन वामनेन तदा बलिः । सजलं हेमकलगां गृहीत्वोत्थाय 
भक्तितः । यावत्स वामनकरे तोयं दातुमुपस्थितः । तावच्छुक्रस्सकलरा- 
जलधारां रुरोध च । ततस्तु वामनः क्रुद्धः पवित्रा्रेण सत्तम । तत्रोदक- 
लदाद्वारे तच्छुक्राक्षमवेधयत्‌ । ततो व्यपगतः शक्रः विद्वैकाक्षो नरोत्तम ।।' 
इति नृसिंहपुराणे । उक्तमर्थमर्थान्तरन्यासेनाह । सत्स्विति । तथादि । 
सत्सु साधुषु विषये । वामता वक्रता "वाम तु त्रिष दक्षिणे । व॒क्रसुन्दरयो- 
श्वापि' इति कविदर्पणः । दोषाय भवति । इष्टप्रापणायोद्यतस्य शक्रस्य 
काणत्वरूपानिष्टवतरव्णनाद्विषमालङ्कारः । (अनिष्टस्याप्यवा्िश्च तदिष्टा्थ- 
समु्यमात्‌ । भक्ष्यारायाऽहि मञ्जूषां दष्ट्राखुस्तेन भक्षितः इति सोदाहरणं 
तद्क्षणामिधानात्‌ । अथान्तरन्यासश्च तेन संसृज्यते । तमिमं शरणं प्राप्ताः 
|| ५५ ॥ 
वामनो नामतोऽर्थाच्च सनपि प्रागतो महान्‌ । 
दृषटिसिद्धान्तसिद्धोः यः किमशक्यं महात्मनाम्‌ ।। ५६ ।। 


वामन इति ।। यो नामतः सञ्ज्ञातः अर्थाच हस्वत्वाच । प्राग्वामन- 
स्सनपि । अतः प्रतिग्रहानन्तरम्‌ । महान्‌ महत्परिमाणः दृष्टिसिद्धान्तः 
दृष्टवान श्रुतिः “यतस्ता हरिणा दृष्टा श्रुता एवाखिलै्जनैः । श्रुतयो दृष्टयश्चेति 
तेनोच्यन्ते पुरातनैः ।।' इति वचनात्‌ । तस्यास्सिद्धान्तः अबाधितनिर्णयः 
तेन निश्चितः “अणोरणीयान्महतो महीयान्‌" इत्यादिश्रतिनिर्णयनिष्कृष्टः । 
तमिमं शरणं प्राप्ताः । तथाहि । महात्मनामराक्यं किम्‌ । न किमपि । 
सर्वं सुकरमेवेत्यर्थः । कृत्यानां कर्तरि वा" इति महात्मनामिति षष्ठी । 
अत्र अणुत्वमहत्त्वयोः एेकाधिकरण्यस्य समर्थनीयस्य दृष्िसिद्धान्तसिद्ध इति 
१. दष्टसिदधान्तसिद्धः' इति पाठान्तरम्‌ । 

समर्थनात्काव्यलिङ्गमलङ्कारः अर्थान्तरन्यासेन संसृज्यते । दृष्टसिद्धान्तेति 
पाठे दृष्टं दर्घानम्‌ । भावे निष्ठा । वेदादीति पूर्ववदेवार्थः ।। ५६ ॥। 


यत्पादतलयोः पांसूनसेवन्त सुरासुराः । 
स्फुरदुत्फुदलयोर्भृङ्गा इव सरोजयोः ।। ५७ ॥। 
यत्पादतलयोरिति ।। स्फुरन्ति प्रकारामानानि उत्फुह्कानि विकसितानि 
दलानि ययोस्ते स्पुरटत्फुद्छदले तयोः “उत्यु्ठसम्पुद्धयोरुपसंख्यानम्‌' इति 
निष्ठानत्वम्‌ । सरोजयोः पद्मयोः भङ्गाः भ्रमरा इव । सुरासुराः देवाः 
प्रहादादाश्च । यत्पादतलयोः यस्य भगवतः पादयोस्तले अधरप्रदेदो । 
'तलं स्वरूपाधरयोः' इति विङ्वः । पादतले तयोस्तथोक्तयोः । पासून्‌ 
धूली असेवन्त । शव सेवने" लड्‌ । अभजन्त । उपमालङ्कारः । तमिमं 
दारणं प्राप्ताः । ५७ ॥। 


सकलं व्यापयन्विश्वं त्रिभिरेव हि विक्रमैः । 
चक्रे स्वं चक्रपाणिर्यः शुक्रानुचरशासने ।। ५८ ॥। 
सकलमिति । यस्तु चक्रपाणिः त्रिभिरेव विक्रमैः पादविक्षेपैः । 
शक्रानुचरस्य बलेः । शासने निग्रहे सति । यद्वा शासनं निदेशः तस्मिन्‌ 
“अथ रासनम्‌ । निग्रहे निष्क्राम निदेशे गमनेऽपि च' इति कविद््णः । 
सकलं विश्वं जगत्‌ । व्यापयन्‌ व्याप्तवतः विक्रमान्परेयन्‌ । यद्वा “आर 
लम्भने इति चौरादिकात्‌ स्वाथ णिजन्तात्‌ शतुप्रत्ययः । लब्ध्वेत्यथैः । 
स्वं स्वकीयं चक्रे कृज्‌ करणे लिट्‌ । तमिमं रारणं प्राप्ताः ।। ५८ ॥ 


यो बलिं बलिनं भुक्तादूर्ध्वलोकान्यपातयत्‌ । 
दत्तभोगो यथा पूर्वां धर्मा जीवमनुष्टितः ।। ५९ ॥। 

यो बलिमिति । अनुष्ठितः आचरितः । पूर्वः प्राचीनः । दत्तो भोगः 
सुखानभवो येन स तथा । धर्मस्सुकृतम्‌ । जीव जन्तुं प्राणिनं यथा 
जीवमिव । बलिनं बलमस्यास्तीति बली तम्‌ । बिं बछिचक्रवर्तिनम्‌ । 
मुक्तात्‌ उपभुक्तात्‌ । उर्व॑लोकात्‌ उत्तमस्थानात्‌ स्वर्गादिरूपात्‌ न्यपातयत्‌ । 
“पत्लृ गतौ' इत्यतो णिजन्ता््‌ । निपातितवानित्यर्थः । तमिमं रारणं 
प्राप्ताः । अत्र विम्बप्रतिबिम्बभावापनधर्मिका श्रौती पुर्णोपमा ।॥५९॥ 


व्यसनैर्याज्यमानोऽपि यत्र भक्तिमयं स्थिराम्‌ । 
न जहौ प्रत्युतादत्त ज्वालामथरिरिवेन्धनै; ।। ६० ।। 


 व्यसनैरिति ॥ व्यसनैविपद्धिः । “व्यसनं विपदि भ्र" इत्यमरः । 
योज्यमानः योगं प्राप्यमाणोऽप्ययं बलिर्भगवति । स्थिरां भक्तिम्‌ अचलां 
सेवां न जही न त्यक्तवान्‌ । “ओहाक्‌ त्यागे छिट्‌ । प्रत्युत अतिदायेन 
इन्धनैः उग्निज्वालामिव भक्तिमादत्त । “डुदाञ्‌ दाने" इत्यतः आदपूरवा- 
त्कर्तरि लड्‌ । (आढोदोऽनास्यविहरणे' इत्यात्मनेपदम्‌ । गृहीतवानित्यर्थः । 
इन्धनाधिक्ये ज्वालाधिक्यमिव व्यसनाधिक्येऽपि भक्तयाधिक्यमेवासीदिति 
भावः । अत्र व्यसनैरित्यादिना करणे सत्यपि भक्तित्यागलक्षणकार्यानुदय- 
वर्णनात्‌ विरोषोक्तिरलङ्कारः । प्रत्युतादत्तेति सत्यपि प्रतिबन्धके भक्ति- 
लक्षणकायौत्पत्तिवर्णनात्‌ विभावनालङ्कारः संसज्यते । “कार्याजनिर्विरोषोक्तिः 
सति पुष्कलकारणे । हदि स्रेदक्षयो नाभूत्स्मरदीपे ज्वलत्यपि ।।' इति 
सोदाहरणं विेषोक्तिर्लक्षिता । "कार्योत्पत्तिस्तृतीया स्यात्सत्यपि 
प्रतिबन्धके । नरेनद्रानेव ते राजन्‌ ददात्यसिभुजज्नमः ।।' इति विभावना- 
विदोषोऽपि सोदाहरणं लक्षितः । उपमालङ्कारस्तु स्फुट एव । तमिमं 
रारण प्राप्रा इत्यन्वयः ॥ ६ ॥। 

ततस्िजगदेशर्यमदिशयो बलद्विषे । 
आधिपत्यं च दैत्याय नागलोकस्य भूयसः ।। ६१ ।। 


तत इति ।॥ ततो बलिनिग्रहानन्तरम्‌ । यो भगवान्‌ त्रिजगदैदवर्य 
त्रयाणां जगतां समादारख्िजगत्‌ तस्यैश्वर्यमाधिपत्यम्‌ । बलद्विषे 
` बलनामकदैत्यदवेषिणे इन्द्रायादिदात्‌ । “दि अतिसर्जने" लड्‌ । अति- 
सृष्टवान्‌ । देत्याय च बलये । भूयसो बहुतरस्य नागलोकस्य पातालस्य । 
आधिपत्यमधिपतित्वं स्वामित्वम्‌ अदित्‌ । तमिमं शरणं प्राप्ताः । अव्रन््र 
त्रिजगदैश्वर्यस्य बलौ पातालाधिपत्यस्य च वर्णनीयत्वात्‌ अदिशदित्येक- 
धर्मान्वयाच तुल्ययोगितालङ्कारः । ¶वर्ण्यानामितरेषां वा धमेक्यं तुल्य- 
योगिता । सङ्कचन्ति सरोजानि स्वैरिणीवदनानि च ।।' इति सोदाहरणं 
तद्लक्षणामिधानात्‌ । यद्वा । वदन्ति वर्ण्यावर्ण्यानां धमैक्यं दीपकं बुधाः । 
मदेन भाति कलभः प्रतापेन महीपतिः ।।' इति वचनात्‌ वर्ण्यावण्य॑यो- 
स्िजगदशवर्यनागलोकाधिपत्ययो्व्णनादीपकालङ्भारः ।। ६१ ।। 


यो जगत्प्रीतिमातन्वन्यशोभिरमृतोपमेः । 
भेजे पूर्णं निजं तेजः शरदीव हिमयुतिः ।। ६२ ॥। 
यो जगदिति ।॥ यो भगवान्‌ । अमृतं उपमा येषां तैरमृतोपमेः 
धवलिमादिना अमृतेन तुल्यैः । यङ्ञोभिः कीर्तिभिः । जगतां प्रीतिं हष 
जगत्प्रीतिम्‌ । आतन्वन्‌ कुर्वन्‌ । रारदि शरत्काले दिमद्यतिः चन्द्र॒ इव । 
पूर्णं निजं तेजः प्रभावं दीप्ति च । तिजः प्रभावे दीप्तौ च' इत्यमरः । 
भेजे । भज सेवाया लिट्‌ । प्राप्तवानित्यरथः । पृणोपमालङ्कारः ।। ६२ ॥ 


कुब्जनाघ्नः कथाऽ्यापि पुंसो यस्य गुणाधिका । 
रमयत्यनुभूतेव रमणी रोमहर्षिणी |। ६३ ।। 

कुन्जनाघ्न इति ।। यस्य कुञ्जो निखर्वं इत्यर्थः । (कु्जस्तु गृडुलेऽपि 
स्यानिखरवे' इति केदावः । तननाप्नः वामनस्येति यावत्‌ । पुंसो गुणाधिका 
त्रैलोक्याक्रमणादिगुणरुनता । अनुभूता अनुभूयमाना । 'मतिबुद्धिपूजा्थ- 
भ्यश्च" इति वर्तमाने क्तप्रत्ययः । रमणीव रोमह्षिणी रोमाणि दर्षयितुं 
रीलमस्या इति तथोक्ता सती रमयति सन्तोषयति । अत्र वामनस्यापि 
गुणाधिकलोकाक्रमणादिकार्यवर्णनात्‌ विषमालङ्कारः । "विरुद्धकार्य॑स्यो- 
त्पत्तिरपरं विषमं मतम्‌ । कीतिं प्रसूते धवलां श्यामा तव कृपाणिका ।।' 
इति तद्क्षणात्‌ । तेन चाज्गभूतेन सङ्कीर्यते .....मसङ्कीणो नामालङ्कारः । 
अनेन च समेन........ कविः स्ववृत्तान्तमपि स्फोरयतीत्यपि भाति । 
कुजस्य प्रकृतस्य वामनस्य नाम यस्य तत्समाननाप्रः त्रिविक्रमस्य कवेः । 
वामनस्यैव त्रिविक्रमत्वादिति भावः । गुणैरोजःप्रमृतिभिः अधिका कथा 
वाक्यप्रबन्धरूपकानव्यात्मा इत्यादप्रस्तुतसूचनात्‌ ।। ६३ ।। 


तमिमं शरणं प्राप्ता वयमादिममादरात्‌ । 
भवन्तं भवसम्भीतिभिदं भुजगायिनम्‌ ।। ६४ ॥। 


तमिममिति ।। वयं देवैस्सहितत्वाद्रहूवचनम्‌ । यद्वा अस्मदो द्वयो्व' 
इति शाखात्‌ वयं त्रम इतिवदहमिति वक्तव्येऽपि बहुवचनम्‌ । भुजगशायिनं 
भुजगे (रायितुं १) रतुं शीलमस्येति तथोक्तम्‌ । भवः संसार “भवस्तु 
प्राप्तिसत्तयोः । शम्भौ जन्मनि संसारे" इति केदावः । तत्सम्भीतिः 
भिनत्तीति भिदेः किप्‌ । भवसम्भीतिमिदम्‌ । आदौ सृष्टिकाले भवम्‌ । 
(*आदेश्च' इति दौषिको मप्रत्ययः ¢) “अग्रादिपश्चा्मच्‌" । तम्‌ 
उक्तगुणविरिष्टं इमं साक्षात्कृतम्‌ । एनादेगाभावनिमितमुक्तं प्राक्‌ । भवन्तं 
पूज्यं त्वाम्‌ । आदरात्‌ बहुमानात्‌ । शरणं रक्षितारं ¶दारणं गृहरक्षित्रोः" 

इत्यमरः । प्राप्ताः कर्तरि निष्ठा । प्राप्तवन्तः । अत्र भवसम्भीतिमिदमिति 
विरोषणस्य सामिप्रायकत्वात्‌ परिकरालङ्कारः । अनुप्रासश्च शब्दालङ्कार 
इति तयोस्संसृष्टिः ।। ६० ॥। 


इति वाग्बारिधाराभिर्वर्षति ब्रह्मवारिदे । 
अदिं भगवान्विष्णुर्विदयुतामिव विभ्रमः ।। ६५ ।। 


इतीति ।। इति पूर्वोक्तप्रकारेण । ब्रह्मवारिदे ब्रह्मैव वारिदो मेघः 
तस्मिन्‌ । वाग्वारिधाराभिः वाच एव वारिधाराः उदकधाराः “धारासम्पात 
आसारः" इत्यमरः । अभिवर्षति सिञ्चति सति । विद्युतां तडितां 
'तडित्सौदामिनी विद्युचला चपला अपि' इत्यमरः । विघ्रमः विलास 
इव । भगवान्‌ विष्णुः । अदर दृष्टः । देवैरिति रोषः । मेरयामस्यापि 
भगवतो दूरालोकतेजोभूयिष्ठत्वेन विदयुद्धिभ्रमसादर्यवर्णनं युक्तम्‌ । 
पीताम्बरधरणाद्वा । अत्र रूपकानुप्राणितोपमालङ्कारः । ब्रह्मवारिद इत्यत्र 
ब्रहैव वारिद इत्यन्यरूपेण रूपवतः करणात्‌ किप्रिम इवेतीवराब्दोपादानाच 
|| ६५ ॥ 

वैष्णवं तत्परं ज्योतिर्दूनिरीक्ष्यं निरीक्ष्य ते । 
प्रणमन्तो न नाग्रैव जाताः सुमनसोऽर्थतः ।। ६६ ।। 


वैष्णवमिति । वेष्णवं विष्णोरिदमित्यथे अणप्रत्ययः । तत्‌ प्रसिद्ध 
परमुत्कृष्टम्‌ । ज्योतिर्दीप्तिः “ज्योतिरात्मनि सूरयऽग्रौ हविहोमाचिदीपतिषु 
इति केदावः । प्रकाङामित्यर्थः । दुनिरीक्ष्यं कृच्छादीक्षणीयं “ईषदस्सुषु 
कृच्छाकृच्छा्थेषु खल्‌" इति खल्‌ प्रत्ययः । निरीक्ष्य दुष्टरा ते देवा 
प्रणमन्तः प्रणामं कुर्वन्तः । नघ्निव न सुमनसो जाता किन्त्वथ॑तोऽपि 

अवयवार्थसंयोगादपीत्यर्थः । समनसः सम्पनाः । सुमनस इति पदं 
देवेष्वेतावन्तं कालं सञ्ज्ञामात्रमासीत्‌ । अथेदानीं रोभनमानसा इति 
अन्वथाभिधानं सम्पन्मिति भावः । अत्र निरुक्तिरलङ्कारः ।। ६६ ॥। 


उत्थाप्य ताञ्जगनाथो वितथेतरकीर्तनः । 
ब्रूते ब्रह्ममुखान्देवान्सुस्मितेन स्म हर्षयन्‌ ।। ६७ ॥। 


उत्थाप्येति ।। वितथेतरकीर्तनः वितथादसत्यादितरत्‌ कीर्तनं भाषणं 
यस्य स तथा । फलाव्यभिचारिवचन इत्यर्थः । जगनाथो हरिस्तान्‌ 
प्रणतान्‌ ब्रह्ममुखान्‌ देवान्‌ । उत्थाप्य उत्थितान्विधाय । सुस्मितेन शोभनेन 
मन्दहासेन । हर्षयन्‌ सन्तोषयन्‌ । ब्रूते स्म “लट्‌ स्मे" इति छिडथं लट्‌ । 
उवाचेत्यर्थः । वितथेतरकीर्तन इति विरोषणस्य देवताकार्यनिष्पत्त्यादि- 
रूपफलान्यमिचारित्वाभिप्रायगर्भत्वात्परिकरालङ्कारः ।। ६७ ॥| 


कथयन्तु महाभागा भवन्तस्तं मनोरथम्‌ । 
यस्मादियं स्तुतिर्देवाः स्ताविता तुष्टिवर्धिनी ।। ६८ ॥। 


कथयन्त्विति ॥ दे महाभागाः महान्‌ भागो भाग्यं येषां ते तथोक्ताः । 
भागो भाग्ये चतुर्था इति वैजयन्ती । देवाः । तुष्ट सन्तोषं वर्धयितुं 
रीलमस्या अस्तीति तुष्टिधिनी । मम सन्तोषणङीला । स्तूयते अनयेति 
व्युत्पत्त्या स्तुतिसाधने षड्विरातिश्ोकसक्घातात्मके काव्ये स्तुतिशब्दो 
वतते । श्रुयजदूरिस्तुभ्यः करणे इति करणे त्तिन्प्रत्ययस्मरणात्‌ । यस्मात्‌ 
यन्मनोरथाद्धेतोः । “विभाषा गुणे" इति हेतौ पश्चमी । स्ताविता । स्तोतेः 
जल्पतिप्रभृतित्वादणिकर्तुः कर्मत्वम्‌ । स्तवनकीकृता । करणत्वेऽपि 
अवान्तरव्यापारप्राधान्याभिप्रायेण कर्तृत्वोक्तिः । युष्माभिरिति रेष; तं 


प्रथमः सर्गः 49 


मनोरथं वाञ्छाम्‌ । वाञ्छा छिप्सा मनोरथः" इत्यमरः । भवन्तः पूज्याः 
यूयमिति यावत्‌ । कथयन्तु वदतेत्यर्थः । कथा वाक्यप्रबन्धे" इत्यतो 
लोट्‌ । अत्र देवविषयरतिभावं प्रति तुष्टिवर्धिनीत्युक्तदर्षस्याङ्गत्वात्‌ 
भावोदयोऽलङ्कारः । भावस्योद्रमावस्था भावोदयः' इति तद्क्षणात्‌ ॥ ६८ 


चरिताञ्जलिमूर्धाऽथः चराचरगुरुं प्रति । 
विचारचतुरो वाचमुवाच चतुराननः ।। ६९ ॥। 


चरिताञ्जलीति ।। अथ भगवद्वचनानन्तरम्‌ । चराचरगुरुं चराश्च 
अचराश्च चराचराः । जज्गमस्थावरात्मका लोकाः । चरिष्णु जज्गमचरम्‌' 
इत्यमरः । तेषां गुरु प्रभुम्‌ । हरिं प्रति । चरितः आचरितः कृतः अञ्जलि 
पाणिः 'पाणिर्निकुब्जः प्रसृतिस्तौ युतावञ्जलिः पुमान्‌" इत्यमरः । संहतौ 
पाणी इत्यर्थः । यस्मिन्स मूरा यस्य स तथोक्तः । रचितेति पाठेऽप्यय- 
मेवार्थः । विचारे चिन्तने । विम इति यावत्‌ । “विचारधिन्ते गती' 
इति दर्पणः । चतुरो दक्षः । "चतरौ दक्षधीमन्तौ' इति दर्पणः । विचारे 
चतुर “सप्तमी रण्डे" इति समासः । चत्वारि आननानि मुखानि यस्य 
सः विधाता तथोक्तः । पूर्वपदात्सञज्ञायामगः' इति प्राप्तमपि णत्वं 
श्षुभरादिष च' इति शाखा भवति । वाचमुवाच । वच परिभाषणे ठिट्‌ । 
उक्तवान्‌ । अत्र विचारचतुर इति विरोषणस्य प्रमुसनिधिसम्भाषणानुकूल- 
चातुरयशालीत्यमिप्रायगर्भत्वात्‌ परिकरालङ्कारः । ६९ ॥ 


त्वां गोचरयितु स्वामिनागमोऽपि न हि प्रभुः । 
बोभवीमि भवत्पाश्चं वावदूकस्तथाऽप्यहम्‌ ।। ७० ॥। 


१. रचिताञ्जलिमूर्धाऽथ' इति पाठान्तरम्‌ । 

त्वामिति ।। भो स्वामिन्‌ सवं लोकाः स्वमस्येति स्वामी 
(स्वामिनैशवय' इति स्वराब्दादामिनच्प्रत्यये स्वामीति निपात्यते । सर्व॑- 
लोकेशरेत्यर्थः । त्वां गोचरयितुं विषयीकर्तुम्‌ । आगमो वेदादिसद्रन्थोऽपि 
प्रभुः समर्थो न हि । वेदवेदानुसारिदाखरानवगाद्यमाहात्म्यं तवेत्यर्थः । 
“यतो वाचो निवर्तन्ते" इति श्रुतेरिति भावः । तथापि वागगोचरत्वेऽपि । 
अहं भवतः पारव समिधाने भवत्पार्व वावदूकः । वदेर्यन्तादूकप्रत्ययः । 
“वावदूकश्च वक्तरि" इत्यमरः । कु्वादिगणे पठितो वावदूकाब्दः । एवमेव 
व्युत्पादितो वैयाकरणैः । बोभवीमि पुनः पुनः भूदं वा भवामि भवते- 
यद्लुगन्ताहट्‌ । “ुशुवोस्सार्वधातुके" इत्यत्र हुश्चग्रहणात्‌ ज्ञापकात्‌ 
भाषायामपि यदुलुगन्तप्रयोगः साधुरिति हरदत्तादयः । भवत्सनिधानाहितं 
मम वक्तृत्वमिति भावः । अत्र वेदाद्यगोचरे वावदूकत्वस्य समथ॑नीयस्य 
भगवत्पाद इति पदाथन समर्थनात्‌ पदार्थदेतुकं काव्यलि्गमलङ्कारः 

|| ७० || 
वावदूकत्वमेव विङाद्यति- 
समरेषु महीयस्सु त्रिदिवे ये पराजिताः । 
ते देत्यसत्तमा भूमौ बभूवुर्भूभुजां सुताः ।। ७१ ॥। 

समरेष्विति ॥ ये दैत्यसत्तमाः दैत्यश्रेष्ठाः । त्रिदिवे स्वगे । महीयस्सु 
अतिरयेन महत्सु । समरेषु “असियां समरानीकरणाः कलहविग्रहौः 
इत्यमरः । पराजिताः पराभूताः । ते भूभुजां राज्ञां सुतास्सन्तो 
बभूवुरुत्पन्नाः । पराजयप्रतिकारायेति भावः || ७१ ॥। 

तमेव प्रति प्र)कारं पश्वमिः शकेराह- 
अभिषिक्तश्च राज्येषु सप्रभावास्तरस्विनः' । 
सुवेषा इव ते योषाः सर्वतो गृह्णते श्रियम्‌ ।। ७२ ।। 


अभिषिक्ताश्चेति । ते राजपुत्राः । राज्येषु राजकर्मसु विषये । 
अभिषिक्तश्च कृतपद्यमिषेकाश्च न केवलं बभूवुरिति चरब्दः । अत एव 
तरस्विनो बलवन्तो वेगवन्तो वा । "तरसी बलरंहसी' इति वैजयन्ती 
। तपस्विन इति केचित्पठन्ति । उभयत्रापि “अस्मायामेधास्रजो विनिः" 
इति विनिप्रत्ययः । सप्रभावाः प्रभावेण कोराजतेजसा सहिताः । स प्रभावः 
प्रतापश्च यत्तेजः कोरादण्डजम्‌' इत्यमरः । सुवेषाः शोभनो 
वेषोऽलङ्कियाजन्यदोभा यासां तास्तथोक्ताः । योषा इव सिय इव खी 
योषिद्बला योषा नारी सीमन्तिनी वधूः" इत्यमरः । सर्वतः सवेभ्यः । 
श्रियं सम्पदम्‌ । गृह्णते अपहरन्ति । ग्रह उपादान" इति 
धातोस्स्वरितेत््वाह्वडात्मनेपदम्‌ । अत्रोपमालङ्कारः ।। ७२ ॥। 


मोहापादकसम्पातैः सुदर्दर्शजवैः शरेः । 
युगपत्सकलं लोकं वकीकुर्वन्त्यनङ्गवत्‌ ।। ७३ ।। 


मोहेति । मोहस्य मूर्छायाः । मूर्छा तु कदमलं मोहः" इत्यमरः । 
अन्यत्र चिन्तविष्वस्य । “मुह वैचित्ये" इति धातुः । आपादकः प्रापकः 
। रेषषछ्या समासः । सम्पातः पतनं येषां ते तथोक्तास्तैः । सुतरां 
र्दः दुःखेन द्रष्टव्यः । ईषदस्सुषु" इत्यादिना खल्‌ । स जवो वेगो 
येषां तैः । ररबाणिः । युगपदेककाले । सकलं लोकं जनम्‌ । अनङ्गवत्‌ 


१. “तपस्विनः इति पाठान्तरम्‌ । 

मन्मथेन तुल्यं यथा तथा । वरीकुर्वन्ति । वड़ा आयत्तः । स्वाधीनं 
कुर्वन्ति । अत्र आथी तद्धितगता पूर्णोपमा ।। ७३ ॥। 


क्रतूस्तपांसि दानानि क्रियमाणानि नित्यशः । 
अन्त्यैरेव महापायैः साम्प्रतं वारयन्ति नः । ७४ ॥। 


क्रतूनिति ।। नित्याः दिनं दिनं संख्यैकवचनाच्च वीप्सायाम्‌" इति 
नित्यश्ब्दाच्छस्‌ । क्रियमाणानि नः अस्माकम्‌ । क्रतून्‌ यज्ञान्‌ । 
“सप्ततन्तुर्मखः क्रतुः । यज्ञः" इत्यमरः । तपांसि कृच्छचान्द्रायणादीनि । 
दानानि तुलापुरुषादीनि । क्रियमाणानीत्यस्य क्रतुं प्रत्यपि विदेषणस्यापि 
“नपुसकमनपुंसकेनैकक्चान्यतरस्याम्‌' इति दि नपुंसकत्वम्‌ । साम्प्रतम्‌ 
अधुना “एतर्हि सम्प्रतीदानीमधुना साम्प्रतं तथा" इत्यमरः । 
अन्त्यश्चतुर्धरदण्डरूपैर्महोपयेः । वारयन्ति प्रतिषेधयन्ति । “वृज्‌ वरणः 
इति धातोश्वौरादिकाष्वट्‌ । अत्रान्तयैरित्यक्तः पर्यायोक्तमलद्कारः ।। ७४ ।। 


आनृशंस्यं परित्यज्य परं धर्मममी बत । 
यज्ञादीनसुरोदेश्यान्मन्वते बद्धमन्यवः ।। ७५ ॥। 


आनृशस्यमिति ।। अमी राजसुताः । परमृत्तमं धर्मम्‌ । आनृरांस्यं 
नृरंसो घातुकः न नृशंसः अनृशंसः तस्य कर्म आनृरास्यं सौम्यताम्‌ । 
परित्यज्य । “न नयूपूरवात्तत्पुरुषात्‌” इत्यादिनोत्तरभावप्रत्ययनिषेधेऽपि 
ब्राह्मणादिगणे अनृरोसशब्दस्य पाठात्‌ गृणवचनब्राह्मणादिभ्यः कर्मणि चः 
इति ष्यञूप्रत्ययो भवत्येव । बद्धमन्यवः कृतद्वेषाः । “मन्युदन्ये क्रतौ 
क्रि इत्यमरः । तथाविधास्सन्तो यज्ञादीन्‌ धर्मान्‌ । असुराः उदेर्याः 
त्यज्यमानहविस्स्वामितया अभिसन्धेयाः येषां तान्‌ असुरोदेर्यान्‌ मन्वते । 

“मनु अवबोधने लट्‌ । अवबुध्यन्ते काक्षन्तीत्यर्थः । बतेत्यव्ययं खेदे 
वर्तते । “खेदानकम्पासन्तोषविस्मयामन्त्रणे बत' इत्यमरः । अत्रानृरास्यं 
सौम्यतां परित्यज्येति सौम्याभावदान्तेः बद्धमन्यव इत्युक्तक्रोधं प्रति 
अङ्गत्वाभिसन्धानात्‌ समाहितमलङ्कारः । लक्षणं तूक्तम्‌ ।। ७५ ॥। 


आलोडयन्ति ते पृथ्वीं भगवन्बलगर्विताः । 
निदाघसमये यद्वन्मदान्धाः कुञ्जरा नदीम्‌ ।। ७६ ।। 


आलोडयन्तीति । कि दे भगवन्‌ । बलेन शक्तया गविताः दृप्ताः । 
ते राजपुत्राः । निदाघसमये ग्रीष्मकाले । “निदाघ उष्णोपगम उष्ण 
उष्मागमस्तपः' इत्यमरः । मदेन अन्धा मूढाः मदान्धाः । कुञ्जराः नदीं 
यद्वत्‌ नदीमिव । पृथ्वीं भूमिं आलोडयन्ति । “लोड उन्माथे' उन्मथन्ति । 
स्वाथ णिच्‌ । उपमालङ्कारः । समरेष्वित्यादौ आलोडयन्तीत्यन्ते सन्द 
एकवाक्यतया सङ्गातकाव्ये प्रत्यनीकालङ्कारः । त्वया पराभूताः त्वां जेतु 
न दष्कुवन्तः त्वदीयान्‌ भूयिष्ठान्‌ जनान्‌ परिभवन्तीति वर्णनात्‌ । श्रत्यनीकं 
बलवतः शत्रोः पक्षे पराक्रमः । जेत्रनत्रानुगौ कर्णावुत्पलाभ्यामधः कृतौ ।।' 
इति सोदाहरणं तद्क्षणमुक्तं चन्द्रालोके ।। ७६ ।। 


एवं परिवेदनीयं निवेद्य आत्मीयरक्षणमर्थयते ब्रह्मा- 
तदिमां जगतीमेभ्यः परित्रातुं त्वमर्हसि । 
अचिरेणैव कालेन व्याघ्रेभ्य इव रोहिणीम्‌ ।। ७७ ।। 
तदिमामिति ।॥ दे भगवन्‌ । तत्तस्मात्त्तमचिरेणेव कालेन न तु 


विलम्बेन । व्याघ्रेभ्यो रोहिणीं गामिव । “माहेयी सौरभेयी गौरुखा माता 
च शृङ्गिणी । अजुन्यघ्न्या रोहिणी स्यात्‌" इत्यमरः । एभ्यो 

दैत्यराजपत्रेभ्यः (भीत्रार्थानां भयहेतुः" इत्यपादानसजञ्ज्ञायां पञ्चमी । इमां 
जगतीं भूमिम्‌ । “जगती रत्नगर्भा च' इति भूमिपर्याये अमरः । परित्रातुं 
रक्षितुम्‌ । शाकधृष-' इत्यादिना अर्हथ तुमुन्‌ । अर्हसि योग्यो भवसि । 
अर्हपूजायामिति धातोलंट्‌, उपमालङ्कारः ।। ७७ । 


यदुवशमधिष्टाय दह दष्टमयं तमः । 
लीलयाऽग्रिरिव ध्वान्तं सखेहः स्वच्छवर्तिकः ।। ७८ ।। 


यदुवंशमिति ।। दे भगवन्‌ त्वं यदुवंरामधिष्ठाय यदुवंरो प्रादुर्भूय । 
अधिदीटुस्थासां कर्म" इत्याधारस्य कर्मत्वम्‌ । ससेहस्वच्छवर्तिकः ससेहा 
सप्रेमा सतैला च स्वच्छा निर्मला वर्तिका वर्तनं ददा च यस्य स 
तथोक्तः । शोषाद्विभाषा' इति वर्तिपक्षे कप्‌ । शसेहस्तैलेऽपि सौहदेः 
इति विश्वः । षर्ति्दीपदङ्ा गात्रलेपयोर्मणिरज्जने' इति रत्रमाला । 
अग्रिलीलया ध्वान्तमन्धकारमिव । दष्टमयं दृष्टेभ्य आगतः “तत आगतः 
इत्यथं "मयट्‌ च' इति देतोर्मयट्‌ प्रत्ययः । तमः दोकम्‌ । "तमोऽन्धकार 
स्व्भानौ तमः शोके गुणान्तरे" इति विश्वः । दह्‌ भस्मीकुरु । समूल- 
मपनयेत्यर्थः । "दह भस्मीकरण' इति धातोर्लोट्‌ । अत्र इलेषानु- 
प्राणितोपमालङ्कारः ।। ७८ ।। 


तत्रापि वसुदेवस्य दयिता या तपोमयी । 
भवतो भरणायैषा योग्येति प्रतिभाति नः।। ७९ ॥। 


तत्रापीति ।। हे भगवन्‌ । तत्रापि यदुवंरोऽपि । तपोमयी तपःप्रचरा । 
(तत्प्रकृतवचने मयट्‌" इति मयट्‌ प्रत्ययः । "टिड्ढाणञ्‌" इत्यादिना डीप्‌ । 
या वसुदेवस्य दयिता प्रिया रैषा भवतो भरणाय गर्भं धारणाय योग्या 

अनुरूपेति नोऽस्मान्‌ । “अभितः परितः" इत्यादिना प्रतियोगे द्वितीया । 
प्रतिभाति स्फुरति । भा दीप्तौ इत्यतो लट्‌ । अत्र वसुदेवभार्यायाः 
देवक्या तपोमयीति विरोषणेन भवतः पूज्यस्येति कृष्णस्य चानुरूप्यं 
वर्णितमिति समालङ्कारः । समं स्यादवर्णनं यत्र द्वयोरप्यनुरूपयोः । 
स्वानुरूपं कृतं सद्म हारेण कुचमण्डलम्‌ ।।' इति सोदाहरणं तद्कक्षण- 
मभिहितम्‌ ।। ७९ ॥। 


इति पद्मासने वाणीं ब्रुवाणे धरणीधरः । 
करुणाद्र्मनास्तत्र तथेत्युक्त्वा तिरोदधे ।। ८० ॥। 


इतीति । पद्ममासनं यस्यासौ पद्मासनः तस्मिन्‌ ब्रह्मणि । इति अथ 
ब्रह्ममुखाद्वाचामित्याययुक्तप्रकाराम्‌ । वाणी वचनम्‌ । ब्रुवाणे सति । यस्य 
च भावेन भावलक्षणम्‌" इति सप्तमी । धरणीधरः धरतीति धरः । पचाद्यच्‌ । 
घरण्याः धरः भूधरः श्रीहरिः । करूणाद्र॑मनाः सन्‌ । दयापूरितमानसस्सन्‌ । 
तत्र सिन्धुतीरे । तथास्त्वित्युक्तवा तिरोदधे अन्तर्हितान्‌ । !डधाज्‌ 
धारणपोषणयोः" लिट्‌ । अत्र पद्मासनदेन्यस्य सश्चारिभावस्य कारुण्यभावं 
प्रत्यङ्गत्वात्‌ भावोदयोऽलङ्कारः । ब्रह्मवचनस्य करुणां प्रति हेतुत्वात्‌ 
देतुरलङ्कारश्च । श€ेतोर्हतुमता सार्धं वर्णनं हेतुरुच्यते" इति तद्कक्षणात्‌ । 
तयोस्समप्राधान्यात्सङ्करः ।। ८० ॥ 


नमस्कृत्य हषीकेरमारूढं मानसौकसम्‌ । 
पुरस्कृत्य विधातारं विबुधासिदिवं ययुः ।। ८१ ॥। 


नमस्कृत्येति ॥ हषीकेदां हषीकाणीन्द्रियाणि “हषीकं विषयीन्द्रियम्‌! 
इत्यमरः । तेषामीरं प्रेरकम्‌ । नमस्कृत्य । मानसौकसं मानसं सरः ओको 

निवसनं यस्य स तथा तं हंसम्‌ । “हंसास्तु उवेतगरुतशचक्राज्गा मानसौकसः" 
इत्यमरः । आरू प्राप्तं "गत्यथाकर्मक' इत्यादिना रुहेः क्तरि क्तः । 
विधातारं ब्रह्माणम्‌ । पुरस्कृत्य अग्रतः कृत्वा । विबुधाः देवाः । त्रिदिवं 
नाकलोकं ययुः । "या प्रापणे" लिट्‌ । प्राप्तवन्तः । अत्र देवानां 
हृषीकेदानमस्कारस्य हंसारूढविधिपुरस्कारस्य त्रिदिवयानस्य च प्रकृतार्थस्य 
क्रमेण विन्यासात्‌ रत्रावल्यलङ्कारः । क्रमिकं प्रकृतारथानां न्यासं रत्नावली 
विदुः" इति तद्क्षणात्‌ ॥ ८१ ॥। 


तत्र भारसहे भूमिर्भारमावेय भर्तरि । 
कुर्वती स्वैरमाश्वासं दुर्बला निर्ववार सा ॥ ८२ ।। 


तत्रेति ॥ दुर्बला सहत इति सहः पचाद्यच्‌ । भारस्य सहः भारसदः 
तस्मिन्‌ भारसहे । तत्र भर्तरि हरौ भारमावेद्य निवेद्य । स्वैरं स्वच्छन्दं 
यथा तथा । आवासं विश्रमम्‌ । “अथाङ्वासो विश्रमे तथा । 
्रन्थावच्छेदभेद स्यात्‌" इति केदावः । मनसः पर्यवस्थापनमित्यर्थः । कुर्वती 
सती । करोतेः गातरि “उगितश्च' इति डीप्‌ । निर्ववार निर्वृतिं सुखं 
प्राप्तवती । वृणोतेर्ठिट्‌ । अत्र दौर्बल्यादेर्यथान्वयमुत्तरोत्तरकारणत्वा- 
त्कारणमालालङ्कारः । गुम्फः कारणमाला स्याद्यथा प्राक्प्राप्तकारणैः । 
नयेन श्रीः श्रिया त्यागस्त्यागेन विपुलं यङः इति सोदाहरणं 
तद्कक्षणाभिधानात्‌ । ८२ ॥। 


भगवानप्यथांशेन भुवि कार्यस्य सिद्धये । 
आविर्भवितुमुयुक्तो द्रहिणोक्तिमनुस्मरन्‌ । ८३ ॥। 


भगवानिति ।। अथ देवानां भूमेश्च स्वस्थानप्रापिनिर्वृतिसम्पत्त्य- 

नन्तरम्‌ । भगवान्‌ अव्याहतषड्गुणेश््यसम्पनो विष्णुः । देवानामिति रेषः । 
कार्यस्य प्रयोजनस्य सिद्धये निष्पादनाय । द्रुहिणस्य विरिजजस्य । उक्तिं 
अवतरणप्रार्थनावचनम्‌ । अनुस्मरन्‌ । अदन भुवि भूम्याम्‌ । आविर्भवितुं 
लोकप्रत्यक्षगोचरतां प्राघुम्‌ । उक्तः उद्योगवान्‌ । अभवदिति रोषः । 
देवप्ार्थनभगवदाविर्भावयोः समुचचयेऽपिराब्दः । अत्र ब्रह्मवाक्यानुस्मरणस्य 
आविभावोद्योगं प्रति देतुत्ववर्णनाद्धतुरलङ्कारः ।॥ ८३ ॥ 


देवकस्य सुता साध्वी तापसैरभिनन्दिता । 
अधत्त पुण्डरीकाक्षमुदरे हदये यथा || ८४ ॥। 


देवकस्येति ।। देषक इति कश्चिद्यादवः । तस्य सुता । साध्वी 
पतित्रता । तापरैः तपः एषामस्तीति तापसाः । “अण्‌ च इति 
तपःरब्दात्‌ मत्वर्थीयोऽण्‌ प्रत्ययः । तपदालिनः । तैरभिनन्दिता 
इलाधिता । हदये यथा मनसीव । उद्रे गभ । पुण्डरीकमिव । नलिनमिव 
कमलं नलिनं पद्मं पुण्डरीकं महोत्पलम्‌" इति धनञ्जयः । अक्षिणी यस्य 
स तथा । "बहत्रीदौ सक्थ्यक्ष्णोः स्वाङ्गात्षच्‌" इति अश्ष्यन्तबहुतरीरेष्षच्‌ । 
यद्यपि इवराब्दस्य न समासप्रवेशलोपौ प्रापकाभावात्‌ । तथापि घनरयाम 
इत्यत्र पूर्वपदं तत्सदूरो लाक्षणिकमिति सूचयितुं लौकिकविग्रह इवराब्दः 
प्रयुज्यन इति वैयाकरणवचनात्‌ इवराब्दस्य लौकिकविग्रहवाक्ये अस्माभिः 
प्रयोगः कृतः । अधत्त धृतवती । “धाञ्‌ धारणपोषणयोः" लड्‌ । अत्र 
अभिनधमिंकोपमालङ्कारः । “जयति श्रिया सह चिरं मनसि तव 
श्ीसुधीन्द्रयोगिपते । उदर इव वासुदेवः स्वच्छतरे दौग्धरैन्धवे देवः ।।' 
इति ॥ ८४ ॥। 

अमुष्या गर्भपाविष्टः शुशुभे श्यामलाकृतिः । 
अप्रमेययुतिर्यद्रद्धागीरथ्या हरिन्मणिः । ८५ ॥। 


अमुष्या इति ।॥ भागीरथ्याः भगीरथेन निर्वृत्ता भागीरथी तस्याः गर्भ 
हरिन्मणिर्यद्रत्‌ मरकतमणिरिव “गारुत्मतं मरकतमदमगभों हरिन्मणिः" 
इत्यमरः । अमुष्याः देवक्याः गर्भमाविष्टः प्रविष्टः । "गर्भस्तु कुक्षौ कृक्षि- 
स्थजन्तौ पनसकण्टके' इति रत्राकरः । अप्रमेयद्युतिः अप्रमेया प्रमातुम- 
योग्या द्युतिः कान्तिर्यस्य स॒ तथोक्तः । इयामला आकृतिरविग्रहो यस्य 
स तथा भगवान्‌ शुभे दिदीपे उद्लास । शुभ दीप्तौ" इत्यतः कर्तरि 
लिट्‌ । उपमालङ्कारः ॥ ८५ ॥ 


वासुदेवमसूताऽसौ देवकी वसुदेवतः । 
गृद्यसंसारवैराग्यात्तत्वबोधमिव त्रयी ।। ८६ ॥। 


वासुदेवमिति । गृद्यसंसारवैराग्यात्‌ गृद्येऽस्वैरिणि अस्वात्माधीने 
“पदास्वैरिबाह्यापक््येषु च' इति ग्रहे क्यप्‌ प्रत्ययः । संसारे वैराग्यात्‌ । 
त्रयी त्रयो वेदाः । तत्त्वबोधं तत्त्वस्य अनारोपितरूपस्य ईइवरस्य । 
बोधमवगमं "तत्त्वं विदविदीरोषु स्वरूपे" इति कविदर्पणः । वसुदेवतः 
वसुदेवात्‌ । (अपादाने चाहीयरुहोः इत्यपादाने तसिः । असौ 
आविष्टभगवद्रभां । देवकी देवकपुत्री । देवकराब्दात्‌ "ुंयोगादाख्यायाम्‌! 
इति डीष्‌ । तदि पुंयोग एवेति न नियम इत्यभ्युपगम्य ्राक्कयीतो 
भरतस्ततोऽभूत्‌" इत्यत्र केकयीराब्दः समर्थितः । वासुदेवं नारायणम्‌ । 
"वासुदेवस्िविक्रमः' इत्यमरः । 'वासुदेवार्जुनाभ्यां वुञ्‌" इत्यत्र भवतो 
भगवत एषा सचेति महाभाष्यं च । असूत प्रसूतवती । भून्‌ प्राणिप्रसवे' 
इत्यतः कत॑रि लड्‌ । उपमालङ्कारः । ८६ ।। 


प्रथमः सर्गः 59 


शंसन्त्यः शर्मपात्रत्वं मधुरा मधुरापुरः । 
ववृषु्दबताः पुष्पैर्जायमाने जनार्दने ॥ ८७ ॥। 


शंसन्त्य इति । मधुराः शोभनाः । "मधुरस्तु पुमात्रसे । स्वादुसञ्ज्े 
तद्वति तु त्रिषु स्याच्छोभने प्रिये इति केदावः । देवताः ब्रह्मा्याः जनाद॑ने 
विष्णौ “विष्वक्सेनो जनार्दनः" इति विष्णुपययि अमरः । जायमाने 
प्रादुर्भवति सति । मधुरापुरः मधुरानामिकायाः पुर्याः । शर्मपात्रत्वं 
सुखभाजनत्वम्‌ । शार्मशातसुखानि च । “पात्रामत्रे च भाजनम्‌" इति 
च अमरः । दासन्त्यः स्तुवन्त्यः । पुष्पैः ववृषुः । "वृषु सेचन' इति 
धातोरिट्‌ सिक्तवत्यः । अत्र जनार्दनप्राुरभावस्य माधुरजनार्महेतुत्वात्‌ 
हेतोर्हेतुमता सार्धं वर्णनं हेतुरुच्यते" इति लक्षितो हेतुरलङ्कारः । 
यमकादिङब्दालङ्कारश्च ।। ८७ ॥। 


सृजन्तस्तरसाऽऽरावं देवदुन्दुभयः स्वयम्‌ । 
निहन्तृणां मुदं चक्र्नित्याघातालसात्मनाम्‌ ।। ८८ ॥। 


सुजन्त इति ।। देवदुन्दुभयः देवानां दुन्दुभयो भेर्यः । भेरी स्री 
दुन्दुभिः पुमान्‌" इत्यमरः । स्वयमात्मना । तरसा वेगेन । ररेहस्तरसी 
तु स्यस्यदः । वेगो जवः" इत्यमरः । आरावं शब्दम्‌ । "विभाषादिरुषुवोः' 
इति रतेधञ्‌ प्रत्ययः । सृजन्तः उत्पादयन्तः सन्तः । नित्याघातालसात्मनां 
नित्यं निरन्तरं यथा तथा आघातस्ताडनं तेनालसो मन्दः आत्मा मनो 
येषां ते तेषाम्‌ । देहे यत्रे धृतौ बुद्धौ मनसि ब्रह्मणि श्रुते । आत्मा 
वाक्‌" इति केदावः । निहन्तृणां प्रहतृणाम्‌ । वादकानामित्यर्थः । मुदं 
सन्तोषं चक्रुः । “डुकृञ्‌ करणे" लिट्‌ । अत्र नित्याघातालसेति 

स्वयमित्याघाताभावेऽपि आरावं सृजन्त इति शब्दलक्षणकार्योत्पत्ते- 
रमिधानाद्विभावनालङ्कारः । “विभावना विनापि स्यात्कारणं कार्यजन्म चेत्‌ । 
अप्यलाक्षारसासिक्तं रक्तं त्वश्चरणद्वयम्‌ ।।' इति सोदाहरणं तद्नक्षणाभि- 
धानात्‌ ॥ ८८ ॥। 


आश्रावि युसदां गीतं विपश्चीनां कलस्वनैः । 
आहतानां च तालानामुपरक्तं मनोहरम्‌ ।। ८९ ॥। 


आश्रावीति । आहतानां वादितानाम्‌ । विपञ्चीनां वीणानां "वीणा 
तु वकी । विपञ्ची" इत्यमरः । तालानां कास्यवाद्यभेदानां च कलैः । 
अव्यक्तमधुरे कलः" इति केदावामिधाने । मधुरैः स्वनैः शब्दैः । 
उपरक्तमुपरज्ञितम्‌ । अत एव मनोहरम्‌ । द्युसदां दिवि सीदन्तीति 
घुसदः । सत्सूद्विष" इत्यादिना किप्‌ । तेषां देवानां गीतम्‌ । भावे निष्टा 
गानम्‌ । आश्रावि । (आद्पूर्वत्‌ श्रु श्रवण” इति धातोः कर्मणि लुट्‌ । 
शचिण्‌ भावकर्मणोः" इति च्लेश्विण्‌ । श्रुतम्‌ । जनैरिति रोषः ॥८९॥। 


कणत्कङणकिड्किण्यो गीर्वाणगणिकाङ्नाः । 
लसष्ास्यं ` पदे विष्णोर्विष्णोः प्रीत्यै वितेनिरे ।। ९० ।। 


कणदिति ।। कणन्त्यद्दाब्दायमानाः कङ्कणानि करभूषणानि किद्धिण्यः 
्षुदरघण्टिकाश्च यासां तास्तथोक्ताः । “कङ्कणं करभूषणम्‌ । किङ्किणी 
्ुदरधण्टिका" इत्युभयत्रामरः । किड्किणीराब्दात्‌ नदृतश्च' इति कप्रत्ययो 
न भवति । समासान्तविधेरनित्यत्वात्‌ । अत एव व्यक्तवाचाम्‌ समुचारणे' 
इत्यत्र भाष्यादौ "वरतनु सम्प्रवदन्ति कुकुटाः' इति प्रयोगः । “हटात्‌त्रुट्य- 


१. (संसष्टास्यम्‌' इति पाठान्तरम्‌ । 

त्काश््यो विगलितदुकूला युवतयः' इति सौन्दर्यलदर्याम्‌ । “सुतनु जहिहि 
मानम्‌" इत्यत्रामरुके । “ननु सुतनुमुपलालयानुयान्तीम्‌' इति माधे च 
प्रयोगः । न चैवमपि गोस्नियोरुपसर्जनस्य' इति हस्वः स्यादिति वाच्यम्‌ । 
इष्टापादनात्‌ । तहिं किङ्किणय इति निदेराः स्यादिति चेत्‌ किणं करोतीति 
णिजन्तात्‌ “अच इः" इति ओणादिकं इप्रत्यये "कृदिकारादक्तिनः" इति 
डीषि किड्किण्य इति ईकारान्तप्रयोगस्य साधुत्वात्‌ । यद्वा किञ्चित्किणं 
करोतीत्यत्र "तत्करोति" इति णिचि “अच इः” इति इकारान्तप्रातिपदिकेन 
सह कणन्तः कड्कणकिद्किणयो यासां तासामिति विग्रहे न कप्परत्ययोत्पत्ति- 
राङ्का । नापि 'गोस्रियोरुपसर्जनस्य' इत्युक्तचोदयम्‌ । परचात्तु कृदिकारा- 
दक्तिनः' इति समासात्‌ कणत्कङ्कणकिङ्किण्य इति कविप्रयोगः । अथवा 
किड्किणीत्याख्याता किड्धिणीः तदाचष्ट इति णिचि इष्टवद्दावाद्धिलोपे “अच 
इः" इति इकारे णिलोपे कणत्कङ्कणकिङ्किणयो यासां तासामिति विग्रह 
"कृदिकारादक्तिनः" इति डीषि न काप्यनुपपत्तिः । अत एव (कृष्णस्य 
सखिरजुनः' “सखिना वानरेन्द्रेण इति भारतरामायणप्रयोगौ । “सीतायाः 
पतये नमः" “नष्टे वृते प्रत्रजिते $ीबे च पतिते पतौ" इति पराररादि- 
प्रयोगङ्च वैयाकरणैरेवमेव व्युत्पादितः । गीर्वाणगणिकाङ्गनाः गीवाणानां 
देवानां गणिकाङ्गनाः वेदयाखियः अप्सरसः । विष्णोः पदे आकारो 
अथात्मनः शब्दगुणं गुणज्ञः पदं विमानेन विगाहमानः" । इत्यत्र आत्मनः 
पदमितिवत्‌ व्यस्तप्रयोगोऽप्याकारार्थकः । विष्णोः प्रीत्यै । लसङ्कास्यं 
ोभमानं नाट्यम्‌ । “लास्यं नृत्तं च नर्तनम्‌" इत्यमरः । संसङ्कास्यमिति 
पाठे संसदि सभायां लास्यमित्यर्थः । 'सभासमितिसंसदः' इत्यमरः । 
वितेनिरे । ^तनु विस्तारे" इत्यतो लिट्‌ । विस्तृतवत्यः कृतवत्य इत्यर्थः । 

अत्र विष्णुप्रीतिभावं प्रति अप्सरखीकड्कणकि्धिण्यादिभिः आलम्बनादि- 
विभावः व्यज्यमानस्य भृङ्गाररसस्याङ्गत्वाद्रसवदलङ्कारः । ९० ॥। 


स्तनहेमघटास्तासां तरुणाः कुडूमारुणाः । 
अनङ्गरसपीयूषपूरिताः प्रचकम्पिरे || ९१ ॥। 


स्तनहेमघटा इति ॥ अनङ्गरसपीयूषपूरिताः अनङ्गस्य मन्मथस्य रसः 
शृङ्गारः मदनरसमहौघपूर्णनाभीहदपरिवादहितरोमराजयस्ताः' इति माघे 
प्रयोगात्‌ । स एव पीयूषं स पीयूषमिवेति वा तेन पूरिताः । परिपूर्णा 
इति यावत्‌ । कुङ्कमारुणाः कृङ्कमेन काद्मीरजपङ्कनारुणाः तरुणाः नवाः 
“तरुणः स्याने यूनि" इति विश्वः । तासामप्सरसां स्तनहेमघटाः । देप्नो 
घटा हेमघटाः स्तना एव हेमधटाः स्तना देमघटा इवेति वा प्रचकम्पिरे 
प्रचलिताः । “चल सश्चलन" इत्यतः कर्तरि लिट्‌ । अत्र रूपकोपमानयो- 
स्साधकबाधकप्रमाणाभावात्‌ सन्देहसङ्करः । स्वभावोक्तिरसवतोरङ्गाङ्गिभावश्च 
|| ९१ ॥। 


मुखे मुक्तामणिश्रेणिषिडम्बिस्वेदविप्रुषि । 
उल्लास ललामासां ललामेव मनोभुवः ।। ९२ ।। 


मुख इति ।। मुक्तामणिश्रेणिविडम्विस्वेदविप्रृषि मुक्ताश्च ते मणयश्च 
तेषां श्रेणिः पङ्कः तां विडम्बयन्ती अनुकुर्वन्तीति तद्विडम्बिनो ताच्छील्ये 
णिनिः । स्वेदस्य विप्रुषो बिन्दवः “बिन्दुपृषतौ पुमांसौ विप्रुषः सियाम्‌! 
इत्यमरः । विडम्बिन्यः स्वेदविप्रुषो यस्मिन्‌ तत्तथा तस्मिन्‌ । विडग्बिशब्दे 
“सयाः पुंवद्धाषितपंस्कात्‌" इति पुंवद्धावः । आसामप्सरसाम्‌ । मुखे 
ललाम पुष्ट तिलकम्‌ । मनोभुवो मन्मथस्य ललामेव केतुरिव । "ललाम 

पुच्छपुण्डेश्वभूषाप्राधान्यकेतुषु" इत्यमरः । उद्लास चकासे । “लस 
छेषणक्रीडनयोः इत्यतो लिट्‌ । अत्र मनोभुवो ललामेवेतीवङ्ब्देन 
सम्भावनापरेण वस्तूत्रक्षा निबध्यते । तथा चालङ्कारिकाः । “मन्येर्कुव- 
प्रायोनूनमित्येवमादिभिः । उत््रक्षा व्यज्यते राब्दैरिवाब्दोऽपि ताहदाः' ॥ 
“अन्यस्यान्यतादात्म्यसम्भावनमत्परक्षा' इति दि तद्क्षणम्‌ । बिडम्बिपदोप- 
स्थापितोपमा चानया संसृज्यन्ते । ९२ ॥। 


अङ्गविक्षेपशेथिल्यान्यपतत्कबरीभरात्‌ । 
सन्तानसूनसन्तानः सलिलं नीरदादिव ।। ९३ ॥। 


अङ्गविक्षेपेति ॥ अङ्गानां विक्षेपः विचलनं नर्तनं तस्य शैथिल्यं 
शिथिलता गलनं तस्मादिति हेतौ पश्चमी । कवरीभरात्‌ केरावेशभारात्‌ 
इति अपादाने पञ्चमी । सन्तानस्य देवतरोः । सूनानि पुष्पाणि । पुष्पं 
तु कुसुमं सुमम्‌ । मणीचकं प्रसूनं च सूनं सुमनसः स्ियाम्‌' इति 
राब्द्रत्राकरः । तेषां सन्तानः सन्ततिः । नीरदान्मेघात्सलिलमिव न्यपतत्‌ 
निपतितः । "पत्ल गतौ" इत्यतो लङ्‌ । अत्र विम्बप्रतिबिम्बभावापन- 
धर्मिका श्रोती पूणोपमा । यद्यप्यत्र वामनः “हीनत्वाधिकत्वलिङ्गवचन- 
भेदासादुर्यासम्भवास्तदोषाः' इति लिन्गभेदमुपमादोषत्वेनोक्तवान्‌ । अस्ति 
चात्र सलिलमिव सन्तान इति लिन्गभेदः । उदाहतवांश्च “सेन्यानि नद्य 
इव जग्भुरनर्गलानि' इति । तथापि पुनपुंसकयोरुपमानोपमेयभावौ न 
दोषायेत्याचख्यौ स एव । तथाच तत्सूत्रम्‌ । ष्टः पुनपुंसकयोः प्रायेण 
इति उदाजहार “चन्द्रमिव मुखं पदयामि' इति ॥। ९३ ॥। 


नीव्यामासामगाटायां जघनाहतवाससाम्‌ । 
काञ्चीपदं बभौ स्वर्गिसुकृतां वेतनायितम्‌ ।। ९४ ॥, 

नीव्यामिति ।। नीन्यां अंशुकग्रन्थौ । “खीकटीवसखबन्धेऽपि 
नीवीपरिपणेऽपि च' इत्यमरः । अगाढायाम्‌ । "गाढबाढदृढानि चः 
इत्यमरः । रिथिलायामित्यर्थः । जघनेनाहतं प्रतिहतं वासो वखं यासां 
तास्तथोक्ताः । तासां जघनाहतवाससाम्‌ । आसां नृत्यन्तीनां अप्सरसाम्‌ । 
काश्वीपदं जघनं “जघनं काश्चीपदम्‌' इति हलायुधः । स्व्गिंसुकृतां स्वर्गिण 
एव सुकृतः पुण्यवन्तः । भूते सुकर्मपापपुण्यमन्तरेषु कृञः" इति करोतेः 
किप्‌ । “हस्वस्य पिति कृति तुक्‌ । तेषां वेतनायितं मूल्यमिवाचरितम्‌ 
। भर्म वेतनम्‌ । भरण्यं भरणं मूल्यम्‌" इत्यमरः । बभौ । भभा दीपतौ' 
इत्यतः कर्तरि लिट्‌ । वेतनायितमित्यत्र इवराब्दस्य दर्षणादिधर्मस्य च 
स्फुटमनुपस्थितेर्टु्तोपमालङ्कारः । ९० ॥। 


जगतीं बृहयामास शब्दो जय जयेत्यथ ॥। 
युसदामयने यद्रत्प्रथमाम्भोदनिस्वनः ।। ९५ ॥। 
जगतीमिति | अथ पुष्पवर्षलाभस्यानन्तरम्‌ । द्युसदामयने मागं 
आकारो । “अयनं निलयो मार्गः" इति केदावः । प्रथमश्चसावम्भोदानां 
मेघानां निस्वनो यद्वदृध्वनिरिव जय जय उत्कृष्टो वर्तस्वेतिशब्दो 
देवादिभिरीरितो जगतीं भूमिम्‌ । बंहयामास । “बृहवृहि वृद्धौ" इत्यतो 
ण्यन्ताह्वट्‌ । पूरयामास । उपमालङ्कारः ।। ९५ ॥। 


त्रेताग्यप्रतिमस्पूर्तिसूचिताच्युतसम्भवाः* । 
प्रसक्ति मनसि प्रापुद्विजवर्या गताधयः ।। ९६ ॥। 
त्रताग्रीति ।। त्रेता चासावग्निश्च त्रेताग्निः आहवनीयादिः । यद्यपि 


१. श्रेताधरिप्रसभस्पूर्तिसूचिताच्युतसम्भवाः' इति पाठान्तरम्‌ । 

श्रेता त्वग्नित्रये युगे" इत्यमरे अग्नत्रयवाचकसेताशब्द इत्युक्तं तथापि 
करिकलम इत्यादाविवाग्निशब्दसनिधानात्‌ त्रित्वसंख्यामात्रवाचित्वम्‌ । 
तस्याप्रतिमा अनुपमा असाधारणी स्पूर्तिः स्फुरणं प्रकाशाः तया सूचितः 
ज्ञापितः अच्युतस्य भगवतः सम्भवः प्रादुभावः येषां ते तथोक्ताः । त्रेताग्नि- 
प्रसभस्पूतिंसूचितेति पाठे प्रसभात्‌ हठात्‌ ्रसभं तु बलात्कारो हठः" 
इत्यमरः । तेन स्पूर्तरुदीपिरित्यर्थः । अत एवं गताधयः गतः शान्तः 
आधिर्मानसी व्यथा येषां ते तथा । द्विजवर्याः ब्राह्मणश्रेष्ठाः । मनसि 
प्रसक्तिम्‌ । सीदतेः सयां क्तिन्‌ । प्रसादं प्रापु । आघ व्याप्तौ" लिट्‌ । 
प्राप्तवन्तः । अत्र प्रसादलक्षणभावोदयं प्रत्याधिरूपभावङान्तेरङ्गत्वात्‌ 
भावोदयोऽलङ्कारः । भावस्योद्रमावस्था भावोदयः' इति तद्नक्षणात्‌ 
|| ९६ ॥। 
न वत्सारोपिता नैव दोग्धूणाम“प्यपेक्षकाः । 
परिसुसख्ुवुरूधस्यं पशवः पीवरोधसः | ९७ ॥। 


न वत्सारोपिता इति ॥ वत्यैरारोपिताः सक्कट्धिता न दोग्धृणां 
दोहनकर्तृणामपि जनानां नैवापेक्षकाः । तथापि पीवराणि स्थूलानि उधासि 
आपीनानि । “उधस्तु कीबमापीनम्‌' इत्यमरः । खियामुपसंख्यानात्‌ उधसो 
नञ्‌ न भवति । पावः गवाद्याः । उधस्यं उधसि भवम्‌ । ¶ारीरावयवा- 
यत्‌" । (दुग्धं तु क्षीरमूधस्यम्‌' इति रत्राकरः । परिसुयुवुः अन्त्भावित- 
ण्यर्थात्‌ “सु गती" इत्यतो लिट्‌ । स्रावयाश्चररित्यर्थः । तेन उधस्यमिति 
कर्मोपपत्तिः । अत्र वत्सारोपादिकारणाभवेऽपि दोहनरूपकार्यवर्णनात्‌ 
विभावनालङ्कारः । “विभावना विनापि स्यात्कारणं कार्यजन्म चेत्‌ । 
१. दोग्ध्रीणां" इति पाठान्तरम्‌ । 

अप्यलाक्षारसासिक्तं रक्तं त्वचरणद्वयम्‌ ।।' इति सोदाहरणं तद्क्षणाभि- 
धानात्‌ । दोश्रीणामित्यपि पठन्ति प्रायोदोहनकतृजनस्य स्रीत्वात्‌ स्रीलिन्न- 
मिति तत्रार्थः || ९७ ॥। 


चराचराणां भूतानामभूतं परमान्तरम्‌ । 
विकासं जनयामास कृष्णजन्ममहोत्सवः ।। ९८ ।। 


चराचराणामिति ।। कृष्णस्य नारायणस्य जन्म प्रादुभावः तस्य 
महानुत्सवः । चरा जङ्गमाश्च अचराः स्थावराश्च तेषां चराचराणां भूतानां 
प्राणिनाम्‌ । अभूतं पूव॑मनुत्पनम्‌ । परमृत्तमम्‌ । आन्तरमन्तभवं मानसम्‌ । 
विकासमष्वासं जनयामास । जनी प्रादुभवि । उत्पादितवानित्यर्थः । अत्र 
चराणामचराणां च आन्तरविकासरूपधरमैक्यवर्णनात्‌ तुल्ययोगितालङ्कारः । 
"वर््यानामितरेषां वा धमेक्यं तुल्ययोगिता" इति तट्लक्षणात्‌ ।। ९८ ॥। 


सुकुमारं कुमारस्य रुचिमद्रूपमद्धतम्‌ । 
ॐग्रयया सुकृतामग्रे ददृशे सुदृशा तया ॥ ९९ ॥। 


सुकुमारमिति ॥ कुमारस्य बालस्य सुकुमारं मृदुलम्‌ । “सुकुमारश्च 
पुष्टक्नतो कोमले त्वभिधेयवत्‌" इति विश्वः । अत एव रुचिमत्‌ कान्तिमत्‌ । 
अद्धतमाश्चर्यम्‌ । रूपमाकृतिं विग्रहम्‌ । “रूपं स्वभावे शुङ्कादौ सौन्दर्य 
इलोकराब्दयोः । ग्रन्थवृत्तौ नाटकादौ मनोज्ञे चाकृतौ पदौ" इति दर्पणः । 
सुकृतां साधुकारिणीनाम्‌ । निर्धारणे षष्ठी । उप्रयया श्रेष्ठया तया सुदृशा 
देवक्या अग्रे पुरोभागे ददशो । "दिर प्रेक्षणे" कर्मणि लिट्‌ । दृष्टम्‌ । 
अत्र भगवद्रूपदरनलक्षणकार्यानुकूलपुण्यश्ञालिताया वर्णनाद्धतुरलङ्कारः । 
यद्वा अद्धूतस्य भगवद्रूपस्य दरदान्‌ अन्यासुकरं सुकृतामए़ययेति समर्थित- 
मिति पदार्थदेतुकं कान्यलिज्गमलङ्कारः ।। ९९ ॥। 

नीलोत्पलदलश्यामे तस्मिनतिविकासिनी । 
निधाय नयने देवी व्यस्मरत्सूतिवेदनाम्‌ ।। १०० ।। 


नीलोत्पलेति ।। देवी देवकी । नीलं च तदुत्पलं च तस्य दलमिव 
स्याम नीलनीलम्‌ । तस्मिन्‌ रूपे अतिविकासिनी अत्यन्तं विकसनरसीले । 
नयने निधाय विन्यस्य । सूतिवेदनां सूत्या प्रसूतेः वेदनां दाम्‌ । व्यस्मरत्‌ 
विस्मृतवती । “स्मृ चिन्तायाम्‌" इति धातोर्लड्‌ । दोषत्वस्य विवक्षितत्वात्‌ 
अधीगर्थदयेरां कर्मणि" इति षष्ठी न भवति । अत्र नयननिधानेन व्यज्य- 

मानस्य हषांख्यभावस्य वेदनाशान्तिं प्रत्यङ्गत्वाद्धावोदयोऽलङ्कारः 
|| १०० ॥ 


पाद्मनाभावतारोऽयं विरेजे राजमन्दिर । 
सुमेरुशिखरे यद्वत्सयः सारिद्ररः परः । १०१ ।। 


पाद्मनाभ इति | राजमन्दिर वसदेवसद्मनि । पाद्मनाभः पद्मनाभस्यायं 
पद्मनाभः । पद्माकारा नाभिरयस्येति गौणेन पद्मराब्देन सामानाधिकरण्या- 
द्रहत्रीहिः । यद्वा पद्मं नाभौ यस्येति विग्रहः गड्वादित्वात्सप्तम्याः 
परनिपातः । “अचुप्रत्यन्ववपूर्वात्‌" इत्यत्र अजिति योगविभागात्‌ नाभि- 
राब्दादपि अजिति वैय्याकरणाः । अवतारः आविर्भावः । सुमेरुपर्व॑तस्य 
शिखरे भङ्गे । पर उत्तमः । सरिद्वरायाः गङ्गायाः अयं सारिद्ररः यद्वत्‌ 
गङ्गावतार इव । सदयः समानेऽति तस्मिन्‌ दिने । विरेजे । राज दीप्तौ" । 
शुशुभे । अत्र अवतारशब्दः “अवेतृखरोघम्‌' इति करणादौ सञ्ज्ञायां 
घञजन्ततया व्युत्पादितः न तु भावे । यदाह वामनः- (अवतारापचययो- 
दी्घन्यत्यासो बालिकानाम्‌! इति । क्रदो रप्‌* इत्यप्प्रत्यये अवतर 

इति वक्तव्ये अवतार इति अपचाय इति वाच्ये अपचय इति विनिमयेन 
दीर्घं हस्वं च उन्चारयन्तः अगरक्षावन्त इति सूत्रार्थः । तथाच अवतार 
इति कथं प्रयुज्यते इति चोद्यं प्रायग्रहणानुवृत्तेरसञ्ज्ञायामपि घञ्‌ भवतीति 
वदन्‌ वृत्तिकारः पर्यहाषीत्‌ । तेनात्रापि अवतरन्त्यनेन गुणचरित्राणीत्यवतारः 
प्रादर्भाव इत्यसञ्ज्ञायामपि करणे घञुत्पादयितुं शक्यत इति अवताराब्दः 
साधुः । उपमालङ्कारः ।। १०१ ।। 


ननन्द वसुदेवोऽपि कथञिद्विगतव्यथः । 
गोविन्दं गोकुलं नीत्वा भोजराजभयार्दितः । १०२ ॥। 


ननन्देति ।। वसुदेवोऽपि न केवलं देवकीत्यपिरब्दः । भोजराजात्‌ 
भयं भोजराजभयम्‌ । भीत्रार्थानां भयहेतुः" इति भोजराजस्यापादानत्वम्‌ । 
तेन अरदितः पीडितः सन्‌ । गोविन्दं वेदप्रतिपाद्यं भगवन्तं कथित्‌ कृच्छेण 
गोकुलम्‌ । नयतेद्विकर्मकत्वादुभयत्र द्वितीया । नीत्वा प्रापय्य । विगतव्यथः 
गान्तदुःखः सन्‌ ननन्द । "ट्नदि समृद्धौ" इत्यतो लिट्‌ । सन्तुषटवान्‌ । 
अत्र भयार्दनगोकुलनयनव्यथारान्त्यानन्दानां क्रमादेककर्तृनिष्ठत्वेन वर्णनात्‌ 
कारकदीपकमलद्कारः । क्रमिकेकगतानां तु गुम्भः कारकदीपकम्‌" इति 
लक्षणात्‌ ।। १०२ ॥। 


नन्दोऽपि च जनानन्दवरद्धनं प्रियदर्शनम्‌ । 
दृष्टवानष्टमं देव्या देवक्याः सूनुमात्मजम्‌ ।। १०३ ॥। 
नन्दोऽपि चेति ।। नन्दोऽपि च वसुदेवेन नन्दसम्॒याय अपि 


चेत्युक्तम्‌ । जनानामानन्दं वद्धयतीति जनानन्दवर्धनः तम्‌ । नन्ादित्वा- 
त्कर्तरि ल्युः । प्रियं दनं यस्य तं प्रियदर्शनं दर्शनीयरूपमित्यर्थः । 

देवक्याः देव्याः अष्टमं सूनम्‌ । आत्मजं दृष्टवान्‌ स्वपुत्रत्वेन ज्ञातवान्‌ 
|| १०३ ॥। 


गृहीत्वा गृहिणी तस्य योदा यशसां निधिम्‌ । 
प्रमोदात्‌. पालयामास भुवनत्रयपालिनम्‌ ।। १०४ ।। 


गृहीत्वेति ।। तस्य नन्दस्य गृहिणी यशोदा । यङासां कीतीनां निर्ध 
स्थानम्‌ । भुवनत्रयपालिनं भवनानां भूरादीनां त्रयं पालयितुं शीलमस्येति 
ताच्छील्यविरिष्टे कर्तरि णिनिः । तेन च भुवनपालनेन न तस्याप्तव्यं 
प्रयोजनमस्तीति सूचितम्‌ । तथा च श्रुतिः देवस्यैष स्वभावोऽयमाप्तकामस्य 
का स्पृहा" इति भगवन्तम्‌ प्रमोदाद्धर्षात्‌ । प्रमादादिति पाठे भीव्राथानाम्‌! 
इत्यपादाने पश्चमी ल्यब्लोपनिमित्ता वा । सा प्रमादं विहाय पालयामास । 
"पाल रक्षणे" लिट्‌ । रक्षितवती । अत्र यद्ोनिधौ योदानं भुवनपालन- 
रीले पालनीयत्वं चोपवर्ण्यत इति सम्बन्धातिरायोक्तिरलङ्कारः ।।१०४।। 


लीनस्याप्रर्यथा काष्टे निजमोजो जगत्पतेः । 
आविर्बभूव पर्याप्तिं पयायेण दिने दिने । १०५ ॥। 


लीनस्येति ।। काष्टे लीनस्य शिष्टस्य । अग्र्यथा अग्रेरिव । प्रकरणात्‌ 
रिष्चुभावे स्थितस्य जगत्पतेः । निजं स्वकं नित्यं वा । स्वके नित्ये निज 
त्रिषु" इत्यमरः । ओजः प्रभावः अन्यत्र दीपिः । “ओजो दीप्तौ बले 
इत्यमरः । पर्यायेण अनुक्रमेण । दिने दिने प्रतिदिनम्‌ । पर्याप परिपूर्ण 
सत्‌ । आविर्वभूव । भू सत्ताया प्रकारितं बभूव । उपमालङ्कारः 
|| १०५ ॥ 
१. श्रमादात्‌ इति पाठान्तरम्‌ । 

ये ये याता हरेः पारं कसदासा मदीजसः । 
ते ते विनिहतास्तेन पतङ्गा इव वह्िना ।। १०६ ।। 


येये इति ।। महदोजः प्रभावो येषां ते महौजसः । कंसस्य दासाः । 
जिघांसयेति दोषः । ये ये हरेः कृष्णस्य पार्वम्‌ । समीपमित्यर्थः । याताः 
प्राप्ताः ते ते वहिना पतङ्गाः रलभा इव । “समौ पतङ्गदालभी' इत्यमरः । 
तेन कृष्णेन निहताः हिंसिताः । अत्र हन्तुमागता इतीषटप्रप्त्युद्योगेऽ- 
निष्टावाप्षिवर्णनात्‌ विषमालङ्कारः ।। १०६ ॥। 


स किशोरररीरश्रीर्मानुषे विभ्रमे रतः । 
नन्दयामास गोविन्दो वृन्दावन निवासिनः ।। १०७ ॥। 


स किशोरेति ॥ किदीरः अवार्भकः । “बालः किरोरः' इत्यमरः । 
बालोऽश्ववालकः । अत्र च तेन शब्देन बालमात्रं सादृदयादुपचर्यते । 
तस्य यत्‌ ररीरं तस्य श्रीरिव श्रीः कान्तिर्यस्य अश्वबालकशोभासौकुमार्य 
यस्येति वा । स किदोरदारीरश्रीः । सः श्रीहरिः । मानुषे मनुष्य- 
सम्बन्धिनि । 'मनोर्जातावञ्यतौ षुक्व' इति आपत्य मनुष्यङब्दायत्‌ 
षुक्वागमः । ततः 'तस्येदम्‌" इति अणि (आपत्यस्य च तद्धितेनाति' 
इति यलोपः । क्रिमे विलासे । रतः आसक्तः । “विभ्रमो ्रान्तिदोभयोः । 
विलासे संदाये च" इति दर्पणः । गोविन्दः श्रीकृष्णः वृन्दावने साधु 
निवसन्तीति वृन्दावननिवासिनः । वृन्दारण्येति पाठेऽप्येष एवार्थः । 
नन्दयामास आनन्दं प्रापितवानित्यर्थः । वृन्दावनजनानन्दनस्य कार्यस्य 
मानुषे विभ्रम इति रेतोरवर्णनात्‌ देतुरलङ्कारः । १०७ ॥ 


९. “वृन्दारण्य' इति पाठान्तरम्‌ 

सुवेषा मृदुभाषिण्यः प्रणयात्परिवत्रिरे । 
नवनीतमुषं यद्त्कलमभं करिणीगणाः ।। १०८ ॥।। 


सुवेषा इति ।॥ रोभनाः वेषाः अलङ्काररचनाः यासां ताः तथा । 
(आकल्पवेषौ नेपथ्यम्‌" इत्यत्र वेषोऽलङ्काररचितरोभा इति तग्याख्यातारः । 
मृदु कोमलं यथा तथा भाषितुं शीलमासामिति मृदुभाषिण्यः । गोप्यः 
नवनीतस्य मुषं चोरं नवनीतचोरं कृष्णम्‌ । करिणीगणा गजाकूटाः । 
कलमं यद्वत्‌ करिपोतमिव । “कलभः करिशावकः' इत्यमरः । प्रणयात्‌ 
प्रमातिरायात्‌ । प्रेमानीत प्रकर्षं चेत्स एव प्रणयो मतः" इत्यालङ्कारिकाः । 
परिवत्रिरे । "वृज्‌ वरणे' लिट्‌ । आवृतवत्यः । उपमालङ्कारः ।। १०८ ॥। 


रममाणः सरामोऽसौ रामाभिः सह गोकुले । 
वनमालाकृताकल्पो लेभे लक्ष्मीमनुत्तमाम्‌ ।। १०९ ॥। 


रममाण इति ।। सरामः रामेण बलरामेण सहितः । असौ कृष्णः । 
गोकुले रामामिः रमणीभिः रममाणः क्रीडन्‌ । वनमालया “आपादपद्मं या 
माला वनमालेति सा मता" इत्युक्तलक्षणया खजा कृतः आकल्पः 
अलङ्काररचना येन स वनमालाकृताकल्पस्सन्‌ । न विद्यते उत्तमा 
यस्यास्सा अनुत्तमा ताम्‌ । लक्ष्मीं शोभां लेमे । डलमभष्‌ प्राप्तो" लिट्‌ । 
प्राप्तवान्‌ । अत्रासंलक्षयक्रमः शृङ्गारध्वनिः ।। १०९ ॥। 


सिंहो सामोद्धवेनेव राज्ञा कंसेन तावुभौ । 
आहतौ हन्तुकामेन जग्मतुर्मधुरां पुरीम्‌ ।। ११० ।॥। 


सिंहाविति । हन्तुकामेन राज्ञा कंसेन । सामोद्वेन गजेन । 
सिंहाविव “सिन्धुरः सामजः कुम्भी" इत्यमरदोषः । तावुभौ कृष्णबलरामौ । 

आहूतौ आकारितौ सन्तौ । मधुरापुरी जग्मतुः । गम्ल गती" इत्यतो 
लिट्‌ । गतवन्तौ । उपमालङ्कारः ।। ११० ॥ 


चाणूरमुष्टिकौ ताभ्यां नृत्यद्धयां रणमण्डले । 
निहतौ कृष्णरामाभ्यां व्याघ्राभ्यामिव जम्बुकौ ।। १११ ।। 


चाणूरमुष्टिकाविति ।। रणमण्डले आयोधनदेदो । “मण्डलं त्रिषु कूटे 
स्यादुपसूर्यकदेशयोः' इति रत्रमाला । नृत्यच्छ्यां ताभ्यामाहुताभ्यां कृष्ण- 
रामाभ्यां व्याघ्राभ्याम्‌ । जम्बुको सृगालाविव । रुगालवश्चकक्रोष्ट- 
फेरुफेरवजम्बुकाः' इत्यमरः । चाणूरश्च मुष्टिकरङ्व चाणूरमुष्टिकौ तनामानौ 
महौ निहतौ । उपमालङ्कारः ।। १११ ॥। 


नित्यं निन्दन्मकृन्दं तं म्तः पातितो भुवि । 
पञ्चतामापितः कंसस्तेनान्धं च तमोऽसुरः ।। ११२ ।। 


नित्यमिति । मुकुन्दं नित्यं सदा । निन्दन्‌ कृत्सयन्‌ । मश्वतः 
अपादाने चाहीयरुहोः" इत्यपादाने तसिः । मश्चात्‌ भुवि पातितः । कंसः 
तेन मुकुन्देन । पञ्चतां मृतिम्‌ । स्यात्पश्चता कालधर्मो दिषटान्तः प्रलयोऽ- 
त्ययः' इत्यमरः । प्रापितः नीतः । असुरः कालनेमिनामा । अन्धयतीत्यन्धं 
गाढं तमः । नित्यनिरयमिति यावत्‌ । प्रापितश्च । अत्र म्चात्पातनं 
पञ्चताप्रापणं तमोनयनं चेति क्रमिकाणामेकगतानां क्रियाणां गुम्फनवर्णनात्‌ 
कारकदीपकमलङ्कारः ।। ११२ ।। 


तौ भृङ्कलात्कसभयादिवासौ विमोक्षय मातापितरौ ववन्दे । 
आलिङ्गितश्चाश्रुजलाभिषिक्तस्ताभ्यामतिसेहरसातुराभ्याम्‌ 


|| ९१२ ।। 

ताविति । असौ कृष्णः । तौ प्राप्तशृङ्खलौ । मातापितरौ माता 
च पिता च मातापितरौ “आनङ्‌ ऋतो द्वन्द इति आनड्‌ । कंस- 
भयादिव । शृङ्गलात्‌ निगडात्‌ “अथ शृङ्घले । अन्दुको निगडोऽखी स्यात्‌" 
इत्यमरः । विमोक्ष्य मोक्ष असने मोचयित्वा । ववन्दे वदि अभिवादन- 
स्तुत्योः' लिट्‌ । नमस्कृतवान्‌ । अतिसरेहरसातुराभ्याम्‌ अतिराब्दस्वति- 
पूजायामिति गतिसञ्ज्ञा । अतिरयितः सेहः अतिसरेह इति प्रादिसमासः । 
तस्य रसो द्रवः । परिपाक इति यावत्‌ । तेनातुराभ्यां परवराभ्यामित्यथैः । 
(आतुरोऽभ्यमितोभ्यान्तः' इत्यमरः । ताभ्यां मातापितृभ्याम्‌ । आलिङ्गित 
उपगृहितः । अश्रुजलेन आनन्दबाष्येण अभिषिक्तः छ्चिङ्च । अत्र पूर्वाधं 
भयादिव शृङ्खलादिति समुचितोपमा । उत्तरां आलि्गितादिपदव्यज्य- 
मानहषं प्रति भयादिभावरान्तेरक्गत्वात्‌ समाहितमलङ्कारः । ११३ ॥ 


यदुकुलतिलकः कुले प्रवृद्धं गुरुतरविक्रममुग्रसेनमेषः । 
च्युतनिजपदमात्मजापराधात्पुनरकरोदधिपं मुदा यदूनाम्‌ 
| ११४ ॥। 


।। इति श्रीमत्कविकुलतिलकत्रिविक्रमपण्डिताचार्यविरचिते 
उषाहरणे महाकाव्ये प्रथमस्सर्गः । १ ।। 


यदुकुलतिलक इति ।। यदूनां कुलं तस्य तिलको ललामायितः । 
एष श्रीकृष्णः । कुले यदुवंरो प्रवृद्धमेधितम्‌ । गुरुतरविक्रमं गुरुतरः विक्रमः 
पराक्रमोऽतिराक्तत्वं यस्य स गुरुतरविक्रमः तम्‌ । उग्रसेनं कंसपितर- 
मुग्रसेननामानम्‌ । आत्मजस्यापराधात्‌ च्युतं भ्रष्टं निजं स्वकं स्थानं यस्य 
तम्‌ । पुनरपि मुदा सन्तोषेण । यदूनामधिपमधिपतिम्‌ । अधिपूांपातेः 

(आतश्चोपसर्गे कः" इति कः । अकरोत्‌ करोतेलंड्‌ कृतवान्‌ । अत्र कुले 
प्रवृद्धं गुरुतरविक्रममिति विदोषणद्धयं राज्ययोगगुणवत्तामिप्रायगर्भमिति 
परिकरालङ्कारः । तौ शृङ्खलादित्युपजातिः । यदुकुलतिलक इति 
पुष्पिताग्रावृत्तं च । सर्गाद्या नातिविस्तीणां भूयांसश्च सुसन्धयः । 
भिनान्त्यवृत्ताः प्रायेण वृत्तेनैकेन निर्मिताः ।।' इति चिन्तामणिक्चनात्‌ 
पथ्यावक्रात्‌ विलक्षणमुक्तम्‌ । तथा च दण्डी- 'सर्वत्र भिनसर्गान्तैरुपेतं 
लोकरञ्जकम्‌' इति । ११४ ॥। 


।। इति श्रीमदित्यत्र ग्रन्थे इतिशब्दः समापिवचनः । यदाहामरः 
“इति हेतुप्रकरणप्रकारादिसमाप्तिषु" इति । प्रथमः सर्गः इति समाप्त 
इति व्याख्यानं द्रष्टव्यम्‌ । कान्यपरिच्छेदेषु सर्गं इति तदक्षणाभिज्ञसमयः ।। 


।। इति श्रीमत्कविकुलतिलकश्रीमत्तरिविक्रमपण्डिताचार्यविरचितो - 
षाहरणाख्यमहाकाव्यव्याख्यायां रसिकरञजिनीसमाख्यायां 
सूरीन्द्रतीर्थपूज्यचरणशिष्यसुमतीन्द्रयतिविरचितायां प्रथमस्मर्गः ।। १ ॥। 

|| अथ द्वितीयः सर्गः ॥। 


अथेदानीं कविरद्ितीये सगं कालयवनवधद्वारकानिर्माणादिकृष्णचरितं 
निबद्धमारभते- 


कृष्णेन कंसात्ययजातकोपे जिते जरासन्धनृपे सुखेन । 
अन्वेषयामास समग्रसैन्यः प्रत्यर्थिलोकं यवनाधिराजः 
|| १ ॥। 


कृष्णेनेति ।। कृष्णेन कंसस्य अत्ययः विनाराः । “अत्ययोऽतिक्रमे 
दण्डे विना दोषकृच्छयोः' इति विश्वः । तेन जातः कोपो यस्य सः 
कंसात्ययजातकोपः तस्मिन्‌ जरासन्धाख्ये नृपे । सुखेन अनायासेनेति 
यावत्‌ । जिते पराजिते सति । यवनाधिराजः कालयवनः । समग्रं सैन्यं 
सेना यस्य स सन्‌ । च॒क्र सैन्यं बलं सेना' इति रत्नाकरः । प्रत्यथिलोकं 
दात्रुजनम्‌ । अन्वेषयामास । दषु गतौ' इत्यतो ण्यन्ताचिट्‌ मार्गयामास । 
अत्र कंसजरासन्धौ जितवतः श्रीकृष्णस्यान्वेषणमसम्भाव्यमानं सम्थनीयं 
समग्रसयैन्य इति पदार्थेन समर्थ्यत इति पदार्थदेतुकं काव्यलिङ्गमलङ्कारः । 
प्रत्यर्थिनः कृष्णस्य आलम्बनविभावस्य कंसादिजयस्योदीपनविभावस्य 
आधिराज्ययैन्यमदादि स्चारिभावस्य च वर्णनादसंलक्ष्यक्रमो वीररसध्वनिः । 
यदाह वीरनारायणः- "यथार्हाटम्बनस्तत्तद्रणवागादिदीपितः । प्रसनमुख- 
रागाद्यैरनुभावश्च भावितः । उत्साहोपचयो वीरो बलसत्वादिभावनात्‌ । 
दानवीरो दयावीरो युद्धवीरश्च स त्रिधा । तत्रालम्बलमाख्यातं युद्धवीरस्य 
रात्रवः ।।' इति । अत्र सगे इन्द्रवओपेन्द्रवज्रयोर्िश्रणादपजातिर्वृत्तम्‌ 
|| १ ॥ 

विनिर्मथनुच्छिरसः पृथिव्यां स पार्थिवानाहवदोहलात्मा । 
कण्डूतिचण्डीकृतहस्तदण्डः प्रभि्नदन्तीव बभूव भूयः।।२।। 


विनिर्मथनिति ॥ आहवे युद्धे । “अभिपातः सङ्गर आहव आक्रन्द- 
युद्धे इति शब्दरत्राकरः । दोहलं श्रद्धा आत्मा स्वभावो यस्य स 
तथोक्तः । श्रद्धा दोहल्दोहदे इत्यमरः । पृथिव्यां भूमौ । उच्छिरसः 
उनतमस्तकान्‌ । अन्यत्र उदग्रशिखरान्‌ । “शिरः प्रधानसेनाग्रभूरुहा- 
चग्रमूधसु इति कविद्पणः । पार्थिवान्‌ भूपान्‌ वृक्षाश्च । !राजा राट्‌ 
पार्थिवः क्ष्याभृवृपभूपमदीक्षित' इत्यमरः । पृथिव्याः ईश्वरा इत्यर्थ 
(सव॑भूमिपृथिवीभ्यामणजी' इत्यञ्‌ प्रत्ययः । अन्यत्र तत्र भवः" इत्यण्‌ 
प्रत्यये पृथिव्यां भवान्‌ वृक्षानित्यर्थः । भूयः पुनः पुनः । विनिर्मथन्‌ 
मथे विलोडने क्प्रदिः छोडयन्‌ । कण्डूत्या कण्ड्वा “कण्डूतिः कण्ड्या 
कण्डुः कण्डूयनं तथा कण्डूः" इति हलायुधः । चण्डीकृतः ्रूरीकृतः हस्त- 
दण्डः बाहूद्ण्डः । अन्यत्र शुण्डादण्डो यस्य स तथा । हस्तो नक्षत्र- 
दुण्डयोः । पाणिप्रकोष्ठयोश्च' इति कविदर्पणः । स कालयवनः । प्रभिन्नः 
मत्तश्चासौ दन्ती गज इव । ्रभिनो गर्जितो मत्तः" इत्यमरः । बभूव 
भूसत्तायां छिट्‌ । अत्र शैषानुप्राणितोपमालङ्कारः ।। २ ॥। 


प्राप्तः प्रभावं वरतः पुरारेः प्रागल्भ्यवान्प्राज्यमनल्पवीर्यान्‌ । 
आकर्ण्य वृष्णीन्बलकृष्णगुप्तान्वबन्ध वैरं मधुपुङ्गवेषु ` 
।। २ ।। 
# मथे विलोडने इति भ्वादावेवास्ति । त्तयादौतु मन्थ इत्येव । किञ्चात्र 
मथनिति रूपं भ्बादिगणपाट एव युज्यते । 
१. “यदुपुङ्गवेषु" इति पाठान्तरम्‌ । 

प्राप्त इति ॥ पुरारे्ैरस्य वरतः । प्राज्यमदप्रं प्रभावं कोडजं तेजः । 
“स प्रभावः प्रतापश्च यत्तेजः कोरादण्डजम्‌" इत्यमरः । प्रभावः 
राक्तितेजसोः' इति कविदर्पणोक्तेः । राक्ति पराक्रममिति वा । प्राप्तः 
अत एव प्रागल्भ्यवान्‌ धाछ्य॑वान्‌ । स कालयवनः । बलकृष्णगुपतान्‌ 
बलभद्रेण श्रीकृष्णेन च गुप्तान्‌ रक्षितान्‌ । अनल्पं वीर्यं पराक्रमो येषां 
ते तथा । वृष्णीन्‌ आकर्ण्य श्रुत्वा । मधूनां श्ेषटेषु मधुपुङ्गवेषु । यादव- 
षठष्वित्यर्थः । “स्युरुत्तरपदे व्याप्रपज्गवषभकुञजराः । सिंहार्दूलनागाद्याः 
पुंसि श्रष्ठाथगोचराः' इत्यमरोक्तेरुत्तरपदत्व एव श्रेष्ठयार्थकत्वात्‌ । 
अस्वपदविग्रह एव । यदुपद्गवेष्विति कचित्पाठः । वैरं विद्वेषम्‌ । बबन्ध 
“वन्ध बन्धने" ठिट्‌ । कृतवानित्यथः । अत्र बलकृष्णरक्षिततया अनल्प- 
वीर्येषु माधवेषु वैरानुबन्धो नाई इति समर्थनीयस्यार्थस्य पूर्वावाक्यार्थेन 
समर्थनाद्राक्यार्थदेतुकं काव्यलिङ्गमलङ्कारः । इब्दालङ्कारस्तु स्फुटः 

| ३ ॥। 
तमापतिष्यन्तमनन्तरायं युगान्त उयन्तमिवांशुमन्तम्‌ । ` 
तपन्तमुग्रेण जगन्ति धाञ्चा क्षणादनुध्यन्त यदुप्रवीराः 
| ४ ॥। 

तमापतिष्यन्तमिति ।। यदुप्रवीराः यदुशरष्ठाः । युगान्ते प्रलयकाले । 
उद्यन्तम्‌ उदयं प्रप्रुवन्तम्‌ । अंुमन्तं सूर्यमिव । जगन्ति लोकान्‌ । 
उग्रेण धाप्रा तेजसा । तपन्तम्‌ । अनन्तरायं न विद्यते अन्तरायो विध्रो 
यस्य सः तथोक्तम्‌ । असङ्क्यातधनमिति वा । आपतिष्यन्तम्‌ 
आगमिष्यन्तम्‌ । तं यवनम्‌ । क्षणात्‌ अल्पकालात्‌ । क्षणे व्यापारकैवल्ये 
कालभेदाल्पकालयोः' इति यादवः । इटितीत्यथः । अबुध्यन्त "बुध 
अवगमने लड्‌ । अवगतवन्तः उपमालङ्कारः । ° ॥। 

आज्ञां पुरस्कृत्य हरेरुदारां सभां सुधर्मामवदातभासः । 
सिषेषिरे वारिमुचो यथाऽऽदौ स्थलीं हिमाद्रेददारदि 
प्रवेकाः ।। ५ ।। 


आज्ञामिति ।॥ अवदातभासः अवदाता उज्वला वलक्षा च भाः येषां 
ते तथोक्ताः यदुप्रवीरा इति संयोज्यम्‌ । हरेः कृष्णस्य अन्यत्र्द्रस्य । 
“यमानिलेन्द्रचन्द्राकविष्णुसिंहादुवाजिषु । हरिः” इत्यमरः । आज्ञामदेकं 
पुरस्कृत्य । आदौ शरदि दारत्कालारम्भे । दिमाद्रेः दिमवत्पर्वतस्य । 
स्थलीमवृत्रिमप्रदाम्‌ । “जानपद' इत्यादिना डीष्‌ । प्रवेका उत्तमाः 
वारिमुचो यथा मेधा इव । उदारां महतीम्‌ । “उदारो दातृमहतोः' 
इत्यमरः । सुधर्मा सुधर्मनामिकाम्‌ । सुधर्मासदृरीमिति गौणीवृत्तिः । तेन 
दवारकानिर्माणात्पूर्वं सुधर्माया अभावात्‌ । कथमियमुक्तिरिति चोद्यमनव- 
काराम्‌ । केचित्तु कंसवधानन्तरं मधुरायामेव इत्युक्तः पवनो गत्वा सर्वमाह 
रारीपतिम्‌ । ददौ सोऽपि सुधर्माख्यां सभां वायोः पुरन्दरः । वायुना 
चाहतां दिन्यां सभां ते यदुपुङ्गवाः । बुभुजुः सर्वरत्राठ्यां गोविन्दभुज- 
पालिताः ।।' इति विष्णुपुराणे द्वारकानिर्माणात्पूर्वमेव सुधर्मया 
अवस्थानामिधानात्‌ न गौणी वृत्तिराश्रयणीया । न चैवं “सुधर्मां पारिजातं 
च महेन्द्रः प्राहिणोद्धरेः' इति भागवते । "सभां सुधर्मनामिकां ददौ 
समीरणोऽस्य च । शतक्रतो सभां तु तां प्रदाय केदावाय सः ।।' इति 
तात्पर्यनिर्णये च द्वारकायामेव सुधर्मानयनाभिधानात्‌ तद्विरोध इति वाच्यम्‌ । 
पूर्वं मधुरायां स्थितायाः स्वर्गं नीतायाश्च सुधर्मायाः पारिजातवृक्षस्येव 
पुन्ररकां प्रत्यानयनसम्भवात्‌ । वक्ष्यति च कविः 'समग्रसंसर्गभुवं सुराणा- 
मिति' अत एवाग्रेयपुराणे शतोत्तरनवमेऽध्याये “उग्रसेने नृपेऽथाभून्मधुरायां 

महोत्सवः । सुधर्मां पारिजातं च स्वराट्‌ तस्मै समार्पयत्‌ ।' इति मधुरायां 
सुधर्मायापनममिधाय । तत्रैव शतोत्तरत्रयोदशाध्याये । “न्द्रस्सुधरमां सुसभां 
सुरद्रमरय॑त्र स्थिता स्युर्न षडूर्मिबाधिताः । अथोग्रसेनाय समर्पयद्रहः 
राङ्खादिकानैलविलोमिधीस्तथा ।।' इति द्वारकायामपि सुधर्मापणमृक्त- 
मित्याहुः । सभां सिषेविरे । भिवृ सेवायाम्‌ इत्यतो लिड्‌ प्राप्तवन्त इत्यर्थः । 
छेषानुप्राणितोपमालङ्कारः ॥ ५ ॥। 


उद्रद्धसन्तानकपारिजातप्रसूनमालानिकराभिषङ्गात्‌ । 
पुरातनादेव सुगन्धिभावं बभार' यस्याः परितः प्रदेशः 
|| & ॥। 


उद्ुद्धेति ॥। यस्याः सुधर्मायाः । प्रदेशः परितः समन्तात्‌ । पुरातनात्‌ 
प्राचीनात्‌ देवरचितात्‌ । सन्तानकः सन्ताननामकदेवतरुश् पारिजातश्च 
तयोः प्रसूनानि कुसुमानि उद्वद्धानि विकसितानि च तानि सन्तानपारिजात- 
प्रसूनानि च तेषां मालाः खजः तासां निकरः समूहः तस्याभिषज्गः 
सम्बन्धस्तस्मात्‌ । “अभिषङ्गस्तु सङ्गे स्यादाक्रोरोऽभिभवेऽपि च" इति 
दर्पणः । “उपसर्गात्सुनोति' इत्यादिना षत्वम्‌ । शोभनो गन्धो यस्यास्सा 
सुगन्धिः "गन्धस्येदत्पूतिसुसुरभिभ्यः' इति समासान्त इत्‌ । तस्याः भावं 
सौरभ्यं बभार । तां सभां सिषेविरे इत्यन्वयः । बिभतीति पाठे स्मपद्‌- 
मध्याहार्यम्‌ । यद्वा "वर्तमानसामीप्ये वतंमानवद्वा' इति लट्‌ । या बिभर्ति 
तामिति । अत्र पुरातनादेवेत्येवशब्देन मनुष्यरचितात्‌ सौगन्ध्यं निषिध्य 
देवकृतात्‌ सौरभ्यमिति वस्तुनोऽन्यत्र नियन्त्रणात्‌ परिसङ्खयालद्कारः । 
परिसद्भयानिषिध्यकमन्यस्मिन्‌ वस्तुयन्त्रणम्‌' इति तद्नक्षणात्‌ ।। £ ॥ 
१. “बिभर्ति” इति पाठान्तरम्‌ 

सौवर्णकुड्यप्रतिघहितैर्या हरिन्मणीनां निकरैर्विभाति । 
शचीपतेः सादरदृष्टिपातैरक्ष्णां सहस्रेण कलङ्कितेव ।। ७ ।। 


सौवर्णेति । या सभा । सुवर्णस्य विकाराः सौवर्णानि कुड्यानि 
भित्तयस्तेषु प्रतिषितः प्रत्यप: । हरिन्मणीनां मरकतरत्रानाम्‌ । गारुत्मतं 
मरकतमङ्मगभो हरिन्मणिः" इत्यमरः । निकरैः समूहैः । शचीपतेः 
इन्द्रस्य । अक्ष्णां नेत्राणां सहस्रेण कर्त्रा । सादरदृष्टिपातैः सप्रेमाव- 
लोकनैः । कलङ्कितेव सज्ञातनैल्येव । विभाति तां सुधर्मामित्यन्वयः । 
जत्र सिद्धविषयहेतूत्परक्षालङ्कारः ।। ७ ॥ 


यत्र ख्ियां लास्यविलासलोले' 

मध्ये मनः पीनपयोधराणाम्‌ । 

मुमोच जिह्यावलिरोम्णि मग्रं 

दिवौकसां नाटयरसानुभूतिम्‌ || ८ ॥। 


यत्रेति । यत्र सभायाम्‌ । पीनाः पृथुलाः पयोधराः स्तनाः येषां 
ते तथोक्ताः तेषाम्‌ । सियां स्ीवदाचरतां वेषधारिपुरुषाणाम्‌ । स्रीराब्दात्‌ 
“सर्वप्रातिपदिकेभ्यः किबाचारे' इत्याचारार्थककिबन्तात्कर्तरि किंपि असीति 
पर्युदासाप्रवृत््या नेयडुवङ्‌ स्थानावस्री' इति नदीसञ्ज्ञानिषेधेन नदीसञ्ज्ञा- 
प्रयुक्तनुडागमाभावात्‌ “अवि श्रुधातु' इतीयडादेशः सप्रसरः । लास्यं नृत्त 
तस्य विलासो विभ्रमः तेन लोठं चलं तस्मिन्‌ लास्यविलामलोले । 
जिह्यावलिरोम्णि जिह्या कुटिला । “जिह्यं कपटवक्रयोः' इति शेषः । 
आवलिः पङ्कः येषां तानि तथाविधानि रोमाणि यस्य तस्मिन्‌ । मध्ये 


१. शख्ीणां यतो लास्यविलासलोले' इति पाठान्तरम्‌ । 

अवलग्रे । मग्रं सक्तम्‌ । दिवौकसां दिवमोको येषां तेषां देवानाम्‌ । 
दिवब्दोऽदन्तोऽप्यस्ति दिवं मन्दरः सैरिभः राक्रभवनं खं (दिवं) नभः" 
इति दोषः । मनध्ित्तम्‌ । नाट्यरसानुभूतिं नाट्यरसस्य शृङ्गारादेरनुभवं 
मुमोच । “मृच्छ मोक्षणे लिट्‌ । नृत्यजजनमध्यमग्रमानसानां देवानां नाट्य- 
रसानुभवो नासीदिति भावः । अत्र सीवेषधारिणां पुरुषाणामप्यवलगरे देवानां 
मनो लग्र किमु स्रीणामवलग्रे इतयपुरुषाणां मनो लगतीति काव्याथापत्तिर- 
लङ्कारः । यद्वा यत्र सभायां नाट्यविलासलोले मध्ये नृत्यन्त्यां जिह्यावलि- 
रोम्णि स्ियां वनितायां ठग्रम्‌ । दिवौकसां पीनपयोधराणां देवसम्बन्धिनीनां 
पीनस्तनीनामप्सरसां मनः । नात्यरसानुभूतिं मृमोच । अप्सरसरी- 
जनोऽप्याश्चर्यपरवरो नत्यद्वनितासीन्दरयमेवापद्यत्‌ न तु तनाट्यमिति भावः । 
सीणां यतो लास्यविलासलोले इति पाठे यतो यत्रेत्यर्थः । अन्वयस्तु 
सुगमः द्वितीयतृतीययोरपि पक्षयोः पूर्ववदेव काव्यार्थापत्तिः ।। ८ ॥ 


समग्रसंसर्गभुवं सुराणामुपास्तिभाजां त्रिदिवेश्वरस्य । 
यां सम्पदां धाम गरीयसीनां प्रीतोऽनुजाय प्रदिदेश 
शक्रः ।। ९ ॥। 


समग्रेति ।। त्रिदिवेश्वरस्य नाकनायकस्य उपास्तिभाजाम्‌ उपासना- 
जुषाम्‌ । वसेस्तिरिति विधीयमानस्तिप्रत्ययो बाहूलकादुपपूर्वादासेरपि भवति 
रास्तिरिति यथा । तथा च रत्नाकरः “उपास्तिः स्यात्पत्युः सेवासमाश्रये' 
इति । उपास्तिरब्दस्य वेतनादिषु पाठात्‌ उपपूर्वादासेः क्तिनि उपास्ति- 
राब्दोऽप्यस्ति । तथाचोदयनप्रयोगः । स्वर्गापवर्गयोरमार्गमामनन्ति 
मनीषिणः । यदुपास्तिमसावत्र परमात्मा निरूप्यते ।।' इति हरिदीक्षितः । 
सुराणां समग्रसंसर्गभुवं समग्रः सम्पूणौ यः संसर्गः समवायः तस्य स्थानम्‌ । 

गरीयसीनाम्‌ अतिगुवीणाम्‌ । सम्पदां धाम आश्रयभूता यां सभाम्‌ । शाक्रः 
प्रीतस्सननुजाय उपेन्द्राय कृष्णाय । प्रदिदेङा । दिका अतिसर्जने ठिट्‌ । 
दत्तवान्‌ । तामित्यन्वयः । उदात्तालङ्कारः । सभायाः सकलसम्पत्समद्धि- 
वर्णनात्‌ ॥ ९ ॥ 


उद्द्धत्यादिचतुशलोक्या विरोषककाव्याख्यया सभा विरोषिता । अथेदानीं 
तत्र मिलितानां यादवानां महाकान्याङ्गभूतं मन्त्रं वर्णयितुमारभते- 


पाश्च नरेन्द्रस्य समाजभूमौ सुखोपविष्टं सममग्रजेन । 
ते पुण्डरीकाक्षमवेक्ष्य तत्र व्याजहुरालोचितनीतिसाराः 
|| १० ॥। 


पारं इति ॥। तत्र समाजस्य पञुभिननप्राणिजातस्य भूमौ स्थाने । 
परूनां समजोऽन्येषां समाजोऽथ सधर्मिणाम्‌" इत्यमरः । तस्यां सभायाम्‌ । 
नरेनदरसयोग्रसेनस्य पाश्वं । बलरामेण समं सह । सुखोपविष्टं सुखेनासीनम्‌ । 
पुण्डरीकाक्षे व्युत्पत्तिरुक्ता “अधत्त पुण्डरीकाक्षम्‌" इत्यत्र । कृष्णमवेक्ष्य 
दृष्ट्रा । आलोचितः नीतीनां नयानां सारः स्थिराः सिद्धान्तो यैस्ते 
तथोक्तास्सन्तः । व्याजहुः हन्‌ हरणे' ठिटू । व्याहतवन्तः । मन्त्रया- 
शृक्ररित्यर्थः । अत्रालोचितनीतिसारा इति विदोषणं व्यवहारसामथ्याभि- 
प्रायगर्भमिति परिकरालङ्कारः ।। १० ।। 


शान्तिं नयन्त्या विततां तमिस्रामुयोतयन्त्या हरितश्च सर्वाः । 
कीत्यां विभान्त्या विभयेव भास्वान्विभो भवान्पालयति 
त्रिलोकीम्‌ ।। ११९ ।॥। 

शान्तिमिति । विभो प्रमो पते वा । भवान्‌ पूज्यः । विततां विस्तृतां 
तमिसखां तम इव तमोऽज्ञानमन्यत्र रात्रिम्‌ । “ध्वान्तरात्रौ तथा रात्रौ 
स्यादन्धन्तमसे त्वना । तमोमात्रे तमिखा स्यात्‌" इति केदावः । शान्तिम्‌ 
अपनयनमित्यर्थः । नयन्त्या प्रापयन्त्या । सर्वाः हरितः । दिशस्तु 
ककुभः काष्टा आराश्च हरितश्च ताः' इत्यमरः । उद्योतयन्त्या प्रकाड- 
यन्त्या । विभान्त्या दीप्यमानया कीत्यां । विभया प्रभया । भास्वान्‌ 
सूर्य इव । त्रिलोकीं त्रयाणां लोकानां समाहारसिलोकी । द्विगोः" इति 
डीप्‌ । तां पालयति । "पाल रक्षणे चुरादिः लट्‌ । अत्र शोषानु- 
प्राणितोपमालङ्कारः । ११ ॥। 


विद्ोषतोऽप्युनतपार्थिवाट्यो राज्ञो ययातिप्रभवस्य वंशः । 
त्वयाऽवतीर्णेन जगद्धितार्थं पूतस्सवित्रेव महोदयाद्रिः 
| १२ ॥। 


विङेषत इति ।। विभो ययातिप्रभवस्य (ययातेः) उत्पनस्य । यद्वा 
ययातिः प्रभवो जनिकारणं यस्य स तथा तस्य । रभवो वर्षनिष्पत्त्यो- 
विक्रमे जनिकारणे' इति कविदर्पणः । राज्ञो यदोर्वदाः अन्ववायः । 
“वंदोऽन्ववायः सन्तानः" इत्यमरः । विदोषतोऽतिशयेन । उन्नतः पार्थिवे 
राजमिर्वकषेश्च । आढ्यः सम्पनोऽपि । "पार्थिवो वत्सरे राज्ञि त्रिषु 
पृथ्वीभवे भवेत्‌" इति दर्पणः । जगद्धिताथं जग्छ्यो हितं जगद्धितं तदर्थ, 
प्रयोजनं यस्मिन्कर्मणि तद्यथा भवति तथा । “चतुथीतदर्थ' इत्यादिना 
समासः । अवतीर्णेन त्वया । सवित्रा सुय॑ण महोदयाद्विरुदयगिरिरिव । 
पूतः पवित्रः । “पवित्रः प्रयतः पूतः" इत्यमरः । अत्रापि शैषानु- 
प्राणितोपमालङ्ारः । १२ ॥। 

गोप्ता गवां बाठविटासलोले गोपाङ्गनानन्दकरः स्वदोष्णा । 
गोवर्धनं छत्रमिवोजहर्थत्यचिन्तनीयो महिमा तवायम्‌ 
| १३ ॥। 


गोपति ॥ गवां सुरभीवृषभाणां गोप्ता रक्षकः । बालानां विलासो 
लीला । "विलासो भावलीलयोः' इति विश्वः । तत्र लोलः सतृष्णः । 
“लोलश्चलसतृष्णयोः' इत्यमरः । गोपाङ्गनानां गोपसखीणामानन्द्‌ं ताच्छील्येन 
करोतीति गोपाङ्गनानन्दकरः । कृजो देतुताच्छील्यानुलोम्येषु" इति करोते- 
स्ताच्छील्ये टप्रत्ययः । त्वं स्वदोष्णा स्वभुजेन । “पदन्‌-" इत्यादिना 
दोषरब्दस्य दोषननादेशः । गोवर्धनं तनामानं गिरिम्‌ । छत्रमातपत्रमिव । 
उस्नहर्थं उद्धूतवानसि । ऋतो भारद्वाजस्य" इति थल इडागमनिषेधः । 
इतिङब्दः प्रकारवचनः । एवं प्रकारस्तवायं महिमा । अचिन्तनीयः 
चिन्तयितुमराक्यः । तद्वचनं तु द्रापास्तमिति भावः । उजह्ैत्यचिन्तनीय 
इत्यत्र । पूरवान्तवत्स्वरः सन्धो कचिदेव परादिवत्‌ । द्रष्टव्यो यतिचिन्तायां 
यणादराः परादिवत्‌ ।। इतिवचनात्‌ यणादेशः स्वरसन्धिपर्वक इति रोभा- 
मावहति न पुनर्यतिमङ्गदोषम्‌ । अत एव पाणिनिः शस्वरसन्धिरन्तादिक्चः 
इत्याह । अत्र गोरक्षणबालकेलीगोपाङ्गनानन्दनगोवर्धनोद्धारणानामेकगतत्वेन 
वर्णनात्कारकदीपकमलङ्कारः । तद्लक्षणमुक्तं प्राक्‌ । अचिन्तनीय 
इत्य्धुतरसस्य कृष्णविषयरतिभावं प्रत्यज्गत्वात्प्रेयोऽलङ्कारः ।। १३ ॥। 


सम्पादिता भूमिरपेतपीडा कंसं कुमार्गाचरणं निरस्य । 
त्वया यथोन्मूयता समूलमुयानभूः कण्टकवृक्षषण्डम्‌ 
|| १४ ॥। 

सम्पादितेति । विभो त्वया । कुमा्गाचरणं कुत्सितो मागं यस्य 
तत्कुमार्गं तदाचरणं चेष्टितं यस्य तं तथोक्तम्‌ । कंसं निरस्य कण्टक- 
वृक्षषण्ड कण्टकयुता वृक्षाः कण्टकवृक्षाः । शाकपार्थिवादित्वान्मध्यम- 
पदलोपी समासः । तेषां षण्डं समूहम्‌ । यद्यपि (अब्जादिकदम्बे 
षण्डमस्रियाम्‌” इत्यमरे षण्डराब्द एव वृक्षादिकूटव्चन इत्युक्तं तथापि 
करिकलभादिन्यायेनात्र समूहमात्राथः । अत एव कमलषण्ड इत्यादि- 
प्रयोगः । समूलं मूलैः सहितं यथा तथा । उन्मूलयता उत्पाटयता पुरुषेण । 
उद्यानभूः यथा उपवनस्थलीव भूमिः । अपेतपीडा निराबाधा सम्पादिता 
अत्रोपमालङ्कारः ।॥ १४ ॥ 


साटोपकोपो ददृशो तदान्यो निर्दग्धुकामो मधुरामशेषाम्‌ । 
उदग्रतेजःकवलीकृताङो दावानलो वा श्वशुरोऽस्तिभतुः 
| १५ ॥ 


साटोपेति ।॥ तदा कंसवधानन्तरकाले । आटोपो गरवः । “अव्टम्भ- 
स्मयाटोपगर्वाहङ्कारदर्पकाः' इति रत्नाकरः । कोपश्च ताभ्यां सहितः 
साटोपकोपः । अन्यः कंसात्‌ । अरेषां मधुरापुरीम्‌ । निर्द्धुकामः निर्दशं 
निश्चयेन दग्धुं भस्मीकर्तुं कामो यस्य स तथा । तुमुनन्तस्योपसङ्खयेय- 
क्रियोपपदत्वादिति हरदत्तोक्तेस्तुमुनपूरवो बहुत्रीहिः । “निर्निश्चयनिषेधयोः' 
इत्यमरः । उदग्रेण उन्नतेन तेजसा प्रभावेन कवलीकृताः आक्रान्ताः 
आदाः दिकः येन स उद्ग्रतेजः कवलीकृतः । तेजो ज्योतिःप्रभावान- 
बलतेजस्सु च' इति दर्पणः । अस्तिभ्तैः अस्तिनामिकायाः स्यः भततुः । 
पत्यर्थभर्तृरब्दस्य याजकादित्वात्समासः । कंसस्य श्वशुरः जरासन्धः । 
दावस्य वनस्यानलो वहिः । (तथा सत्रं दवो दावः कान्तारोऽख्री 

महावनम्‌” इत्यमरदेषः । वाङ़ाब्द इवार्थ । “वा विकल्पोपमानयोः" 
इत्यमरः । ददो दृरिर प्रेक्षणे इत्यतः कर्मणि लिट्‌ । जनैरिति शेषः । 
दष्टः इत्यर्थः । अत्रोपमानोपमेयभावस्य लोकतोऽप्रसिद्धस्यापि कविप्रीटोक्ति- 
कल्पितत्वादुपात्तनिमिततोत्प्रक्षालङ्कारः । उपमालङ्कारो वा ।। १५ ॥ 


उदीर्णगर्बोद्धतहेतिहेतेस्तस्यापि वेगं तरसा प्रशान्तम्‌ । 

ततान शाङ्गायुधबाणधारा तवानिवा्यां तुलिताम्बुधारा 
|| १६ ॥| 
उदी्णेति ।। हे साङ्गायुध शाखं शृङ्गस्य विकारः आयुधं धनृरूपं 
यस्य स तथा तस्य सम्बुद्धिः । अनिवार्या निवारयितुमशक्या । ¶्वृड्‌ 
वरण' इत्यतः चुरादिण्यन्तात्‌ “अचो यत्‌" इति यत्प्रत्ययः । तुलि- 
ताम्बुधारा तुठिता अम्बुधारा यया सा तया । तव बाणधारा शरवृष्टिः । 
उदीर्णगवोद्धतहेतिहेतेः उदीर्णः उद्रतः यो गर्वः तेनोद्धता देतिरायुधमेव 
हेतिज्वाला यस्य स तथा तस्य । तादृास्य “रवेरर्चिश्च शसं च 
वहिज्वाला च हेतयः" इत्यमरः । जरासन्धाख्यदावा्रर्वगमपि । तरसा 
बलेन । प्ररान्तमुपरतं ततान । "तनु विस्तारे इत्यतो लिट्‌ । चकारे- 

त्यर्थः । अत्रोपमाहेतुकमेकदेशवर्तिं रूपकमलङ्कारः ।। १६ ॥। 


अलोकसाधारणपुण्यकर्ता न संशयोऽस्मिन्वसुदेव एषः । 
यस्तातभावेन तवाननान्जं दृष्द्रा कृतार्थत्वमुधैति नित्यम्‌ 
|| १७ ॥। 


अलोकसाधारणेति । एषः वसुदेवः । अलोकसाधारणपुण्यकर्ता 
छोकसाधारणं न भवतीत्यलोकसाधारणं यत्पुण्यं तस्य कर्ता । “जनिकर्तुः - 

प्रकृतिः इत्यादाविव रोषषछ्या समासः । तेन “तृजकाभ्याम्‌” इति 
प्रतिषेधात्कथमत्र समास इति चोद्यमनवकादाम्‌ । इत्यस्मिनर्थ न संदायः । 
संङायाभावं समर्थयते । य इति ।। यो वासुदवस्तातभावेन । इत्थम्भूत- 
लक्षणे तृतीया । तव आननाब्जमाननमन्जमिव तत्तथा । दष््रा नित्यं 
कृतार्थत्वं कृतकृत्यत्वम्‌ उपेति । इण्‌ गतौ लट्‌ । प्राप्रोति । अत्रा- 
साधारणपुण्यकरतंत्वे संरायाभावस्य समर्थनीयस्य उत्तरार्धवाक्यार्थन 
समर्थनाद्राक्यार्थहेतुकं कान्यलिङ्गमलङ्कारः । १७ ॥। 


सा देवकी चारुचरित्रशुद्धा यस्याश्च गभं चिरमूषिवांस्त्वम्‌ । 
कल्प्या द्वितीयोपनिषत्प्रसूता किं वा भवन्तं स्वयमेव 
वोदम्‌ ।। १८ ॥। 


सा देवकीति ॥ सा तव माता देवकी चारूणि चरित्राणि । “चस्तर 
चरितं सीठं चारित्रं च समं मतम्‌" इति हटायुधः तैः शुद्धा । यस्याः 
गभं त्वं चिरं दरामासान्‌ उषिवान्‌ वासं कृतवानसि । वमतेलिंटः भाषायां 
सदवसश्रुवः" इति कसुरादेराः । अतः सा द्वितीया उपनिषत्कल्प्या 
उदहनीया । वा अन्यथा । भवन्तं वों धर्तुम्‌ । स्वयमात्मना उपनिषदेव 
परसूता जाता किम्‌ । अत्रानवद्यसुकृतराछित्वस्य ऊषिवानित्यनेन समथेना- 
्पूर्ववत्काव्यलिन्नमलङ्कारः । द्वितीयार्थं चाक्षेपगर्भां सिद्धविषया फलोत्प्रेक्षा 
|| १८ ॥। 


इद च रम्या नगरी यदूनां वृन्दारकाणाममरावतीव । 
त्वत्सङ्गमात्कामदघा महात्मन्यत्रास्मदीया नितरां प्रवृत्तिः 
|| १९ ॥। 

इयमिति ।। हे महात्मन्‌ महाबुद्धे । “आत्मा यत्रो धृतिर्बुद्धिः 
इत्यमरः । यदूनामियं रम्या नगरी मधुरापुरी । वृन्दारकाणां देवानाम- 
मरावतीव इन्द्रपुरीव । अमरा अस्याः सन्तीत्यथं मतुपि “मतौ बहचोऽ- 
नजिरादीनाम्‌' इत्यमरङब्दस्य दीः । त्वत्सङ्गमात्‌ त्वत्सनिधानात्‌ । 
कामदुधा कामान्‌ दोग्धीति तथा । "दुहः कप्‌ घश्च' मनोरथपूरणीत्यर्थः । 
यत्र पुर्याम्‌ । अस्मदीया अस्मत्सम्बन्धिनी । प्रवृत्तिः नितरां स्वच्छन्दा । 
भवतीति रषः । उपमालद्कारः ।। १९ ॥ 


उदग्रसेनोऽप्ययमुग्रसेनः सिंहासनस्थः स्थविरस्तवैषः । 
ज्वलत्प्रतापानलदीप्तिद्रध्वस्तारिवर्गः सुखमेधते ह ।।२०॥। 


उदग्रसेन इति ॥। उदग्रा उन्नता सेना यस्य स उदग्रसेनः । सिंहासने 
तिष्ठतीति सिंहासनस्थः । "सुपि स्थः इति कप्रत्ययः । पट्ामिषिक्त 
इत्यथः । स्थविरः “अजिररिरिरिथिलस्थिरस्मिरस्थविरखदिरा" 
इत्युणादौ तिष्ठतेरिरच्प्रत्ययो वुगागमश्च निपातितः । श्रवयाः स्थविरो 
वृद्ध' इत्यमरः । एष प्रसिद्धः । अयं पुरोवती उग्रसेनोऽपि । अपिः 
पूवाक्तसमृचये । तव ज्वलत्प्रताप एवानलोऽग्रिस्तस्य दीक्षिस्तया दुर 
ध्वस्तोऽपवारितः अरीणां वगो यस्य स ज्वलत्प्रतापानलदीघिदूरध्वस्तारि- 
वर्गः । सुखं यथा तथा एधत्ते । “एध वृद्धौ" वर्धते । ह प्रसिद्धमेतत्‌ । 
प्रत्यारम्भ प्रसिद्धौ ह इति यादवः । अत्र प्रतापस्यानलत्वेन रूपणाद्रू- 
कमलङ्कारः ॥ २० ॥। 
अद्यापि कधित्किल धूमकेतुर्यथोत्थितो यादवनाशकारी । 
आयाति लन्धस्तपसा चिरेण गर्गेण तोषाद्धूवनेश्वरस्य 

|| २९१ ॥। 

अद्यापीति ।। गर्गेण गर्गनामकयादवपुरोहितेन । चिरेण बहुकालम्‌ । 
अनुष्ठितेन तपसा कृच्छरण । ^कतुकरणयोस्तृतीया' । भुवनेश्वरस्य शिवस्य । 
तोषात्‌ सन्तोषात्‌ रुब्धः । यादवनादाकारी यादवनारमवदयं करिष्यन्‌ । 
गम्यादित्वाद्धितीयासमासः. । आवक्यके णिनिः । उत्थतो धूमकेतुरधुमः 
केतुरध्वजो यस्य सोऽग्निः । धूमकेतु्यथा धूमकेतुरिव उत्पात इव वा । 
“अग्रयुत्पातौ धूमकेतु" इत्यमरः । अद्यापि कश्चिदायाति । किलेति 
वार्तायाम्‌ । "वार्तासम्भाव्ययोः किल' इत्यमरः । उपमालङ्कारः ।।२१।। 


तदत्र वाच्यं करणीयतत्वं यथा जनोऽयं परिपालनीयः । 
वृत्तानुकूलस्तव पुण्यकीतंः सर्वोऽप्ययस्कान्तमणेर्यथाऽयः 
|| २२ ॥। 


तदत्र वाच्यमिति । भो विभो तत्तस्मायवनाधिराजस्योपस्थितत्वात्‌ । 
अयस्कान्तमणेः अयस्कान्तनामिकायाः शिलायाः । “अतः कृकमिकंस 
इत्यादिना विसर्जनीयस्य सत्वम्‌ । अयो यथा लोह इव । पुण्यकीतेः 
आश्रितजनसंरक्षणादिपरिशुदधयङसः । तव वृत्तानुकूलः चरितरानुरूपः । 
'ृत्ते पद्मे चरित्रे' इत्यमरः । अयं जनो यादवजनः । यथा येन प्रकारेण । 
परिपालनीयः तथा करणीयतत्वं कार्यस्वरूपं कार्यार्थनिश्चयं वा । (तत्वं 
चिदचिदीशेषु स्वरूपे निश्वयार्थयोः' इति कविदुर्पणः । अत्र विषये त्वया 
वाच्यम्‌ । उपमालङ्कारः । उपमानोपमेययोचिज्व्यत्यास उपमादोष इति 
चोद्यं प्रथमसगे परिहतम्‌ । २२ ॥ 


समापितायामिति यादवानां वाण्यां महत्यामिव वारिवृष्टौ । 
शरत्प्रकारोन्द्विराजितेन स्मितेन कृष्णो गिरमावभाषे 
|| २३ ॥। 


90 उषाहरणम्‌ 


समापितायामिति ।। यादवानामिति वाण्यामेवं रूपव्चने । महत्यां 
वारिवृष्टो चलवषे इव । समापितायां समां प्रापितायाम्‌ । इारदि रारत्काले 
प्रकाशत इति प्रकारः । पचाद्यच्‌ । स चासाविन्दुश्च तस्य विराजिते 
दीपं भावे निष्ठा । दीपतिरिव विराजितं यस्य तेन । अनेन श्रीकृष्णमुख- 
स्येन्दुसादृक्यं स्मितस्य चन्द्रिकासादृरयं च कविसम्मतं व्यज्यते । स्मितेन 
मन्दहासेन इत्यम्भूतलक्षणे तृतीया । कृष्णो वचनं बभाषे । “भष व्यक्तायां 
वाचीत्यतो लिट्‌ । व्यक्तमुचारितवानित्यर्थः । अत्र पूर्वोत्तरार्धयो - 
रुपमालङ्कारः ।। २३ ॥ 


कृष्णभाषणमेवाह- 

यदप्यहं जैत्रगुणस्वभावस्तथाऽपि युष्मत्सख एव जेता । 

दीपः स्वकार्य स्वयमेव कर्तुं शक्तोऽपि वर्त्यादिमपेक्षते हि 
|| २४ ॥। 


यदपीति ॥ अहं जेत्राः जयङ्ञीलाः गुणाः शौर्यादय स्वभावः स्वरूपं 
यस्य स तथोक्तो यदपि यद्यपि । यद्यपि जेतृङाब्दात्ताच्छील्यकत्‌- 
(न)नन्तात्‌ प्रज्ञादिभ्यश्च" इति स्वार्थिकेऽणि जैत्ररब्दो जयङ्षीलार्थः । 
तथापि जैत्रगुणत्वेऽपि युष्माकं सखा युष्मत्सखः । “समाने ख्यः स 
चोदात्तः" इत्युणादिसूत्रात्‌ युष्माभिः समानः ख्यायमान इति लभ्यते । 
युष्माभिः सहित इति यावत्‌ । तेन वक्ष्यमाणदृषटान्तानुगुण्यम्‌ । “राजाः 
सखिभ्यष्टच्‌' इति समासान्तष्टचुप्रत्ययः । जेता । जयतेस्तृन्‌ जयरीलः 
नान्य इत्येवकारार्थः । तत्र दृष्टान्तो दीप इति । दीपः स्वकार्यं प्रकारं 
तमोनिवर्तनादिरूपम्‌ । स्वयमात्मनैव कर्तु शक्तोऽपि वर्त्यादि वरतिर्दशा 
अदिर्यस्य तैलादेः पदार्थस्य तम्‌ । अपेक्षते इच्छति । हि प्रसिद्धमेतत्‌ । 

अत्र दृष्टान्तोऽलङ्कारः । यादववत्यदिः बिम्बप्रतिबिम्बभाववर्णनात्‌ । 
तथाचोक्तं चन्द्रालोके चेद्विम्बप्रतिषिम्बत्वं दृष्टान्तस्तदल्कतिः' इति 
|| २४ ॥। 


सुपौरुषाणामपि सनिरूप्यः शत्रक्षयायौपयिकोऽभ्युपायः । 
आकस्मिकी मार्गविमर्शहीना नैवाभिभूतिः प्रबटेषु शक्या 
|| २५ ॥। 


सुपौरुषाणामिति ।। सुष्ठ पौरुषं येषां ते सुपौरुषास्तेषामपि । पौरुषं 
विक्रमे भावकर्मणोः पुरुषस्य च' इति दर्पणः । अस्माकमिति रषः । 
दातक्षयाय रात्रूणामपचयाय । “निलयापचयो क्षयी" इत्यमरः । नाशाये- 
त्यर्थः । ताद्य चतुथी । अभ्युपायस्साधनम्‌ । ओपयिकं न्याय्यम्‌ । 
्युक्तमौपयिकं लभ्यं भजमानाभिनीतवत्‌ । न्याय्यं च त्रिषु षट्‌" इत्यमरः । 
“उपायादुध्रस्वत्वं च' इति ठक्‌ । उपायराब्द आकारस्य हस्वत्वं च । 
स चोपायशब्दो वृत्तिविषये अन्यार्थं इव ग्राह्यः । सनिरूप्यः सम्यद्‌- 
निरूपणीयः । किमुपायावमञञेनेत्यत उक्तम्‌ । आकस्मिकीति ॥। 
विनयादिगणे अकस्मादिति पठ्यते दकारान्तं चेदमन्ययम्‌ । ततो 
"विनयादिभ्यष्ठक्‌" इति ठकृप्रत्ययः । दकारान्तत्वात्‌ “इसुस॒क्तान्ताकः' 
इति ठादेरो न भवति । "ठस्येकः इतीकादेरे च भत्वात्‌ “अन्ययानां 
भमात्रे टिलोपः" इति टेर्लोपः । अकस्मादहेतुकेत्यर्थः । मार्गाणां 
दातक्षयानुकूलमार्गाणाम्‌ । "कमणामारम्भोपायः पुरुषद्रन्यसम्पत्तिः देशकाल - 
विभागः । विनिपातप्रतीकारः कार्यसिद्धिः" इति मन्त्रस्य पञ्चावयवा मार्गा 
इति कामन्दकीयरासरप्रसिद्धानां विमा: परामर्शः तेन दीना रहिता 
अमिभूतिरमिभवः । प्रबलेषु रात्रुषु कर्तुमिति शेषः । नैव शक्या । अत 
उपायः सनिरूप्य इति हेतुहेतुमतोस्सहवर्णनाद्धतुरलङ्कारः ।। २५ ॥ 

मन्ये प्रयत्रादपि दैवमम्प्रं यत्प्ररितो वै यतते क्रियासु । 
यस्मादिहामुत्र च सम्पदापनान्यननिमित्तं प्रवदन्ति सन्तः 
|। २६ ॥। 


मन्य इति ॥ येन दैवेन प्रेरितो नियमितः पुरुषः । क्रियासु व्यापारेषु । 
यतते प्रयत्नं कुरुते । वे प्रसिद्धम्‌ । वैवाव वाक्यारम्भप्रसिद्धिषु" इति 
वैजयन्ती । यस्माच्च इह अस्मिन्‌ लोके । अमुत्र परलोके । 
सम्पत्सम्पत्तिरापद्विपत्तिश्च । भवति । यस्माच्च सम्पदादावन्यत्‌ निमित्त 
सन्तो न प्रवदन्ति । वद व्यक्तायां वाचि लट्‌ । तदैवं प्रयत्नात्पुरुषकारात्‌ । 
अम्प्रम्‌ । अग्रे भवं श्रेष्ठम्‌ । मन्ये मन ज्ञाने इत्यतो ठट्‌ जानामि । 
अत्र दैवे प्रयत्नाधिकत्वं समर्थनीयं यत्पररित इत्यादिना समर्थ्यत इति 
काव्यलिज्गमलङ्कारः ।। २६ ॥। 


यस्योन्मुखं पूर्वकृतानुरूपं सोऽत्येति शोकाम्बुनिधिं पएुवीव । 
पराङ्खं यस्य तदेव सोऽयं मजत्यगाधे एवहीनपुवत्‌ 
| || २७ || 
यस्योन्मुखमिति ।। यस्य पुंसः । पूर्वजन्मनि कृतस्य सुकृतस्य 
अनुरूपमुचितं तदेव उन्मुखममिमुखम्‌ । भवतीति रोषः । छवी 
प्रववानिव । रोक एवाम्बुनिधिः समुद्रः तं शोकाम्बुनिधिम्‌ । अत्येति 
अतिक्रामति । अतिपूर्वादिण्गतावित्यतो ठट्‌ । यस्य च तदेव पूर्वकृत- 
दष्कृतानुरूपम्‌ । पराङ्खखं विमुखम्‌ । सोऽयं श्रवहीनपुवत्‌ । तेन तुल्यम्‌' 
इत्यादिना वतिः । अगाधे अतलस्प । शोकाम्बुनिधाविति विपरिणामे- 
नानुव्तनीयम्‌ । मज्नति ट्मस्जो शुद्धाविति धातोर्लट्‌ । मग्रो भवतीत्यर्थः 

अत्र पूर्वार्धं श्रौती उत्तरार्धं त्वा्थी उपमा । तद्वयमपि रूपकस्याङद्गमिति 
सङ्करः ।। २७ ॥ 


तथापि ये साधुपथात्प्रमुक्ता निरूटमाना भुजवीर्यलेशात्‌ । 
न शाश्तीं सम्पदमाश्रयन्ते प्रक्षीणतैला इव ते प्रदीपाः 
|| २८ ॥। 


तथापीति ।। तथापि पुरुषकारदैवस्य प्राधान्येऽपि । ये साधुपथात्‌ 
साधूनां पन्थाः साधुपथः । @ऋक्पूरब्धूः पथामानक्षे' इति पथिन्‌राब्दात्‌ 
समासान्तोऽप्रत्ययः । तस्मात्प्रमुक्ताः च्युताः । भुजवीर्यलेदात्‌ भुजस्य 
पराक्रमलेशात्‌ । निरूढमानाः निरूढो निर्वहणं प्राप्तः सुदृढः मानोऽहङ्कारो 
येषां ते तथोक्ताः । ते प्रक्षीणतैलाः प्रक्षीणः तैलं येषु ते तथा । प्रदीपा 
इव । दाश्वतीं शाश्वत्‌ त्रैकाल्यं तत्र भवां तथोक्ताम्‌ । “अनव्ययानां भमात्रे 
टिलोपः" इति न प्रवर्तते शाश्वते प्रतिषेधः" इति प्रयोगात्‌ । राश्वतमिति 
भवतीति हि वामनः । अमरटीकायां तु राश्वद्धवः “तत्र भव' इत्यण्‌ । 
अनित्योऽव्ययानां टिलोपः । बहिषः टिलोपवचनात्‌ ज्ञापकात्‌ शाश्वतिक 
इति निदेशानन कादेश इति भटः । तां सम्पदं नाश्रयन्ते । श्रिञ्‌ सेवायां 
न सेवन्ते । उपमालङ्कारः ॥ २८ ॥। 


ूर्वशषोके केवलं पौरुषं केवलं देषटिक्यं दूषयित्वा इदानीं तदुभय- 
मप्यावङ्यकमित्याह- 


तत्रास्तिकः कर्मसु वैदिकेषु व्यपेततन्द्रो बिदधीत यत्नम्‌ । 
देवानुरोधेन मनोरथेषु प्रधानतन्त्रोऽभिगुणप्रयोगम्‌ ।।२९।। 

तत्रास्तिक इति ।। तत्र दैवपुरुषयोर्मध्ये । वैदिकेषु “तत्र विदितः 
इति वेदङगाब्दाक्‌ । कर्मसु आस्तिकः “अस्तिनास्तिदिष्टं मतिः" इति 
ठक्‌ । अस्ति फलमनेनेति मतिमान्‌ । अभिगणप्रयोगं गुणानां सन्धिविग्रह- 
यानासन्द्वैधीभावसमाश्रयलक्षणानां प्रयोगस्याचरणस्यामिमुख्ये 'लक्षणेनाभि- 
प्रती आभिमुख्ये इत्यव्ययीभावसमासः । व्यपेता विगता तन्द्रा आलस्यं 
यस्य स देवानुरोधेन दैवस्यानुवर्तनेन । प्रधानतन्त्रः प्रधानं मुख्यं तन्त्रं 
स्वराषटव्यापारो यस्य स सन्‌ । "तन्त्रं स्वराषटरव्यापारे इति वैजयन्ती ! 
मनोरथेषु रात्रुपरिभवादयभी्टेषु । यत्नं विदधीत । (डधाञ्‌ धारणपोषणयोः 
इति धातोिंड्‌ । विपूर्वो दधातिः करणे वर्तते । कुवीत । अत्र व्यपेत- 
तन्द्र: आस्तिक इति पदसूचितो वीररसः यत्नं विदधीतेति सूचितधृतिं 
प्रत्यङ्गमिति रसवदलङ्कारः ।। २९ ॥ 


विविच्य वर्गत्रयमप्रमत्तो गृह्णीत मित्रं स्वजनं परं वा । 
त्यजेच द्रादितरत्समस्तं पयो यथा वारि च राजहंसः 
|| ३० ॥। 


विविच्येति । अप्रमत्तः पुरुषः । वर्गत्रयं वर्गाणां प्रभावोत्साहमन्त्र- 
राक्तीनां तिसृणां तद्विषयाणां प्रभावोत्साहमन्त्रोद्धवानाम्‌ । तादुक्षीनां च 
तिसृणां सिद्धीनां ये वर्गाः तुल्यरूपसमूहाः तेषां त्रयं त्रिकं विविच्य 
सम्यगूविमृश्य । यद्वा वर्गाणां क्षयस्थानवृद्धीनां क्षयः स्थानं च वृद्धिश्च 
त्रिवगौ नीतिवेदिनाम्‌" इत्युक्तानां त्रयं विविच्येति योज्यम्‌ । तत्र क्षयो 
नामाष्टवगापचयः । वृद्धिरषटवर्गोपचयः । स्थानमष्टसमावस्था । अष्टवर्गश्च 
(कृषिवणिक्पथो दर्ग सेतुः कुञ्जरबन्धनम्‌ । खन्याकरबलादानं शून्यानां 
च निवेदानम्‌ ।।' इति कामन्दकीये नीतिशासर प्रसिद्धः । पयः क्षीरं वारि 

नीरं च । राजहंसो यथा राजहंस इव । स्वजनं परं वा त्रिविधमित्रमेव 
गृह्णीत । ग्रह उपादाने लिड्‌ । समस्तमितरदरित्रयं दूरात्त्यजेच्च । ^त्यज 
हानी" लिड्‌ । मित्रामित्रयोसैविध्यं च कामन्दकीये “सहजः प्राकृतश्चैव 
कृत्रिमश्च त्रिधा रिपुः । एवमेव त्रिधा मित्रमुच्यते तद्धलाबलम्‌ ॥ 
पितृव्यतत्सुतमुखाः सहजाः शत्रवो मताः । मातृष्वसुपितृष्वस्रोस्सुतादिः 
सहजः सुहृत्‌ ।। विषयानन्तरो राजा प्राकृतः रात्रुरुच्यते ।। तदनन्तर- 
राजस्तु प्राकृतं मित्रमुच्यते ।। उपकारापकाराभ्यां मित्रामित्री तु कृत्रिमो ॥। 
सहजप्राकृतो तौ तु मेत्रयामेत्रयोरनिधितौ ॥ कृत्रिमो निश्चितावेती तयोनास्ति 
विपर्ययः ।।' इति प्रसिद्धम्‌ । उपमालङ्कारः ॥ ३० ॥ 


दात्रुयैन्ये प्रकारं दर्ायति- 

त्यागप्रकारांश्चतुरो वदन्ति न्यायप्रवीणा रिपुषु क्रमेण । 

मानावकां त्रितयं तु पूर्वं मन्ये महारौ यवनेश्वरेऽस्मिन्‌ 
|| ३९१ ॥। 


त्यागप्रकारानिति ।। न्यायप्रवीणाः नीतौ निपुणाः । प्रवीणे 
निपुणाभिज्ञविज्ञनिष्णातशिक्षिताः' इत्यमरः । त्यागप्रकारान्‌ त्यागे प्रहाणे 
निवर्तने प्रकारान्‌ । क्रमेण “सामदाने भेददण्डौ" इत्युक्तक्रमेण चतुरः चतुः- 
सङ्खयाकान्‌ । वदन्ति । उपस्थिते तु कृत्रिमरात्री दण्ड एव कार्यं इति 
भावेनाह । मानावकाङामिति ।। महारो वृत्रिमरात्रौ । अस्मिन्‌ उपस्थिते 
यवनेश्वरे तुरुष्काधिपतौ कालयवने । पूर्व॑मादयं त्रितयं सामादित्रिकं 
“सङ्ख्याया अवयवे तयप्‌" इति त्रिराब्दात्तयप्प्रत्ययः । मानावकारां मान- 
स्याहङ्कारस्यावकारामास्पदं मन्ये जानामि । अत्र चतुषपायेषु त्रयाणां 

निषेधेन दण्ड एव कायं इति नियन्त्रणामिप्रायात्परिसङ्खयालङ्कारः । 
"परिसङ्गया निषिद्धयैकमन्यस्मिन्वस्तुयन्त्रणम्‌' इति तद्धक्षणात्‌ ।।२३१॥ 


दण्डप्रयोग एव कृत्रिमरिपावित्यु्तं तत्प्रयोगे इति कर्तव्यताविरोषं 
दर्ीयति- 


दण्डप्रयोगश्च कृतात्मरक्षैः कार्यो . नैर्देशदशावशेन । 
पराभवं रन्ध्रमवेक्ष्य पापाः कुर्वन्ति रौद्रास्तरसा सपत्नाः 
|। ३२ ॥। 


दण्डप्रयोग इति । कृतात्मरक्षः कृता आत्मनो रक्षा यैस्ते तथा तैः । 
'गोस्ियोरुपसर्जनस्य' इति रक्षाराब्दे हस्वता । नरैः देदाश्च दरा 
कालावस्था च तयोव॑रेन । देशकालाधीनतयेत्यर्थः । “चरमायामवस्थाया- 
मवस्थामात्रके दरा इति केरवः । दण्डप्रयोगः दण्डस्य शत्रुषु विनिपातः 
कार्यः । अनेन “सहायाः साधनोपाया विभागो देशकालयोः । विपत्तेश्च 
प्रतीकारः सिद्धिः पश्वाङ्गमिष्यते ।।' इति कामन्दकीयोक्ता नीतिः सूचिता 
भवति । एवं दण्डमप्रयुञ्ञानस्यानर्थमाह- पराभवमिति ।। अन्यथेति 
रोषः । पापा नृशंसाः । नृरंसो घातुकः ्रूरः पापः" इत्यमरः । रौद्रा 
उग्राः भयङ्कराः । सपत्नाः वैरिणः । “रिपौ वेरिसपत्रारिद्विषद्रेषणदुर्हदः' 
इत्यमरः । रन्ध्रं िद्रमवेक्षयान्वीक्ष्य । तरसा बलेन । द्रविणं तरः 
सहोबलरौर्याणि' इत्यमरः । पराभवं तिरस्कारं कुर्वन्ति । "वर्तमानसामीप्ये 
वत॑मानवद्वा' । करिष्यन्ति । अत्र सामान्ये वर्ण्यमाने अस्माभिरस्मिन्‌ 
दण्डप्रयोगाकरणे अयमस्मान्पीडयेदिति प्रस्तुतविदोषोऽवगम्यत इति 
सामान्यनिबन्धनोऽयमप्रस्तुतप्ररांसालङ्कारः । “अप्रस्तुतप्रशंसा स्यात्सा यत्र 
प्रस्तुताश्रया" इति दहि तछ्लक्षणम्‌ । ३२ ॥ 

तत्थानमेतत्सुगमं जनानां बलप्रदं चारिगणस्य नूनम्‌ । 
चिरं तु न स्थेयमिहाविशङक जयो हि दर्गस्थितिनीतिभाजः 
| २३ ।। 


तत्स्थानमिति । तत्तस्मदेतत्स्थानं पुरम्‌ । जनानां सुगमं सुखेन 
गन्तुं शक्यम्‌ । इषदस्सुषु कृच्छराकृच्छराथंषु गमेः खल्‌ प्रत्ययः । जनाना- 
मिति रोषे षष्ठी । अरिगणस्य बलप्रदं च । नूनं निश्चयः बलं प्रददातीति 
बलप्रदमित्यत्र प्रदाज्ञः' इति प्रोपसृष्टादपि धातोः कर्मण्युपपदे कप्रत्ययः । 
तेन “आतोऽनुपसग कः" इति अनुपसगात्‌ कप्रत्ययानुशासनात्‌ सोपसरगा- 
त्कथमत्र कप्रत्यय इति चोद्यमलग्रकम्‌ । इह तु स्थाने अविराङ्क यथा 
तथा । शङ्कं विनेत्यर्थः । चिरं दीर्घकालं न स्थेयम्‌ । तिष्ठतेः “अचो 
यत्‌" इति यत्प्रत्यये ईद्यति" इति ईत्‌ । न स्थातव्यम्‌ । तथाहि दुरग- 
स्थितिनीतिभाजः दग “सुदुरोरधिकरणे इति गमेडः । यत्र मनुष्यैनं गन्तु 
राक्यं दुर्गम्‌ तस्मिन्‌ स्थाने स्थितिरवस्थानम्‌ । नीतिं भजतीति तद्धाक्‌ 
तस्य पुरुषस्य जयो भवतीति । अत्र सामान्येन विरेषस्य समथ॑ना- 
दर्थान्तरन्यासालङ्कारः । ३३ ॥ 


भगवान्प्राप्तकाकं करणीयमाह- 

समुद्रमध्ये नगरीं विशाखां दुरासदां वैरिजनस्य कृत्वा । 

विङ्ञाम शीघ्रं यदि रोचते वो वृद्धिर्भविष्यत्यपराजिता नः 
|| ३४ ।। 


समुद्रमध्य इति ।॥ समुद्रस्य मध्ये । विरालां बृहतीम्‌ । वैरिजनस्य 
दुरासदाम्‌ आसक्तुं गन्तुमरक्याम्‌ । सीदतेः खलूप्रत्ययः । नगरी 

गौरादित्वात्‌ “पिद्रोरादिभ्यश्च' इति ङीष्‌ । पुरीं कृत्वा कारयित्वा । विङाम 
विद प्रवेदाने इत्यतो लोट्‌ । प्रविङ्ाम । यदि वः युष्मभ्यं रुच्यर्थानां 
प्रीयमाणः" इति सम्प्रदानत्वे चतुथी । रोचते युष्माकं प्रीतिं करोति 
चेदित्यर्थः । प्रवेदाफलमाह- वृद्धिरिति ।। एवं सति नः अस्माकम्‌ । 
अपराजिता अनमिभूता । वृद्धिरमिवृद्धिरभविष्यति । भभू सत्तायाम्‌" इत्यतो 
ठट्‌ । प्रवरवृद्धयोहतुदेतुमतोस्सह वर्णनाद्धेतुरलङ्कारः ।। ३४ ॥। 


इतीश्वरे व्याकृतगोप्रपञ्चे सभासदामास मुखं विकासि । 
व्यपेतदोषे तमसोऽवसाने सरोरुहाणामिव वासरादौ ।।३५।। 


इतीश्वर इति ॥ व्यपेतदोषे अपगतदूषणे । अन्यत्र व्यपेता दोषा 
रात्रिर्यन तस्मिन्‌ । "दोषो वातादिके दिष्टौ गुणस्य प्रतियोगिनि । ना 
दोषा तु भजायां स्रीत्वाकारान्तमनव्ययम्‌ । रात्र्याम्‌” इति केदावः । तथा 
चाव्ययत्वात्कथं हस्वतेति चोद्यमनवकाराम्‌ । तमसः रोकस्य ^तमस्तु 
दरोकांहोराहुध्वान्तगुणेषु च इति दर्पणः । अवसाने विनाङकारिणि 
अवस्यतीत्यवसान इति नन्दादित्वात्कर्तरि ल्युः । ईश्वरे त्रिलोकनाथ 
श्रीकृष्णे । “अथेश्वरः । रुद्रे त्रिलोकनाथे च' इति दर्पणः । सूर्य च । 
इति उक्तप्रकारेण । व्याकृतगोप्रपश्चे व्याकृतः प्रकाशितः गवां वाचामन्यत्र 
किरणानां प्रपञ्चो विस्तारो येन तस्मिन्‌ सति । स्व्गषुपङुवारवज्रदिड्‌- 
नेत्रधृणिमूजले' इत्यमरः । वासरादौ दिनारम्भे । सरोरुहाणां पद्यानां 
मुखमिव । सभासदां सभायां सीदन्ति तिष्ठन्तीति सभासदस्तेषां सभ्यानाम्‌ । 
मुखम्‌ । विकासि विकस्वरं प्रफुष्ठमास दिरदीपि । “अस गतिदीघ्यादानेषु" 
इत्यतो लिट्‌ । तेन अस्तेभूरादेरो लिटि बभूवेति स्यात्‌ । न त्वासेति 
रूपं युक्तमिति चोद्यमलग्रकम्‌ । अत्र शेषानुप्राणितोपमालङ्कारः ।।३५।। 

अथोग्रसेनप्रमुखाः समाजादत्थाय जम्मुर्निजराजधानीम्‌ । 
अनीक्षमाणा यवनादपायं ससीरिणि श्रीरमणे सहाये ।।३६।। 


अथेति । अथ मन्त्रान्तरम्‌ । उग्रसेनः प्रमुखः प्रधानं येषां ते 
तथोक्ताः यादवाः । ससीरिणि सीरिणा बलरामेण सहिते । श्रीरमणे श्रियो 
रमणः धवः । ^रमणं तु नपुंसकम्‌ । क्रीडायां पुंसि तु धवे" इति केरावः । 
नन्द्ादित्वात्कर्तरि ल्युः । तस्मिन्‌ सदाये सति । यवनात्‌ कालयवनात्‌ । 
अपायमनर्थम्‌ । अनीक्षमाणाः अपरयन्तः । अगणयन्तस्सन्त इत्यर्थः । 
सभातलादुत्थाय । निजराजधानीं प्रधाननगरीम्‌ । राज्ञां प्रधाननगरी 
राजधानीति कथ्यते" इत्यभिधानात्‌ । स्वं स्वं गृहं राजधानीराब्दं प्रयुञ्जानाः 
प्रत्येकं तत्तदहस्यापि राजधानीतुल्यत्वं सूचयति । जग्मुः गम्लृ गतीः 
लिट्‌ । प्राप्तवन्तः । अत्र यवनादपायाभावः समर्थनीयः श्रीरमणे सहाय 
इति वाक्याथन समर्थ्यत इति वाक्यार्थदेतुकं काव्यलिङ्गमलङ्कारः ।। ३६ ॥ 


उत्पातमुत्पादितसाध्वसं ते तस्यां समुत्पन्नमनल्पवीर्याः । 
समन्ततः सन्ददृशुनिपितुरध्वजाश्च वाताभिहतिं विहाय ।।३७।। 


उत्पातमिति ॥ अनल्पवीरयाः अधिकपराक्रमाः । ते यादवाः । तस्यां 
नगर्याम्‌ । समन्ततः सर्वत्र । समुत्पनम्‌ उपस्थितम्‌ । उत्पादितं 
जनितम्‌ । साध्वसं लोकभयं येन तं तथा । उत्पातमङ्भसूचनमृपसर्गम्‌ । 
सन्ददृडुः सम्पूर्वात्‌ “दृरि्‌ प्रेक्षणे" इत्यतो लिट्‌ । उत्पातमेव स्पष्टयति । 
ध्वजाः केतवः । वातस्याभिहतिः सङ्घटनं ताम्‌ । विहाय विना 
निपेतुरिति । “पत्छ्‌ गतौ" लिट्‌ । वक्ष्यमाणोत्पातसमुत्चयाय चशब्दः । 
वृत्त्यनुप्रासः शब्दाटङ्कारः ।। ३७ || 

अभ्यस्तपूर्वामपि तां तदानीं शशङ्किरे ते शशिवंशभाजः । 
संक्षोभ्यमाणामश्ुभैरभीक्ष्णं जारैर्वधू स्वामिव धृष्यमाणाम्‌ 
|| ३८ ॥। 


अभ्यस्तपू्वामिति । रारिनो वंशं भजन्ते सेवन्त इति इरिवंडाभाजः 
चन्दरवंशसमूत्पनाः । ते यादवाः । अभ्यस्तपूवामपि पूरमभ्यस्ता परिचिता 
अभ्यस्तपूर्वा ताम्‌ । भूतपूवं चरट्‌" इत्यादाविव सुप्सुपेति समासः । 
जरिधृष्यमाणामाक्रम्यमाणाम्‌ । निजां वधूमिवेत्युतप्रेक्षा । अरुभिर्निमित्तै- 
रभीक्ष्णमसकृत्‌ संक्षोभ्यमाणां क्षोभं नीयमानां पुरम्‌ । तदानीं शराङ्किरे 
इङ्कितवन्तः । शकि शङ्कायां ठिट्‌ । अभ्यस्तपूर्वामपि रााङ्किर इति 
अयोगे योगकल्पनादतिरायोक्तिश्च ।। ३८ ॥ 


सस्मार विस्मारितद्स्सहाधिः संशृण्वतां संस्मरतां स्वकं । 
तक्षाणमेव दुसदां मनस्वी निधाय चित्ते करणीयसारम्‌ 
|| ३९ ॥। 


सस्मारेति ॥। स्वकर्म स्वस्य चरित्रम्‌ । संमृण्वतां संस्मरतां श्रवण- 
स्मरणयोर्भक्तयाद्यतिरयलक्षणसम्यक्तां संशब्दो द्योतयति । विस्तारितो 
विस्मरणं प्रापितः । दुस्सहः सोद्धमङक्यः आधिर्मानसी व्यथा येन 
विस्मारितदुस्सदहाधिः । प्रशस्तं मनोऽस्मिन्नस्तीति मनस्वी । “अस्माया- 
मेधासखजो विनिः" इति मनद्ाब्दाद्‌ मत्वर्थीयो विनिः । एषः श्रीकृष्णः । 
करणीयसारं कार्यस्थिरांरम्‌ । चित्ते निधाय । चयुसदां दिवि सीदन्तीति 
दयुसदो देवास्तेषाम्‌ । तक्षाणं वर्धकिं विश्वकर्माणम्‌ । सस्मार स्मृतवान्‌ । 
(स्मृ चिन्तायां" इति धातोठिट्‌ । “अधीगर्थदयेशां कर्मणि" इति षष्ठी 

न भवति । अत्र विस्मारितदुस्सहाधिरिति विदोषणं प्रकृतदेवप्रयोजनाभि- 
प्रायगभमिति परिकरालङ्कारः । ३९ ॥। 


तं विश्वकमां मनसैव कर्माण्याधातुमीडो दयितो मघोनः । 
समुनतांसाहितसत्कुटारः कृता्जलिरमूर्धि तदोपतस्थे ।।४०॥। 


तमिति । मघोनः इन्द्रस्य । दयितः । क्रियः । विश्वकमां मनरैौव 
तक्षणादिविनाकृतमनसा । कर्माणि भगवदमिमतनगरनि्माणादीनि । आधातुं 
कतुम्‌ । कर्माण्याधातुमित्यत्र पूर्वान्तवत्स्वरः सन्धौ कचिदेव परादिवत्‌ । 
द्रष्टव्यो यतिचिन्तायां यणादेशः परादिवत्‌' इति शास्रा्यणादेस्य परादित्वं 
युक्तमिति न यतिभङ्गः । ईदाः समर्थः । समुनते असे आदितो निहितः 
सन्‌ प्रास्तः कुठारो वाङ्गी येन स तथा । मूर कृतः अञ्जलिः येन 
स सन्‌ । कृत्वाञ्जलिमित्यपि कचित्पाठः । तदा तं श्रीकृष्णमुपतस्थे 
पूजितवान्‌ सङ्गतवान्वा । “उपादेवपूजासङ्गतिकरणमित्रकरणपयिषु' इति 
उपपूर्वा्तिष्ठतेलिट्यात्मनेपदम्‌ । अत्र समुनतेति कृताञ्जलिरिति 
व्धकिजातिवर्णनात्स्वभावोक्तिरलङ्कारः ।। ४० ॥ 


सञ्चोदितस्सोऽखिलरक्षणेन भ्रक्षेपलीलाचतुरेक्षणेन । 
ईरोन चक्रे शुभलक्षणेन मध्येसमुद्रं नगरं क्षणेन ।। ४१ ।। 


सञओ्ोदित इति ॥ अखिलान्‌ रक्षतीत्यखिलरक्षणस्तेन । "कृत्यल्युटो 
बहूलम्‌' इति कर्तरि ल्युट्‌ । अखिलमखिलविषयं रक्षणं येनेति वा । 
भ्रुवो क्षेपः उनमनं स एव लीला तथा चतुरं कर्तव्यप्रणसमर्थमीक्षणं अक्षि 
आलोकनं वा यस्य स तथा तेन । शुभानि लक्षणानि यस्य स तथा 


तेन । ईरोन श्रीकृष्णेन सश्चोदितः सम्पेरितः । स विश्वकर्मां । मध्येसमुद्रं 


१. "कृत्वाञ्जलिम्‌' इति कचित्पाठः । 


102 उषाहरणम्‌ 


समुद्रस्य मध्ये । “पारे मध्ये ष्या वा" इत्यव्ययीभावः । शुभलक्षणेन 
युक्तम्‌ । इत्थम्भूतलक्षणे तृतीया । नगरं क्षणेन अल्पेन कालेन । क्षणो 
व्यापारवैकल्ये कालभेदाल्पकालयोः' इति वैजयन्ती । चक्रे निर्मितवान्‌ । 
अत्र पादान्त्यभागावृत्तिर्यमकं नाम राब्दालङ्कारः ।। ४१ ॥ 


दिवं प्रयाते प्रणिपातपूर्वं स विश्वकर्मण्यसुरप्रमाथी । 
उवाच वृष्णीनुचितः प्रवासो जनस्य नो द्वारवतीं प्रतीतः 
| ४२ ॥। 


दिवमिति ॥ प्रणिपातः प्रणामः पूर्वो यस्मिन्कर्मणि तत्तथेति क्रिया- 
विदोषणम्‌ । विश्वकर्मणि । दिवं नाकं प्रयाते । गत्यर्थाकर्मक इत्यादिना 
कर्तरि क्तः । गतवति सति । असुरान्प्रमथ्नातीत्यसुरप्रमाथी । प्र 
लपस्ुद्रमथवदवसः' इति ताच्छील्यादौ प्रदब्दे उपपदे मथेधिनुणूप्रत्ययः । 
सः श्रीकष्णः । नः अस्माकं जनस्य । इतो मधुरापुरात्‌ । द्वारवतीं प्रति 
प्रवासः प्रस्थानम्‌ । उचितः उच समवाये इत्यतः “उचिरुचिकृत्सिकृषिभ्यः 
कितच्‌' इत्यौणादिकः कितच्‌ प्रत्ययः । युक्त इत्यर्थ; । इति 
वृष्णीन्प्रत्युवाच । “वच परिभाषणे' लिट्‌ । वृत्त्यनुप्रासः शब्दालङ्कारः 
|| ०२ ॥। 
इत्युक्तमात्रे वचने मुरारेर्विलोडयन्तः पृथिवीतलं ते । 
विनिर्ययुद्राग्भवनेभ्य एभ्यो यथा मृगेन्द्रा गिरिकन्दरेभ्यः 
|| ४३ ॥। 


इतीति ॥ मुरारेः श्रीकृष्णस्य । वचने इति पवक्तप्रकारेण । उक्तमात्रे 
“मात्रं कात्य ऽवधारणे" इत्यभिधानात्‌ । वदनानिस्सृत एव । ते 

यादवाः । पृथिवीतलं विलोडयन्तः कम्पयन्तस्सन्तः । गिरिकन्दरेभ्यः 
परव॑तदरीभ्यः । (दरी तु कन्दरो वाखी' इत्यमरः । मृगेन्द्रा यथा सिंहा 
इव । एभ्यः सम्प्रति । विद्यमानेभ्य: । भवनेभ्यो मन्दिरेभ्यः । भवनागार- 
मन्दिरम्‌" इत्यमरः । द्राक्‌ घ्रम्‌ । विनिर्ययुः निर्गतवन्तः । शया प्रापणे" 
लिट्‌ । अत्रोपमालङ्कारः । ४३ ॥ 


सबालयोषियुववृद्धनाता यदुद्रहा ` द्वारवतीमुपेत्य । 
अनन्यसाधारणरक्तिमेनं निश्चिष्िरे तामवटखोकयन्तः 
|| ४४ || 


सबाठेति ॥ बालाः रिवश्च योषितः स्ियश्च युवानस्तरुणाश्च वृद्धाः 
स्थविराश्च तेषां जातानि वृन्दानि । जातमुत्पनभूतयोः । वृन्दजात्योः' 
इति कविदर्पणः । तैस्सदहिताः सबालयोषिच्युववृद्धजाताः । यदुदरहाः 
उद्रहन्तीत्यद्रहाः यदूनामुद्रहाः यदृद्रहाः यदुश्रष्ठाः । यद्भवा इति पाठे 
यदुरुद्धवः उत्पत्तिस्थानं येषामिति विग्रहः । द्वारवतीं पुरीमृपेत्य अधि- 
गम्य । तां पुरीमवलोकयन्तः पदयन्तस्सन्तः । एनं श्रीकृष्णं शद्वितीयाटौ- 
स्वेनः' इत्येतदः एनादेशः । अनन्यसाधारणशक्तिम्‌ अन्यसाधारणी न 
भवतीत्यनन्यसाधारणी शाक्तिः सामर्थ्यं यस्याऽसौ तं तथोक्तम्‌ । “सामर््य- 
बलदुर्गादिदेवतासु च कथ्यते । राक्तिः' इति दर्पणः । श्ियाः पंवद्धाषित' 
इत्यादिना साधारणङगब्दे पुवद्धावः । निश्चिक्यिरे । ननिष्पर्वाच्चिञज्‌ चयन' 
इत्यतो लिट्‌ । निश्चितवन्तः । "विभाषा चेः' इति कृत्वम्‌ । अत्र नगर- 
रामणीयकहेतोः रक्तैः नगरदरनिन अनुमानवर्णनादनुमानाल्कारः 
|| ०४ ॥ 
१. “यदूद्धवाः' इति पाठान्तरम्‌ । 

इषेरगारेः परिबर्हपषटरष्टापदामृष्टतलैः प्रकृषटैः । 
मनोरथे स्वे परिपूर्यमाणे स्पर्धां न कस्यापि बभूव तत्र 
| ४५ ॥। 


इष्टरिति ॥ तत्र पुर्याम्‌ । परिबरहपुटः परिबर्हः परिच्छदाः नृपाहार्था 
वा । "परिबर्हः परिच्छेदे नृपाहौथं चः इति कविदर्पणः । तैः पृः 
समृद्धैः । अष्टापदामृष्टतलैः अष्टापदानि सुवर्णानि । “रुक्मं कात॑स्वरं 
जाम्बूनदमष्टापदोऽस्ियाम्‌' इत्यमरः । “अष्टनः सञ्ज्ञायाम्‌" इति दीर्धः । 
तेरामृष्टानि परिदद्धानि तलानि । 'तटं स्वरूपाधरयोरसरी तालतरौ पुमान्‌ । 
ककीबे पेटीज्याभिघातवारणे नवभूतले इति नानार्थरत्नमाला । मसृणा भूभागा 
येषु तानि तथा तैः । अत एव प्रकृष्टः अतिरायितैः । इटैरभिषितः 
अगरिम॑न्दिरिः । स्वे स्वकीये । पूर्वादिभ्यो नवभ्यो वा" इति विकल्पित- 
त्वात्‌ डः स्मिनभावः । मनोरथे वाञ्छायाम्‌ । परिपूर्यमाणे समृद्धि प्राप्य- 
माणे सति । कस्यापि जनस्य । स्पर्धां मत्सरः । स्पर्ध सद्खष “गुरोश्च 
हलः” इत्यकारः । न बभूव । अत्र समृद्धयतिङायसाधारण्यस्य हेतोः 
स्प्धाभावरूपकार्यण सह वर्णनाद्धतुरलङ्कारः ॥ ४५ ॥। 


नानाजनाभीष्टपदार्थभाजः सत्याभिसन्धा वणिजां वरेण्याः । 
अशिश्रयननापणवीथिमच्छां वणिज्यया सचितभूरिभाराः 

|| ४8 ।। 

नानाजनेति ।। तत्रेति वर्तते । पुरे नानाप्रकारकजनानामभीष्टाः अभि- 

ठषिताः पदार्था वसनदायनमाल्यादिद्रन्याणि तान्‌ भजन्ति विन्दन्तीति 

भजतेः कर्तरि किपप्रत्ययः । ते तथोक्ताः । सत्या अवितथा अभिसन्धा 

प्रतिज्ञा येषां ते तथोक्ताः सन्धा प्रतिज्ञा मर्यादा" इत्यमरः । वरिजां 
वेर्यानाम्‌ । वरेण्याः मुख्याः । “मुख्यवर्यवरेण्याश्च' इत्यमरः । वणिज्यया 
वाणिज्येन वणिकृूराब्दात्कर्मणि श्यूतवणिगभ्यां च' इति युप्रत्ययः । "वाणिज्यं 
तु वणिज्या स्यात्‌" इत्यमरः । सथिताः सङ्गृहीताः भूरीणां स्वर्णानां 
भाराः रविंशतितुलासङ्गयाकाः समूहाः यस्ते तथोक्तास्मन्तः । ^स्वर्णंऽपि 
भूरिचन्द्रे ढे" इति “भारः स्याद्विशतिस्तुला' इति चामरः । अच्छां 
नि्मलाम्‌ । आपणवीथिं विपणिम्‌ । “आपणस्तु निषद्यायां विपणिः पण्य- 
वीथिका" इत्यमरः । अरिश्रयन्‌ । श्रिञ्‌ सेवायां इत्यतो लुड्‌ । 
आश्रितवन्तः । अत्र वणिकस्वभावोक्तेः स्वभावोक्तिरलङ्कारः । ४६ ॥ 


योग्यान्यधिष्टाय निकेतनानि स्वाध्यायमध्यापयितुं प्रवृत्ताः । 
अमङ्गलानां प्रणवप्रणादिर्िजोत्तमा निर्हरणं वितेनुः ।।४७।। 


योम्यानीति । योग्यानि तत्तदहणि । निकेतनानि वेदमानि । वेदम 
सद्म निकेतनम्‌" इत्यमरः । अधिष्ठाय अध्यास्य । स्वाध्यायं निगमम्‌ । 
(स्वाधिपूरवादिड्‌ अध्ययने" इति धातोः “इडश्च' इति घञ्‌ । स्वाध्यायो 
निगमे जप्ये" इति दर्पणः । अध्यापयितुं शिष्यान्‌ ग्राहयितुम्‌ । प्रवृत्ताः 
द्विजोत्तमाः ब्राह्मणोत्तमाः । प्रणवप्रणादेः प्रणवानामोङ्काराणां प्रणादरध्व- 
निभिः । अमङ्गलानामङुभानाम्‌ । निर्हरणं निहति शान्तिमित्यर्थः । 
“स्यानिर्हैरणमित्यदः । निहतौ मृक्षि मान्ये च" इति केदावः । वितेनुः । 
विपूर्वात्‌ “तनु विस्तारे" इत्यतो लिट्‌ । चक्रुः । समग्राध्यापनेन 
निबर्हणीयानामङ्ुभानां तदादौ उ्ार्यमाणोद्कारस्वनमात्रेण उपदामाभिधानात्‌ 
चपलातिरायोक्तिरलङ्कारः । “चपलातिरायोक्तिः स्यात्कार्यं हेतुप्रसक्तिजे । 

यास्यामीत्युदिते तन्व्या वलयो भवदुर्मिका ।।' इति चन्द्रालोके सोदाहरणं 
तह्लक्षणाभिधानात्‌ ।। ४७ ।। 


तुरङ्गमातङ्गरथैः सयोधैः समं नृपाणां नगरप्रवेश । 
तत्राऽऽतपत्राण्युपरि स्फुरन्ति वितेरूरस्थावरसौधनुद्धिम्‌' 
|| ४८ ॥। 


तुरङ्गमातङ्गरथैरिति । सयोधेः योधाः भटाः । भटा योधाश्च 
योद्धारः" इत्यमरः । तैस्सहितास्तथोक्ता तैः । तुरक्गा अश्वाश्च मातङ्गा 
गजाश्च । “धोटकेवीतितुरगतुरङ्गाश्वतुरन्गमाः' इति "गजेऽपि नागमातङ्गौ' 
इति चामरः । तुरङ्गमातङ्गम्‌ । न्दरश्च प्राणितूर्यसेनाज्गानाम्‌' इति 
सेनाङ्गत्वादेकवद्धावः । तेन सहिता रथाः तुरङ्गमातङ्गरथाः तैः तेन 
दन्द्रत्वात्सेनाङ्गलक्षण एकवद्धावोऽत्र कस्मान स्यादिति चोद्यमलग्रकम्‌ । 
एवमेव रञ्जिता विविधास्तरुरौलाः' इति भारविप्रयोगः । ओषधिवनस्पती- 
नामिति महाभाष्यप्रयोगश्च । तुषपलालानीत्यादिवच्छाकपार्थवादित्वा- 
न्मध्यमपदलोपी समासः । इति मनोरमायां शब्दकौमुद्यां च निर्व्यूढः । 
समं “साकं सत्रा समं सह" इत्यमरः । नृपाणां तत्र नगरप्रवेशे द्वारवती- 
प्रवेाकाठे । उपरि उपरिभागे । स्फुरन्ति प्रकाशमानानि आतपत्राणि 
शेतछत्राणि । अस्थावरसौधबुद्धिम्‌ अस्थावराः जङ्गमाः ते न ते सौधाः 
राजसदनानि तेषां बुद्धिं भ्रमम्‌ । सौधोऽसखी राजसदनम्‌' इत्यमरे राजसदनं 
सदनानां राजा राजदन्तादित्वात्परनिपात इति भटरोजिना व्याख्यातः । 
अस्थावरसौधबोधमिति पाठान्तरम्‌ । वितेरुः "तृ ुवनतरणयोः' लिट्‌ । 


वितेनुरित्यथैः । अत्रातपत्रेषु सौधभ्रमवर्णनाद्धान्तिमानलङ्कारः ।। ४८ ।। 


१. (अस्थावरसौधबोधम्‌' इति पाठान्तरम्‌ । 

तातं पुरस्कृत्य च रौहिणेयमङ्कूरदीनेयसुतोद्धवायैः । 
सहोग्रसेनानुगतः सुहद्धिरुपागमद्रारवतीमुपेन्द्रः ।। ४९ ।। 


तातमिति ।। उपेन्द्रः श्रीकृष्णः । तातं पितरं वसुदेवम्‌ । रौहिणेयं 
रोहिणीराब्दात्‌ “खीभ्यो ठक्‌" इति टक्‌ प्रत्ययः । रोदिणीपुत्रं बलरामं 
च । पुरस्कृत्य पुरतो विधाय । अक्रूर रैनेयसुतः सात्यकिश्च । शरिनेङ्च 
नप्ता इति हि तात्पर्यनिर्णयः । उद्धवङ्च ते आद्या आदौ भवा येषां 
ते तथोक्तास्तैः । सुहद्धिः मित्रैः । अनुगतोऽनुसृतः । सदहोग्रसेनः 
उग्रसेनराजन सहितः सन्‌ । द्वारवतीं पुरीम्‌ । उपागमत्‌ । उपपूर्ारमेर्लट्‌ । 
उपागतवान्‌ । अत्र ताताग्रजयोरुग्रसेनस्य अ्रूरसात्यक्िप्रभृतिसुहृदां च 
क्रमिकाणां क्रमेण प्रस्कारादिङ्रियान्वयवर्णना्यथासङ्कयालङ्कारः । "यथा- 
साद्भयं क्रमेणेव क्रमिकाणां समन्वयः" इति तद्लक्षणात्‌ । एतदादिचतुदंश- 
छोकी कुलकं नाम काव्यम्‌ । एकक्रियान्वयात्‌ । “नगरार्णवरौल्त 
चन्द्रार्कोदयवर्णनैः' इति नगरवर्णनस्य महाकान्याङ्गत्वेन कविसम्मतत्वा- 
नगरवर्णनपरा चेयम्‌ ।। ४९ ॥। 


उत्तप्तचामीकरङ्कप्तवप्रप्रभाभिरुद्धासितदिङ्खाभिः । 
आडम्बरं मेरुगिरेरुदारं* बिडम्बयन्तीभिरभीश्ुराैः ।। ५० ।। 


उत्तपतेति ।॥ अभीडुरागैः अभीशूनां रदमीनां रागैः रक्तिमवर्णैः । 
"वसुपादकराभीशुरििप्रग्रहभानवः' इति शाब्दरत्राकरः । (अभीडयः प्रग्रह 
रमौ" इति शाश्वतः । इति माघव्याख्यानं च । ^रागो मात्सर्यवर्णयोः' 
इति कविदर्पणः । उदारं महान्तम्‌ । “उदारो दातृमहतोः' इत्यमरः । 
मेरुगिरेराडम्बरं संरम्भम्‌ । “आडम्बरस्तू्यरवे संरम्भे पटहेऽपि च' इति 


१. “उदाराम्‌' इति पाठान्तरम्‌ । 

कविदर्पणः । विडम्बयन्तीभिः अनुकुर्वतीमिः । उद्दासितानि प्रकारितानि 
दिन्चुखानि दिरां भागाः यामिस्तास्तथोक्ताः ताभिः । उत्तप्तानि पुटपाक- 
रोधितानि चामीकराणि काञ्चनानि । "चामीकरं जातरूपं महारजतकाञ्जने' 
इत्यमरः । तैः करप्ताः निर्मिताः वप्राः प्राकाराः । 'वप्रस्तु ताते पुंसि 
स्यादस्ियां सानुतीरयोः । प्राकारकषेत्रयोः सेतौ" इति कविदर्पणः। तेषां 
प्रभाभिरूपलक्षितां द्वारवतीं उपागमदिति पूतेण सम्बन्धः । उदारामिति 
पाठे । उत्कृष्टामित्यर्थः । अत्र पक्षे अभीडुरागेः सम्पनमाडम्बरमिति 
योज्यम्‌ । विडम्बयन्तीभिरिति श्रवणादाथीयमुपमालङ्कारः ।। ५० ॥। 


या सौधपङ््या दिवमालिखन्त्या तरित्वता चुम्बितयाम्बुदेन । 
दधाति धाम प्रथमस्य पुंसः भरिया शयानस्य फणीन्द्रभोगे 
|| ५१ ॥। 


या सौधपदङ्कयेति ।। या द्वारवती । दिवमन्तरिक्षम्‌ । आलिखन्त्या 
स्पृरान्त्या । तटित्वता तटितः सन्त्यस्मिनिति मतुप्‌ “ज्ञयः' इति 
वत्वम्‌ । भत्वेनापदान्तत्वान जङत्वम्‌ । सौदामिनीसमेतेन अम्बुदेन मेधेन । 
चुम्बितया संयुक्तया । सौधानां राजसदनानां पङ्कया । फणीन्द्रस्य दोषस्य 
भोगे काये । भोगः सुखे स्त्यादिभृतावहेदच फणकाययोः' इत्यमरः । 
त्रिया सह शयानस्य शायनं कुर्वतः । प्रथमस्य पुंसः आदिपुरुषस्य रेः 
धाम प्रभाम्‌ । “धामजन्मप्रभास्थानप्रभावसुखसद्मसु" इति नानारथरत्रमाला । 
दधाति धाञ्‌ धारणपोषणयोः" इत्यतो लट्‌ । वहति । अत्रान्यधर्मस्या- 
न्यत्र सत्वासम्भवाद्धगवतो धामेति । ओपम्यपर्यवसानात्‌ असम्भवद्वस्तु- 
सम्बन्धनिबन्धनरूपो निदर्नालङ्कारभेदः । यदाह । “पदार्थवृत्तिमप्येके 
वदन्त्यन्यां निदर्शानाम्‌ । त्वनेत्रयुगठं धत्ते लीलां नीलाम्बजन्मनोः ।।' 

इति । तेन च भगवतो नगरस्य च बिम्बप्रतिषिम्बभावापनधमिकोपमालङ्कारो 
व्यज्यत इत्यलङ्करेणालङ्कारध्वनिः । तां द्वारवतीमुपागमदिति सम्बन्धः 
|| ५१ ॥। 


बद्धेषु शुद्धस्फटिकोपलेन हर्म्येषु यस्य प्रतिबिम्बितोष््वः । 
रक्तानि रत्नानि चरन्ति चारूण्यत्रेति टोला ललना भ्रमन्ति 
|| ५२ ॥। 


बद्धेष्विति ॥ यत्र पुर्याम्‌ । शद्धस्फटिकोपलेन शुद्धेन निर्मलेन 
स्फटिकोपलेन स्फटिकानामदमना । जात्यभिप्रायमेकव्चनम्‌ । बद्धेषु 
खचितेषु । हम्य॑षु धनिकगृेषु । “सौधोऽखरी राजसदनं धनिनां पुंनपुंसकम्‌ । 
हर्म्यम्‌” इति शब्दरत्राकरः । प्रतिबिम्बिता प्रतिफलिताः ओष्ठाः अधराः 
यासां तास्तथोक्ताः । “ओत्वोष्ठयोः समासे वा" इति पक्षे वृद्ध्यभावः । 
“नासिकोदरोष्ठजक्घादन्तकर्णभूङ्गाच' इति डीषु । ललनाः स्यः । श्रमदा 
मानिनी कान्ता ललना च नितम्बिनी" इत्यमरः । अत्र हरम्यषु । रक्तानि 
अरुणानि चारूणि मनोहराणि । “सुन्दरं रुचिरं चारु मनोज्ञं मञ्जु मञ्जुटम्‌' 
इत्यमरः । रत्नानि प्रवालपद्मरागादीनि चलन्ति चलन्ते इति लोलाः 
सतृष्णाः सत्यः भ्रमन्ति परिवर्तन्ते । भ्रमु अनवस्थाने" लट्‌ । अत्र 
हरम्यप्रतिबिम्बितेष्ेषु रत्तभ्रान्तिवर्णनाद्धान्तिमानलङ्कारः । अनेन सौ्ठयं 
व्यज्यत इति वस्तुध्वनिः तामुपागमदिति सम्बन्धः ॥ ५२ ॥ 


स्पषटन्द्रनीलैरतिदीपिमद्धिरुतङ्गवेरमाग्रसमर्पितेर्या । 
विमानगेभ्यो गगनेचरेभ्यो दृष्टिं ददातीव विहाय लजाम्‌ 
|| ५३ ॥। 

स्पषटेति । या पुरी । समृद्धा दीप्तयः ता येषां सन्तीति अतिदीधि- 
मन्तः । “अतिः पूजाभृश्ा्थावमत्यतिक्रमणसमद्धिभूताभावावज्ञानहीनार्थषुः 
इत्युपसर्गनिघण्टः । “एकदेरिनैकाधिकरणे' इति ज्ञापकात्‌ मतुबुपपत्तिः । 
उनतङ्गान्यु्म्राणि वेदमनां गृहाणामग्राणि तेषु समपितेरविन्यस्तैः । स्पष्टाः 
स्फुटाश्च ते इन्द्रनीलाश्च तैः विमागेभ्यो विमानेन गच्छन्तीति विमानगाः 
तेभ्यः । गगनेचरेभ्यः । देवगन्धरवभ्यः । “तत्पुरुषे कृति बहुलम्‌" इति 
सप्तम्या अलुक्‌ । लज्ज विहाय । दृष्टिमिवलोकनं ददातीवेत्यत्यरक्षालङ्कारः । 
यथाहि कामिनी अभिलषितं सुन्दरं कामिनं निर्निमेषं पद्यति तथा पुरी 
वेदमरिखराग्रगतैरिन्द्रनीलैः दृष्टिसदृक्षः विलं पदयतीवेति भावः । तामिति 
पूर्ववत्‌ ।। ५३ ॥ 


नक्षत्रमालात्वमुपागतेषु नक्षत्रसद्केषु निशासु यस्याः । 
तनायकत्वं किल शीतर्मिसुपैत्यहर्मण्डनमंशुमाटी ।।५४।। 


नक्षत्रमालात्वमिति ।॥ यस्याः पूर्याः । नक्षत्रमार्गातिलद्धिसौध- 
वदनबिम्बाया इति भावः । निरासु रात्रिषु । नक्षत्रसङ्धेषु नक्षत्राणां समूहेषु । 
नक्षत्रमालात्वं सप्तविदतिसङ्गयाकमृक्ताफलरालिहारत्वम्‌ । भिव नक्षत्रमाला 
स्यात्सप्तविंशतिमौक्तिकेः' इत्यमरः । उपागतेषु प्राप्तवत्सु । शीतरस्मि- 
शन्द्रः । तनायकत्वं तस्याः हारमालायाः नायकत्वं मध्याबद्धमणित्वम्‌ । 
“नायको नेतरि श्रेष्ठे हारमध्यमणावपि' इति विश्वः । उपेति प्राप्तोति । 
किल सम्भावनायाम्‌ । 'वातांसम्भाव्ययोः किल' इत्यमरः । अगुमाली 
सूर्यस्तु । अहर्मण्डनम्‌ अहस्सु मण्डनमलङ्कारः । मण्डनं स्यादलङ्कतिः' 
इति कविदपंणः । भवतीति देषः । रिरोरत्रं ललाटरत्नं नासारत्रं वा 
कण्ठरत्रं निष्करत्ं वेति चन्द्रवदलङ्कारविरेषत्वेन निर्धारयितुमरक्यत्वादह- 
मण्डनमिति सम्मुग्धोक्तिः ।। ५४ || 

भेरीमहोर्मिंध्वनिपूरिताशा वधूमुखानुष्णगुसङ्गमेद्धा । 
अनन्तनानामणिरम्यगभां समुद्रा याऽधिसमुद्रमाभात्‌ 
| ५५ ॥। 


भेरीति ॥ भेर्यो दुन्दुभय एव उरमंयस्तरङ्गाः तासां ध्वनिमिघोषिः 
पूरिताः आशाः दिङः यया सा तथोक्ता । भङ्गस्तरङ्ग उरमिंवाखियाम्‌' 
इत्यमरः । वधूनां नारीणां मुखमेवानुष्णगुः सीतकिरणश्चन्द्रः तस्य सङ्गमेन 
सम्बन्धेन इद्धा दीप्ता अभिवृद्धाः । अनुष्णाः शीताः गावः किरणा यस्य 
सोऽनुष्णगुः । “गोच्ियोरुपसर्जनस्य' इति गोशब्दस्य हस्वता । अनन्ता 
असङ्ख्यातः । नानाविधाश्च ते मणयश्च ते रम्यः मनोहरो गभा 
यस्यास्सा । समुद्रे जायत इति समुद्रजा । सप्तम्यां जनेडः । अधिसमुद्रम्‌ । 
विभक्तयथऽव्ययीभावः । समुद्रे या पुरी । अभात्‌ अदीप्यत । भा दीप्तौ । 
तामिति सम्बन्धः । अत्र कार्यभूतायाः पुर्याः कारणेन समुद्रेण 
सारूप्यवर्णनात्समालङ्कारः । “सारूप्यमपि कार्यस्य कारणेन समं विदुः । 
नीचप्रवणता लक्ष्मि जलजायास्तवोचिता ।।' इति दि तद्छक्षणोदाह्रणे 
|| ५५ ॥। 


अधःकृतायां निजवासभूमौ सौभाग्ययोगात्सुरराजधान्याम्‌ । 
यामध्यतिष्ठत्स्वयमेव लक्ष्मीराकल्पभूता भुवनत्रयस्य ।।५६।। 


अधःकृतायामिति ।। भुवनत्रयस्य भुवनानां जगतां त्रयस्य । 
आकल्पभूता भूषणभूता । “आकल्पो मण्डनं वेषः प्रतिकर्म प्रसाधनम्‌ । 
भूषणं स्यादलङ्कारो नेपथ्याभरणे तथा इति हलायुधः । लक्ष्मीः निजवास- 
भूमौ स्वावासस्थाने । सुरराजधान्याम्‌ । ्रधाननगरी राज्ञां राजधानीति 

कथ्यते" इति मेधसन्देराव्याख्यानम्‌ । सौभाग्यस्य सुभगत्वस्य योगात्‌ 
सम्बन्धात्‌ । अधःकृतायां सत्याम्‌ । यां पुरी द्वारवतीम्‌ । अध्यतिष्ठत्‌ । 
“अधिरीद्स्थासां कर्म इत्याधारस्य कर्मत्वम्‌ । तामिति सम्बन्धः । अत्र 
सुरराजधान्यधरीकरणासम्बन्धेऽपि तत्सम्बन्धोक्तेरतिरयोक्तिरलङ्कारः । 
सम्पहक्षम्या सुरराजधानीत्यागेन द्वारवत्याश्रयकथनात्‌ पर्यायोक्तमलङ्कारः । 
“पर्यायो यदि पर्यायेणैकस्यानेकसंश्रयः । पद्मं मुक्तता गता चन्द्र 
कामिनीवदनप्रभा ।।' इति दहि तह्क्षणोदाहरणे ।। ५६ ॥। 


जालान्तराभ्यागतमन्दवातव्यासङ्गसंवर्धितवर्ष्मभाजाम्‌ । 
न सोडुमीशाः सुरतं युवानो वाञ्छा क्रमायत्र वराङ्गनानाम्‌ 
|| ५७ ॥। 


 जालान्तरेति ॥ यत्र नगर्याम्‌ । युवानः जालानां गवाक्षणाम्‌ 
अन्तराणि विवराणि तेभ्योऽभ्यागतश्चासौ मन्दवातः प्रचण्डानिटश्च तस्य 
व्यासङ्ग: सम्बन्धः तेन संवर्धितानि आप्यायितानि वर्माणि दारीराणि 
तानि भजन्तीति भजतेः कर्तेरि किप्‌ प्रत्ययः । भजो ण्विः" इति सूत्रात्‌ । 
तथोक्तानाम्‌ । “जालं समूह्‌ आनाय गवाक्षक्षारकावपि' इत्यमरः । “चामरे 
चान्तरं रन्धं विवरव्यवधानयोः' इति कविदर्पणः । शारीरं वर्ष्म विग्रहः 
इत्यमरः । वराङ्गनानां युवतीनां च । क्रमान्मनोरथपीनःपुन्यात्‌ । उपजनितं 
सुरतं पुरुषायितसुरतम्‌ । वाञ्छा परिपाटी समुपजनि तस्य पुम्भावोपनतस्य 
सहनायेत्यर्थः । ईाः समर्थाः । नासन्‌ तामिति सम्बन्धः । जत्र 
जालान्तराभ्यागतेति विदोषणस्य वरवर्णिनीषु नायकसहनानर्हपुरुषायिता- 
चरणसामर्थ्याभिप्रायगरभत्वात्‌ परिकरालङ्कारः ॥ ५७ ॥ 

अत्यादरान्मन्दिरमादिपुंसे सम्पादितं यत्र मणिप्रबद्धम्‌ । 
सीमायते कर्मसु कौशलस्य महीयसस्त्वषटरदृ्टसीज्चः 
| ५८ ॥। 


अत्यादरादिति ॥ यत्र नगयाम्‌ । मणिप्रबद्धमिन्द्रनीलादिरत्रान्वितम्‌ । 
अत्यादरात्‌ भक्तयतिङयात्‌ । “ॐआदरादलोपःॐ इति सूत्रे 
एकादरतात्पयौदाहृतं तक्त्वप्रकारिकोक्तं “आदरो भजनं भक्तिः" इत्यभि- 
धानम्‌ । स्यात्त संवेग आद्रः' इत्यमरदोषश्च । हषादिना कर्मसु त्वरणं 
संवेग इति व्याख्यानम्‌ । आदिपुंसे पुराणपुरुषाय हरये । शक्रियाथापपदस्य 
च कर्मणि स्थानिनः" इति तुमुन्‌ कर्मणि चतुथी । आदिपुमांसं 
प्रसादयितुमित्यर्थः । सम्पादितं निर्मितम्‌ । मन्दिरं गृहम्‌ । त्वषटुदेववधकेः 
विश्वकर्मणः । अदृषटसीघ्रः अदृष्टः अविज्ञातः सीमा कुलमवधिवां यस्य 
तत्तथा तस्य अज्ञातावधिकस्येत्यर्थः । अत एव महीयसः महत्तस्य । 
कर्मसु रिल्पेषु । कौशलस्य नैपुण्यस्य । सीमायते अवधिरिवाचरति । 
तामिति । पूववत्‌ ॥ ५८ ॥। 


यस्यां न नासेचनकोः न दुःस्थो 
न निर्धनो नो पिदुनश्च कथित्‌ । 
सवंऽस्तिमन्तः पुरुषा वसन्तः 
स्वकर्मभिः सत्पुरुषं यजन्तः || ५९ ॥। 
यस्यामिति ॥ यस्यां पुर्याम्‌ । कथित्‌ कोऽपि । जनो नासेचनको 
न दर्घनीयतमो नेति न । (तदासेचनकं तुपर्नास्त्यन्तो यस्य दर्ानात्‌! 


१. यस्यां त्वनासेचनक' इति पाठान्तरम्‌ । 

इत्यमरः । दुःस्थः अनभिज्ञः न । दुःस्थो निस्वानभिज्ञयोः' इति 
दर्पणः । निर्गतं धनं यस्मात्स निर्धनः स च न । पिङानः खलः । 
"कर्णजपः सूचकः स्यात्पिङुनो दुर्जनः खलः” इत्यमरः । नो नास्ति । 
किन्तु सवैऽपि वसन्तः पुरुषाः नागराः । अस्तिमन्तः । “अस्ति सत्वे' 
इत्यमरकोरात्‌ अस्तिशब्दः सत्त्वार्थकः । अस्ति परलोकसत्तवं इति 
मतियैषामित्यस्तिमन्तः । आस्तिका इत्यथः । स्वकर्ममिः स्वस्वाश्रमोचित- 
धमः । सत्पुरुषं भगवन्तम्‌ । “पुरुषः परमात्मनि" इति कविदर्पणरीत्या- 
श्रयणे सदिति क्रियाविदोषणं वा । यजन्तः पूजयन्तः सन्ति । तामिति 
पूरवैवत्‌ । अत्र नासेचनकादेरभाववर्णनेन नगरस्य रम्यत्ववर्णनाद्विनोक्ति- 
रलङ्कारः । ^तच्ेत्किशिद्धिना रम्यं विनोक्तिः सापि कथ्यते । विना 
खलैविभात्येषा राजेन्द्र भवतः सभा ।।' इति लक्षणोदाहरणे । यस्यां 
त्वनासेचनक इत्यपि कचित्पाठः ॥ ५९ ॥। 


यस्यां गुरूणां गणने गुणानां गुरोर्गिरो धातुरपि स्खलन्ति । 
को वेद मूर्तरिव चानुभावं नारायणज्योतिष आस्पदस्य 
|| ६० ॥। 


यस्यामिति । नारायणज्योतिषः नारायण एव ज्योतिः तेजः तस्य 
मूर्तः कायस्य । “ज्योतिस्तेजश्च धाम च' इति राब्दरत्राकरः । मूर्तिः 
काठिन्यकाययोः" इत्यमरः । गुरूणां महताम्‌ । णगुर्महत्याङ्गिरसे पित्रादौ 
धर्मदेष्टरि" इति देमचन्द्रः । गुणानां शुद्धानन्दोरुसंविद्युतिबलबहूरीदार्य- 
वीर्यादीनाम्‌ । गणने सङ्ख्याने । धातुर्गिरश्तुर्मुखस्य वाच इव नारायण- 
ज्योतिषो मूतः अवतारभूतस्य श्रीकृष्णस्य आस्पदस्य स्थानस्य । “आस्पदं 
त्ववलम्बेऽपि स्थाने कृत्येऽपि कथ्यते" इति कविदर्पणः । यस्या नग्याः । 

गुरूणां गुणानां गणने गुरोः बृहस्पतेरपि । गिरो वाचः । स्खलन्ति 
प्रच्यवन्ते तदन्यः को वा । अनुभावं प्रभावम्‌ । महिमानमित्यर्थः । 
"अनुभावः प्रभावे च" इत्यमरः । वेद तामिति सम्बन्धः । अत्र उपमा- 
लङ्कारः । कैमुत्यनार्थसंसिद्धिवर्णनात्काव्यार्थापत्तिरलङ्कारथ सङ्कीर्यते 

|| ६० ॥। 


स्थितास्वयोग्यास्वितरासु लोके पुरीषु सादृश्यविभूतिरब्ध्यै । 
या स्वात्मनाऽन्धौ प्रतिबिम्बितेन स्वयं कथसित्सदृरी 
बभूव ।। ६१ ।। 


स्थितास्विति । या पुरी इतरासु पुरीषु स्थितासु । सादृश्यस्य 
विभूतिरेशर्यसम्पत्तिस्तस्या ब्ध्य प्राघ्यै । क्रियार्थोपपदस्य इति तुमुनः 
कर्मणि चतुथी । लब्पिमापादयितुमयोग्यासु सतीषु । अब्धौ प्रतिबिम्बितेन 
प्रतिफलितेन स्वात्मना । अतिस्पष्टताभावात्‌ । कथञ्चित्‌ केनापि प्रकारेण । 
स्वयं सदृरी सादुर्यवती । बभूव । अत्र स्वसाम्यलब्धये प्रयतमानायाः 
पर्याः प्रतिबिम्बितेन सादुश्यलाभवर्णनात्‌ समालङ्कारविरेषः । %विनानिष्ट 
च तत्सिद्धिर्यदर्थः करतुंरुमः । युक्तो वारणलाभोऽयं इ्याल ते 
वारणार्थिनः ।।' इति सोदाहरणलक्षणवाक्ये चदब्देन सममित्यनुकर्षणात्‌ 
|| ६१ ॥ 


जिहीर्षवः स्वप्रतिमानकण्डूमदृष्टलक्षाः ` स्फुटदानवर्षाः । 
भ्रुत्वोरमिंशब्दं प्रतिवप्रविम्बं` यस्यां गजेन्द्राः 
परिणन्तुकामाः ।। ६२ ॥। 


१. “अदृष्टलक्ष्या' इति पाठान्तरम्‌ । २. ्रतिवप्रनिम्बा' इति पाठान्तरम्‌ । 

जिहीषव इति ॥ यस्यां पुर्याम्‌ । स्फुटानि प्रव्यक्तानि दानानां वर्षाणि 
वृष्टयो येषां ते तथोक्ताः । तेषां “स्फुटं प्रव्यक्तमुल्बणम्‌" इति । “गण्डः 
कटो मदो दानम्‌" इति । ववृष्टिव॑र्षम्‌" इति चामरः । अदृष्टानि लक्षाणि 
लक्ष्याणि चस्ते तथोक्तः । "लक्षं लक्ष्यं दारव्यं च" इत्यमरः । अदृष्टलक्ष्या 
इत्यपि कचित्पाठः । ऊर्मीणां तरङ्गाणां रब्दं घोषम्‌ । श्रुत्वा प्रतिगर्जित- 
मिति आन्त्या । स्वप्रतिमानकण्डू स्वप्रतिमानस्य स्वप्रतिबिम्बस्य कण्डूतिं 
प्रतिगजसम्भावनोपजनितकण्टूतिमित्यर्थः । स्वदन्तान्तराककण्टूतिं वा । 
प्रतिमानं प्रतिच्छाया गजदन्तान्तरालयोः इति विश्वः । जिहीर्षवः 
हतुमिच्छवः । प्रतिवप्रबिम्बं सवेष्वपि प्राकारमण्डलेषु । "प्रस्तु ताते 
पुंसि स्यादस्ियां सानुतीरयोः । प्राकारक्ेत्रयोः सेतौ" इति दर्पणः । 
परिणन्तुकामाः वप्रक्रियां कतुकामः वप्रमित्तिषु सकुम्भमस्तकतिर्यगाघाता- 
चरणचट्ला इत्यर्थः । “वप्रक्रिया परिणतिः इति राब्दरत्राकरः । 
आसन्‌ । इति तामिति सम्बन्धः । प्रतिवप्रबिम्बा इति पाठस्तु व्रषु 
बिम्बाः वप्रविम्बाः प्रतिगता वप्रविम्बा चस्ते तथोक्ता इति व्याख्येयः । 
अत्र परिणतिक्रियायाः समर्थनीयायाः स्फुटदानवर्षा इति समर्थनात्‌ 
पदार्थहेतुकं काव्यलिङ्गमलङ्कारः ॥ ६२ ॥ 


एवं प्रतिष्ठाप्य पराजितारिस्तस्मिन्स दुर्गे नगरे जनं स्वम्‌ । 
निरायुधानीकरथो निगूढो जगाम वेगान्मधुरां मुरदविट्‌ 
|। ६३ ।। 


एवमिति ॥ पराजितारिः पराजिताः अरयः येन स तथा । मुरद्धिट्‌ 
मुरारिः श्रीकृष्णः । सुद्गे "सुदुरोरधिकरणे" इति गमेः । सुतरां 
१. “मधुद्विट्‌” इति पाठान्तरम्‌ । 

गन्तुमशक्ये नगरे द्वारकाख्ये । एवमिष्ैरगारिरित्यादयुक्तप्रकारेण । स्वं 
स्वकीयम्‌ । जनं यादवलोकम्‌ । प्रतिष्ठाप्य सूषितान्‌ कृत्वा । निरायुधा- 
नीकरथः आयुधानि नन्दकादीनि अनीकानि सैन्यानि रथाश्च निर्गताः 
यस्मात्स तथोक्तः । निगूढः संवृत्तः सन्‌ । वेगात्‌ । “विभाषा गुणेऽ- 
सियाम्‌” इति पश्चमी । वेगेन मधुरां पुरीमिति दोषः । जगाम गमेर्लिट्‌ । 
प्राप्तवान्‌ । मधुद्धिडित्यपि पाठः । वणानुवृत्तेः राब्दालङ्कारः स्फुटः 
|| ६३ ॥। 


तं देशमासाय तदैव वैरी बलैस्समन्तात्रिवार्य तिष्ठन्‌ । 
ददर्श दाशार्हमगर्हणीयं समाहयनर्हमिवाहवार्थीं ।। ६४ ॥। 


तं देशमिति ॥ तं ददं मधुरादेशम्‌ । आसादय प्राप्य । यदा श्रीकृष्णेन 
आगतं तदेव वबैस्यैन्यैः । समन्तादमितः । परिवार्य निरुध्य । आहवाथी 
युद्धार्थी तिष्ठन्‌ । वैरी शत्रुः कालयवनः । अगरहणीयम्‌ अनिन्दनीयम्‌ । 
अर्हमिव स्वेन सह योद्धुमुचितमिव । आह्यन्‌ । हल्‌ स्पर्धायां शब्दे 
च । स्पधेमानः आकारयन्वा स सन्‌ । दाशार्ह श्रीकृष्णम्‌ । बलानुजन्मा 
दाशार्हः रुक्मिणीजानिः' इति शब्दरत्राकरः । ददर 'दृरिर्‌ प्रेक्षणे 
इत्यतो लिट्‌ । आह्ययन्‌ ददर्शेति दर्शानाह्वानयोर्हतुकार्ययोः सहभाव 
वर्णनात्‌ । अक्रमातिरायोक्तिरलङ्कारः । “अक्रमातिरायोक्तिः स्यात्सहत्वे 
हेतुकार्ययोः । आलिङ्गन्ति समं देव ज्यां शराश्च पराश्च ते' इति सोदाहरणं 
तह्छक्षणाभिधानात्‌ ।। ६४ ॥। 


भो मापगा माधव तिष्ठ तिष्ेत्याक्रुश्य तूर्णं प्रहरन्तमुचैः । 
दृष्वेत्यमर्षात्कटुषीकृताक्ष सचिन्त्य धूर्ता हरिरित्यधावत्‌ 
|| ६५ ॥। 

भो मापगा इति । अभिमुखीकरणे भो इत्यव्ययम्‌ । भो माधव 
त्वं मापगाः अपगमनं पलायनं माकाषीः । शणो गाः टुडि इति गादेाः । 
“मादि लुड्‌ न माङ्योगे इत्यडभावः । किन्तु तिष्ठ तिष्ठ "चापले द्व 
भवतः' इति वक्तव्यात्‌ सम्भ्रमेण प्रवृत्तद्विर्वचनम्‌ । इत्युचैभृराम्‌ । आ्रुरदय 
आहूय । तूर्णं यथा तथा वेगात्‌ प्रहुरन्तमत्यमर्षात्‌ अत्यन्तासहनात्‌ । 
कलुषीकृताक्षमकलुषे कलुषे आविले सम्पने कटुषीकृते तथाविधे अक्षिणी 
यस्य स तथा तम्‌ । “कलुषोऽनच्छ आविलः" इत्यमरः । अभूततद्धावे 
कृभ्वस्तियोगे सम्पद्यकर्तरि च्िप्रत्ययः । (वहत्रीहौ सक्थ्यक्ष्णोः 
स्वाङ्गात्षच्‌” इति षच्परत्ययः । तं दृष््रा । धूतं क्कः । धूर्तस्तु 
वश्चकः' इत्यमरः । इति सच्चिन्त्य हरिः अधावत्‌ । धावु गतिशुद्धयोः' 
इत्यतो लड्‌ । पलायत ॥ ६५ ॥ 


प्रमापणोपायमपारकीर्तिस्तस्याधिगम्य प्रविवेश शौरिः । 
अन्याकृलस्तां महतीं गुहायां यस्यां स शेते 
मचकन्दनामा ।। ६६ ॥ 


प्रमापणोपायमिति ।॥ अपारा कीति्यस्य स तथा । शौरिः श्रीकृष्णः । 
अपायकीरतेरिति पाठे अपितीत्यपाया पचाद्यच्‌ । तादङी कीतिर्यस्य तस्य 
नश्वरयदास इत्यर्थः । तस्य कालयवनस्य । प्रमापणं निबर्हणम्‌ । प्रमापणं 
निवर्हणं निकारणं निङारणम्‌' इत्यमरः । तस्योपायं साधनम्‌ । अधिगम्य 
ज्ञात्वा । अन्याकुलः अव्यग्रः सन्‌ । यस्यां गुहायां मुचुकुन्दनामा सः 
प्रसिद्धो राजा रेते । तां महतीं गुहाम्‌ । प्रविवेदा “विड प्रवेदने' लिट्‌ । 
अत्र गुहाप्रवेरो दोषेऽपि इात्रप्रमापणोपायत्वरूपगृणकल्पनाष्टेशालङ्कारः । 
'लेदाः स्यादोषगुणयोगगुणदोषत्वकल्पनम्‌' इति तद्क्षणात्‌ ।। ६६ ॥। 
१. (अपायकीतेः' इति पाठान्तरम्‌ । 

यस्यानुभावमित्यादित्रिश्वोक्या कलापभक्गया मुचुकुन्दचरितं काल्यवन- 
वधानुकूलमुपोद्धातेनाह- 


यस्यानुभावं नृपतेरमोघं श्रान्तः समाभित्य पुरामरेन्द्रः । 
प्रच्याव्य कृत्सं दनुजारिसद्कं ` पदं स्वकीयं कथमप्यवाप 
|| ६७ ॥। 


यस्येति ।। पुरा पूर्वं कदाचिद्युद्धवेलायाम्‌ । श्रान्त आयस्तः । 
अमरनद्रः । यस्य नृपतेरमोधं अनिरर्थकम्‌ । अनुभावं प्रभावम्‌ । आश्रित्य । 
कृत्सं दनुजाश्च तेऽरयश्च तेषां सङ्खं समूहम्‌ । दनुजेन्द्रसक्घमित्यपि 
पठन्ति । कथमपि महता प्रयत्नेन । प्रच्याव्य स्वपदात्‌ प्रच्युतं कृत्वा । 
स्वकीयं पदं स्वर्गस्थानमवाप । “आ व्याप्तौ लिट्‌ । स मुचुकुन्दनामेति 
पूर्वेणान्वयः । अत्र मृचुकुन्दस्यानुभावगुणेनेन्द्रस्य स्वपदप्रा्तिरूपगुणवर्णना- 
दूल्ासालङ्कारः । “एकस्य गुणदोषाभ्यामृह्वासोऽन्यस्य तौ यदि । अपि 
मां पावयेत्साध्वी स्रात्वेतीच्छति जाहवी' इति सोदाहरणं तद्लक्षणामिधानात्‌ 
|| ६७ ॥। 


वरोऽपि येन त्रिदिवालयेभ्यो वृतः कृतप्रत्युपकारकृद्छ्यः । 
दद्येत दृष्ट्यैव पुरः पुमान्यो निद्रान्तरायं कुरुते ममेति 
| ६८ ॥। 
वर इति ।। येन मुचुकुन्देन । कृतस्य दनुजसंहाररूपक्मणः 
प्रत्युपकारः स्वाभीष्टवररूपः तम्‌ । कृतवच्छ्यः कृतप्रत्युपकारकृच्छ्यः । 
त्रिदिवः स्वगं आलयो येषां ते तथोक्ताः तेभ्यः । अपादाने पश्चमी । 
१. दनुजेन्द्रसङ्गम्‌" इति पाठान्तरम्‌ । 

यः पुमान्‌ । मम निद्रान्तरायं निद्रायाः विघ्रम्‌ । कुरुते सः पुरः पुरतः 
दृष्यैव अवलोकनमात्रेण । न पुनरायासेनेत्येवकारार्थः । दह्येत दह 
भस्मीकरणे लिङ्‌ । भस्मीक्रियेत । इति वरः देवादुत्रियमाणोऽ्थः । 
दिवाद्रूते वरः शरेष्ठे" इत्यमरः । पूर्वोपकारेण परोपकारस्य समुत्चयादपि- 
शब्दः । वृतः । तेन “(अन्योन्यं नाम यत्र स्यादुपकारः परस्परम्‌ । 
त्रियामा भाति रारिना शारी भाति त्रियामया' इत्युक्तोऽन्योन्यालङ्कारो 
निबद्धः । स मुचुकुन्दनामेति पूर्ववदन्वयः ।। ६८ ।। 


सम्मानितो यो मुनिभिस्तपस्वी 

कृत्वाऽप्रतरक्य व्यवसायमन्यैः । 

भक्तश्च शांण्यतिदीर्घकाल 

निद्रातुरः सुपिसुखं प्रपेदे || ६९ ॥। 


सम्मानित इति । यो राजा अन्यैरप्रतक्यम्‌ अनूह्यं व्यवसायं 
निश्चयम्‌ । कृत्वा तपोऽस्यास्तीति तपस्वी । तपस्सहस्राभ्यामिति तपः 
ब्दात्‌ विनिः । शश््गणि शाङ्ग शृङ्गस्य विकारः चोपोऽस्यास्तीति शाङ्गी 
तस्मिन्‌ । भक्तश्च । शा्खिणो भजति । कर्मणोऽपि अधिकरणत्वविवक्षया 
कर्मत्वाविवक्षणादकर्मकत्वे कर्तरि क्तः । यद्वा भक्तं भजनं भावे निष्ठा 
तदस्यास्तीति अर्शआद्यच्‌ इति दुधटवृत्तिकारादयः । अतिदी्श्चासौ 
काठलश्च तम्‌ । (कालाध्वनोरत्यन्तसंयोगे' इति काल्ङब्दाद्धितीया । 
निद्रायामातुतोतिं । (तुर त्वरणे' जुहोत्यादिः । छन्दसा अपि कचि- 
द्विभाषायां प्रयुज्यन्त इति वैयाकरणाः । इगुपध" इति कः । आतुरः 
निद्रायां त्वरारारीत्यर्थः । “आतुरोऽभ्यमितोऽभ्यान्तः' इत्यमरः । 
सुपिसुखं सुप्या प्राप्यमानन्दं प्रपेदे । “पदलृ गतौ' लिट्‌ । स मुचकुन्द- 

नामेति पूर्वान्वयः । अत्र मूनिकतुकसम्माननस्य समर्थनीयस्य अन्येरप्रतकय 
व्यवसायं कृत्वा तपस्वीति वाक्यार्थन समर्थनाद्वाक्यार्थहेतुकं काव्यलिज्ग- 
मलङ्कारः । इयं च त्रिश्छोकी कलापकं नाम काव्यम्‌ । यदाह वीरनारायणः 
श्रयाणमेकवाक्यत्वं छन्दसां स्यात्कलापकम्‌" इति । वाक्यान्तरनिरपेक्षाणां 
शछोकानामेकवाक्यत्वे कलापकं नाम काव्यमित्यर्थ इति चिन्तामणिकारः 

|| ६९ ॥। 


अमुष्य बन्धोर्निभृते मुरारौ निमीणिताक्षस्य शिरःप्रदेशम्‌ । 
प्राप्ते समाप्तायुरनुद्रवस्तं दुद्राव तामेव गुहां स नीचः 
|| ७० ॥। 


अमुष्येति ।। बन्धोः स्वजनस्य । मीलिताक्षस्य निद्रावरान्निमीलिते 
मुकुलिते अक्षिणी यस्य स तथा तस्य । अमुष्य मुचुकुन्दस्य । रिरःपरदेशं 
रिरोभागम्‌ । मुरारौ श्रीकृष्णे । प्राप्ते निभृते । “निभृतो निश्चले पूरणे 
इति कविदपणः । सति । तं कृष्णमनुद्रवन्‌ अनुसृत्य द्रवन्‌ धावन्‌ । 
समाप्तमायुयस्य स तथा नष्टायुः नीचः अल्पः । शनीचचिष्वधमेऽल्पे स्यात्‌ 
इति दर्पणः । स कालयवनः । तामेव श्रीकृष्णेन प्रविष्टामेव गुहाम्‌ । 
दुद्राव द्रु गतौ । प्रविवेशोत्यर्थः । अत्र नीच इति समाप्तायुरिति च विङ्ेषणं 
निपुणत्वादौ मन्दत्वाद्यमिप्रायगर्भमिति परिकरालङ्कारः ॥ ७० ॥। 


दस्यो हरिष्यामि तवाधुनाऽसूनित्या- 

तजल्पेन मुकुन्दवुद्धया । 

अनेन गादाभिहतः पदेन स 

आदिराजः प्रतिबोधितोऽभूत्‌ | ७१ ॥। 

दस्यो इति ॥ मुकुन्दबुद्धया मुचकुन्द एव मुकुन्दत्वप्रमेण । हे दस्यो 
चोर । "दस्युश्वोरद्विषोः' इति कविदर्पणः । तव असून्‌ प्राणान्‌ । अधुना 
हरिष्यामि । “हञ्‌ हरण" इत्यतो लृट्‌ । आत्तः उपात्तः जल्पो जल्पनं 
येन स तथा तेन । अनेन कालयवनेन । कर्तरि तृतीया । पदेन । करणे 
तृतीया । अद्चिणा गाढं यथा तथा अभिहतः भृरां ताडितः । स शयान 
आदिराजः मुचुकुन्दः । प्रबोधितः निद्रातः उद्रोधितः । अभूत्‌ भू 
सत्तायां" लड्‌ । अत्र श्रान्तिमानलङ्कारः ।। ७१ ॥। 


तेन स्फुटोन्मीलितरोचनेन म्लेच्छाधिनाथस्य शरीरयष्टिः । 
भस्मीकृता भस्मविभूषणेन क्षणेन यद्वन्मकरध्वजस्य 
|| ७२ ॥। 


तेनेति ।। म्लेच्छानामधिनाथस्य कालयवनस्य । रारीरयष्टिः शरीरं 
यष्टर्दण्ड इवेत्युपमितसमासः । “उपमितं व्याघ्रादिभिः" इत्यादिना । 
“य्ि्दण्डो हारभेदः” इति नानार्थरत्रमाला । स्प प्रव्यक्तम्‌ उन्मीलितमुद्रद्धं 
लोचनं यस्य स तथा तेन । मुचुकुन्देन । भस्म विभूषणं यस्य स तथा 
तेन शम्भुना । मकरध्वजस्य दारीरयष्टिर्यद्रत्‌ शरीरयष्टिरिव । क्षणेन 
क्षणकालेन । भस्मीकृता भस्मभावं नीता । दग्धेति यावत्‌ । अत्रोप- 
मालङ्कारः । हरिविजयाराया प्रवृत्तस्य रात्रोनं केवलं विजयानवापिः किन्तु 
स्वरारीरभस्मीभावानिष्टावा्षिश्वासीदिति प्रतिपादनात्‌ विषमालङ्कारप्रभेदश्ेति 
तयोस्सङ्करः ॥ ७२ ॥ 


पश्चादरुज्योतिरूपाधिमस्य तिष्ठन्तमालक्षयतः समक्षम्‌ । 
राज्ञोऽन्तरात्मा किल सप्रसादो निवेदयामास तमादिदेवम्‌ 
|| ७३ ॥। 

पश्चादिति ।। पश्चात्कालयवनवधानन्तरकाले । ्रतीच्यां चरमे 
पञ्चात्‌" इत्यमरः । उरूणि विपुलानि ज्योतींषि तेजांसि उपाधिविंरोषणं 
यस्य स तथा तम्‌ उरुज्योतिरुपाधिम्‌ । “उपाधिर्धर्मचिन्तायां कुट्म्ब- 
व्यापृतावपि । विदषणे केतवे स्यात्‌" इति कविदर्पणः । दुर्दरोन धाघ्रा 
विरोषणेन सूर्यादितो व्यावृत्तमिति भावः । समक्षं प्रत्यक्षम्‌ । श्रतिपर- 
समनुभ्योऽक्ष्णः' इत्यक्षिशब्दाड्च्‌ । अव्ययीभावसमासः । अत एवाव्ययत्वं 
च । तिष्ठन्तं व्यक्तिविरोषम्‌ । आलक्षयतः पर्यतः । अस्य राज्ञो 
मुचुकुन्दस्य । सप्रसादः प्रसादेन सहितः प्रसनः । अन्तरात्मा मनः । 
तं पुर आलक्षितम्‌ । आदिदेवं श्रीकृष्णम्‌ । निवेदयामास । विद ज्ञाने 
ज्ञापितवान्‌ । किठेति वार्तायाम्‌ । एवमस्ति पौराणिकी प्रसिद्धिरित्यर्थः । 
"वार्तासम्भाव्ययोः किल' इत्यमरः । अत्र उरुज्योतिरूपाधिना आदिदेवत्वा- 
वेदनात्‌ अनुमानालङ्कारः । उरुज्योतिरुपाधिदरनस्य समर्थनीयभगवत्त्व- 
निवेदनानुकूलत्वात्‌ कान्यलिङ्गमलङ्कारो वा ।॥ ७३ ॥। 


प्रणम्य सम्भाष्य मुहः प्रहृष्टो दृष्ट्रा मुकुन्दं मुचुकुन्द एषः । 
मत्वा निमित्तेन कलि प्रवृत्तं तपांसि तपं हिमदीलमाप 
|| ७४ ॥। 
प्रणम्येति । एष मचुकुन्दः । मुकुन्दं मोक्षप्रदं श्रीकृष्णम्‌ । मुकुन्दः 
पुण्डरीकाक्षे निधिभेदेऽपि पारदे" इति विश्वः । द्‌ष्डरा मुहुः पुनः पुनः । 
प्रणम्य । मुहुः सम्भाष्य । प्रहष्टः अतिपरितुष्टः । तमापृच्छयेति रोषः । 
निमित्तेन लिङ्गेन । कलिं कलिकालं प्रवृत्तम्‌ । “एष्यत्तु निर्चितं 
यत्तदतीतत्वेन भण्यते" इति वचनात्‌ भाविन्यपि भूतार्थकनिष्ठा । तपांसि 
कृच्छरुचान्द्रायणादिरूपकायङ्केशान्‌ । तपं चरितुम्‌ । दिमरौलं हिमस्य शैलं 
हिमवत्पर्वतम्‌ आप । अत्राप्यनुमानालङ्कारः ।। ७४ ॥, 

सर्गान्ते वृत्तान्तरं वक्तव्यमित्यर्थस्य “सर्वत्र भिनसर्गान्तैरुपेतं 
ठोकरञ्जकम्‌' इति काव्यलक्षणविचक्षणैरमिधानात्‌ तदक्तिमनुरुन्धानः 
कविवत्तान्तरेण पद्यं रचयति- 
उपमृय कालयवनं स टीलया 
सद्पायविनरकभित्स्वमन्दिरम्‌ । 
प्रतिपय दीप्िमतुलामुपाददे सह- 
बान्धवैरुडुगणेरिवोडुराट्‌ || ७५ ॥। 


।। इति श्रीमत्कविकुलतिलकश्रीमत्त्िविक्रमपण्डिताचार्यविरचिते उषाहरणे 
महाकाव्ये द्वितीयस्सर्गः ॥ २ ।। 


अपमृद्येति ।। सदपायवित्‌ सन्तं समीचीनमुपायं वेत्तीति विदेः किप्‌ । 
स श्रीकृष्णः । ठीलया विलासेन । “लीलाविलासक्रिययोः' इत्यमरः । 
कालयवनमुपमृद्य भस्मसाद्विधाय । नरकासुरं भिनत्तीति नरकभित्‌ । 
नारक्भयभेदी वा सन्‌ । स्वस्य मन्दिरं भवनं प्रतिपद्य । उड्राट्‌ । चन्द्रः 
उदुगणेनक्षत्रसमूहैरिव । बान्धवेबन्धुभिः सह । “सगोत्रबान्धवज्ञातिबन्धु- 
स्वस्वजनाः' इत्यमरः । अतुलां न विद्यते तुला उपमा यस्यास्सा तथा 
ताम्‌ । दीति कान्तिमुपाददे । उपपूर्वात्‌ “इदाञ्‌ दान" इत्यतो ट्‌ । 
अत्रोपमालङ्कारः स्फुटः । मञ्जभाषिणीनामकं वृत्तम्‌ । तथा च वृत्त- 
रत्राकरे- “सजसा जगौ भवति मञ्जुभाषिणी" इति सगणो जगणः पुनः 
सगणो जगणो गुरुदचेन्मञ्जभाषिणीनामकं वृत्तमिति तदर्थः । ७५ ॥। 

।। इति श्रीमत्कविकुलतिलकश्रीमत्तरिविक्रमपण्डिताचार्यविरयितो- 


षाहरणाख्यमहाकान्यव्याख्यायां रसिकरञ्जनीसमाख्यायां 
सूरीन्द्रतीर्थपूज्यपादरिष्य -सुमतीन्द्रयतिविरचितायां द्वितीयस्सर्गः ।।२।। 

।। अथ तृतीयः सर्गः ।। 


अथास्मिन्सगे महाकाव्याङ्गभूतं विवाहादि वर्णयितुं तत्पीठिकामा- 
रचयति-- 


अथ शु्रुवुरूर्जितश्रियो मुदिता द्वारवतीनिवासिनः । 
वसुदेवसुतानुरागिणो वरयोम्यामिह भीष्मकात्मजाम्‌ ।।१।। 


अथेति ।। अथ श्रीकृष्णस्य मन्दिरप्रवेशानन्तरम्‌ । ऊर्जिता श्रीकृष्णे- 
नानुप्राणिता प्रतिष्ठापिता श्रीः सम्पद्येषां ते तथोक्ताः । मुदिताः मोदं 
सन्तोषमापनाः । अत एव वसुदेवसुतानरागिणः वसुदेवस्य सुते श्रीकृष्णे 
अनुरागः प्रेम एषामस्तीत्यनुरागिणः । द्वारवत्यां निवसितुं ीलमेषामिति 
द्वारवतीनिवासिनः । इह द्वारवत्याम्‌ । भीष्मकस्यात्मजां सुतां रुक्मिणीम्‌ । 
वरस्य जामातुः योग्यामृचितां वरयोग्याम्‌ । “वरो जामातृषिङ्गयोः" इति 
विश्वः । रश्रवुः । श्र श्रवणे" छिट्‌ । श्रुतवन्तः । अत्र समृद्धिमद्वस्तु- 
वर्णनादुदात्तालङ्कारः । “उदात्तमृद्धेक्चरितं छाध्यं चान्योपलक्षणम्‌' इति 
लक्षणात्‌ । अत्र सगे चम्पकमालिकानामकं वृत्तम्‌ । तदुक्त वृत्तरत्नाकरे 
"विषमे ससजा गुरुः समे सभराश्वम्पकमालिका लगौ" इति । विषमे 
प्रथमपादे तृतीयपादे च समे द्वितीये चतुर्थं चेत्यर्थः । १ ॥। 


"चक्चुःप्रीतिर्मनस्सङ्गः' इत्यादिशाखरगणितासु ददास्ववस्थासु मनस्सङ्गं 
सङ्कल्पं च वक्ष्यन्‌ तद्पोद्धाततया श्रवणानुरागमाह-- 


मनसि प्रसभादियं हरे्जनयामास रुचिं जनश्रुतिः । 
गुणभेदविदो यथालिनो विलसत्पद्मवनानिलागतिः ।। २ ।। 

मनसीति ॥ इयं प्रथिता । जनश्रुतिः जनेभ्यः श्रूयत इति करणे 
क्तिन्‌ । लोकप्रवाद इत्यर्थः । गुणभेदविदः गणानां सौन्दय॑सरील्यादीनाम्‌ 
अन्यत्र मोदादीनां मेदो विरोषः तं वेत्तीति विदेः किप्‌ । तस्य । भेदः 
स्यादुपतापे च विदारणविदोषयोः' इति नानार्थरत्रमाला । हरे्मनसि । 
प्रसभात्‌ बलात्कारात्‌ । प्रसभं तु बलात्कारो हठोऽथ स्खलितं छलम्‌' 
इत्यमरः । विलसत्पद्मवनानिलागतिः विलसतां पद्मानां वनं काननम्‌ । 
समूह इति यावत्‌ । तस्यानिलो वायुस्तस्यागतिरागमनम्‌ । अलिन यथा 
मधुकरस्येव । 'मधुत्रतो मधुकरो मधुलिण्मधुपालिनः' इत्यमरः । रुचिं 
स्पृहाम्‌ । “अभिषङ्ग स्पृहायां च गभस्तौ च रुचिः सियाम्‌” इत्यमरः । 
जनयामास । “जनी प्रादुभवि' छिट्‌ । उत्पादयामास । अत्र छषानु- 
प्राणितबिम्बप्रतिबिम्बभावापनधर्मिकोपमालङ्कारः ॥ २ ॥ 


मनस्सङ्गमाह-- 
उपयाममहोत्सवागमे प्रथमोयुक्तमिवास्य दतताम्‌ । 


प्रतिपय मनस्विनो मनः सपदि प्रर्यत रुक्मिणीं प्रति 
|| ३ ॥। 


उपयामेति ।। मनस्विनः प्ररास्तमनस्कस्य । मनङ्काब्दात्‌ “अस्मा- 
यामेधास्रजो विनिः" इति मत्वर्थीयो विनिः । अस्य हरेर्मनः । दृततं 
प्रतिपद्य । उपयामो विवाहः । “यमः समुपनिविषु च' इति सूत्रे स्वनह- 
सोवा" इति सूत्रा्राराब्दावृततर्धञ्‌ । “तथा परिणयोद्राहोपयामाः पाणि- 
पीडनम्‌" इत्यमरः । तस्य महानुत्सवः तस्यागमे सङ्घटने । प्रथमोयुक्तम्‌ 
अहमेव पूर्व घटयामीति कृतोद्योगमिवेत्युतपरक्षा । तथाविधमिव । सपदि 
तत्क्षणे । “सद्यः सपदि तत्क्षणे" इत्यमरः । रुक्मिणीं प्रति प्र्यत । 


तृतीयः सर्गः 127 


ईर गतौ कम्पने चेति धातोः कर्मणि लङ्‌ । प्रेरितम्‌ । श्रीकृष्णेनेति 
ठमभ्यते । अत्र रुक्मिणीविषयरतिभावस्य मनःप्ररणं प्रत्यङ्गत्वात्प्रयोऽ- 
लद्कारशेति सङ्करः ॥ ३ ॥ 


इदानीं सङ्कल्पमाह-- 
अनुनीतिपथेन वाऽन्यथा प्रतििष्सुर्ृपतेः स नन्दनाम्‌ । 
चलनोपगतं निजश्रुवश्चतुरङ्गादयमुपाचिनोद्वलम्‌ ।। ४ ॥। 


अनुनीतीति ।। सः श्रीकृष्णः । अनुनीतिरनुनयः तस्य पथा मार्गेण 
अनुनीतिपथेन । ऋक्पूरब्धूःपथामानक्षे' इति पथिनराब्दात्समासान्तोऽ- 
प्रत्ययः । अन्यथा वा प्रकारान्तरेण दण्डादिना । वाराब्दो विकल्पार्थः । 
नृपतेभीष्मकस्य नन्दनां पुत्रीम्‌ । “नन्दिग्रहिपचादिभ्यो ल्युणिन्यचः" इति 
नन्दतेर्ल्युः । स्रियामाकारान्तम्‌ । प्रतिलिप्सुः प्रतिलब्धुं प्ाघ्ुमिच्छुः । 
'सनिमीमाघुरभलभराकपतपदामच इस्‌" इति इस्‌ । अभ्यासलोपश्च । स 
सन्‌ । निजश्रुवः चलनेन विलासेनोपगतम्‌ । चतुरक्गाटयं चत्वारि च 
तान्यङ्गानि च तैराढ्यं सम्पननम्‌ । पात्रादित्वान डीप्‌ । चतुष्डयुक्ता- 
न्यज्गानि रथादीनि तैराढयमिति च । अत्र पक्षे समाहारद्विगुणत्वाभावान 
"द्विगोः" इति ङीप्प्रसक्तिः । बलं सैन्यम्‌ । उपाचिनोत्‌ । %चिञ्‌ चयन 
इत्यतो लड्‌ । उपचिनोति स्म॒ अबृहयत्‌ । व्यूहीकृतवानित्यर्थः अत्र 
रक्मिण्यनुरागप्राप्तयोः अनुनयदण्डयोः युगपद्पस्थितयोविरोधात्‌ युगपत्कतु- 
माक्ययोविकल्पो वाराब्देन निबद्ध इति विकल्पालङ्कारः । थविरोधे तुल्य- 
बलयोविकल्पालङ्कतिर्मता । सद्यः रिरांसि चापान्वा नमयन्तु महीभुजः ।।' 
इति सोदाहरणं तद्कक्षणात्‌ । अत्र मनसीति शोके श्रवणानुरागः उपयामेति 
छोके मनस्सङ्गः अनुनीतीति शोके सङ्कल्पश्च क्रमानिबद्धाः । यद्यपि 

“चक्षुःप्ीतिधिन्ता सङ्कल्पो गुणनुतिः क्रियद्धेषः । तापो लजात्यागोन्मादौ 
मू मृतिर्दरावस्थाः' इति चिन्तामणौ दरावस्था निदिष्टाः । निबद्धाश्च 
श्रीहषेण नैषधकाव्ये तृतीये दमयन्त्यां नलस्य “खिपिं दुरामित्तिविभूषम्‌' 
इत्यादिश्ोकैदंशावस्था इत्यत्रापि ताश्च वक्तव्याः । तथापि तत्रैव 
चिन्तामणौ चक्षुःप्रीतिः श्रवणप्रीतेरप्युपलक्षणम्‌' इत्युक्तत्वात्‌ प्रथमं 
रत्यालम्बनं श्रुत्वा अभिलाषवतः श्रवणानुरागो जायते । तदनन्तरं 
मनस्संयोगो भवति । मनस्संयोगे च सति सङ्कल्प इतीतरोपजीव्यतया 
प्राधान्याद्धगवत इतरावस्थावर्णनस्यानुचितत्वाच तिसृणामवस्थानामत्र 
निबन्धो नानुचितः ॥ ४ ॥ 


अभिकाह्कितसिद्धिकारिणीं विदधे साधु स मङ्गलस्मृतिम्‌ । 
धृतचक्रदरासिकार्मुको दृढवर्मा रथमारुरोह च॒ । ५ ।। 
अभिकाह्वितेति । सः श्रीकृष्णः । अभिकाङ्कितस्य अभिलषितस्य 
सिद्धिलाभः तां करतु शीलमस्या इति सुप्यजातौ णिनिः" इति ताच्छील्य- 
विशिष्टे कर्तरि करोतेणिनिप्रत्ययः । तां मङ्गलस्मृतिं माङ्गलिकानां 
“मङ्गलानां च मङ्गलम्‌" इत्यादिशाखरक्तानां पदार्थानां स्मृतिम्‌ । साधु 
उचितं यथा । “साधु स्यात्सप्नने सौम्ये वार्धुषावुचितेऽपि च इति दर्पणः । 
विदधे विपूर्वो दधातिः करोत्यर्थः । चक्रे । चक्र सुदर्शनं च दरः रङ्गश्च 
असिः खड्गश्च कार्मुकं चापः शाङ्ग च धृतानि चक्रादीनि येन स तथा । 
"लक्ष्मीपतेश्चक्र सुदर्शनम्‌" इत्यमरः । "दरोऽस्री राङ्खभययोरग॑तंऽपि च' 
इति नानार्थरत्रमाला । “खड्गे तु चन्द्रहासासिरिष्टयः' इति “धनुर्चापौ 
धन्वदारासनकोदण्डकार्मुकम्‌' इति चामरः । दृं गाढं वर्म तनुत्रं यस्य 
स तथा । गाढबाठदृढानि च' इति "तनुत्रं वर्म दंशनम्‌" इति चामरः । 

स सन्‌ रथं सारथिनोपनीतम्‌ । आरुरोह च । विदध इति पूर्वक्रिया- 
समु्चयाय चराब्दः । रुह बीजजन्मप्रादु्भाव इत्यतो छिट्‌ । आरूढवान्‌ । 
अत्र कृष्णस्य कतृकारकस्य अनेकवाक्यार्थान्वयेन दीपकछायासम्पत्तिवर्णनात्‌ 
क्रमिकाणां विधानधारणगाहनरथारोहक्रियाणां गुम्भनाच्च कारकदीपक- 
मलङ्कार: । क्रमिकेकगतानां तु गुम्भः कारकदीपकम्‌ । गच्छत्यागच्छति 
पुनः पान्थः परयति पृच्छति" ।। इति सोदाहरणं तह्क्षणात्‌ ।। ५ ॥ 


यदुनायकनिर्गमे पुरादभिधानं व्यदधाद्विष्यतः । 
विदषाममृषार्थभाषिणां वदनेभ्यो गलिता सरस्वती ।। £ ॥। 


यदुनायकेति ।। पुरात्‌ द्वारवतीनगरात्‌ । यदूनां नायको नेता तस्य 
निर्गमे निष्क्रमणसमये । (अधिभूनायको नेता" इत्यमरः । अमृषार्थभाषिताम्‌ 
अमृषार्थम्‌ अवितथार्थम्‌ अथांव्यभिचारिवचनं भाषितुं सीलमेषामिति 
ताच्छील्ये णिनिः । “मिथ्या मृषा च वितथे" इति वैजयन्ती । तेषां 
विदुषाम्‌ । वदनेभ्यः मखेभ्यः । 'वक्तरास्ये वदनं तुण्डमाननं लपनं मुखम्‌ 
इत्यमरः । श्रवमपायेऽपादानम्‌' इति अपादानत्वेऽपादाने पञ्चमी । गलिता 
निर्गलिता । मङ्गलानि भवन्तु विजयी भवेत्वादिरूपा । सरस्वती वाक्‌ । 
“गीर्वाग्वाणी सरस्वती' इत्यमरः । भविष्यतः आगामिनः अरथ॑स्याभिधान- 
माख्यानं व्यदधात्‌ अकरोत्‌ ठड्‌ । अत्रामृषार्थभाषिणामिति विरोषणम्‌ 
अर्थाव्यमिचारिवचनतच्छीला इत्यभिप्रायगभभमिति परिकरालङ्कारः । 
भविष्यत्प्रयोजनामिधानं कथमेषामित्यतः समर्थनीयं तद्विदषाममृषार्थ- 
भाषिणामिति पदार्थद्वयेन समर्थ्यत इति पदार्थहेतुकं काव्यलिङ्गमलङ्कार 
इत्यपि केचित्‌ । ६ ॥। 

उपरि स्फुरदुष्णवारणे धरणीशे विङदातपत्रवान्‌ । 
वयसां च पतिर्विंशालया ददृश केतुगतः पताकया ।।७।। 


उपरीति ।॥ धरणीरो भूमिपतौ श्रीकृष्णे । उपरि रिरस उपरिभागे । 
स्फुरदुष्णवारणे स्फुरत्परकाङामानमुष्णवारणमातपत्रं यस्य स तथा तस्मिन्‌ 
सति । केतुगतः ध्वजे स्थितः । वयसां खगानां “खगबाल्यादिनोर्वयः' 
इत्यमरः । पतिर्गरुडश्च । विदालया महत्या । "विशाठं पृथुलं महत्‌! 
इत्यमरः । पताकया वैजयन्त्या ध्वजपटेनेत्यर्थः । “पताका वैजयन्ती 
स्यात्‌" इत्यमरः । विरादं श्वेतम्‌ आतपत्रं छत्रं तद्वान्‌ ददृरो । दरिर्‌ 
प्रेक्षण इत्यतः कर्मणि लिट्‌ दृष्टः । विङादातपत्रवानिवेतीक्ाब्दाप्रयोगेऽपि 
इह तस्य गम्यत्वाद्रम्योत्प्रक्षणालङ्कारः । विरादातपत्रवानिति 
कर्मधारयान्मत्वथीयप्रत्ययोऽपि नानुचित इत्यवोचाम ॥। ७ ॥ 


हरिचन्दनवारिपड्िकन्यजनान्दोलनविश्रमोत्थितः । 
कटकप्रतिघट्टितध्वनिर्विंततो विष्वगमुष्य योषिताम्‌ ।।८।। 


हरिचन्दनेति । हरि कपिलवर्णं चन्दनं मलयजः । यद्वा हरिचन्दनं 
चन्दनम्‌ । “हरिचन्दनम स्याचन्दने देवपादपे" इति दर्पणवैजयन्त्यौ । 
तस्य वारि जलं तेन पङ्किलं सपङ्कम्‌ । पिच्छादित्वान्मत्वथीय इलच्‌ । 
तच तग्यजनं तालवृन्तं च व्यजनं तालवृन्तकम्‌' इत्यमरः । तस्यान्दोलनं 
लोलनम्‌ । परह्लोलितस्तरकलितो लोलितान्दोलितावपि' इत्यमरदोषः । तस्य 
विभ्रमो विलासस्तेनोत्थितः उद्रतः । अमुष्य श्रीकृष्णस्य । योषितां 
सख्रीणाम्‌ । “सरी योषिदबला योषा" इत्यमरः । कटकाः वलयाः । 
“भूभृनितम्बवलयचक्रेषु कटकोऽस्ियाम्‌" इत्यमरः । तेषां प्रतिघद्धितानि 

परस्परं सङ्कदुनानि । “घट्‌ चलन इत्यतो भावे निष्ठा । तेषां ध्वनिः । 
विष्वक्‌ समन्ततः । “समन्ततस्तु परितः सर्वतो विष्वगित्यपि' इत्यमरः । 
विततः विस्तृतः । अभूदिति दोषः । अत्र वलयध्वनिना हेतुमता सदह 
व्यजनान्दोलनविप्रमस्य हेतोर्वर्णनाद्धतुरलङद्ारः । ८ ॥ 


अथ सारथिमन्त्रमन्त्रणश्रवणाप्यायितवेगसम्पदः । 
अधरीकृतशक्रसप्तयो हरिमूहस्तुरगाः खगा इव ।। ९ ॥। 


अथेति ।। अथ द्विजमङ्गलवादनश्वेतछत्रधारणव्यजनान्दोलनादि- 
समनन्तरम्‌ । सारथेः सूतस्य यो मन्त्रः अश्वप्ररणानुकूलाश्वहदयरूप- 
वाक्यम्‌ । “मन्त्रौ वेदाशगूटोक्ती' इति दर्पणः । तस्य मन्त्रणं गूढवचनं 
तस्य श्रवणेन आप्यायिता वधिता वेगस्य जवस्य सम्पत्‌ येषां ते तथोक्ताः । 
अधरीकृता अधस्तात्कृताः । निर्जिता इति यावत्‌ । राक्रस्य देवेन्द्रस्य 
सप्तयोऽश्वाः यैस्ते तथोक्ताः । तुरगाः अश्वाः । (तुरगतुरङ्गमसैन्धव- 
स्यश्चवाजिवाहहयाः' इति शब्दरत्राकरः । खगाः पक्षिण इव । “खगे 
विहङ्गविहगविहङ्गमविहायसः । राकुन्तपक्षिरकुनिशकृन्तिशकुनिद्धिजाः ॥।' 
इत्यमरः । हरिं श्रीकृष्णं उहुः । "वह प्रापण" इत्यतो छिद्‌ । अत्र 
सारथिमन्त्रमन्त्रणेन अश्वानां वेगश्रीरूपो गुणो वर्ण्यत इति उष्वासालङ्कारः । 
उपमा स्फुटा ॥ ९ ॥ 


मुसली मदरागकर्बरः शितिवासाः शुशुभे रथोपरि । 
उदयाचलमस्तकं गतः शशलक्ष्मेव शरन्निशामुखे ।। १० ।। 


मुसलीति । मदस्य वारुणीपानजन्यावलेपस्य । रागः शोणिमा तेन 
मद्जन्यारुणिघ्रा कर्बुरः राबलः । नानावर्ण इत्यर्थः । “अथो मदः । 

कस्तूरीदर्षरेतस्सु गजदानावलेपयोः' इति दर्पणः । “रागोऽनुरागे मात्सर्य 
लक्ष्मादौ रक्तिमत्विषि" इति नानार्थरत्नमाला । "कबर तु वारिकिल्बिषदेमसु 
राबले त्रिषु" इति दर्पणः । रितिवासाः शिति नीलं वासः अम्बरं यस्य 
स तथोक्तः । शरितीधवलमेचकौ' इत्यमरः । मुसली मुसलमयोग्रं 
अस्यास्तीति तथा बलरामः । रारनिशामुखे रारत्काटरात्रिप्रारम्भे । 
उद्याचलमस्तकं उदयस्याचलः पर्वतः उदयश्वासावचलश्चेति वा । “उदयः 
ूरवपर्वतः' इत्यमरः । तस्य मस्तकं मूधानं शिखरं गतः प्राप्तः । इदो 
लक्ष्म चिन्ह यस्य चन्द्रस्तथोक्तः । स इव रथोपरि रथस्योर्ध्वभागे । 
 पूरणगुणसुदहितार्थसदल्ययतव्यसमानाधिकरणेन' इति सूत्र पूरवोत्तरसाहचर्यात्‌ 
कृदव्ययमेव गृह्यते तेन तदुपरीत्यादि सिद्धमिति रक्षितनोक्तत्वात्‌ रथोपरीति 
समासोपपत्तिः । रदयुभे शुभम शोभाथं लिट्‌ । उद्कलासेत्यर्थः । अत्र 
बिम्बप्रतिबिम्बभावापनधरमिकोपमालङ्कारः । १० ॥। 


उदयाधिगतप्रसिद्धयो यदवीरा गतिभिस्सुवृत्तिभिः । 
अनुजग्मुरिनं यथा ग्रहा दिवि वीप्यद्विविधस्वहेतयः ।।११।। 


उदयेति ॥ उदये आविभवि अधिगता प्रसिद्धिः ख्यातिर्येषां ते 
तथोक्ताः । “उदयः पूर्वदौठे स्यादनतावुद्रतावपि । आविभवि शुभप्राप्तौ" 
इति दर्पणः । श्रसिद्धौ ख्यातभूषिती" इत्यमरः । ग्रहपक्षे उदयेन 
शुभप्रापणेन । स्वस्योदयेन वा अधिगतप्रसिद्धय इत्यर्थः । दिवि अन्तरिक्षे 
दीप्यन्तः द्योतमानाः विविधाः नानारूपाः स्वेषां हेतयः आयुधानि 
अन्यत्रांरावश्च येषां ते तथोक्ताः । ददेतिरज्वालायुधां षु" इति 
नानार्थरत्नमाला । यदूनां यादवानां वीराः शूराः । सम्बन्धसामान्ये षष्ठी । 
समानाधिकरणसमासाङ्गीकारे 'पूर्वापरप्रथम' इति सूत्रात्‌ वीरङब्दस्य 

पूर्वनिपातः स्यात्‌ । ग्रहा यथा चन्द्रादिग्रहा इव । सुवृक्तिभिः शोभना 
वृत्तिर्जीवनं अन्यत्र केन्द्रादौ वर्तनं च यासां तास्तयोक्तास्तामिः । 
गतिमिर्गमनैः अन्यत्र दङ्ाविरेषश्च । “अथ वृत्तिः क्षत्रजीवनयोरपि 
कैरिक्यादौ कारिकादौ वर्तने" इति दर्पणः । “गतिस्तु गमने मागे दशायां 
बुद्धयुपाययोः' इति नानार्थरत्रमाला । इनं सूरय प्रभुम्‌ । इनः सूय प्रभौ 
इत्यमरः । श्रीकृष्णमनुजगमुः । "गम्ल गतौ" लिट्‌ । अनुसृतवन्तः । 
अत्र छेषानुप्राणितोपमालङ्कारः । प्रकृतकारयस्य रुकरिणीसम्प्रा्तिरूपस्य 
सूर्यानुग्रहानुकूल्येन सौकर्यवर्णनात्समाधिरलङ्कारश्च तेन व्यज्यत 
इत्यलङ्कारध्वनिः ।॥ ११ ॥। 


कवलीकृतभानुवर्त्मना खुरविक्षेपभवेन वाजिनाम्‌ । 
रजसाऽन्वमिमीत ` पद्धति जनता यत्र जगाम माधवः 
| १२ ॥। 


कवलीकृतेति ।। जनता जनसमूहः । श्रामजनबुन्धुभ्यास्तल्‌' इति 
जनराब्दात्समूहे तत्प्रत्ययः । कवलीकृतं ग्रस्तम्‌ । आच्छादितमित्यर्थः । 
भानोः सूर्य॑स्य वर्त्म मार्गो येन तत्तथा तेन । व्याप्तनभोभागेनेत्यर्थः । 
वाजिनामश्वानाम्‌ । “अश्वतुरङ्गमाः । वाजिवाहार्वगन्धरवंहयसैन्धवसप्तयः' 
इत्यमरः । खुराणां शफानाम्‌ । विक्षेपो विन्यासः तस्माद्धवतीति भवं 
पचाद्यच्‌ । भवत्यस्मादिति भवः । खुरविक्षेपो भवो यस्य तदिति वा । 
प्रथमपक्षे पञ्चमीति योगविभागत्समासः । द्वितीये बहुत्रीहिः । तेन 
खुरविक्षेपभवेन । रजसा रेणुना । यत्र पद्धतौ माधवो जगामेष्टदेरा तां 
पद्धति अन्वमिमीत । भाड्‌ माने" लड्‌ अन्वमिनोत्‌ । धू्टीपाल्या अयमेव 

भवन्मार्गो भवितुमर्हतीत्यनुमितवती । अत्रानुमानालङ्गारेण चतुरङ्गोपेत- 
सेनाभूमा व्यज्यत इत्यलङ्कारेण वस्तुध्वनिः ।। १२ ॥ 


अतियन्विविधाग्रहारकान्मुदितग्रामजनानुवीक्षितः । 
बुभुजे वनपङ्किमन्तरा पथ आरामलतावलीजुषः ।। १३ ।। 


अतियनिति ।। माधव इत्यनुवर्तनीयम्‌ । विविधाग्रहारकान्‌ विविधा 
नानारूपा अग्रहाराः ब्राह्मणोपभोग्यसंवसथाः त एवाग्रहारकाः । कन्‌- 
प्रत्ययः । “अग्रहार द्विजावासो ग्रामसंवसथौ समौ' इति शब्दरत्राकरः । 
तान्‌ अतियन्‌ अतिक्रामन्‌ । मुदिताः मोद्‌ प्राप्ताः ये ग्रामजनाः तैरानु- 
कूल्येन वीक्षितः ग्रामजनानुवीक्षितसन्‌ । वनपङ्किमन्तरा “अन्तरान्तरेण 
युक्ते" इति द्वितीया । वनपङ्किमध्ये इत्यर्थः । आरामरतावलीजुषः 
आरामस्य उपवनस्य या लताः वङ्कः तासां आवकिः पङ्कः तां जुषन्त 
इति तथोक्ताः तान्‌ पथः मार्गान्‌ । बुभुजे भुज पालनाभ्यवहारयोरित्यतो 
लिट्‌ । भुजोऽनवने" इत्यात्मनेपदम्‌ । उपभुक्तवान्‌ । अनुबभूवेत्र्थः । 
तदीयरामणीयकं दरश दरं गतवानिति भावः । अत्रोपभोगार्हतामिप्रायगर्भ- 
मारामलतावटीज॒ष इति विदोषणमिति परिकरालङ्कारः ।। १३ ॥। 


“छन्धश्चतुषटयं त्वेकक्रियान्वयि विरोषकम्‌' इत्युक्तलक्षणेन विदोषकेन 
काव्येन चतुरश्ोक्या लतां वर्णयति-- 


विकसत्कुसुमान्यवाकिरन्यदुवदौकरशिखामणेस्तनौ । 
लतिका नगरप्रवेहिनस्तनुमध्या इव लाजसन्ततीः 
|| १४ ॥। 

विकसदिति । लतिकाः आरामलताः । लताशब्दात्‌ सञ्ज्ञायां 
कनूप्रत्यय इति हस्वत्वे ्रत्ययस्थात्कात्पूंस्य' इति अत इत्वे ठतिका 
इति रूपम्‌ । नगरप्रवेदिनः नगरे प्रवेदोऽस्यास्तीति नगरप्रवेरी तस्य । 
यदुवशरिखामणेः यदूनां वंदाः कुलं तस्य एकश्चासौ हिखामणिश्च 
चूडारत्रमिव प्रधानं तस्य श्रीकृष्णस्य । तनौ देहे । तनुः सूक्ष्मो मध्यो 
मध्यदेशो यासां तास्तथा खियः । लाजानां भर्जितयवसमुद्रतमङ्गलाक्षता- 
नाम्‌ । सन्ततीः समूहानिव । सन्ततिस्तनये वदो पारम्पर्यसमूहुयोः' इति 
दपणः । विकसन्ति विकचानि कुसुमानि पुष्पाणि च तानि । अवाकिरन्‌ 
“कृ विक्षेपे ल्‌ । अवकीर्णवत्यः । उपमालङ्कारः ।॥ १४ ॥। 


प्रणयप्रवणाग्रमस्तकैरभिगुप्तास्तरुभर्तृभिः सदा । 
अपि षटूपदजारपूरुषेरुपगूढा रसबिद्धिरन्तरा ।। १५ ॥ 


प्रणयेति ।, प्रणयेन प्रसरेणेव प्रेम्णा प्रवणानि प्रहीभूतानि अग्राणि 
तान्येव मस्तकाः येषां ते तथोक्ताः । प्रणयः प्रेम्णि विस्रम्भे या्ा- 
प्रसरयोरपि' इति विश्वः । तरवो वृक्षा एव भर्तारः प्रियास्तैस्सदाभिगुप्ताः 
परितो गोपायिता अपि रसविद्धिः रसं सुधां मकरन्दं शृङ्गारादिकं च 
विदन्तीति रसविदः तैः । “भृङ्गारमुख्यमधुराधिसुवणेतोनियंसरागगलद्रव- 
पारदेषु । आस्वादनध्वनिसुधाम्बरवीर्यधामग्रेष्ठोरगेषु रसः" इति नानार्थ- 
रत्नमाला । षट्पदाः भ्रमरा एव जारपुरुषाः उपपतयः तैरन्तरा मध्ये 
“अथान्तरेऽन्तरा । अन्तरेण च मध्ये स्युः" इत्यमरः । उपगूढाः समा- 
शिष्टाः । लतिका एवाज्गनाः कुुमान्यवाकिरमिति पूव॑क्रियाकारकसम्बन्धः । 
अत्र प्रकृतैत्रादिरूपकैरनुकृष्यमाणासु लतिकासु अङ्खनारूपकमाक्षिप्यत 
इति एकदेशिविवर्तरूपकमलङ्कारः । मत्रभिगप्ता अपि जारपुरुषैरुपगृढा 

इति सति प्रतिबन्धकेऽपि कारयोत्पत्तिवर्णनाद्विभावनाविरेषश्चालङ्कार इति 
तयोरङ्गाङ्गिभावेन सङ्करः । रूपकमुक्तलक्षणम्‌ । “कार्यात्पत्तिसृतीया 
स्यात्सत्यपि प्रतिबन्धके" । इति विभावनाविरषलक्षणम्‌ ।। १५ ।। 


निबिडस्तबकस्तनोपरि प्रचुरामोदविशेषसम्पदः । 
प्रतिलोभनशिक्षिका नृणां मनसः स्वावयवैस्सविभ्रमैः 
|| १६ ॥। 


निबिडेति ।। निबिडा निरन्तराः स्तबकाः गुच्छा एव स्तनास्तेषामृपरि । 
नेबिंडचूबिरीसचौ' इति निराब्दात्‌ बिडचुप्रत्ययः । “निबिडं निबिरीसं स्याद्‌ 
घनं सान्द्र निरन्तरम्‌" इति शब्दरत्राकरः । 'स्याद्रुच्छकस्तु स्तबकः! 
इत्यमरः । स्तनोपरीति कृदव्ययत्वाभावात्समासः साधुः । प्रचरा बहुला 
आमोद्विरोषाणां गन्धातिरायानां सम्पत्‌ सम्पत्तर्यासां तास्तथोक्ताः । प्रभूतं 
प्रचुरं प्राज्यमदप्रं बहुलं बहु इत्यमरः । (आमोदः प्रमदे गन्धे इति दर्पणः । 
रिष अस्वोपयोग इत्यत्र विपूोऽयमतिङाय इति वैयाकरणाः । सविभ्रमैः 
सविलासैः । “विप्रमो प्रान्तिदोभयोः । विलासे संदाये च' इति दर्पणः । 
स्वावयवैः स्वकीयैरवयवैः । नृणां पुरुषाणां मनसः प्रतिलोभनस्य 
विमोहनस्य । शिक्षिकाः अनुशासिकाः । पुरुषमनोहारिण्य इत्यर्थः । पूर्ववदेव 
लतिकाः कुसुमान्यवाकिरनिति सम्बन्धः ।। १६ ॥। 


अतिनूतनपह्वोहसत्करजालाः फलभारगौरवात्‌ । 
अवनम्रशरीरयष्टयो विदधाना इव वन्दनं मुदा ।। १७ ।। 


अतिनूतनेति ॥। प्रकषण नूतनानि अतिनूतनानि च तानि पुवानि 
किसलयानि तान्येव उद्टुसन्ति कराणां हस्तानां जालानि समूहाः यासां 

तास्तथोक्ताः । रकष लद्वनेऽप्यति' इति । पट्वोऽखी किसलयम्‌" । 
'बलिहस्तादावः कराः' इति । “जालं समूह आनाये गवाक्ष क्षारकेऽपि 
च इति चामरः । फलानां मातुलुङ्गादीनां भारस्य गौरवात्‌ । शरीराणि 
यष्टयो दण्डा इवेत्युपमितसमासः । अवनप्राः शरीरयष्टयो यासां तास्तथा । 
"यष्िर्दण्डे हारभेदे" इति नानार्थरत्रमाला । मुदा सन्तोषेण । वन्दनं 
अभिवादनम्‌ । कु्व॑न्त्य इत्युत्प्रेक्षा । कतिकः कुसुमान्यवाकिरन्‌ 
|| १७ ॥| 


असितोपल ` निर्मलत्विषा वपुषा श्यामलयनयं दिङ़ाः । 
विपुलोलपलम्बिनीमलं वनमालां समलन्ध लीलया ।।१८।। 


असितेति । असितोपलः नीलोपलः इन्द्रनीलमणिस्तस्येव निर्मला त्विट्‌ 
दयुतिर्यस्य तत्तथा तेन । असितोत्पठेति कचित्पाठः । वपुषा गात्रेण । दिशः 
दिम्भागान्‌ । श्यामलयन्‌ इयामला मेचकाः कुर्वन्‌ । तत्करोतिण्यन्तः 
इयामलयच्छब्दः । अयं श्रीकृष्णः । लीलया विलासेन । लीला 
स्याद्विलासक्रीडयोरपि' इति केरावः । विपुकैर्महद्धिः । उपलैर्बल्वजतृणैः । 
“उलपा बल्वजाः' इति हलायुधः । ठम्बिनीं लम्बमानाम्‌ । वनमालां 
'आपादपद्मं या माला वनमालेति सा मता" इति कलिङ्गः इत्यमरव्याख्याता । 
पुष्पसखजम्‌ अलं भूषणभूताम्‌ । “अं भूषणपर्या्तिदाक्तिवारणवाचकम्‌! 
इत्यमरः । समलब्ध डुलमष्‌ प्राप्तौ" लुड्‌ । सम्यङ्‌ लब्धवान्‌ । 
पुष्पमालामवहदित्यर्थः । असितोपलनिर्मलत्विषेत्यत्रोपमालङ्कारः । 
इ्यामलयनिति तद्रूणः स्वगुणत्यागादन्यदीपगुणग्रहः' इति 
लक्षितस्तद्रणालङ्कार इति केचित्‌ ।। १८ ॥ 
२..असितोत्पल' इति पाठान्तरम्‌ । 

पृषदश्चगतागतैः स्वनद्विवराः प्रीतिममुष्य कीचकाः । 
श्रुतिवह्भगीतितत्परा विदधुरमङ्गलपाठका इव ।। १९ ।। 


पृषदश्वेति ॥। पृषदश्वः अनिलः तस्य गतानि । भावे निष्ठा । गमनानि 
आगतान्यागमनानि च तैः । पृषदश्वो गन्धवहो गन्धवाहानिलाडुगाः' 
इत्यमरः । स्वनन्ति शब्दायमानानि विवराणि सुषिराणि येषां ते 
तथोक्ताः । “सुषिरं विवरं बिलम्‌' इत्यमरः । श्रुतिः श्रोत्रं तस्या वह्भा 
प्रिया गीतिर्गानं तस्यां तत्पराः आसक्ताः । श्रुतिः स्री श्रवणं श्रवः 
इति "दयितं वल्लभं प्रियम्‌” इति (तत्परे प्रसितासक्ताविष्टर्थोद्युक्तः' इति 
चामरः । मङ्गलस्य पाठकाः । सम्बन्धसामान्ये षष्ठी । वन्दिनि इव । 
वेणविका इवेति यावत्‌ । कीचकाः वेणवः । वेणवः कीचकास्ते स्युर्य 
स्वनन्त्यनिलोद्धताः' इत्यमरः । अमुष्य श्रीकृष्णस्य । प्रीतिं सन्तोषम्‌ । 
विदधुः चक्रुः । डुधाञ्‌ धारणपोषणयोरित्यतो लिट्‌ । यथा राज्ञः 
वेणविकाः मङ्गलपाठेन सन्तोषमावहन्ति तथा अनिलोद्धतकीचका अपि 
श्रीकृष्णस्य प्रीतिमकुरवननिति । उपमालङ्कारः ।। १९ ॥ 


सरसं पथि रंहसश्च्युतो वनलक्ष्मीमनुभूय भूयसः । 
स ददर निदर्शनं दिवो नगरं कुण्डिनिमण्डजध्वजः ।२०।। 


सरसमिति । अण्डजः पक्षी गरुडः ध्वजः केतुश्चिहं यस्य स तथा । 
सः श्रीकृष्णः । पथि वनमागे । भूयसो भूरिणः । रंहसो जवात्‌ । 
^रहस्तरसी तु रहस्यदः । जवः' इत्यमरः । च्युतः गलितः उपसंहता- 
त्यन्तवेगस्सनित्यर्थः । वनलक्ष्मीं वनसम्पदम्‌ । सरसं सरागं यथा तथा । 
अनुभूय दर्शानस्परनादिनोपभज्य । दिवः स्वर्गस्य । निदर्ानं दृष्टान्तं 
दवेन्द्रनगरसदृरामित्यर्थः । कुण्डिने कुण्डिननामकनगरम्‌ । ददर "दरिर्‌ 

प्रेक्षणे लिट्‌ । अत्र वेगेन धावतो वनलक्ष्मीदर्शनादि दधंटमिति तस्य 
समथ॑नीयस्य रंहसङ्च्युत इति वाक्यार्थन समर्थनात्कान्यलिज्गमर्थालङ्कारः । 
भूयभूयेति दर्शानिदर्ोति कुण्डिनमण्डजेति छेकानुप्रासस्य वृत्त्यनुप्रासस्य च 
निबन्धनादनुप्रासश्च राब्दालद्कार इत्युभयोः संसृष्टिः । २० ॥। 


समदानुसृतालिरुक्मिणीकुचभाराजिंतगन्धबन्धुरः । 
सुहताभ्युदयानलाखयादनिलः प्रत्युदियाय केशवम्‌ ।।२१।। 


समदेति । मदेन हर्षण मृगमदेन वा सहितः समदः । अनुसृताः 
आलयो वयस्याः यस्याः सा तथा । साच सा रुक्मिणी च तस्याः 
कुचयोभौरोऽतिरायस्तस्मादाजिंत आपादितो यो गन्धः आमोदस्तेन बन्धुरः 
उनतानतः । मेदुर इत्यथः । "गजदानं गर्वररषरेतोमृगमदा मदाः' इति 
नानार्थरत्नमाला । “आलिः सखी वयस्या च इत्यमरः । भारौ तु 
भरषीवरौ' इति कविदर्पणः । “गन्धो गन्धक आमोदे लेदो सम्बन्धगर्वयोः' 
इति विश्वः । “बन्धुरं तूनतानतम्‌' इत्यमरः । यद्रा बन्धुरो रम्यः । 
तथा च रभसः बन्धूरबन्धुरौ रम्ये न्रे हंसे तु बन्धुरे' इति । सुहतः 
दोभनैहमिराराधितः अभ्युदयस्यानलः माङ्गलिकवहविः । तस्य आल्याद्‌ 
गृहात्‌ । अनिलो वायुः । केड़वं “को ब्रह्मा तु समुदिष्ट ईरो रुद्र 
उदाहतः । सृछ्यादिना वर्तयति तौ यतः केदावो हरिः ।।' इति वचनात्‌ 
ब्रह्मरुद्रनियामकम्‌ । शम्भोः पितामहो ब्रह्मा पिता राक्रा्यधीश्वरः' इति 
पाद्मवचनेन ब्रह्मरद्ररूपपत्रपौत्रवत्त्वं केदावराब्दार्थ इति त्वमरव्याख्यानम्‌ । 
श्रीकृष्णं प्रत्युदियाय उदितो बभूव । कस्तूरिकाचर्चितरूकिमिणीकुचमलयाचल- 
समुद्धतः सुरभिरग्निदोत्रगृहानिर्गतो वायुः श्रीकृष्णमसेवतेति भावः । 
गन्धबन्धुर इत्यादौ धादिवणानुवृत्तेरनुप्रासः शब्दालङ्कारः ।॥ २१ ॥ 

स्पृहणीयमहामहोन्मखैः पुरनारीपुरुषैः ससम्भ्रमम्‌ । 
उदितान्‌ कलमङ्गलध्वनीनभृणोदेष नभस्थलस्पृशः ।।२२।। 


स्पृहणीयेति ॥ एषः श्रीकृष्णः स्पृहणीयः वाज्छितव्यः महान्महः 
उत्सवः तस्मिन्‌ उन्मुखैः । पुरस्य कुण्डिननगरस्य नार्यः पुरुषाश्च तैः । 
ससम्भ्रमं सविलासं सत्वरं वा उदितान्‌ उत्पनान्‌ अभिदहितान्वा । 
नभस्थलमन्तरिक्प्रदेशं स्पृदन्तीति तथोक्ताः “स्पृशोऽनुदके किन्‌" । तान्‌ 
तारतमानित्यर्थः । कलाः अन्यक्तमधुराश्च ते मङ्गलध्वनयश्च तान्‌ 
अभृणोत्‌ । श्र श्रवणे' लड्‌ । श्रुतवान्‌ । अत्र मङ्गलस्वनानामन्तरिक्षा- 
संस्पर्शोऽपि तद्योगवर्णनात्सम्बन्धातिशयोक्तिरलङ्कारः । २२ ॥ 


अभिगन्तुमियेष बुद्धिमान्स किलान्तःपुरमन्नलोचनः । 
कुलदेवतमन्दिरान्तिके रथिनं स्थापयति स्म दारुकः ।।२३।। 


अभिगन्तुमिति । बुद्धिमान्‌ बुद्धिशाली । अन्जे इव एोचने यस्य 
सः अन्जलोचनः पुण्डरीकाक्षः । सः श्रीकृष्णः । अन्तःपुरं पुरस्य मध्ये । 
विभक्तयर्थऽव्ययीभावः । अन्तराभ्यन्तरे पुरमिति वा । अभिगन्तुं प्रवेष्टम्‌ 
इयेष । “षु इच्छायां" ठिट्‌ । अभिललाष किलेति हेतौ । “अलीके 
च किल स्मृतः । न्यक्ारेऽनुचिते हेतौ" इत्यमरदेषः । तदैव दारुकः 
श्रीकृष्णसारथि; कुलदैवतस्य कुलदेवतायाः मन्दिरं भवनं तस्यान्तिके 
समीपे । रथिनं रथवन्तं श्रीकृष्णं स्थापयति स्म । “लट्‌ स्मे" इति भूते 
णिजन्तात्तिष्ठतेलट्‌ । अत्र भगवदमिलषितार्थस्य रथस्थापनेनानुकूलनात्‌ 
समाधिरलङ्कारः । “समाधिः कार्यसीकर्यं कारणान्तरसनिधेः । उत्कण्ठिता 


१. (सरथं स्थापयतिस्म दारूकः' इति पाठान्तरम्‌ । 

च तरुणी जगामस्तं च भानुमान्‌" ।। इति सोदाहरणं तद्क्षणाभिधानात्‌ । 
सरथं स्थापयतिस्म दारुक इति पाठान्तरम्‌ । २३ ॥ 


अपि रुक्मिणि रुक्मिणीपतावतिसंरम्भनिबद्धमत्सरे । 
पवनोद्धतया पताकया तमिहैवाजुहवुर्महाध्वजाः ।। २४ ।। 


अपि रुक्मिणीति ।। अपि रुक्मिणीपतित्वेन सम्भान्यमाने । 
"गहांसमुचयप्रश्नराङ्कासम्भावनास्वपि' इत्यमरः । रुक्मिणीपतौ 
भाविभावामिप्रायेण तथोक्ते श्रीकृष्णे । रुक्मिणि अतिसंरम्भेण 
अभिवृद्धाग्रहेण निबद्धः कृतः मत्सरः अन्यङुभद्रेषो येन स तथा तस्मिन्‌ 
सति । “संरम्भः क्रोध आग्रहः" इति दर्पणः । महाध्वजाः उन्तकेतवः 
पवनेनोद्धतया उचलितया वेजयन्त्याख्यकेतुयष्टिसमासक्तपटेन । इह 
नगराभ्यन्तरे आगन्तव्यमिति पुनः पुनः तं श्रीकृष्णं आजुहुवुः । ्ेन्‌ 
स्पधायां शब्दे च इति धातोर्ठिट्‌ । “अभ्यस्तस्य च' इत्यभ्यास्ती- 
भविष्यतो हयतेः सम्प्रसारणम्‌ । आकारयामासुरिवेत्युत्परेक्षा ।। २४ ॥ 


वबरभूरिविभूषणोज्वलद्िशुपालद्दिशुतुल्यधीरिह । 
ददृशो सुदृशां दगुत्सवः सफलं यौवनमावहनिजम्‌ ।।२५।। 


वरभूरिविभूषणेति ॥ रिोस्तुल्या धीर्यस्य सः दिशुतुल्यधीः । 
बालबुद्धिसदृरबुद्धिरित्यर्थः । अत एव वरस्य जामातुः यानि भूरीणि 
भूयांसि भूषणानि तेरुज्वलः प्रदीप्तः । शस्यादुज्वलस्तु शृङ्गारे त्रिषु 
स्वच्छप्रदीप्तयोः' इति दपणः । अत एव सुदृामङ्गनानाम्‌ । दृरां 
नेत्राणाम्‌ । उत्सवः "मह्‌ उत्सव उत्सेके इच्छाप्रसरकोपयोः' इति 
नानार्थरत्नमाला । निजं स्वकं यौवनं सफलमावहन्सन्‌ रिङगुपालो 

जनैर्दद्ढो । 'दृरिर्‌ प्रेक्षणे" कर्मणि लिट्‌ । दृष्टः । अत्र शिद्ुतुल्यधीरिति 
विङोषणस्य महामूटत्वामिप्रायगरभत्वात्परिकरालङ्कारः । यौवनसाफल्यं 
दृगुत्सवत्वेन समर्थ्यत इति काव्यलिङ्गं चेत्युभयोः सङ्करः ।। २५ ॥। 


मगधप्रभुणेत्यादित्रिश्ोक्या कलापककान्यभङ्गया भीष्मकस्य 
रुक्मिणीविवाहानुकूलस्वयंवरनिश्वयं दरीयति-- 


मगधप्रभुणा निजात्मजाद्रयवैधव्यविधानविप्रियम्‌ । 
परिहर्तुमजस्रमिच्छताऽसुरभिच्छिद्रविभूतिलाभतः ।। २६ ।। 


मगधप्रभुणेति ।। निजयोः स्वकयोरत्मजयोः पुत्रयोः अस्ति- 
प्रास्तिनामिकयोः द्यं तस्य वेध्यं भतृराहित्यं तद्विधानं करणं तद्रूपं 
विप्रियमप्रियम्‌ । कंसवधेन जरासन्धात्मजयोः । अस्तिप्रास्तिसञ्ज्ञयोः 
वेधव्यकरणेन जरासन्धस्यानिष्टं हि श्रीकृष्णेनापादितमिति पौराणिकी 
प्रसिद्धिः । असुरमिदः श्रीकृष्णस्य दिद्रं रन्ध्रं दूषणं वा । “खिद्रं रन्ध्र 
दूषणे च' इति रत्नमाला । तदेव विभूतिः सम्पत्‌ तस्या लभतो लाभात्‌ । 
सार्वविभक्तिकस्तसिः । ठभेनेति वा । परिहर्तुमजसखमनवरतम्‌ इच्छता 
मगधप्रभुणा मगधदेश्ाधिपतिना जरासन्धेन भीष्मको निश्चयमकरोदिति 
वक्ष्यमाणक्रियान्वयः । वादिवर्णानुवृत्तेवत््यनुप्रासः शब्दालङ्कारः ।।२६।। 


असिचापगदारिधारिणो नरकारेरनुकारिणारिणा । 
अनिवार्यवरूथिनीयुजा मदभाजा सह पौण्डकेण च ।।२७।। 


असिचापेति ।॥ असिः खङ्गः चापो धनुः गदा अरि चक्र च तानि 
धर्तुं शीलमस्येति “सुप्यजातौ णिनिस्ताच्छील्ये । नरकासुरस्यारेः 
रात्रोरनुकर्तुं शीलमस्येति णिनिः । अरिणा शत्रुणा । अनिवायां 


तृतीयः सर्गः 143 


अप्रतिरोध्या । वरूथिनी सैन्यं तया युनक्तीति युक्‌ । तेन । "वरूथिनी 
बलं सैन्यं चक्र चानीकमस्रियाम्‌' इत्यमरः । युजेः “सत्सूद्विष इत्यादिना 
किप्‌ । मदमवलेपं भजतीति भजो प्विप्रत्ययः । “अथ मदः । कस्तूरी- 
हषरेतस्सु गजदानावलेपयोः' इति दर्पणः । पौण्ड्केण पौण्डूकवासुदेवेन 
च भीष्मको निश्चयमकरोदिति सम्बन्धः । रिणारिणेति द्िर्व्यञ्जनोक्ते- 
इछेकानुप्रासः राब्दालङ्कारः । अनुकारिणेत्याथी चोपमा । २७ ॥। 


अकरोदमुना च भीष्मकस्तनयेनायतनीतिवरत्मना । 
दमघोषसुतं पतिंवरा वरयेन्मे दुहितेति निश्चयम्‌ ।। २८ ॥। 


अकरोदिति ।। भीष्मकः भीष्मकनामा राजा । आयता सुद्रा 
नीतिर्नयो यस्मिन्‌ तदायतनीति तद्रत्मं॑यस्य स तथा तेन 
आयतनीतिवर्त्मना । “सुद्र दीर्घमायतम्‌" इत्यमरः । यस्मिन्मागे 
नीतिस्सुद्रास्ति तन्मार्गमनुसृतेनेति भावः । यद्वा आयता शाच्नीत्या 
नियता न भवतीति तथाभूता नीतिर्यस्मिन्‌ तद्वर्म यस्येति व्याख्येयम्‌ । 
श्रीकृष्णे बद्धमत्सरेण अमुना रकिमिनामकेन तनयेन । चशब्दः पीण्टुकेण 
चेत्यक्तपौण्ड्केण सहेतरयोगार्थः । पतिंवरा पतिं वृणोतीति तथोक्ता । 
“संज्ञायां भृतृवृजिधारिसहितपिदमः' इति खच्‌ । “खित्यनव्ययस्य इति 
मुमागमः । मे दुहिता पुत्री दमघोषसुतं दमघोषनामक(स्य)राज्ञः पुत्र 
रिङुपालं वरयेत्‌ । "वर ईप्सायां" इति चुरादौ पठितोऽयमदन्तो धातुरिति 
नोपधावृद्धिः । आप्तुमिच्छेदिति निश्चयमकरोत्‌ । जरासन्धेन पीौण्ड्केण 
रुक्मिणा च बोधितो भीष्मकः दुहिता पतिं दमघोषसुतं वरितुमिच्छेत्‌ । 
स पतिः स्यादिति राजधर्मत्वात्स्वयंवरघोषमेव निरचैषीदिति भावः । 
पतिंवरेति विरषणस्याभिप्रायगर्भत्वात्परिकरालङ्कारः । २८ ॥। 

अथ तत्र विदर्भभूपतेरगृहरत्राकरगभभ॑सम्भवा । 
परिणाममिते स्वयंवरे कमला माधवमन्वचिन्तयत्‌ ।।२९।। 


अथ तत्रेति ।। अथ विवाहनिश्चयानन्तरम्‌ । तत्र तस्मिन्‌ स्वयंवरे 
परिणामं परिपाकं सम्नीमावमिते प्राप्ते सति । विदर्भभूपतेर्भीष्मकस्य । 
गृहं वेदम तदेव रत्नाकरो जलनिधिः तस्य गर्भः कुक्षिः । सम्भव- 
त्युत्पद्यतेऽस्मिनिति सम्भव उक्तग्भः सम्भवोऽस्या इति रत्राकरगभ॑सम्भवा । 
सापेक्षत्वेऽपि गमकत्वात्समासः । कमला लक्ष्मीः । 'राघवत्वेऽभवत्सीता 
रुक्मिणी कृष्णजन्मनि" इति पौराणिकप्रसिद्धिः । माधवं श्रीहरिम्‌ । 
अन्वचिन्तयत्‌ । चिती संस्मृत्यां लड्‌ । “अधीगर्थदयेरां कर्मणि" इति 
षष्टी तु रोषत्वविवक्षायामेवेति नेहावकाहां लमते । गृहरत्राकरेति 
रूपकालङ्कारः ।। २९ ॥। 


चिन्ताप्रकारमाह-- 


क गतः खलु सोऽयमद्य यः प्रसभान्मे मनसि प्रतिक्षपम्‌ । 
जगदेकसुखावहं प्रियं प्रकटीभावयति स्वकं वपुः ।। ३० ।। 


क गत इति ।। यो माधवः प्रसभाद्‌ बलात्कारात्‌ । मे मम । 
मनसि । प्रतिक्षपं सर्वास्वपि रात्रिषु । “अव्ययं विभक्ति" इत्यादिना 
वीप्सायामव्ययीभावः । जगदेकसुखावहं जगत एकं मुख्यं सुखमावहति 
सम्पादयतीति तथोक्तम्‌ । आवहतीत्यावहं सुखावहमिति तु विग्रहः । 
प्रियं दयितम्‌ । स्वकमात्मीयम्‌ । वपुः दारीरम्‌ । प्रकटीभावयति अप्रकटं 
प्रकटीकरोति प्रकटीभावयतीत्यभूततद्धावे कृभ्यस्तियोगे सम्पद्यकर्तरि चिः । 
अद्य अस्मिनहनि उपस्थिते समय इत्यर्थः । क खलुगतः । “निषेध- 

वाक्यालङ्कारजिज्ञासानुनये खल" इत्यमरोक्तेः खलुरत्र जिज्ञासायां वतंते । 
"गत्यर्थाकर्मक' इति गमेः कर्तरि क्तप्रत्ययः । कं नाम दें गतवान्‌ । 
तं देदामदहं जिज्ञास इति माधवमन्वचिन्तयदिति पूर्वेण सम्बन्धः । अत्र 
पूर्वत्र च शोके सान्दानितके चिन्ताभावस्य शृङ्गाररसं प्रत्यङ्गत्वा- 
त्परेयोऽलङ्कारः ॥ ३० ॥। 


पदपद्रत्यादिकया एकादरश्ोक्या कुलकेन ्रकटीभावयति स्वकं वपुः! 
इत्युक्तवपुरेवापादमस्तकं विवर्णयिषुविंरिनि- 


पदपब्मरजोभिरञ्जसा विरजीभाव विधायि चेतसः । 
अनुसंस्मरतामनारतं सुजनानां जगदेकपावनैः ।। ३१ ।। 


पदपद्येति । जगदेकपावनैः जगतो मुख्यैः पावयितृभिः । पदे उद्गी 
पद्ये इव पदपद्ये तयो रजोभिः पांसुभिः । "पदं व्यवसितत्राणस्थान- 
लक्षमद्रिवस्तुषु' इत्यमरः । रेणु्रयोः सिया धूलिः पांसुना नद्यो रजः" 
इति चामरः । पदे पद्ये इवेत्युपमितसमासः । अनारतं “सततानारता- 
श्रान्तसन्तताविरतानिरम्‌' इत्यमरः । अनुसंस्मरताम्‌ आनुरूप्येण 
सम्यग्ध्यायतां विरजीभावविधायि विगतं रजो रजोगुणः अंहो वा 
यस्मात्तद्विरजः तद्भावस्य विधायि कर्तं । ^रजः पांस्वार्तंवाहसु" इति 
राब्दरत्राकरः । “अस्मनश्क्षशवेतोरहोरजसां लोपश्च" इति सकारलोपः । 
अस्य च्वौ" इतीत्वम्‌ । विरजोभावेति पाठे शब्दप्रवृत्तिनिमित्तं भावः । 
अत्र रजोमिर्विरजीभावस्य साधनविरुद्धस्य वर्णनाद्विभावनालङ्कारः । 
विरुद्धकार्यसम्पत्दष्टा काविद्िभावना । शीतांशुकिरणास्तन्वीं हन्त 


सन्तापयन्ति ताम्‌” इति सोदाहरणं तह्लक्षणामिधानात्‌ ।॥ ३१ ॥ 
१. “विरजोभाव' इति पाठान्तरम्‌ । 


146 उषाहरणम्‌ 


कलनूपुरकिद्धिणीरवैः कृतलीलं पदविक्रमैः पुरा । 
व्रजवाटभुवोभिमुद्रयन्नवचक्रध्वजरेखया मुहः ।। ३२ ।। 

कलनूपुरेति ।। नूपुरौ किङ्किण्यः क्षुद्रघण्टिकाश्च तासां रवाः स्वनाः 
कलाः नुपुरकिङ्किणीरवाः येषां ते तथोक्ताः तैः । ध्वनौ तु मधुरास्पुटे 
कलः" इति मञ्जीरो नूपुरोऽस्रियाम्‌' इति “किङ्किणी श्षद्रधण्टिका" इति 
“ध्वनिध्वानरवस्वनाः' इति चामरः । पादयोरङ्गयोरविक्रमैः विन्यासैः । 
शिक्रमः क्रमणे दौर्य' इति कविदुर्पणः । कृता लीला विलासो येन तत्‌ ! 
अत एव पुरा पूर्वं बाल्ये । मुहुः पुनः पुनः । व्रजवाटभुवः व्रजस्य 
गोष्ठस्य वाटा मार्गाः तेषां भुवः स्थानानि । गोष्ठाध्वनिवहा त्रजाः' 
इत्यमरः । "वाटः पथश्च मागैश' इत्यमरदोषश्च । नवा नूतना चक्रं ध्वजश्च 
तयो रेखा श्रेणी ठेखा वा तया । छेखा श्रेणीठेखयोः स्यात्‌" इति 
कविदरपणः । अभिमुद्रयन्‌ अमितोऽङ्कयन्‌ । मुद्रराब्दात्‌ “तत्करोति इति 
ण्यन्तात्‌ लटः शतृप्रत्ययः । वपुः प्रकटीभावयतीति सम्बन्धः । अत्र 
व्रनवाटामिमुद्रणं समर्थनीयं पदविक्रमैः कृतलीलमिति वाक्यार्थेन समर्थ्यत 
इति वाक्यार्थहेतुकं काव्यलिङ्गमलद्कारः ।। ३२ ॥। 


गरलायिकरालकालियप्रबलाशीविषमस्तकाग्रतः । 

अपि नृत्तमहोत्सवक्षणे विगतग्लानिपदाग्रपट्टवम्‌ ।। ३३ ॥ 
गरलेति । गरं विषमग्निरिव तेन । गरलस्याग्रि्गरलाग्निः तेनेति 

वा । करालो भीषणः स चासौ कालियः तनामकप्रबलाङीविषः । सर्पश्च 

तस्य मस्तको मूर्धा तस्याग्रतोऽगरे । "तद्धितश्वास्वविभक्तिः' इत्यव्ययत्वम्‌ । 

क्षवेटस्तु गरं विषम्‌" इत्यमरः । “करालो दन्तुरे तङ्गे विशाले भीषणेऽपि 

च" इति दर्पणः । आरिषि दृष्रायां विषं यस्य सः आरीविषः । 
पृषोदरादित्वात्साधुः । (आरीस्ताटुगता दषा यया विद्धो न जीवति' 
इत्याधुनिकामरव्याख्याता । नृत्तस्य नत॑नस्य महानुत्सवः तस्य 
्षणेऽवसरेऽपि विगतग्ानिः ग्लानता यस्य तच तत्‌ पदस्याग्रं प्ठवमिव 
यस्य तत्‌ । क्षणो व्यापारकैवल्ये कालभेदाल्पकालयो; । उत्सवे 
परतन्तरत्वे मध्यावसरपर्वसु" इति वैजयन्ती । '“पह्वोऽखी किसलयम्‌' 
इत्यमरः । अत्र गरलाग्रीत्यत्र पदाग्रपह्वमित्यत्र च उपमालङ्कारस्य 
गरलाग्रिसम्बन्धेऽपि ग्लानिलक्षणकार्याजनेर्विगतग्लानीति वर्णनात्‌ । 
"कार्याजनिर्विंरोषोक्तिः सति पुष्कलकारणे' इत्युक्तविरोषालङ्कारस्य च 
संसृष्टिः । महोत्सवक्षणपुनरुक्तवदाभासस्य राब्दालङ्कारस्य संसृषटश्च । 
“पुनरुक्तवदाभासः पुनरुक्तेस्तथात्वतः । तेजोधामबुधामिन्द्रो जिष्णुस्सुधिषणो 
गुरुः ।।' इति सोदाहरणमलङ्कारमञर्यां पुनरुक्तवदाभासो लक्षितः । वपुः 
प्रकटीभावयति ।। ३३ ॥। 


चरणौ शरणागताश्रयावरुणाग्रौ तरुणीजनार्चितौ । 
तरुणौ करुणाकरौ दधन्मरणे वैरिजनस्य कारणम्‌ ।।३४।। 


चरणाविति ।। शरणागतानाम्‌ । ¶रारणं गृहरक्षित्रोः" इत्यमरोक्तेः 
रारणं रक्षितारम्‌ आगताः । “गत्यर्थाकर्मक इति कर्तरि क्तः । तेषा- 
माश्रयौ । गम्यादित्वात्‌ “षष्ठी इति सूत्राच्च समासः । शरणं रक्षणे गृहेः 
इति विश्वोक्तेः दारणं रक्षणं तस्मै आगतानाम्‌ आश्रयाविति वा । अरुणे 
अव्यक्तरागे अग्रे ययोस्तौ अरुणाग्रौ । तरुणीजनैरचितौ । तरुणी नवी । 
"तरुणः स्यानवे यूनि' इति विश्वः । करुणायाः दयाया आकरौ । 
वैरिजनस्य मरणे कारणं कारणभूतौ चरणौ दधत्‌ । पादस्य 

वेरिमरणकारणत्वं शकटासुरमर्दनादिना द्रष्टव्यम्‌ । यद्वा करुणाकरौ चरणौ 
दधत्‌ वैरिजनस्य मरणे कारणम्‌ वपुः प्रकटीभावयतीति सम्बन्धः । अत्र 
अनुप्रासश्राब्दालङ्कारः । ३४ ॥ 


विमलालिकलापकालिमप्रतिलम्ब्यं वरपिङ्गलयुति । 
प्रविडम्बयदम्बुदं नवं दधतं विदयुतमुदयतं दिवि ।। ३५ ।। 


विमटेति ।। विमलो योऽलीनां भ्रमराणां कलापः समूहः तस्य 
कालिमेव कालिमा नीलत्वं यस्य तत्‌ विमलालिकलापकालिमा । 
“षट्पदप्रमरालयः' इति कलापो भूषणे बहं तूणीरे संहतावपि' इति कृष्णे 
नीलासितङ्यामकालङ्यामलमेचकाः' इति चामरः । कालरब्दात्‌ 
"वर्णदृढादिभ्यः ष्यञ्च" इति चकारादिमनिच्‌ । “सप्तम्युपमानपूर्वपदस्य 
बहुत्रीहिर्वाच्यो न चोत्तरपदलोपश्च' इति बहत्रीहावुत्तरपदलोपः । 
प्रतिलम्बिना लम्बमानेन अम्बरेण वाससा पीताम्बरेण पिङ्गला पिदाङ्गी 
द्युति्य॑स्य तत्तथोक्तम्‌ । “अम्बरं व्योप्रि वाससि" इति “पिशङ्गो 
कद्रपिङ्गली' इति चामरः । दिव्यन्तरिक्षे उदयतमुत्थितम्‌ । विद्युतं तटितं 
दधतं वहन्तम्‌ । नवं प्रत्यग्रम्‌ । अम्बुदं मेघम्‌ । प्रविडम्बयदनुकुर्वत्‌ । 
वपुः प्रकटीभावयति । अत्र बिम्बप्रतिबिम्बभावापन्नधर्मिका आ्थीं 
उपमालङ्कारः ॥ ३५ ॥। 


दधदच्छमुरथ सम्प्रति प्रभविष्यत्परिरम्भणान्मम । 

अचिरोद्रतपीवरस्तनच्युतकाइमीरविलेपनाविलम्‌ ।। ३६ ।। 
दधदिति ।। सम्प्रति इदानीम्‌ । अच्छं स्वच्छम्‌ । उरो वक्षस्थलं 

दधत्‌ । परिरम्भणात्‌ परिष्वङ्गात्‌ । अचिरेण सद्यः एद्रतौ उ्ूतौ पीवरौ 

स्थूी स्तनौ ताभ्याम्‌ । च्युतं गलितं यत्कादमीरं कुङ्कमं तस्य विलेपनेन 
वण्केन आविलम्‌ अनच्छं च । पीवरं "पीती तु स्थूलपीवरौ' इत्यमरः । 
कुङ्कमं घुसृणं रक्तं बाह्णीकं पीतनं वरम्‌ ।। वासनीयककाङमीर - 
धीरलोहितचन्दनम्‌' इति शाब्दरत्राकरः । "वर्णकं स्याद्विलेपनम्‌" इति 
कलटुषोऽनच्छ आविलः इत्यमरः । प्रभविष्यत्‌ “लृटस्सद्वा' इति 
ात्रादेरः । कुङ्कमपङ्किकं भावीत्यर्थः । उरश्च दधत्‌ वपुरिति पूर्ववत्‌ । 
अत्रोरसोऽच्छतात्यागेन वृङ्कमपङ्कङ्कनेना(न) च्छतावर्णनात्तदरूणालङ्कारः । 
^तदरणः स्वगुणत्यागादन्यदीयगुणग्रहः । पद्मरागायते नासामौक्तिकं 
तेऽधरत्विषा ।।' इति सोदाहरणं तद्लक्षणात्‌ ।॥ ३६ ॥। 


द्विषदङ्गविदारणोदयतौ भूजगाभौ दधदायतौ भुजौ । 
भविता नखकेतकी ययोः प्रियनर्माचरणोचिता मम ।।३७।। 


द्विषदङ्गेति ।। द्विषतां मधुकैटभरहिरण्यकरिपुप्रभृतिद्वेषिणाम्‌ 
अङ्गस्यावयवस्य शरीरस्य विदारणे दलने उद्यतौ उद्युक्तौ । “अङ्ग 
स्यादन्तिके गात्रे प्रतीकोपाययोरपि' इति दर्पणः । भुजगस्य सर्पस्य 
अभेवाभा ययोस्तौ तथोक्तौ । आयतौ दीर्घौ भुजौ दधत्‌ वपुरित्यादि 
पूर्ववत्‌ । भजौ विरिनष्टि । ययोर्भुजयोनखमेव केतकीकुसुमम्‌ । 'ुष्पमूलेषु 
बहूलम्‌' इत्यणो लुपि लुपि युक्तवद्कयक्तिवचने' इति प्रकृतिव्चिज्गम्‌ । 
मम प्रियाणां नमाचरणानां खेलाविधीनाम्‌ । उचिता योग्या भविता । 
“भू सत्तायां! लुट्‌ भाविनी । अत्र भजसम्बन्धिनख एव विदारणनर्माचरण- 
योरौचित्यवर्णनात्‌ पर्यायालङ्कारः । केतक्याः विषयीभूतायाः नखलक्षण- 
विषयात्मना नर्मङ्रियौचित्यवर्णनात्परिणामालङ्कारशत्युभयोः सङ्करः । 
एकस्मिनप्यनेकं वा प्यायः सोऽपि सम्मतः । अधुना पुलिनं तत्र यत्र 

स्रोतः पुराजनि' इति सोदाहरणं पर्यायो लक्षितः । परिणामस्तृक्तलक्षणः 
|| ३७ ॥। 


अतिमानुषया मुखश्रिया विकचेन्दीवरवर्णचारिम । 
निखिलानि मनांसि मज्यद्विपुखानन्दरसामृताम्बुधौ ।।३८।। 


अतिमानषयेति ।। विकचस्य सम्पु्लस्य इन्दीवरस्य नीलाम्बुजस्य 
यो वर्णो नीलिमा तस्य चारिमेव चारिमा सौन्दर्यं यस्य तत्‌ । “अथ 
नीलाम्बजन्म च । इन्दीवरं च' इत्यमरः । चार्दाब्दात्‌ प्ृथ्व्यादिभ्य 
इमनिज्वा" इतीमनिच्प्रत्ययः । तथा च नैषधे । ौकिमीरितोर्मिचयचारि- 
मचापलाभ्याम्‌' इत्येकादशसगे । अतिमानुषया मानुषमतिक्रान्तया । 
अत्यादयः क्रान्ताद्र्थ' इति समासः । मानुषदुर्लभयेत्यर्थः । मुखस्य 
श्रिया शोभया । शोभासम्पत्तिपद्मासु लक्ष्मीः श्रीरिति कथ्यते" 
इत्यभिधानम्‌ । विपुलः उरुः आनन्दरसः आनन्दद्रवः स एवामृताम्बुधिः 
सुधाष्धिः तस्मिन्‌ । गुणे रागे द्रवे रसः इत्यमरः । निखिलानि 
सर्वजनीनानि । मनांसि मज्नयत्‌ । मस्नतेर्णिच्‌ । वपुरिति पूर्ववत्‌ । अत्र 
मनस आनन्दाम्बुधौ निम्नं समर्थनीयं पूर्वार्धेन समर्थ्यत इति 
वाक्यार्थहेतुकं काव्यलिङ्गमलङ्कारः ।। ३८ ॥। 


युगलेन दृशोस्सरोजयोरपहासप्रदमायतान्तयोः । 
मधुरापुरबाणिनीभियां ` हदयाकर्षणपाङभूतयोः । ३९ ।। 


युगलेनेति । मधुरापुरस्य वाणिन्यो मत्तयोषितः ताः श्रियो लक्ष्य 
इवेत्युपमितसमासः । तासां हृदयानामाकर्षणे पारभूतयोः पारसदृरायोः । 
१. “वाणिनीखियां' इति पाठान्तरम्‌ । 

(अथ भूतवाक्‌ । अतीततुल्यलब्धेषु' इति केदावः । पाशायमानकटाक्ष- 
जुषोरित्यर्थः । "वाणिनी स्याद्विदग्धायां नतंकीमत्तयोषितोः' इति 
कविदर्पणः । वाणिनीखियामिति पाठे संहितायामितिवद्विषयसप्तमी । 
विद्ग्धवनिताविषय इत्यर्थः । आयतान्तयोः दीर्घान्तभागयोः । 
दृशोर्नयनोर्युगठेन । सरोजयोः पद्मयोः अपहासप्रदं रक्तारविन्दपलारा- 
परिहासीत्यर्थः । वपुरिति पूववत्‌ । वाणिनीश्रियामित्युपमालङ्कारः ।।३९।। 


नवनीतरसेन वा पुरा स्वदितेनाधिकङीतलश्रिया । 
हसितेन सितेन भूषयद्धवमन्तर्बहिरस्यता तमः ।। ४० ॥। 


नवनीतेति ।। पुरा पूर्वं बाल्ये । स्वदितेनोपभूक्तेन । नवनीतस्य 
नवोद्धतस्य रसेन द्रवेण वा । “उपमायां विकल्पे वा इत्यमरः । 
नवनीतरसेनेवेति हेतूत्प्रेक्षा । सितेन धवलेन अन्तर्बहिश्च तमोऽन्धकारं 
रोकं च । अस्यता निरस्यता । “तमोऽन्धकारे स्वर्भानौ तमः शोके 
गुणान्तरे" इति विश्वः । हसितेन । हसे हसन इत्यतो भावे निष्ठा । 
हासेनैवाधिकरीतलश्रिया अतिकयितङ्लीतांडुना । रीतगुणोऽस्यास्तीति 
सिध्मादित्वाह्लच्‌ । श्रीः शोभा कान्तिः अधिकङीतलश्रीरिन्दुरित्येक 
एवार्थः । भुवं भूषयत्‌ अलङ्करवत्‌ । भूमेभूषायमाणं वपुरिति पूर्ववत्‌ । 
अन्तर्बहिस्तमोऽस्यतेति विदेषणेन प्रसिद्धपूर्णचन्द्रादतिरायवर्णनादध्यासाच 
हसितेनाधिकशीतलश्रियेति व्यक्ताभेदरूपकमर्थालङ्कारः । हसितेन 
सितेनेत्यनुप्रासः शब्दालङ्कारश्ेति तयोः संसृष्टिः । ४० ॥ 


मकराड्धितरत्रकर्णिकाकिरणातश्ितगण्डमण्डलम्‌ । 
अधिमौलि दिशः प्रसर्पता ज्वलितं रतल्रकिरीटतेजसा ।।४१।। 

मकरेति ।। मकरेण नक्रेणङ्किता चिहिता रत्नानां कर्णिका कुण्डलं 
तस्याः किरणैः आतञ्चितमाप्यायितं गण्डमण्डलं वर्तुलो गण्डप्रदेडो यस्य 
तत्तथोक्तम्‌ । “मकरो यादसि ज्ञेयो निधिरारिप्रभेदयोः' इति विश्वः । 
“मकरो निधौ नक्रे रारिविरोषे च' इति हैमश्च । कर्णदाब्दाद्धवाथ “कर्ण- 
ठलाटात्कनलङ्कार' इति कन्प्रत्ययः । "कर्णिका कर्णभूषणम्‌" इत्यमरः । 
अधिमौलि मौी । विभक्तयथं अव्ययीभावः । “संयताः कचाः । मौलिः 
इत्यमरः । दिशो दिग्भागान्‌ । प्रसर्पता व्याप्रुवता । रत्नानां किरीट 
मुकुटम्‌ । “किरीटं पुनपुंसकम्‌' इत्यमरः । तस्य तेजसा महसा । 
^रोचिर्महो वर्चो ज्योतिस्तेजश्च धाम च इति राब्दरत्राकरः । ज्वलितं 
दीप्तम्‌ । वपुरिति पूर्ववत्‌ । अत्र मकराङ्कितेत्यादौ कादिवर्णानुृततेसनप्रासः 
दाब्दालङ्कारः ।। ४९१ ।। 


तदिदं किल तोयशायिनस्तरुणं रूपमहो दिदृक्षते । 
नयनं मम शर्मकारणं परमं द्वारवतीपुरभ्नियाम्‌` ।। ४२ ॥। 


तदिदमिति । मम नयनम्‌ । तोयश्ञायिनः तोये जके शयितुं 
रीलमस्येति तोयदायी तस्य । अनेन च विषणेन “आपो नारा इति 
प्रोक्ताः" इति स्मृतिसिद्धं नारायणत्वममिसन्धत्ते । तत्‌ एवं वर्णितमिदं 
मनोगतम्‌ । तरुणं नवीनम्‌ । “तरुणस्तु नवे यूनि नवीनेऽप्यभिधेयवत्‌' 
इति केडावः । द्वारवतीपुरश्रियां द्वारवतीपुरस्य श्रियः स्ियः । 
निगीयाध्ववसानेन रूपकातिङायोक्तिभङ्गयाऽमिधानात्‌ श्रिय इव विद्यमाना 
सिय इति तात्पर्यम्‌ । तासां शर्मकारणं सुखहेतुः । किलेति वार्तायाम्‌ । 


"वातांसम्भाव्ययोः किल" इत्यमरः । सियामिति पाठे विषयसप्तमी । 
१. “पुरखियाम्‌' इति पाठान्तरम्‌ । 

नगरखीजनविषये रार्मकारणमित्यथो ज्ञेयः । अत एव परमं रूपं वपुः । 
“अथ रूपं नपुंसकम्‌ । स्वभावाकृतिसौन्दर्यवपुष्षु शोकराब्दयोः' इति 
केदावः । दिदृक्षते द्रष्टुमिच्छति । नज्ञाश्रस्मृदृशां सनः' इत्यात्मनेपदम्‌ । 
अत्र श्रीकृष्णं प्रति रुक्मिण्या ओत्सुक्यरूपस्य भावस्योदयः शूङ्गार - 
रसस्याङ्गमिति भावोदयालङ्कारः । “भावस्योद्रमावस्था भावोदयः स यत्र 
रसस्याङ्गं स भावोदयः' इति तद्क्षणम्‌ ।। ४२ ॥ 


स कदा नु मृद्दितस्मितो युगलेनेक्षणयोरधोक्षजः । 
कुरूते मयि सौहदामृतद्रवसंसिक्तमिवावलोकनम्‌ ।। ४३ ।। 


स कदेति ॥ मृदु कोमलम्‌ उदितमुद्धूतं स्मितमीषद्धसनं यस्य स 
तथा । भृद्‌ चातीक्ष्णकोमलौ" इत्यमरः । उदितं भाषितं स्मितं मन्दहासश्च 
मृद्नी उदितस्मिते यस्य स इति वा । “उक्तं भाषितमुदितम्‌' इत्यमरः । 
अधोक्षजः श्रीकृष्णः । "कंसारातिरधोक्षजः" इत्यमरः । ईक्षणयोर्नयनयो- 
युगलेन । मयि सौहृदं सुहद्वाव एवामृतं तद्रवेण संसिक्तम्‌ उक्षितमिवेति 
क्रियास्वरूपोत्प्रेक्षा । अवलोकनम्‌ । कदा नु कुरुते । नु वितक । 
“विभाषा कदाकद्यौः' इति भविष्यदथं लट्‌ । सहृदयस्य भावः सौहदम्‌ । 
युवादित्वादण्‌ । ननु “ह॒द्दगसिध्वन्ते पूर्वपदस्य च इति पाणिनिस्मरणात्‌ 
सौहादमित्येव वक्तव्यम्‌ उभयवृद्ध्यनुशासनात्‌ । वक्ष्यति च कविराकरे 
"तव सौहादैवशादसाविति' इति चेत्‌ । अत्र शारणदेवः- “सञ्ज्ञापूर्वकस्य 
विधेरनित्यत्वात्‌' “द्ग इत्यस्याप्रवृत्त्या आदिवृद्धिरेव । चान्द्रास्त॒ 
"हृष्ग' इत्यत्र प्रतिपदोक्तस्य हदयपर्यायस्य हच्छब्दस्य ग्रहणमिति 
"हेखयदणूलासेषु' इति लाक्षणिकस्य हदादेदास्याग्रहणात्‌ इदादिवृद्धौ 
सौहदमिति साधयन्ति । रक्षितस्त्वाह- केचिदर्थवद्रहणपरिभाषया 

“सुहदर्हदौ मित्रामित्रयोः इति निपातितस्य सुहच्छब्दस्यावयवो यो 
हृच्छब्दः तदन्तस्योत्तरपदस्य वृद्धिर्भवति । समदायो दहि तत्र तन्त्रम्‌ 
अवयवस्तु नरथक इति व्याचक्षत इति समाधानमभिहितवान्‌ । अत एव 
“सख्यं साप्तपदीनं स्यान्मत्री भत्रं च सौहदम्‌' इति शब्दरत्राकरः । अत 
एव च भभावसाहसपग्ग्रहादभूत्तातसीहदसुखं मनोहरम्‌" । शक्षणभिनसौहदः' 
इत्यादिप्रयोगः एवमेव समर्थितः । अत्र कदेति पदसूवचितचिन्ताख्य- 
व्यभिचारिभावः शृङ्गाररसस्याङ्गमिति प्रेयोऽलङ्कारः ॥। ०३ ॥ 


प्रणयो मम तत्र यादृशः किमिहास्सासु न तस्य तादृशः । 
अपि येन वयं हियामहे प्रसभेनामिततेजसाञ्जसा ।।४४।। 


प्रणय इति ॥। मम श्रीकृष्णे यादृशः प्रणयः प्रेमा । श्रणयास्त्वमी । 
विस्रम्भयाशराप्रमाणः' इत्यमरः । तस्य श्रीकृष्णस्य । तादृाः प्रणयः 
इहास्मासु । न किं किमाक्षेपे । ¶किं प्रभाक्षेपकुत्सासु' इति नानार्थ- 
रत्रामाला । किं त्वस्त्येव । अमिते तेजो बलं प्रभावो वा यस्य स तथा 
तेन । "तेजो बले प्रभावाग्र ज्योतिष्य्चिषि रेतसि" इति वैजयन्ती । 
येन अज्ञसा इडि(टि)ति । प्रसभेन बलात्कारेण । द्रा(खा)क्‌ इटि- 
त्यञ्जसाहयाय' इति प्रसभं तु बलात्कारो हठः इति चामरः । अपि 
हियामहे । "वर्तमानसामीप्ये वर्तमानवद्वा" इति भविष्यदर्थे कर्मणि ठट । 
हरिष्यामह एव । अपिः सम्भावनायाम्‌ । “सम्भावना च राक्तेर- 
प्रतिधाताविष्करणम्‌' इत्यमरल्याख्यानम्‌ । मम हरणे तस्य श्तिप्रतिघातो 
न भविष्यतीत्यर्थः । अस्मासु वयमित्युभयत्र बहुवचनं “अस्मदोद्वयोश्च' 
इति लक्षणप्राप्तम्‌ । ममेत्यत्र तु बहुत्वस्याविवक्षितत्वात्‌ शाखस्य 
विकल्परूपत्वाच्च न बहुवचनम्‌ । प्रयोगे सति हि शाखन्वेषणं न तु 

शाखमस्तीति प्रयोगनियम इति नैकवचनानुपपत्तिः । अत्र रुक्मिणी- 
श्रीकृष्णयोः परस्परप्रणयानुबन्धरूपोपकारवर्णनादन्योन्यालङ्कारः । 
अन्योऽन्यं नाम यत्र स्यादुपकारः परस्परम्‌ । त्रियामा दिना भाति 
दारी भाति त्रियामया' इति सोदाहरणं तह्क्षणामिधानात्‌ । स चामित 
तेजसेति विरोषणस्य साभिप्रायकत्वेन सङ्कीर्यते ।। ४४ ।। 


इति तत्प्रविषक्तमानसा वरमन्यं चकमे न रुक्मिणी । 
परिपूर्णमपास्य चन्द्रिका रजनीरं किमुपाश्रयेदडुम्‌ ।।४५।। 


इति तत्प्रविषक्तेति । इति तदिदमित्याययुक्तप्रकारेण । तस्मिन्‌ 
श्रीकृष्णे प्रकर्षेण विषक्तमासक्तं मानसं यस्यास्सा । “उपसर्गात्सुनोतिः 
इत्यादिना वीत्युपसर्गात्परस्य सजेः सस्य षत्वम्‌ । रुक्मिणी । तस्मादन्यं 
वरं जामातरं वह्कभम्‌ । न चक्रमे । “कमु कान्ती" लिट्‌ । नेष्टवती 
चन्द्रिका परिपूर्णं षोडराकलापूणम्‌ । रजनीं चन्द्रम्‌ । अपास्य निरस्य । 
उडु नक्षत्रम्‌ । नक्षत्रमृक्षं भे तारा तारकाप्युड वाऽस्ियाम्‌' इत्यमरः । 
उपाश्रयेत्किं नोपाश्रयेदेव । अत्रोपमानोपमेययोरेकस्यैव धर्मस्य पृथङ्निदेरात्‌ 
प्रतिवस्तूपमालङ्कारः । "वाक्ययोरेकसामान्ये प्रतिवस्तूपमा मता" इति 
तक्षणात्‌ । अत्र यद्यप्युपमेयवाक्ये न चकम इत्यनिच्छा उपमानवाक्ये 
अनुपाश्रयणीति धर्मभेदः प्रतिभाति । तथाप्याश्रयमात्रस्य नक्षत्रादाव- 
वर्जनीयस्य प्रतिषेधानर्हत्वात्‌ इच्छापूर्वैक आश्रयप्रतिषेधः । योऽयम- 

निच्छापर्यवसित इति धर्मैक्यमनुसन्धेयमित्यालङ्कारिकाः ।। ४५ ॥। 


अथ तां कुल्देवताभुवं विविधाकल्पसमेधितत्विषम्‌ । 
नगरोपवनापदान्तरे गमयामास सखीजनस्सखीम्‌ ।।४६।। 

अथेति ॥ उक्तचिन्तानन्तरम्‌ । सखीजनः विविधेराकल्यैः भूषणैः । 
(आकल्पो मण्डनं वेषः प्रतिकर्म प्रसाधनम्‌ । भूषणं स्यादलङ्कारः 
नेपथ्याभरणे तथा इति हलायुधः । समेधिता सम्यक्‌ अमिप्रवृद्धा त्विट्‌ 
दीिरयस्यास्सा ताम्‌ । सखीं रुक्मिणीम्‌ । नगरस्य कुण्डिनपुरस्य उपवन- 
मारामस्तस्यापदान्तरे अव्यवहिते स्थाने । “संसक्ते त्वव्यवहितम- 
पदान्तरमित्यपि' इत्यमरः । विद्यमानां ताम्‌ उक्तविरोषणां कुलदेवतायाः 
कात्यायन्याः भुवं स्थानम्‌ । भूर्भूम्यां स्थामात्रे च' इति केदावः । 
आलयमिति यावत्‌ । गमयामास । गम्ल गतौ" इत्यतो ण्यन्ताद्धिट्‌ । 
“गतिबुद्धिप्रत्यवसानार्थ' इत्यादिना अणौ कर्तुः कर्मत्वम्‌ ।। ४६ ॥। 


प्रयते प्रियरूपकान्तिभिस्स्सुमनोभि ¦ सहितेन वर्त्मना । 
कुसुमासवसेवनान्तरस्फुटगीतश्रमरेण सर्वतः ।। ४७ ।। 


प्रयत इति । प्रयते परिशुद्धं । “पवित्रः प्रयतः पूतः” इत्यमरः । 
नगरोपवनापदान्तर इत्याद्यन्वेति । प्रियाणि कान्तयः अरुणिमपीतिमादि- 
वर्णपरयुक्तरोभाश्च यासां तास्तथोक्ताः ताभिः । सुमनोभिः पुष्पैः । “स्यः 
सुमनसः पुष्पम्‌" इत्यमरः । सर्वतः परितः । ^समन्ततस्तु परितः सर्वतो 
विष्वगित्यपि' इत्यमरः । सहितेन । कुसुमानां पुष्पाणाम्‌ आसवं मकरन्दः 
तत्सेवनस्य तदास्वादनस्य अन्तरमव्सरः । अन्तरं र््रविवरव्यवधानयोः । 
अवकाङावसरयोः' इति दर्पणः । तस्मिन्‌ स्फुटं प्रव्यक्तं गीतम्‌ । 
गायतेभवि निष्ठा । गानं येषां ते तथोक्तास्तथाविधाः भ्रमराः यस्मिन्‌ 
तत्तथोक्तं तेन । वरत्म॑ना मार्गेण "तां कुल्देवताभुवं गमयामास सखीजनः 


सखीम्‌ इति पू॑श्ोकेनान्वयः । शोकद्वयी चेयं सन्दानितकं नाम 


१. प्रयतीं इति पाठान्तरम्‌ । २. श्रयतप्रियरूपकान्तिभिः इति पाठान्तरम्‌ । 

काव्यम्‌ । वत्मनो प्रमरगानवत्त्वं समर्थनीयं सुमनस्साहित्येन समर्थितमिति 
काव्यलिङ्गमलङ्कारः । प्रयतप्रियरूपकान्तिभिरिति पाठे प्रयतत्वं प्रियत्वं 
यथासङ्ख्यं रूपे कान्तौ चान्वेतीति व्याख्यानम्‌ । प्रयतीमिति पठे वर्त्मना 
प्रतियान्तीं गच्छन्तीमिति व्याख्या ।। ४७ ॥। 


प्रतिमानिलयं प्रविश्य सा तरुषण्डेष्वकरोत्प्रदक्षिणम्‌ । 
विनयावनताऽवनीतटे प्रणति भीष्मकराजकन्यका ।४८।। 


प्रतिमानिलयमिति ॥ सा भीष्मकराजकन्यका । कन्याशब्दात्सञ्ज्ञायां 
कन्प्रत्यये केणः' इति हस्वत्वे क्षिपकादित्वादित्वाभावः । कन्यायाः 
कानीन च' इति निर्देशात्‌ “वयसि प्रथमे" इति न डीप्‌ । तरूणां षण्डेषु 
कदम्बेषु । “अथ षण्डवाक्‌ । अची वृक्षसमूहे स्यात्पद्यादीनामितीतरे' 
इति केदावः । विद्यमानं प्रतिमानिलयं प्रतिमायाः आलयम्‌ । प्रविङ्य 
प्रदक्षिणमकरोत्‌ । इकृज्‌ करणे लड्‌ । विनयेनाचारेण प्रान्त्या वा 
अवनग्रा । “विनयो धर्मविदयादिरिक्षाचारप्रशान्तिषु" इति वैजयन्ती । 
अवनीतले भूसमदेरो । “तलं पाताले समदेशो च" इति केरावः । प्रणतिं 
नमस्कारं चाकरोत्‌ । स्वभावोक्तिरलङ्कारः । नमस्कारस्य प्रतिमानिलय- 
प्रेदातत्प्रदक्षिणविनयादिधर्मवत्ताभिधानात्‌ ॥ ४८ ॥ 


परिणीर्मम माधवो भवेदिति रत्राभरणैरमानुषैः । 
प्रतिमां प्रतिकुर्वती सती मनसा प्रार्थयते स्म वाच्छितम्‌ 
|। ४९ ।। 
परिणीरिति | माधवः श्रीकृष्णः परिणीः परिणयक्ता । वेदेत्यर्थः । 
भवेत्‌ । “भू सत्तायां" लिड्‌ । इति अमानुषैः दिव्यै रत्राभरणैः । 

भगवत्सनिधानपात्रं प्रतिमां प्रतिकुर्वती अलङ्कर्वती । अवणान्तत्वाभावात्‌ 
'अच्छीनद्योनम्‌' इति नुप्र प्राप्रोति । सती साध्वी मनसा वाच्छितम्‌ । 
अभिलषितं प्रार्थयते स्म । (अर्थ उपया्चायां' इत्यतो लट्‌ । प्रार्थयत । 
अयाचतेत्यर्थः || ४९ ॥। 


गमनाय कृतोयमा पुरस्तमिवानारतभावनाबलात्‌ । 
हदि सनिहितं इडित्यसावपरोक्षं नलिनाक्षमैक्षत ।। ५० ॥। 


गमनायेति ।। गमनाय गन्तुम्‌ । कृतः उद्यमः उद्योगो यया सा 
कृतोद्यमा । असौ रुक्मिणी । अनारता सन्ततमनुवत॑माना या भावना 
ध्यानं निरन्तरचिन्ता तस्य बलात्‌ । (भावनाठेपने ध्याने" इति विश्वः । 
हदि सनिहितं तं हरिमिव । पुरः अग्रतः । 'स्यात्पुरः पुरतोऽग्रतः' 
इत्यमरः । इडि(टि)ति द्राक्‌ देवताप्रसादसमनन्तरमेव नलिनाक्षं नलिनं 
पद्ममिवाक्षि यस्य स तथा तम्‌ । अत्र वक्तव्यं पुण्डरीकाक्ष(पद)- 
व्याख्यावसरे प्रागुक्तम्‌ । अपरोक्षम्‌ क्षत । ¶क्ष दररनि लड्‌ अपरयत्‌ । 
नित्यापरोक्षरालिन्या लक्ष्या लोकविडम्बनानुवादः । अत्र रुक्मिण्यु- 
त्कण्डितस्य भगवदरनस्य प्रयत्नं विना लाभवर्णनात्‌ प्रहर्षणालङ्कारः । 
“उत्कण्ठितार्थसंसिद्धिविना यत्नं प्रहषणम्‌ । तामेव ध्यायते तस्मै निसृष्टा 
सैव दूतिकाः । इति सोदाहरणं तद्क्षणाभिधानात्‌ ।। ५० ॥। 


सुमुखी नखरालिरक्तया पुलकालङतया निजे भुजे । 
रथगस्य रथाङ्गलक्ष्मणा भुजयाऽग्राहि भुजङ्गशायिनः ।।५१।। 


सुमुखीति । सुमुखी रुक्मिणी । रथं गच्छतीति रथगः । “अन्यत्रापि 
द्यते इति गमेः । रथे स्थितस्येत्यर्थः । भुजगदायिनः रेषे यानस्य 

श्रीकृष्णस्य नखराणां नखानाम्‌ आल्या रक्तया शोणिमगुणोपेतया 
नखरालिरक्तया । नखोऽखी नखरोऽच्ियाम्‌' इत्यमरः । पुलकै रोमाज्ञः 
अलङ्कतया “पुलकः कृमिरोमा्मणिदोषाखराजिषु" इति कविदर्पणः । 
रथाङ्गं चक्रं लक्ष्म चिहं यस्याः सा तया रथाङ्गलक्ष्मणा । भुजया भुजवाहू 
द्रयोः' इति शब्दरत्राकरः । निजे भुजे रुकिमिणीभजदेरो । अग्राहि गृहीता । 
श्रह उपादाने" लुड्‌ । अत्र खादिव्णानुवृत्तरनुप्रासदराब्दालङ्कारः ।।५१॥। 


त्रपयातुरमानसा मनाङ्गवसंसर्गभुवाऽत्र नाभवत्‌ । 
न हि चेतस आदिपूरुषद्शरिमुख्या निरियाय जात्वपि 
|| ५२ ॥। 


त्रपयेति ।। रुक्मिणीति योग्यतया संयोज्यम्‌ । अत्रं रथे । नव- 
संसर्गभुवा नवेन नूतनेण संसग॑ण कान्तकरस्पदनादिरूपेण मुवा उत्पन्नया । 
त्रपया लज्जया रपा लज्नाकुलटयोः' इति विश्वः । अपीति योज्यम्‌ । 
मनागीषत्‌ “ईषद मनागपि" इत्यमरः । आतुरं त्वरारीलं ्रान्तं मानसं 
मनो यस्यास्सा आतुरमानसा । नाभवत्‌ “भू सत्तायां टु । ररिमुख्या । 
राशी चन्द्र इव मुखं यस्यास्सा रारिमुखी । “स्वाङ्गाचोपसर्जनाद- 
संयोगोपधात्‌' इति डीष्‌ । तस्याश्वेतसो हृदयात्‌ । जातु कदाचिदपि । 
कदाचिप्नातु" इत्यमरः । न निरियाय हि । निरित्युपसर्गादिणगतावित्यतो 
लिट्‌ । अत्र पूर्ववाक्यार्थस्य ल्नाभावस्य उत्तरवाक्यार्थन समर्थ - 
नाद्वाक्या्थहेतुकं काव्यलिन्गमलङ्कारः ।। ५२ ।। 


परिहत॑ंमलं जुगुप्सितां वनितातस्करतां यदत्तमः । 
निजङाङ्मपूरयद्रटं न हि मानी खलवृत्तिमृच्छति ।। ५३ ॥। 

परिहतुमिति ॥ यदुत्तमः यद्षूत्तमः श्रीकृष्णः । सप्तमीति योग- 
विभागात्समासः । स्वस्येति दोषः । जुगुप्सितां निन्दिताम्‌ । 
वनितातस्करतां वनितायाः खयः तस्करश्चोरः तस्य भावस्तस्करता ताम्‌ । 
अलं परिहृतम्‌ । निजरगह्ं स्वकीयं पाञ्चजन्यं दृं यथा तथा अपूरयत्‌ । 
“पूरी आप्यायन" इत्यतो लड्‌ । पूरितवान्‌ । तथाहि । मानी चित्त- 
समुनतिमान्‌ । खलस्य नीचस्य वृत्तिं वत॑नम्‌ । “खलं भूस्थानकल्केषु 
्रूरे नीचेऽधमेऽन्यवत्‌' इति विश्वः । न ऋच्छति । ऋच्छ गतीन्द्रिय- 
प्रलयमूर्तिभवेष्वित्यतो लट्‌ । गच्छति । ऋगतावित्यस्य "पाप्राध्मेत्यादिना 
ऋच्छादेरो वा । अर्थान्तरन्यासोऽलङ्कारः । ५३ ॥। 


धनुषस्तृषितस्य संयुगे स्फुटविष्फाररवबोपवृहितः । 
द्विषतामिव दारयन्मनो ध्वनिरक्षोभयदाशु कुण्डिनम्‌ ।।५४।। 


धनुष इति ॥ संयुगे युद्धे । तृषितस्य पिपासुनः । तृष पिपासायामिति 
धातोः कर्तरि क्तः । धनुषः रङ्गस्य । स्फुटः प्रव्यक्तः विष्फारश्चासौ 
रवश्च विष्फाररवः । तेन उपबृहितो वर्धितः । विस्तारित इत्यथः । स्फुटं 
परवयक्तमुल्बणम्‌ ।' विष्फारो धनुषः स्वानः' इति चामरः । स्फुरति- 
स्फुलत्योर्घजीत्यात्वम्‌ । “स्फुरतिस्पफुलत्योनिर्निविभ्यः' इति षत्वम्‌ । 
द्विषतां दवेषिणाम्‌ । मनो दारयन्‌ भेदयन्‌ इवेति क्रियास्वरूपोत्प्क्षालङ्कारः । 
ध्वनिः पाश्चजन्यनिनादः । कुण्डिनं नगरमाद्ु अक्षोभयत्‌ । शुभ स्चलनः' 
इत्यतो णिजन्ताह्वड्‌ । समकम्पयत्‌ ।। ५० ॥। 


मगधाधिपतिर्मधुद्विषा सह सङ्गामरसाभियोगवान्‌ । 
अपि मानधनो विनिर्ययौ रभसादक्षतचक्रविक्रमः ।।५५।। 

मगधाधिपतिरिति ।। मधुद्धिषा मधुनामकदैत्यद्वेषिणा श्रीकृष्णेन । 
सह सङ्खामो युद्धं तस्य रसः पराक्रमः तेनाभियोगः अपचिकीर्षया प्रबलेन 
दुबलस्याक्रमणमिति सुभूतिचन्द्र इत्यमरव्याख्या तद्वान्‌ । यद्वा अभियोगः 
उद्योगः रसे अभियोगः तद्वान्‌ । मानधनः अपिशब्दः राक्तेरप्रतिधाता- 
विष्करणं सम्भावनेत्यमरव्याख्यानोक्तलक्षणसम्भावनायां वतते । मानधित्त- 
समुनतिः धनं यस्य स तथा । अप्रतिहतरक्तिकगर्वंशाटीत्यर्थः । 
अक्षतचक्रविक्रमः अक्षतः अर्हिसितः चक्रस्य अनीकस्य विक्रमः रय 
यस्य स तथा । मगधाधिपतिः मगधदेशेश्वरः जरासन्धः । रभसाद्वेगात्‌ । 
विनिर्ययौ निर्जगाम । धया प्रापणे छिट्‌ । 'सङ्गामाभ्यागमाहवाः । युद्धम्‌' 
इत्यमरः । ^रसो रागे विषे द्रव्ये शृङ्गारादौ पराक्रमे इति रशब्दरत्राकरः । 
(अभियोगस्त्वभिग्रहः' इति । "गहांसम्‌चयप्रभराङ्कासम्भावनास्वपि' इति 
'मानधित्तसमनतिः' इति चामरः । “रभसो हर्षवेगयोः" इति 
नानार्थरत्नमाला । शक्षिणु हिंसायां इति धातोः क्तप्रत्यये (अनुदात्तोप- 
देडावनतितनोति' इत्यादिनानुनासिकलोपः । न क्षतः अक्षतः चत्र 
चानीकमस्रियाम्‌” इत्यमरः । अत्र मधुसूदनेन कथमस्य सङ्गाम इति 
समर्थनीयस्य अपि मानधन इति अक्षतचक्रविक्रम इति च समर्थना- 
त्पदार्थदेतुकं काव्यलिङ्गमलङ्कारः ।। ५५ ॥। 


हलकृष्टशरीरनिर्गलद्रधिराद्रा गमितो जरासुतः । 

हलिना बलिनाऽवलेपवान्न कथश्चिचरमां दशां नृपः ।।५६।। 
हलकृष्टेति ।॥ बलमस्यास्तीति बली तेन । हलिना बलभद्रेण । 

अवलेपो गर्वः तद्वान्‌ । “अवलेपस्तु गवे स्या्ेपने दूषणेऽपि च' इति 

विश्वः । जरासुतो नृपः जरासन्धः । हलेन लाङ्गलेन कृष्टमाकृष्टे यच्छरीरं 

तस्मानिर्गलदवस्रंसद्रधिर रक्तं तेन आद्र: ङ्चिनः । दलकृष्टडारीर- 
निर्गलद्रूधिराद्रः । “लाङ्गलं हलम्‌ । गोदारणं च सीरः' इति -रुधिरेऽ- 
सृग्लोहितास्ररक्तक्षतजरोणितम्‌' इति “आद्र साद्रं क्िनम्‌' इति चामरः । 
चरमामन्त्याम्‌ । “अन्तो जघन्यं चरममन्त्यपाश्चात्यपश्चिमाः' इत्यमरः । 
दरामवस्थां “दावताववस्थायाम्‌' इति विश्वः । कथञ्चित्‌ कृच्छेण । 
न गमितः गमे्न्तात्कमणि क्तः । न प्रापितः । अत्र प्राणात्ययसामप्रयां 
सत्यामपि प्राणावियोगोक्तेविरोषोक्तयलङ्कारः । "कार्याजनिरविंरोषोक्तिः सति 
पुष्कलकारणे । हदि सेहक्षयो नाभूत्स्मरदीपे ज्वलत्यपि ।।* इति 
सोदाहरणं तद्कक्षणाभिधानात्‌ । ५६ ॥। 


प्रसभात्किल कोऽपि यादवः सहजां मे हरतीति सस्मयः । 
शिशुपाखहितोत्सुको ययौ नृपसूनुर्मधुसूदनो यतः ।।५७।। 


प्रसभादिति ।। कोऽपि यादवः । किलेति न्यक्कारे । “अलीके च 
किल स्मृतः । न्यक्ारेऽनुचिते हेतौ" इत्यमरदोषः । न्यकरुतौ यादव 
इत्यर्थः । मे मम । सहजां स्वसारम्‌ । प्रसभात्‌ बलात्कारात्‌ । प्रसभं 
तु बलात्कारो हठः" इत्यमरः । हरत्यपहरतीति सस्मयः सगर्वः । “स्मयो 
गवोद्धूते' इति विश्वः । रिङुपालाय हितं रिङुपालदितं तस्मिनुत्सुकः 
उद्युक्तः । "चतुर्थी तदर्थीबलिदितसुखरक्षितैः' इति सप्तमीति च 
चतुथीसप्तमीसमासौ । यद्यपि ष्टर्थोदयुक्त उत्सुकः" इत्याहामरः । 
तथाप्यत्र हितपदसनिधानात्‌ करिकलभादिङ्ाब्द इव उचुक्तमात्रार्थत्वं 
वक्तव्यम्‌ । यद्वा हितश्चासावुत्सुकश्च हितोत्सुकः रिङुपालस्य हितोत्सुक 
इति व्याख्येयम्‌ । विरोषणयोः समासोऽपि बहुलग्रहणात्‌ सोढव्यः । अत 
एवानल्पदग्धारिपुरानलोज्वलैरिति श्रीहर्षः । नृपसूनुभीष्मकपुत्रः रुक्मी । 

यतो यत्र । मधुं सूदयतीति मधुसूदनः । नन्यादित्वात्कर्तरि ल्युः । तं 
देशं ययौ प्राप्रवान्‌ । अत्र सकारानुवृत्तेरुप्रासः शब्दालङ्कारः । सहजाप- 
हारस्य यादवः किलेत्यसम्भाव्यत्ववर्णनादसम्भवोऽर्थालङ्कारः । “असम्भ- 
वोऽर्थनिष्पत्तेरसम्भाव्यत्ववर्णनम्‌ । को वेद गोपकरिद्युः रीलमृत्पाट्ये- 
दिति ।।' इति तह्लक्षणोदाहरणे इत्युभयोः संसृष्टिः ॥ ५७ ॥। 


हरिमेष विषादयनिव न्यरुणद्रोषकषायितेक्षणः । 
मृगराजमिव द्विपाधिपः पुनरेनं प्रजहास साहसी ।। ५८ ॥। 


हरिमिति ।। रोषकषायितेक्षणः रोषेण कोपेन कषायिते सज्ञातरागे 
ईक्षणे यस्य स तथोक्तः । “कोपक्रोधामर्षरोषप्रतिघारुट्क्रधौ सियाम्‌' 
इत्यमरः । “कषायस्तु रसे रागे" इति दर्पणः । कषायराब्दात्‌ "तदस्य 
सञ्जातं तारकादिभ्य इतच्‌! इति इतचुप्रत्ययः । “लोचनं नयनं नेत्रमीक्षणं 
चक्षुरक्षिणी' इत्यमरः । एष रुक्मी । हरिं श्रीकृष्णम्‌ । विषादयन्‌ 
विषादिनं कुर्वन्‌ । विषादधित्तावसादः । “विषादस्तु विषस्यात्तरि भेद्यवत्‌ । 
चित्तावसादे तु पुमान्‌" इति केरावः । सीदतेः “हलश्च इति घञि 
“षदिरप्रतेः' इति षत्वे विषादोऽस्यास्तीति विषादी तं कुर्वनिति 
"तत्करोति" इति णिचि णाविष्टवत्प्रातिपदिकस्येतीष्टवद्धावाद्ेरिति टिलोपे 
दातरि विषादयनिति रूपम्‌ । उत्पादितोऽपि विषादो लोकस्य दृष्ट्यपेक्षयैव 
न तु तत्त्वत इतीवरब्दः । द्विपाधिपः गजपतिः । द्विरदोऽनेकपो द्विपः" 
इत्यमरः । सुपीति योगविभागात्पिबतेः कः । मृगराजः मृगाणां राजा 
मृगराजः । “राजाहस्सखिभ्यष्टच्‌" इति टप्रत्ययः । तं सिंहमिव । “सिंहो 
मृगेन्द्रः" इत्यमरः । न्यरुणत्‌ । रुधिर्‌ आवरण इति धातोटंडि 
रुधादित्वाच्छनमि तिपि “इतश्च' इतीकारोपे “हट्ड्याब्‌' इत्यादिना तलोपे 

धातुधकारस्य जत्वे "वावसाने" इति चर्त्वविकल्पे न्यरुणदिति रूपम्‌ । 
विरुद्धवान्‌ । पुनः अप्रथमे । “पुनरप्रथमे भेदे" इत्यमरः । निरोधानन्तर- 
काले । साहसी साहसं वीरकर्म अनालोचितकार्यं वा अस्यास्तीति 
तथोक्तः । “अथ चान्यायव्चसि साहसं वीरकर्मण । अनालोचितकर्यऽपिः 
इति कविदर्पणः । एनं द्वितीयाटैस्वेनः' इत्यन्वादेदो इदम एनादेशः । 
प्रजहास । “दसे हसन' इति धातोलिट्‌ । हसितवान्‌ । अत्रोपमालङ्कारः । 
षादिवर्णानुवृत्तेरनुप्रासः शब्दालङ्कारः स्फुटः ।। ५८ ॥ 


अयि नन्दसुत ब्रजाङ्गनासहवासाहितमानसम्पदः । 
न बिभर्ति मनोज्ञतामयं तव दर्पा मम सनिधौ बत ।।५९।। 


अयीति । अयि नन्दसुत भो नन्दगोपनन्दन व्रजस्य गोष्ठस्य । 
अङ्गनानां खीणां सहवासेनाहिता आपादिता या मानस्य चित्तसमुनतेः 
सम्पत्‌ श्रीः यस्य स तथा तस्य तव । अयं मत्सहजाह्रणरूपः । दर्पः 
अहङ्कारः । दर्पोऽदहङ्गारकस्तूर्योः' इति । मनोज्ञता मञ्नुलत्वम्‌ । न 
बिभति । “भूज्‌ धारण" इत्यतो लट्‌ । बत दषं । “खेदान्‌- 
कम्पासन्तोषविस्मयामन्त्रणे बत" इत्यमरः । अत्र मम पुरुषस्य सन्निधौ 
तव गर्वं न युक्तं इत्यस्य ब्रजाङ्गनेत्यादिविरोषणेन समर्थनात्काव्य- 
लिङ्गमलङ्कारः । ५९ ॥। 


अधुना मम सायको रणे प्रकटं पाटयिता तवोरसः । 
सुहृदामयि ते ब्रजौकसां नयनाम्बूनि निपातयिष्यति ।।६०।। 


अधुनेति । अयि नन्दसुत । अधुना इदानीम्‌ । मम सायको बाणः । 
“दारे खड्गे च सायकः" इत्यमरः । रणे समरे । तव उरसः वक्षसः । 

“उरो वत्सं च वक्षश्च" इत्यमरः । कर्मणि षष्ठी । प्रकटं प्रकारं यथा 
तथा । प्रकारं प्रकट स्पष्टम्‌" इति शब्दरत्राकरः । पाटयिता । पटधातुः 
स्वार्थं णिजन्तो सार्थः । भेत्ता । व्रजो गोष्ठमोको निवसनं येषां ते 
व्रजौकसः तेषां सुहृदां मित्राणाम्‌ । “सुहदरहदौ मित्रामित्रयोः" इति 
निपातितो मित्रराब्दपर्यायः सुहच्छब्दः । “अथ मित्रं सखा सुहत्‌' 
इत्यमरः । नयनाम्बून्यश्रूणि । “अश्रु नयनाम्बु" इत्यमरः । निपातयि- 
ष्यति । “पत्छ्‌ गतौ" देतुमण्णिच्‌ । निर्गमयिष्यति । प्रकटं पाटयितेत्यादौ 
व्णानुवृत्तेः राब्दालङ्कारः ।। ६० ॥ 


उक्तबिभीषिकायाः फठं दर्शयति- 


तदियं गजराजगामिनी तव गोपा न धर्षणोचिता । 
वरटा कलहंसमध्यगा न हि काकस्य वदं गता भुवि 
|| ६१ ॥। 


तदियमिति ।। गजराज इव गच्छतीति गजराजगामिनी । 
“कर्तरयुपमाने' इति णिनिः । इयं रुक्मिणी । हे गोपाल तव धर्षणोचिता 
धर्षणे आक्रान्तौ उचिता योग्या न भवति । 'सुरताक्रान्तिधाष्ण्यषु धषणम्‌' 
इति शब्दरत्राकरः । “उचितं ज्ञातयोग्ययोः' इति कविदपणः । कलहंसाः 
कादम्बाः तेषां मध्यं गच्छतीति मध्यगा । मधुरवाक्‌ हंसमध्यवर्तिनी । 
कलहंसस्तु कादम्बः किञ्िदाधूसरच्छदः' इति शब्दरत्नाकर: । वरटा 
हसी । हसस्य योषिद्वरटा" इत्यमरः । भुवि काकस्य वदामधीनत्वम्‌ । 
“वराः प्रभुत्वाधीनत्ववाञ्छासु" इति कविदर्पणः । शगत्यथाकर्मक' इत्यादिना 
कतैरि क्तः । गतवती नहीति प्रतिवस्तुपमालङ्कारः । वाक्ययोरेकसामान्ये 

प्रतिवस्तूपमा मता' इति तह्छक्षणमभिधाय “स्थिरा शैली गुणवतां 
खलबुद्धया न बाध्यते । रत्रदीपस्य हि शिखा वात्ययापि न नायते ।।' 
इत्युदाहतम्‌ । ६१ ॥। 


इति रुक्मिणि रुक्मतेजसि प्ररखुपत्यल्यधियि स्मयनिव । 
भगवानददात्तदत्तरं दृदमुक्तेः प्रदरैरुदारधीः | ६२ ॥। 


इतीति ।। इति पूर्ंछोकत्रयोक्तप्रकारेण । रुक्मस्य तेजस्त्विडिव तेजो 
यस्य स तथा तस्य । ^तेजो बले प्रभावेऽगर त्विषि" इति रत्रमाला । 
अल्पा धीर्यस्य तस्मिन्‌ । प्रलपति अनर्थकवचसि । क्षुद्धकबुद्धेरित्थं 
वचनगुम्भो वन्ध्य एवेति भावः । उदारा महती धीर्यस्य सः उदारधीः । 
“उदारो दातृमहतोः' इत्यमरः । यद्वा उदारे संयुगे धीर्यस्य स तथोक्तः । 
“उदारं तु नना ज्ञेयं जटठरेऽखी तु संयुगे" इति केदावः । 'सप्तमीविरोषणे 
बहुत्रीहौ इति सप्तम्यन्तस्य पूर्वनिपातः । भगवान्‌ श्रीकृष्णः । स्मयन्निव 
ईषद्धसनिव । दुदढमृक्तैः दृढं यथा तथा मुक्तैः च्युतैः । ार््गादिति देषः । 
प्रदः सायकैः । “सायकः प्रदरः काण्डः कङ्कपत्रः शिलीमुखः" इत्यमरः । 
तदुत्तरं तस्य प्रतिवाक्यम्‌ । ्रतिवाक्योत्तरे समे" इत्यमरः । रुक्मि- 
प्रापस्य प्रतिक्रियामेव क्रियाकेवलमृत्तरमिति भावेन । अददात दत्तवान्‌ । 
दाम्‌ दाने" लड्‌ । ननु कथं स्मयनिति प्रयोगः यावता ष्विड्‌ ईषद्धसन 
इति धातुरत्‌ डि्ासौ (अनुदात्तडित आत्मनेपदम्‌ इत्यात्मनेपदं लभेत । 
प्रयोगश्च स्मयमानमुखाम्बूज इति । अतोऽत्र परस्मैपदमयुक्तमिति चेत्‌ । 
उच्यते । “अनुदात्तडित आत्मनेपदम्‌" इत्येतदनित्यम्‌ । चक्षिङोऽनुबन्ध- 
द्रयकरणाज्ज्ञापकात्‌ । रारणदेवस्तु नपुंसकमनपुंसकेनैकवचास्यान्यतरस्याम्‌' 
इति सूतरान्मण्टूकपुत्यान्यतरस्याद्गहणानुवृत्तेः अनुदात्तङित आत्मनेपदम्‌, 

इत्यात्मनेपदम्‌ वैकल्पिकमिति । यद्वा स्मिङ्‌ ईषद्धसन इति धातोः 
अन्येभ्योऽपि दृयते" इति विचि निष्पनत्वात्‌ स्मेरिति शब्दात्‌ 
“सर्वप्रातिपदिकेभ्यः किंबाचारे' इति किंपि उतरि स्मेरिवाचरति स्मयनिति 
रूपम्‌ । एवं च सति श्राहि मां पुण्डरीकाक्ष रायामि किमतः परम्‌! 
इत्यादयः प्रयोगास्सङ्गच्छन्त इत्यवोचत्‌ । “अचः परस्मिन्‌ इति सूत्र 
नेतेभ्यो विविज्दुर्यत इति केयटक्चनं तु ईकारान्तादूकारान्ताच विच्प्रत्ययो 
नोत्पाद्य इत्येवम्परम्‌ । अत एव ने इति लो इति चोदाहतमिति 
वेयाकरणाः ॥ ६२ ॥ 


भ्रवणावधिकृष्टरिञज्ञिनीजवसम्प्रररितगाढठपातितैः ` । 
स तिरस्कृतवातवर्मभिर्शरजालैरकिरज्नगद्वरुः ।। ६३ ।। 


श्रवणेति ।। जगतां गुरुः जगद्रूरः । स भगवान्‌ । श्रवणं श्रोत्रम्‌ 
अवधिः सीमा यस्याः सा । कृष्टा आकृष्टा रिञिनी ज्या आकरषण- 
क्रियाविदेषणं वा । श्रवणावधिपदं श्रवणावधि यथा तथाकृष्टरिभिन्या जवो 
वेगस्तस्य सम्प्ररितो भावे निष्ठा । स्म्प्ररणं तेन गाढं ददं यथा तथा 
पतितुं शीलमेषामिति तथोक्ताः तैः जवसम्प्रिताश्च ते गाढपातिनश्वेति 
विग्रहे “पू्वकालेक' इति समास इति व्याख्यानं तु अर्थात्‌ क्तेनैव समासो 
विज्ञायत इति हरदत्तवचनात्‌ स्नातानुलिप्तः कृष्टसमीकृत इत्यादिलक्ष्यानु- 
साराचायुक्तम्‌ । गाढपतितैरिति पाठे तु उक्तलक्षणः समासो नानुचितः । 
श्रुतिः सी श्रवणं श्रवः" इत्यमरः । “अवधिः स्यात्परिच्छेदेऽवधाने 
कालसीमयोः' इति दर्पणः । मौवी ज्या शिञ्जिनी गुणः" इत्यमरः । 
जवो वेगो रयस्यदः' इति रब्दरत्राकरः । 'गाटबाढदृदानि च' इत्यमरः । 
१. “गादपतितैः' इति पाठान्तरम्‌ । 

तिरस्कृतं निराकृतं वातस्य वायोर्व्॑म पदवी चैस्तानीति तिरस्कृतवातवर््मानि 
तैः । अवधीरितवायुकेगेरित्यर्थः । ^तिरसोऽन्यतरस्याम्‌' इति सत्वम्‌ । 
यद्वा तिरस्कृतमाच्छादितं वातवत्म॑विहायसमन्तरिक्षं यैस्तैः । “विय- 
द्विष्णुपदं दिव्यं वायुवर््म विहायसम्‌" इति वैजयन्ती । इरजलेर्बाणसमृहैः । 
कलम्बमार्गणडाराः' इति “जालं समूह्‌ आनाये" इत्यमरः । अल्पधियी- 
त्यनुवर्तते । अकिरत्‌ “कृ विक्षेपे" लड्‌ । अवाक्षिपत्‌ । अत्र श्रवणावधि 
कृष्टचापच्युतिगाढपातनादिक्रियावर्णनात्‌ स्वभावोक्तिरलङ्कारः । यद्वा 
वायुवेगतिरस्करणं समर्थनीयं तज्नगद्ुरुरिति समर्थ्यते । (जगत्स्याद्रिष्टप 
कीबं वायौ ना जद्गमे त्रिषु" इति रुद्रकोरा इत्यमरव्याख्याने जगच्छब्दस्य 
वाय्वर्थत्वोक्तरत्र तद्ररुत्वादिति काव्यलिङ्गमलङ्कारः ।। ६३ ॥। 


जगदादिरदीनविक्रमो धनुरस्याच्छिनदेष रुक्मिणः । 
स च सत्वरमुत्पतन्‌ रथादसिमादत्त भयङ्कराकृतिम्‌ ।६४।। 


जगदादिरिति | अदीनः अददिद्रः अनल्पः विक्रमः पराक्रमो यस्य 
स तथोक्तः । जगतामादिः प्रथमः । पुस्यादिः पूर्वपौरस्त्यप्रथमाद्याः' 
इत्यमरः । एष भगवान्‌ श्रीकृष्णः । अस्य रुक्मिणो धनुरच्छिनत्‌ । 
“छिदिर्‌ द्वैधीकरणे लड्‌ । स च रुक्मी । सत्वरं तूर्णम्‌ । “सत्वरं चपल 
तूर्णम्‌” इत्यमरः । रथादत्पतन्‌ उत्छुवमानः । भयङ्करा आकृतिराकारो 
यस्य स तथा तं भेघ्तिभयेषु कृजः" इति करोतेः “खचि खित्यनव्ययस्य' 
इति मुमागमः । असिं खड्गम्‌ आदत्त । आदयूरवाद्‌ “इदाञ्‌ दान" इत्यतो 
लड्‌ । अगृह्णात्‌ । अत्र दादिव्णानुवृत्तेरनुप्रासः शब्दालङ्कारः ।।६४।। 


कचिदुत्यतताऽभिधावता पिदहितेन स्फुटितेन च कचित्‌ । 
अणुना कुहचिन्महीयसा समरे व्यहियतामुना चिरम्‌ ।।६५।। 

कचिदिति । कचित्‌ “किमोत्‌' इत्यतिप्रत्यये “काति' इति किमः 
कादेशः । करस्मिशिदेरो । उत्पतता उत्छवमानेन । कचिदभिधावता 
आभिमुख्येन धावनं कुर्वता पिहितेन खेटादिना छनेन । कचित्‌ स्फुटितेन 
प्रकारितेन कुहचित्‌ कविप्रयोगात्साधुत्वम्‌ । कपित्प्रदेरो अणुना । कचि 
महीयसा स्थूलरूपभाजा । अमुना श्रीकृष्णेन । समरे युद्धे चिरं भूयसा 
कालेन व्यहियत । हरतेभवि लड्‌ । विहतम्‌ । विपूर्व हरतिरकर्मक इति 
"लः कर्मणि च भावे चाकर्मकेभ्यः" इति भावे लकारः ।। ६५ ॥ 


भ्रमतीह निघातनेच्छया प्रकटीकुर्वति लाघवं रिपौ । 
अमुना स बिदर्भभूभुजः करगो `ऽसिः शकलीकृतः शरैः 
|| ६& ।। 

भ्रमतीति । रिपौ रुक्मिणि । प्रतिधातनेच्छया मारणेच्छया । “मारणं 
प्रतिघातनम्‌' इत्यमरः । लाघवं लघुभावं प्रकटीकुर्वति स्फुटं कुव॑ति अत 
एव भ्रमति अनवतिष्ठमाने सति । अमुना श्रीकृष्णेन । "विदरभभूमुजः 
विदर्भाधिपतेः रुक्मिणः । करगः करे विद्यमानः । असिः खड्गः । 
दरिः शकलीकृतः खण्डीकृतः । भित्तं शकलखण्डे वा" इत्यमरः । चूर्णित 
इत्यर्थः । करत इति पाठे (आद्यादिभ्य उपसङ्ख्यानम्‌" इति तसिः । 
कर एव चूर्णित इत्यर्थः । अत्र कृष्णप्रतिघातनेच्छया प्रवृत्तस्य न केवले 
स्वाभिलषितार्थालाभः असिखण्डनाद्यनिष्टावाप्िश्च व्यत इति 
विषमालङ्कारः । यदाह । (अनिष्टस्याप्यवाक्षिश्च तदिष्टाथ॑समु्यमात्‌ । 
भक्ष्यादाया दहि मञ्जूषां दृष्ड्राखुस्तेन भक्षितः" इति लक्षणशोके चरब्देन 
विषमपरिग्रहः ।। ६£ ॥। 
१. “करतः इति पाठान्तरम्‌ । 

इषुधिद्वितये कृडोदरे मधुजिन्मर्मनिकर्तनैः शरैः । 
विषरूपितसर्पसनिभेः स निषङ्गं विततान रुक्मिणम्‌ ।।६७।। 


इषुधीति ।। सः शकठीकृतपरासिः मधुजित्‌ मधुनामकदैत्यजेता । 
मधुहेति पाठे ब्रह्यभरणवुत्रेषु किप्‌” इति सूत्रे नियमद्वयमभिमतमिति पक्षे 
साधुत्वं दुर्घटवृत्तावक्तम्‌ । इषुध्योस्तूणीरयोद्वितयम्‌ । “सङ्याया अवयवे 
तयप्‌* इति द्विशब्दात्तयप्‌ । द्वयं तस्मिन्‌ । कृदोदरे कृदो सूक्ष्मे बाण- 
विरहिते उद्रे यस्य तस्मिन्‌ । (कृडा तनूकरण' इति धातोः “उपसरगा- 
त्फु्धक्षीवकृरोष्वाघाः' इति क्तप्रत्ययतकारलोपनिपातनात्‌ कृदोति रूपम्‌ । 
मर्मणो जीवस्थानस्य निकर्तनाः छेदकाः तैः । ^जीवस्थानं भवेन्मम" इति 
हलायुधः । निपूर्वात्कृती छेदन इत्यतो नन्यादित्वात्कतरि ल्युः । 
विषरूषिताः विषेण रूषिताः अभिभूताः गुण्ठितरूषिते" इत्यमरः । ते 
च ते सर्पाश्च तेषां सदृरौरित्यस्वपदविग्रहः । अत एव स्युरुत्तरपदे 
त्वमी । निभसङ्कादानीकारप्रतीकारोपमादयः' इत्यमरः । रराणः । 
रुक्मिणं निषङ्गं तूणीरम्‌ । विततान । "तनु विस्तारे" लिट्‌ । स्वस्य 
निषज्गालाभे तमेव निषङ्गं कृतवानित्यस्य स्वबाणास्तत्रैव संसक्ता इत्यथ 
तात्पर्यम्‌ । “पर्यायोक्तं तु गम्यस्य वचोभङ्गयन्तराश्रयम्‌' इति लक्षितं 
पर्यायोक्तमलङ्कारः ।। ६७ ॥। 


रथकूबरमाश्चितं श्रमात्प्रदराक्रान्ततनुं ` विमोहितम्‌ । 
विनिहन्तुमरिं सुदर्शनं जगृहे चक्रमशेषपावनः ।। ६८ ।। 
रथेति ।। अरोषान्पावयतीत्यशेषपावनो हरिः । रथकूबरं रथस्य 


१. ्रदरप्रेततनुम्‌' इति पाठान्तरम्‌ । 

युगन्धरम्‌ । कूबरस्तु युगन्धरः" इत्यमरः । युगधारणानुकूलदारूविरोषः । 
तमाश्रितम्‌ । प्रदैः इरिः आक्रान्ता तनुर्यस्य स तथा । प्रदरप्रोततनुमिति 
पाठे प्रोता स्यूता तनुदंहो यस्येति विग्रहः । विमोहितं विमोहं प्रापितम्‌ । 
अरिं रुक्मिणम्‌ । विनिहन्तुम्‌ । सुददौनं शोभनं ददनं यस्येति सुदरौननामकं 
चक्रम्‌ । जगृहे । रह उपादाने लिट्‌ । गृहीतवान्‌ ॥ ६८ ॥। 


अथ जैत्ररथाधिरोपिता स्वजनसेदरसा्रमानसा । 
दयिता प्रणयादयाचत प्रणता भ्रातृवधोयतं प्रियम्‌ ।६९।। 


अथेति ।। जैत्रः जयक्षीलस्यायं जेतैव जैत्रः प्रज्ञादित्वात्स्वाथं 
अणप्रत्यय इति वा । जेता जैतश्च जित्वरः" इत्यमरः । स चासौ रथश्च 
तमधिरोपिता । गत्यादित्वात्समासः । स्वजने सेह एव रसो द्रवस्तेनाद्र 
छलि मानसं यस्याः सा तथोक्ता । दयिता वल्लभा । प्रणयात्‌ प्रकर्षमानीतः 
प्रमा प्रणयः । तस्मात्‌ श्रेमानीतः प्रकर्षश्चेत्‌ स एव प्रणयो मत' इति 
हरिदीक्षितोदाहतवचनम्‌ । तेन सेहप्रणययोर्भदः सिद्धयति । प्रणयप्रकरषण 
नतवती । भ्रातृवधे सहोदररुक्मिहनने उद्यतं हरिम्‌ । अयाचत । टयाच्‌ 
याश्चायामिति धातोर्लंड्‌ । प्रार्थितवती । प्रणतेत्यत्र “गत्य्थाकर्मकः 
इत्यादिना कर्तरि क्तः । यद्यपि नमतिः सकर्मकः । शछिषादावगणितश्च 
तथापि । नमनं गतिविशेष एव । यदाहुदोषिकाः श्रमणाकुश्चन- 
प्रसारणोर्ध्वज्वलनगमनादयो गतिविदोषाः' इति तथा च गत्यथ॑त्वात्‌ 
उक्तरासरेण क्तप्रत्यय उत्पादयितुं युक्तः । अत एव द्वितीयाश्रितातीत- 
पतितगतात्यस्तप्राप्तापनैः' इति सूत्रोदाहरणे कृष्णं श्रित इत्यत्र श्रितादिषु 
गत्य्थत्वात्कर्तरि क्तः । श्रयण प्राप्तिः प्राप्िश्वेह गतिरेवेति प्राञ्चः । यद्वा 
"धातोरर्थान्तरे व्तेधात्व्थनोपसङ्गहात्‌ । प्रसिद्धरविवक्षातः कर्मरोऽकर्मिका 

क्रिया" इति वैयाकरणवचनेन कर्मणोऽविवक्षया अकर्मकत्वेन उक्तदासखरेण 
नमेः क्तप्रत्ययः । प्रणतं प्रणतिः तदस्यास्तीति अराआद्यजन्तत्वेन वा 
प्रणतेति रूपम्‌ । भक्तः मुक्ता ब्राह्मणाः पीतप्रतिबद्धवत्सामिति यथा 
अथ चादिकर्मणि क्तः कर्तरि चेति कर्तरि क्रियाप्रारम्भरूपादिकर्मणि 
क्तप्रत्ययः । स्व॑मेतदर्घटवृत्तिमनोरमादौ प्रपञ्चितम्‌ ।। ६९ ॥। 


क्षमयाम्यखिलेश विप्रियं चरितं यत्त्वयि दीर्धसूत्रिणा । 
करूणाविषयेऽत्र साहसं बहुमूखं न हि कर्तुमर्हसि ।।७०।। 


क्षमयामीति ॥ हे अखिलेदा । त्वयि दीर्सूत्रिणा दीर्घं च तत्‌ 
सूत्रं च सूचनमस्यास्तीति दीर्घसूत्री तेन । सूत्रं तु सूचने तन्तौ 
ग्रन्थेदव्यवस्थयोः' इति कविदर्पणः । चिरक्रियेण वा । रुक्मिणा यच्चरितं 
कृतम्‌ । विक्रियम्‌ अप्रियम्‌ । तत्क्षमयामि क्षमूष्‌ सहन' इति 
धातोर्णिजन्ता्वट्‌ मर्षयामीति । तथाचात्र एतस्मिन्‌ करुणाविषये दयापात्रे । 
बहवो मूर्खाः अज्ञा यस्य तत्तथा । भमुहेः खो मूर्च' इति खप्रत्ययः । 
मुह्यते मरादेशश्च । साहसं वीरकर्म अनालोचितकार्य वा कर्तुं न दयर्हसि । 
वैयात्यं कर्तु योग्यो न भवसीत्यर्थः । अत्र साहसाकरणे क्षमापनस्य 
हेतोरहैतुमता सह वर्णनाद्धेतुरलङ्कारः । काव्यलिज्गमित्यन्ये ।। ७० ॥ 


उदिते वचसीति भीरुणा विनिवर्त्यायुधमाह माधवः । 
सुमुखि व्रजतादपेतभीस्तव सौहार्दवशादसाविति ।। ७१ ।। 
उदित इति ।। भीरुणा अनेन जनेन । रुक्मिण्येति यावत्‌ । इति 
पूवोक्तप्रकारेण । वचस्युदिते उद्री्णे सति । माधवः श्रीकृष्णः । आयुधं 
चक्रम्‌ । विनिवर्त्य विषेण निवृत्तं विधाय । हे सुमुखि । तव 

सौहादवदात्‌ प्रेमाधीनत्वात्‌ “ह्गसिन्ध्वन्ते पूर्वपदस्य च" इत्युभयपदवृद्धिः 
असौ रुक्मी । उपेतभीः अपेता व्यपगता भीर्भयं यस्मात्स तथा स सन्‌ | 
व्रजतात्‌ श्रज गतौ' इत्यतो छोट्‌ । तुद्योस्तातडिति तोस्तातङ्‌ गच्छतु 
इत्याह । अत्र यकारमकारादिवर्णानामनुवृत्तेरनुप्रासः शब्दालङ्कारः । 
“उदिते क्चसीति भीरुणा स्म निव्यायुधमाह माधवः” इति पाठस्सुगमः 

|| ७१ ॥ 


प्रतिपद्य धियं पुनस्तया सह सोदर्यबलावलम्बनात्‌ । 
कथमप्यगमद्विलम्बयन्नगरं गारुडतुण्डमोक्षितः ।। ७२ ।। 


प्रतिपयेति । स रुक्मी पुनर्धियं सञ्ज्ञाम्‌ । प्रतिपद्य प्राप्य । सोदया 
इदं सोदर्य तच्च तत्‌ बलं च तस्यावलम्बनादाश्रयणात्‌ । गारुडतुण्डमोक्षितः 
गरुडसम्बन्धिचश्चुमोचितः तया धिया बुद्ध्या विलम्बयन्‌ विलम्बं कुर्वन्‌ 
सन्‌ । जयकृतोत्साहाभावाद्विलम्बमान इत्यथः । कथमपि केनापि प्रकरेण । 
नगरमगमत्‌ । गम्लृ गती ठट. गतवान्‌ ॥ ७२ ॥ 


प्रतिपालयतो नृपात्मजां शिशुपालस्य हतो मनोरथः । 
हरिणा जलदतुना यथा मधुपस्याम्बुजिनीरसार्थिनः ।।७३।। 


प्रतिपालयत इति ।। हरिणा श्रीकृष्णेन । नृपात्मजां भीष्मकपुत्री 
रुक्मिणीम्‌ । प्रतिपालयतः प्रतीक्षमाणस्य प्रतीक्षा प्रतिपालनम्‌! इति 
रब्द्रत्राकरः । रिङुपाठस्य । मनोरथो वाञ्छा । अम्बुजिन्याः पद्चिन्याः 
रसं मकरन्दम्‌ अर्थयितुं शीलमस्येति अम्बुजिनीरसाथिनो मधुपस्य प्रमरस्य । 
जलदानामृतुज॑लदकालः वषाकालः तेन यथा वषैतुनेव । हतः हिंसितो 
भग्र इत्यर्थः । उपमालङ्कारः ।। ७३ ॥। 

हृदयं तु बभूव रुक्मिणो दमितस्यापि निबद्धमन्युमत्‌ । 
कुशैरपि मार्जिंतो जनैरपि नाङ्गारमुपेति पाण्डुताम्‌ ।।७४।। 


हदयमिति ।। दमितस्यापि दम उपमे दान्तस्येति वा "वादान्त- 
दान्तपूरणदस्तस्पषटच्छनज्ञप्ताः' इति दान्तेन विकल्पेन इडभावनिपातनादिटि 
दमितस्येति रूपम्‌ । रुकमिणो हृदयम्‌ । तुः पादपूरणे । ^तुहिचस्महवै 
पादपूरणे इत्यमरः । यद्वा दिशुपालस्य मनोरथो हतः रुक्मिणस्तु 
हदयमिति सम्बन्धः । निबद्धः सन्दानितः मन्युः क्रोधः अस्यास्तीति 
निबद्धमन्युमत्‌ । भमन्युर्दन्ये क्रतौ क्रुधि" इत्यमरः । ¶कृष्णसर्पवान्‌ 
वल्मीकः । लोहितशालिमान्‌ ग्राम" इति महाभाष्यप्रयोगात्‌ । “न 
कर्मधारयान्मत्वथीय' इति वचनं नाद्रणीयमिति मतुबुपपत्तिः । कुशलैजनेः 
जलेमर्जितः परिदोधितोऽपि अङ्गारः अग्रिविट्‌ । “अङ्गारस्तु पुमान्‌ भीमे 
स्यात्कृष्णगुण एव च । त्रिषु तद्वति निर्वाणे ज्वाले त्वग्नौ नृरण्डयोः । 
निर्वाणाग्राविन्धवे च" इति केदावः । अपिङाब्दो विम । तथा 
चोपसर्गनिघण्टो । “अपि काकः उ्येनायत' इति । पाण्डतां धावल्यं नेपेति 
नोपगच्छति । अत्र क्रोधाभावहेतौ दमे सत्यपि कार्याजनिवर्णना- 
द्विरोषोक्तिरलङ्कारः ॥ ७४ ॥। 


“सर्वत्र मिनसगन्तैरुपेतं लोकरञ्जकम्‌ । काव्यं कल्पान्तरस्थायि इति 
दण्डिवचनमनुरुन्धानो वृत्तान्तरेणोक्तमर्थमुपसंहरनाह-- 


इत्थं हतायां नरदेवपुत्र्यां पश्यत्सु राजप्रवरेषु तेषु । 
धुरन्धराणामिव नीतिहीनं मनो न शोभां नगरं बभार 
|| ७५ ॥। 

इत्थमिति । राजप्रवरेषु जरासन्धप्रभृतिषु । पदयत्सु षष्ठी चानादरे 
इति सप्तमी । प्यतो राजप्रवराननादृत्येत्यर्थः । नरदेवपुत्र्यां भीष्मक- 
सुतायाम्‌ । गाङ्गरवादित्वात्‌ डीन्‌ । रुकििण्याम्‌ । इत्थं भुजयाग्राही'त्यक्त- 
प्रकारेण । हतायाम्‌ अपहतायां सत्याम्‌ । धुरन्धराणां धूर्वहानाम्‌ । 
“सञ्ज्ञायां भृतृवृ" इत्यादिना धारयतेः खच्‌ । “खचि हस्वः" इत्युप- 
धाहस्वत्वम्‌ । पूर्वपदस्य वाचयमपुरन्दरौ चेत्यत्र चकारस्यानुक्त-समुच्चाय- 
कत्वादमन्तत्वम्‌ । अत एव च शधुरीणश्च धुरन्धरः" इत्यमरः । नीतिहीनं 
मन इव नगरं रोभां कान्तिम्‌ । न बभार । “इभृञ्‌ भरणे' लिट्‌ । ञत्र 
रुकिमिण्याहरणकार्यतया वर्णनीयस्य प्रतिभटराजमनसो नगरस्य चारोभा- 
लक्षणैकधर्मान्वयात्‌ तुल्ययोगितालङ्कारः । "वरण्यानामितरेषां वा धर्मैक्यं 
तुल्ययोगिता । सङ्कचन्ति सरोजानि स्वैरिणीवदनानि च ।।' इति 
सोदाहरणं तद्कक्षणामिधानादिति व्याख्यानं मञ्जुलम्‌ । इवराब्दसत्वात्‌ । 
अतः स्फुटप्रतिभासोपमैवात्रालङ्कार इति शोभते पक्षः । अत्र पूवाधं- 
मिन्द्रवन्रा उत्तरार्धमपेन्द्रवन्रेत्युपजातिः । वृत्तरत्नाकरे (अनन्तरोदीरित- 
लक्ष्मभाजौ पादौ यदीयावुपजातयस्ताः' इति पादग्रहणेऽपि खन्दस्सूत्र 
वज्राभ्यामुपजातिसामान्योक्तेः पादग्रहणमतन्त्रमिति छन्दोविचितिवेदिनः 
|| ७५ || 
अथ रथमधिरूटः प्रौटलक्ष्म्या समेतः 
सबलबलसहायो बालनीलोत्पलाक्ष्याः । 
दधिघटघरिताभिः सङ्गतस्सुन्दरीभिः 
प्रतिगमनवतीमिद्वारकामाप शौरिः ।। ७६ ॥ 


|। इति श्रीमत्कविकुलतिलकभ्रीमत्त्िविक्रमपण्डिताचार्यं- 
विरचिते उषाहणे महाकाव्ये तृतीयः सर्गः ।। ३ ।॥। 

अथेति ।। अथ प्रतिभटराजन्यजयानन्तरम्‌ । प्रौढलक्षम्या प्रोढानां 
जैत्राणां लक्ष्मीः वीरश्रीः तया । यद्वा प्रौढाः प्रगल्भाः लक्ष्यः शोभाः 
यस्यास्सा तया । बहुक्चनान्तलक्ष्मरब्देन विग्रहाश्रयणात्‌ कप्रत्ययाभावः । 
तथा च मनोरमायां 'नदयृतश्च' इति सिद्धे उरःप्रभृतिषु लक्ष्मीरित्येक- 
वचनान्तपाठे एकवचनान्तस्यैव नित्यो यथा स्यात्‌ अन्यत्र रेषादिति 
विकल्प एव तेन अकृरामकृदालक्ष्म्यश्चेतसा शंसितं स इति सिद्धम्‌ । 
अकृदा लक्ष्यो यस्येति विग्रह इति । बाल प्रत्यग्रं यनीलोत्पलं तदिव 
अक्षि यस्यास्सा तथा तया बाला च सा नीलोत्पलाक्षी च तयेति वा । 
'ुंवत्कर्मधारयजातीयदेशञीयेषु" इति बालारब्दस्य पुंकद्ावः । "वहत्रीहौ 
सक्थ्यक्ष्णोः स्वाङ्गात्‌ षच्‌" इति अक्षिराब्दात्‌ षचूप्रत्ययः । षित्वात्‌ 
डीषू । समेतः सम्यडूमिलितः रथमधिरूढः । "गत्यर्थाकम॑क' इत्यत्र रुहे- 
रुपादानात्‌ कर्तरि क्तः, स्यन्दनमारूढवान्‌ । बलैः सहितः सबलः स 
चासौ बलो बलभद्र स सहायो यस्येति विग्रहाश्रयणात्‌ । बलं च बलश्च 
बलबलाविति विग्रहे सरूपाणामेकरोषापत्तिरिति दृषणमनवकाङाम्‌ । 
दधिघरैर्दधिपूरितैरघटेः घटिता सङ्गताः ताभिः प्रतिगमनम्‌ आभिमुख्येन 
गमनं तद्वतीभिः सुन्दरीभिः सङ्गतः । दरिः बाह्ादित्वादीङ्‌ । श्रीकृष्णः 
द्वारकां पुरीमाप । "आघ्ु व्याप्तौ" इत्यतो लिट्‌ । अत्रानुप्रासः 
दब्दालङ्कारः स्फुटः । मालिनीवृत्तम्‌ । ननमयययुतेयं माठिनी भोगिलेकेः' 
इति तह्क्षणात्‌ । अष्टभिः सप्तभिश्च यतिमती मालिनीत्यर्थः ।। ७६ ॥ 


।। इति श्रीमत्कविकृलतिलकश्रीमत्त्िविक्रमपण्डिताचार्यविरचितोषाहरण - 
व्याख्यायां रसिकरज्ञनीसमाख्यायां सुमतीन्द्रयतिकृतायां तृतीयः सर्गः ।॥। 

| अथ चतुर्थः सर्गः ॥ 


अस्मिन्सगे श्रीरुक्मिणीदेव्याः श्रीकृष्णस्य सङ्गमं तत्र प्रद्यु्रजन्मादि 
च वर्णयति-- 


कान्तिमन्तमथ कान्तया तया यान्तमात्मभुवमान्तरं पुरम्‌ । 
आकिरनगरसुन्दरीजनास्साधुलाजनिचयैस्समन्ततः ।। १ ॥ 


कान्तिमन्तमिति । अथ रुक्मिणीसमाहरणानन्तरम्‌ । 
नगरसुन्दरीजनाः द्वारकाललामायितसखीजनाः । तया रुकमिण्याख्यकान्तया 
प्रमदया । प्रमदा मानिनी कान्ता" इत्यमरः कान्तिमन्तं शोभावन्तम्‌ । 
आन्तरम्‌ अन्तभवं पुरमन्तःपुरमित्यर्थः । आन्तरं पुरम्‌ आत्मीयं पुरमिति 
वा । आयान्तमागच्छन्तम्‌ । आत्मभुवं हरिम्‌ । “आत्मभू्न्मथे विष्णौ 
विरिश्वे च' इति केङवः । साधूनामुचितानाम्‌ । लाजानां भ्रष्टयव- 
समुख्धवसुमङ्गलाक्षतानाम्‌ । निचयैः समूहैः । साधुः स्यात्सज्नने सौम्ये 
वार्धुषावुचितेऽपि च' इति दर्पणः । “लाजाः स्युर्ष्टधान्येऽपि च' इति 
विश्वः । (लाजाः पुंभूध्रि चाक्षताः” इत्यमरश्च । समन्ततः सर्वतः । 
आकिरन्‌ । कृ विक्षेपे लड्‌ कीर्णवन्तः । तकारादेरसकृदावृ्तर्वत््युप्रासः 
रब्दालङ्कारः ।। अत्र सगं रथोद्धतानामकं वृक्षम्‌ । तथा च छन्दस्सूत् 
^रात्रलिङ्गा रथोद्धता" इति । एतच ^रो नराविह रथोद्धता लगौ 
वृत्तरत्नाकरे विवृतम्‌ ।॥ १ ॥ 


लोचनैरपि हरिः सुखोचनापातितैः प्रमदबाष्पसङ्कलैः । 
सङ्गतस्सुखकरेदशरनिशाचन्द्रिकाभिरिव चन्दनद्रुमः ।। २ ।। 


178 उषाहरणम्‌ 


लोचनैरिति ॥ हरिः श्रीकृष्णः । सुलोचनामिः सखीभिः । पातितैः । 
उत्पातितेरिति यावत्‌ । सुलोचनापातितः । प्रमदो हर्षस्तस्य बाष्पं नेत्राम्बु 
तेन सङ्करैव्यपिः । मूृत्प्रीतिः प्रमदो हर्षः" इत्यमरः । “सङ्कल तु 
भवेग्याप्ते' इति केदावः । सुखं कर्तुं जञीलवद्धिः । (कृजो देतुता- 
च्छील्यानुलोम्येषु' इति करो तेष्टः । सुखकरैर्छोचनैः । “लोच्‌ दर्शन 
इत्यतो भावे ल्युट्‌ । अवलोकनैः न केवलं लाजनिचयैः । शरत्‌ शरदृतु । 
तस्या निरा रात्रयः तदुदितचन्द्रिकाभिः रारनिशाचन्दरिकाभिः । चन्दनद्रुम 
इव सङ्गतः सम्बद्धः । उपमालङ्कारः । चन्दनद्रूमकृष्णयोरुपमानोपमेय- 
भावाभ्युपगमात्‌ । ठोचनैश्वन्द्रिकाभिरिति न लिङ्गव्यत्यय उपमानदोषः । 
रब्दालङ्कारः स्वयमूह्यः ।। २ ॥ 


सस्ुषास्फुरणसम्मदोचलत्कन्धरं प्रणतिमत्कृतारिषम्‌ । 
प्रीतिमान्पितरमभ्यपूजयन्मातरं च रचिताञ्जलिर्वरः । ३ ॥ 


स इति ।॥ रचितः अञ्जलिः संहतौ पाणी येन स तथा । ^तौ 
युतावञ्जलिः पुमान्‌" इत्यमरः । वरः कन्यापतिः' इति धनञ्जयः । सः 
कृष्णः प्रीतिमान्‌ । स्रुषायां वध्वाम्‌ । स्फुरणं प्रथमदर्शानं तस्य सम्मदः 
प्रमोदः तेन उचलन्ती कन्धरा ग्रीवा यस्मिन्कर्मणि तद्यथा तथा । 
सन्तोषातिरायेन कम्पमानं रशिलो बिप्रतमिति तात्पर्यम्‌ । “सुषा जनी 
पुत्रवधू स्यात्‌ इति हलायुधः । “कन्धरो वारिवाहे स्याद्रीवायां कन्धरा 
मता" इति विश्वः । (अथ डिरोधिः कन्धरेत्यपि' इत्यमरश्च । 
"गोस्रियोरुपसर्जनस्य' इति हस्वः । क्रियाव्ययविदरोषणानां कीवत्वमेक- 
कचनत्वं च वाच्यम्‌ । प्रणतिमत्सु कृतनमस्कारेषु । कृता आीरयन यया 
वा तादृकाम्‌ । कृतारिषं पितरं मातरं च वसुदेवं देवकीं च । 

उचलत्कन्धरमिति पितविदोषणं वा । अभ्यपूजयत्‌ । पूजायां लड्‌ । चुरादि 
|| ३ ॥। 
तावतीं न मुदमाददे पुरा पुत्रवत्यपि पतत्रिकेतुना । 
यावतीं नृपसुताकराम्बुजद्वन्द्रवन्दितपदा तु देवकी ।। ४ ।। 
तावतीमिति ।॥ पतत्री गरुडः केतुश्चिहं यस्य सः । पतत्रिकेतुः 
गरुडध्वजः । तेन श्रीकृष्णेन । इत्थम्भूतलक्षणे तृतीया । पुत्रवत्यपि 
देवकी । देवकराब्दस्य तदपत्ये लक्षणया वृत्तौ पुंयोगात्‌" इति डीष्‌ । 
न हि तत्र (अपत्यलक्षणयेव १) दाम्पत्यलक्षणमेव पुंयोगः किन्तु 
जन्यत्वाद्यपीति हरदत्तादयः । अत एव ्राक्िकयीतो भरतस्ततोऽभूत्‌' 
इति भद्िः । पुरा उद्वाहात्पूवम्‌ । तावतीं सा परिमाणमस्यास्तावती ताम्‌ । 
"यत्तदेतेभ्यः परिमाणे वतुप्‌” इति वतुपि (आ सर्वनाघ्रः' इत्यात्वे 
(उगितश्च' इति डीप्‌ । 'सर्वनाघ्नो वृत्तिमात्रे पुंक्ड्ावः' । मुदं दर्षम्‌ । 
नाददे । “डुदाञ्‌ दाने" लिट्‌ । न प्राप्तवतीत्यर्थः । यावतीं या परिमाण- 
मस्या इति यावती ताम्‌ । पूववत्परक्रिया । मृदम्‌ । नृपसुतायाः रुक्मिण्याः । 
करावम्बुजे इवेत्युपमितसमासः । तयोद्॑नद्रं युग्मम्‌ । द्न्द्रं रदस्येति 
प्रयोगात्साधुः । न्दरं रहस्ये कलहे तथा मिथुनयुग्मयोः' । इति 
अमरव्याख्याने मेदिनीत्यक्तम्‌ । तेन वन्दिते पदे पादौ यस्यास्सा नृपसुता 
कराम्बुजद्रन्दववन्दितिपदा । तुराब्दो विदोषद्योतना्थः । आददे स्वीकृतवती । 
कराम्बुजेत्युपमालङ्कारः ।। ४ ॥ 


युग्मके चरणयोः प्रणामिनीं रुक्मिणीं प्रति कुटुम्बिनीजनः । 
व्तमानविभवानुवादवान्वेत्ति नैव हि ततोऽधिकं पदम्‌ 
| ५ ॥ 

युग्मक इति ।। कुट्म्बिनीजनः कुटम्बं पोष्यवर्गोऽस्या अस्तीति 
कुटम्बिनी सा चासौ जनश्च लोकश्च । स तथा । कृटम्बं पोष्यवगे चः 
इत्यमरमाला । "दाराः स्यात्तु कूटम्बिनी' इत्यमरः । “जनो लोके मह- 
लोकात्परलोके च पामरे" इति विश्वः । देवकीचरणयोः पादयोः युग्मके । 
युग्मरब्दात्‌ अज्ञाने कन्‌ । युगम प्रणामिनीं नमस्कारवतीम्‌ । रुक्मिणीं 
प्रति । प्रतेः कर्मप्रचनीयत्वात्तदयोगे द्वितीया । वर्तमानो यो विभव- 
स्सम्पत्निस्तस्या अनुवादवान्‌ । !विभवौ हष॑सम्पत्ती' इति कविदरप॑णः । 
विद्यमानानामखण्डमण्डलाधिपतिमहिषीत्वादिविभवानां केवलमनुवाद एव 
न पुनराीर्वचनेन विधेयं किमप्यस्ति । महालक्ष्मीत्वेन सांसिद्धिक- 
सकलविभवत्वात्‌ । वत॑मानसम्पत्त्यनुवादवानेवासीदिति भावः । कृतः हि 
यतः ततः नित्यसिद्धविभवात्‌ अधिकम्‌ । पदं स्थानम्‌ । नैव वेत्ति न 
जानाति । अत्र विद्यमानविभवमात्रानुवादस्य समर्थनीयस्य नैव वेत्तीत्यादिना 
समर्थनाद्वाक्या्थहेतुकं कान्यलिङ्गमलङ्कारः । ५ ॥ 


योषितस्समुपगूहनोयता दूषिता मनसि तामसूयया । 
आलिलिङ्गरपि जातयौवनाः को जहाति पुर आगतां भरियम्‌ 
|। & ॥। 
योषित इति ।। जातं यौवनं यासां तास्तथोक्तास्तरुण्यः । अत एव 
मनसि असूयया गुणेषु दोषत्वारोपरूपया । “असूया तु दोषारोपो गुणेष्वपि' 
इत्यमरः । दूषिता अपि समुपगृहुने संशेषे । संशेष उपगूहनम्‌! 
इत्यमरः । उद्यता उद्युक्ताः । योषितः खयः । खी योषिदबला योषाः 
इत्यमरः । तां रुक्मिणीम्‌ । आरिलिङ्गुः । लिगि गतौ ठिट्‌ । आशिष्ट- 
वत्यः । तथाहि । पुरः पुरतः । सस्यात्पुरः पुरतोऽग्रतः' इत्यमरः । 

आगतां सम्प्राप्ताम्‌ । श्रियं सम्पत्तिम्‌ । “सम्पत्तिः श्रीश्च लक्ष्मीश्च 
इत्यमरः । को जनः जहाति । ओहाक्‌ त्यागे ठट्‌ । अत्र खय आलि- 
लिज्गुरिति विङोषमभिधाय को जहातीति सामान्योक्तया अर्थान्तर - 
न्यासालङ्कारः “कार्योत्पत्तिस्तृतीया स्यात्सत्यपि प्रतिबन्धके" इत्युक्त- 
लक्षणविभावनालङ्कारं प्रत्यङ्गीत्युभयोरङ्गाद्गिभावेन सङ्करः ।। £ ॥ 


आप्तयौवनगुणां वपुःभ्रिया हारिणीमुरुघनस्तनोरसाम्‌ । 
मानसं पुररिपोरवेक्ष्य तामैहिकेष्वपि रसेष्ववातरत्‌ ।। ७ ॥। 


आप्तयौवनगुणामिति ।। मुररिपोः मुरारेः श्रीकृष्णस्य । मानसं 
चित्तम्‌ । वपुरिश्रिया देहरोभया । इत्थम्भूतलक्षणे तृतीया । आप्ताः 
यौवनस्य गुणा रूपादयो यया ससा ताम्‌ । मुख्यौ स्तनौ स्तनोरसे । 
घने सान्द्र (कठिने) च स्तनोरसे च घनस्तनोरसे उरूणी विपुले घनस्तनो- 
रसे यस्यास्सा ताम्‌ । उरुघनस्तनोरसाम्‌ । "वड़ोरुविपुलम्‌' इत्यमरः । 
"घनस्तु संहते सान्द्रे सङ्घाते कठिनेऽपि च इति शब्दरत्राकरः । 
अग्राख्यायामुरसः" इति उरसष्टच्‌ । “उरो वक्षसि मुख्ये च इति 
केदावः । अत एव हारिणी मनोहराम्‌ । वल्गु हारि मनोहारि" इत्यमर- 
दोषः । तां रुक्मिणीमवेक्ष्य एेदिकेषु इदहरब्दाद्धावार्थे अध्यात्मादित्वात्‌ 
ठञ्‌ । अपिर्गर्हायाम्‌ । गर्हितेष्वैहिकेषु । रसेषु आस्वादनेषु । लोकटृष्या 
निन्दितेषु वेषयिकभोगेष्वित्यर्थः । अवातरत्‌ । अवपूर्वात्‌ (तृ एवन- 
तरणयोः' इत्यतो लड्‌ । अवतरणमकरोत्‌ । अत्र उरुघनस्तनोरसां 
हारिणीमिति विरोषणद्वयस्य सामिप्रायत्वात्परिकरालङ्कारः ।॥ ७ ॥। 


सेवनावसरविन्मधुस्तदा द्वारकागतमुपाचरद्वरम्‌ । 
आत्मचिहकुसुमेरुपायनं हारयन्नुपवनाद्रिकिडरेः ।। ८ ॥। 

सेवनेति ।। तदा भगवतो वैषयिकरसोपभोगेच्छाकाले । सेवनस्य 
सेवायाः अवसरः प्रस्तावः तं वेत्तीति वित्‌ । विदेः “सत्सूद्विष इत्यादिना 
किप्‌ । प्रस्तावः स्यादवसरः" इत्यमरः । मधुर्वसन्तः । "वसन्ते तु 
मधुः पुष्पसमयः सुरभिः सियाम्‌” इति शब्दरत्नाकरः । उपवनानामद्रयो 
द्रुमास्ते च ते किङ्करास्तेः । “अद्िरीरद्रुमादिषु" इति विश्वः । किंय- 
त्तद्रहषु कृजोऽज्विधानमिति वक्तव्यत्वात्किराब्दोपपदे करोतेस््प्रत्ययः । 
आत्मनः स्वस्य । चिहालि लक्षणानि कुसुमानि तैः । करणे तृतीया । 
उपायनमुपहारम्‌ । “उपायनमुपग्राह्यमुपहारस्तथोपदा' इत्यमरः । हारयन्‌ 
धारयन्‌ । श“हुक्रोरन्यतरस्याम्‌" इति हरतेरणौ करतुं: कर्मसजञ्ज्ञायां 
विकल्पितत्वात्‌ कर्म॑त्वाभावः । द्वारकामागतं प्राप्तम्‌ । द्वितीया श्रिता 
इत्यादिना समासः । वरं कन्यापतिम्‌ उत्तमं वा । श्रीकृष्णमुपाचरत्‌ । 
असेवतेत्यर्थः । उपवनाद्रय एव किद्करा इति रूपकालङ्कारः । ८ ॥ 


सान्द्रप्ववनिवारितातपे पुष्पिते समदषट्पदारुते । 
आर्तवीमनुबभूव स श्रियं भूयसीमुपवने प्रियानुगः ।९।। 


सान्द्रपट्टवेति ।। सः श्रीकृष्णः । सान्द्रा निरन्तराः पह्वाः 
किसलयानि तैर्निवारितः आतपो यस्मिंस्तत्तथा तस्मिन्‌ । पुष्पिते 
पुष्पाण्यस्य सञ्जातानि पुष्पितम्‌ । (तदस्य सञ्जातम्‌" इति इतच्‌ प्रत्ययः 
तस्मिन्‌ । मदसहिताः षट्पदाः । शाकपार्थवादित्वान्मध्यमपदलोपी 
समासः । तेषाम्‌ आरुतो ध्वनिस्तेन मदषट्पदारुतेन सहितं समदषट्पदारुतं 
तस्मिन्‌ । समद्‌ षटूपदारुतं यस्मिनिति वा । उपवने प्रिया अनुगा 
अनुचरी यस्य सः प्रियानुगः । सहायोऽनुचरोऽनुगः' इति रत्नाकरः । 
भूयसीं बहुलाम्‌ । आर्तंवीम्‌ ऋतुसम्बन्धिनीम्‌ । “समयस्तदस्य प्राप्म्‌' 

इत्यधिकारे ऋरतोऽण्‌' इति सूत्रादुतुरस्याः प्राप्त इत्यथं ऋतुराब्दादणूप्रत्ययो 
वा । श्रियं सम्पत्तिम्‌ । अनुबभूव । अनुपूाद्धवतेर्ठिट्‌ । अनुभूतवान्‌ 
॥ ९ ॥ 


तां निशासु शरिमण्डलाननां ब्रीडितां रहसि नू्सङ्गमात्‌ । 
रुक्मिणीं भुजगभोगकोमले प्राप चारुरयने यदोनिधिः 
|| १० ॥। 


तामिति | यदाश्रीरिह ग्राह्या तस्याः कान्तेरनिधिर्योनिधिभगवान्‌ । 
शृङ्गारपू्णं इति यावत्‌ । “यङदश्रीः' इति केरावः । रारिनो मण्डल- 
मिवाननं यस्यास्सा तथा ताम्‌ । न क्रोडादिबह्चः' इति स्वा्गवाचि- 
नोऽप्याननब्दान डीष्‌ । नूत्रसङ्गमात्‌ नूललो नूतनश्वासौ सङ्गमश्च 
तस्मात्‌ । नवराब्दस्य नवस्य नूआदेशः तरप्तनपखाश्च प्रत्यया वक्तव्याः! 
इति नूआदेशस्त्र(स्तन )पप्रत्ययश्च । त्रीडितां सञ्ञातलनाम्‌ । रुक्मिणीं 
निरासु रात्रिषु रहस्येकान्ते भुजगभोगकोमले भुजगस्य सर्पस्य भोगः काय 
इव कोमलं मृदरं तस्मिन्‌ । भोगस्सुखे ख्यादिभृतावहेश्च फणकाययोः' 
इत्यमरः । चारु मनोहरं च तच्छयनं तस्मिन्‌ प्राप । आप्रोेर्ठिट्‌ । 
पूर्वसगं त्रपयातुरमानसेत्यत्र रुक्मिण्या लज्नाभाव उक्तः सम्बन्धसामान्य- 
मात्रेण । अत्र तु परिष्वज्गादिसङ्गमोऽमिसंहित इति न विरोधः ।।१०।। 


सा दृदप्रणयबन्धनक्रमप्रेरितेन मनसाऽनुवर्तिनी । 
पत्युरत्यगमयदिनक्षपाः कुर्वती रतिरसान्दिने दिने ।११।। 


सेति । सा रुक्मिणी । दृढो गाढशासौ प्रणयस्सौहादं तस्य बन्धने 
करणे यः क्रमः प्रत्यहमभिवृद्धपरिपाटी तेन प्रेरितम्‌ । (क्रमः राक्याप्रि- 

विक्षेपपरिपाटीषु कथ्यते" इति कविदर्पणः । अनुवर्तितुं सीलमस्या इति 
णिनिप्रत्यये नान्तत्वान्डीष्‌ । अनुवर्तनस्वभावा । यद्यपि “सुप्यजातौ 
इत्यत्र सुपीत्यनुवृत्तौ पुनस्सुबग्रहणं उपसर्गनिवृत्त्यर्थमित्युक्तं तथापि 
तत्सूत्रभाष्ये उदासारिण्या इत्याच्युदाहरणात्सुवमात्रेऽपि यथा स्यादिति 
भाष्यवचनात्‌ स उपसर्गोपपदेऽपि भवितेति दिक्‌ । श्रीकृष्णस्य दिनि दिने | 
रतिरसान्‌ सेहान्‌ । “रतिः कन्दर्पभार्यायां सुरतोत्कण्ठयोः' इति केरावः । 
कुर्वती दिनानि क्षपा रात्रयश्च ताः अहोरात्रान्‌ अत्यगमयत्‌ । "गम्ल गतौ 
अत्यक्रमयत्‌ अत्रोत्तरार्धवाक्यार्थस्य मनोऽनुवर्तिनीति समर्थनात्काव्य- 
लिङ्गमलङ्कारः । ११ ॥ 


नैव तस्य सुरतस्य वर्णना शक्यते भुवि जनस्य मादृशः । 

येन दग्धवपुषोऽपि नूतनं रूपमाबिरभवन्मनोभुवः ।।१२।। 
नैवेति ॥ भुवि विद्यमानस्य मादृाः । युष्मदुपपदे दृशोः (त्यदादिषु 
दुरा" इति विन्परत्यये शरत्ययोत्तरपदयोश्च' इति युष्मदो मदर “आसर्वनाघ्न 
इत्यात्वे मादृगिति रूपं तादः जनस्य । तस्य श्रीकृष्णरुक्मिणी- 
सम्बन्धिनः सुरतस्य । वर्णना निरूपणम्‌ । नैव शक्यते नैव सहते । 
रकविभाषितो मर्षण इति दिवादिषु पठितस्य इकेः कर्तरि शनन्तस्य 
रूपम्‌ । तदवर्णना मम दुष्करेति यावत्‌ । तेन कर्तरि तृतीया स्यादिति 
चोद्यं निरस्तम्‌ । येन सुरतेन दग्धवपुषोऽपि मनोभवो मन्मथस्य । नूतनं 
रूपं वपुः । श्वभावाकृतिसैन्दर्यवपुष्षु रूपम्‌" इति केदावः । आविरभवत्‌ 
प्रकारितमभवत्‌ । उत्र पूर्वाधोक्तार्थस्य उत्तरार्थन समर्थनाद्वाक्यार्थदेतुकं 
काव्यलिङ्गमलद्कारः । केचित्तु जनेन मादृरा' इति पठित्वा शक्यत इति 
शाकं राक्ती"' इत्यस्य कर्मणि यकि रूपम्‌ । कर्तुमिति शष इत्यप्याहः 
| १२ ॥ 

साथ सारसविकासिलोचना सारभूतमसुरासुहारिणाम्‌ । ` 
सुन्दरी सुतमसूयतासतां सूदनस्य सुदतीसुदर्टभम्‌ ।।१३।। 


साथेति । अथ श्रीकृष्णेन सह रत्यनन्तरम्‌ । सारसे सरसीरुहे इव 
विकासिनी विकसनङ्गीले लोचने नयने यस्यास्सा तथा । सा असुराणा- 
मसवः तान्‌ हततुं शीलमेषामिति असुरासुहारिणाम्‌ । “असवः प्राणाः 
इत्यमरः । अनिरुद्धबृहस्पत्यादिदेवानां मध्ये सारभूतम्‌ उत्कृषटत्व प्राप्तम्‌ । 
“सुन्दरोत्कृष्टयोस्सारः' इति केदावः । भूतं श्ाप्तवृत्तयोरभिधेयवत्‌" इति 
विश्वः । सारत्वं प्राप्तं सारभूतमित्यर्थः । प्रमाणभूत आचार्य इति भाष्य- 
प्रयोगः । एवमेव व्याख्यातः । उक्तकोदात्सुन्दरमिति वा । असताम्‌ 
असप्जनानाम्‌ । सूदनस्य शद्‌ रक्षण" इत्यतो नन्ादित्वात्कर्तरि ल्युः । 
सुन्दरी । सुदतीनां सदर्लभम्‌ अत्यन्तकृच्छूण लभ्यम्‌ । “वयसि दन्तस्य 
दतृ" इति सपूर्वस्य दन्तराब्दस्य तारुण्यार्थे विवक्षिते द्रादेशः । ईषदुस्सुषु 
कृच्छराकृच्छरार्थेषु खल्‌ इति खल््रत्ययः । सुदती सुन्दरीति विरोषण- 
विररोष्यभावो वा । ननु कथं सुदुर्लभमिति । यावता "नसुदु्यां केवलाभ्यां 
इति केवलाभ्यामेव सुदुरम्या परस्य लमेरनुमागमः प्रतिषिद्धः । नासौ द्रूप- 
सर्गः । केवलः । उच्यते खादयः उपसर्गसंज्ञाः कर्मप्रवचनीयसंज्ञाश्च । 
यदाह “उपसर्गाः क्रियायोगे" इति उपसर्गसंज्ञा । स्वतीपूजायामिति 
कर्मप्रवचनीयसंज्ञा उपसर्गसंज्ञाया बाधिकेति वेयाकरणाः । तथा च यदा 
स्वती कर्मप्रवचनीयसंज्ञो तदा नुमागमप्रतिषेधो भविष्यतीति सिद्धान्त- 
कौमुदीकृत्‌ इति । सुतम्‌ असूयत । षट्‌ प्राणिप्रसवे लट्‌. । अजनय- 
दित्यर्थः । अत्र सुदती सुदूर्लभसुतप्रसवः समथनीयः । असुरसूद्नसुन्दरीति 
समर्थ्यत इति काव्यलिङ्गमलङ्कारः । सकारस्यासकृदावृत्तेवत््यनुप्रासदशब्दा- 
लङ्कारश्त्युभयोस्संसृष्टिः । १३ ॥ 

जात एष हृदयानि केवटं प्राणिनामहरदित्यविस्मयः । 
प्रागपि स्ववरशमानयजगत्का कथा सति शरीरसङ्गहे ।। १४।। 


जात इति ॥ एष कुमारः जातः केवलं प्रादुर्भूत एव । केवलम्‌ ॥ 
जञाने तु पूरण बं स्यात्केचिदन्यथाधार' इति केदावः । “निर्णीते केवल- 
मिति' इत्यमरव्याख्याने इतिराब्देन रूपान्तरेण निराकरणात्‌ अन्ययत्वमिति 
सुबोधिनीकार इत्युक्तम्‌ । प्राणिनां हृदयानि मनांसि हारयन्‌ । सौन्दर्याति- 
रायाजनमनस्तत्रैव लग्रमिति भावः । इति अविस्मयः विस्मयाभावः 
अनाश्वर्यः । अर्थाभावेऽन्ययीभावेन सह नजूतत्पुरुषो विकल्प्यते । 
शक्षोदागमलघ्वसन्देहाः प्रयोजनमद्रतायामसंहितम्‌' इति भाष्यकारप्रयोगादिति 
वेयाकरणाः । यः प्रागपि अनङ्गतादरायामपि । जगत्‌ स्ववदां स्वाधीन- 
मानयत्‌ । तस्य शरीरसब्रहे शरीरप्राप्ती का कथा किं वक्तव्यम्‌ । अत्र 
जगदेव जितवतः जगदन्तःपातिप्राणिहदयजयोऽस्तीति किमु वक्तव्यमिति 
काव्यार्थापत्तिरलङ्कारः । किमत्येनार्थसंसिद्धिः कान्यार्थापत्तिरिष्यते । स 
जितस्त्वन्मुखेनेन्दुः का वातां सरसीरुहाम्‌" इति सोदाहरणं तहक्षणाभि- 
धानात्‌ ।। १४ ॥ 


सप्तमेऽत दिवसे कुमारकं तं जहार कुहकश्च कश्चन । 
नन्दनद्रमनवाड्रं यथा मारतो भुवनलोपलम्पटः ।। १५ ।। 


सप्तम इति ।। अथ जननानन्तरम्‌ । कश्चन कोऽपि । कुहकः 
कापठीकः शठः । कापटीकोऽनृजुः कुहकः" इति राब्दरत्राकरः । सप्तमे 
दिवसे सति जननपक्षयेति देषः । तं च कुमारकम्‌ । अनुकम्पायां कन्‌ । 
भूवनलोपलम्पटः भुवनं जगत्तस्य लोपो नाः तस्मिन्‌ लम्पटः 

अभिलाषुकः । "विष्टपं भुवनं जगत्‌" इत्यमरः । 'तृष्णुर्लम्पट ईप्सुः" 
इति शब्दरत्राकरः । मारुतो वायुः । नन्दनस्योद्यानस्य यो द्रुमस्तस्य 
यो नवाङ्कुरः तं यथा तमिव जहार । हञ्‌ हरणे लिट्‌ । अपहृतवान्‌ । 
उपमालङ्कारः । १५ ।। 


बिभ्रदेष मधुसूदनात्मजं स्वायुषोऽपचयकारणं जडः । 
उत्पपात कृतधीर्निघातने सिंहपोतमिव काननद्विपः ।।१६।। 


बिभ्रदिति । *जडोऽज्ञे' इत्यमरः । अत एव स्वायुषः अपचय- 
स्यापहारस्य कारणम्‌ । “अपहारस्त्वपचयः" इत्यमरः । मधुनामकदैत्यस्य 
सूद॒नो हन्ता मधुसूदनस्तस्यात्मजं पुत्रं बिभ्रत्‌ वहन्‌ । निघातने मारणे । 
“मारणं प्रतिघातनम्‌' इत्यमरः । कृता विहिता धीर्यस्य स तथा । कृतं 
युगेऽपि पर्याप्त विहिते ्दिसिते पले" इति विश्वः । स सन्‌ कुहकः 
दाम्बरः । काननद्विपो वनगजः । सिंहपोतः सिंहरि्स्तमिव । पोतः 
पाकोऽर्भको डिम्भः" इत्यमरः । उत्पपात “पत्ल गतौ" लिट्‌ । उजगाम । 
अत्राप्युपमाल्कारः । स्वायुषोऽपचयकारणं बिप्रदित्येतज्नड इत्यनेन 
समर्थ्यत इति पदार्थहेतुकं काव्यलिङ्गमलङ्कार इत्यप्याह्‌ः ।। १६ ॥, 


देत्यबाहयुगमण्डलार्पितं बालकस्य शुशुभे कठेवरम्‌ । 
प्रावृडादिबहलाम्बुदावलीमध्यलद्नमिव तारकं दिवि ।।१७।। 


देत्याबाहुयुगेति । दिवि प्रावृषः आदिः प्रावृडादिः तत्सम्बन्धिनी । 
बहुला कृष्णा प्रभूता वा अम्बुदानां मेघानामावलिः पङ्किस्तस्या मध्यं 
तस्मिन्‌ लग्र संसक्तम्‌ । “स्यां प्रावृट्‌ सयां भूप्नि वर्षाः" इत्यमरः । 
"बहूलसिषु तु कृष्ण प्रभूते च इति केदावः । तारकं नक्षत्रमिव । दैत्यस्य 

रम्बरस्य बाहुयुगस्य मण्डले चक्रवाल । अर्पितं प्रापितं बालकस्य 
कलेवरम्‌ । “अथ कलेवरम्‌ । गात्रं वपुस्संहननं शरीरम्‌" इत्यमरः । रभे 
शुभ शुम्भ शोभाथ" लिट्‌ । उपमालङ्कारः । १७ ॥ 


दानवः करकपेङ्लाकृति ` निन्दयज्जलनिधौ न्यपातयत्‌ । 
तं निशीथ इव शीतदीधितिं पूर्वपक्षभवमष्टमीमितम्‌ ।।१८॥।। 


दानव इति ॥। दानवः ाम्बरः । निीथः अर्धरात्र: । पूर्वपक्षमवं 
शुङ्कपक्षसमुद्धवम्‌ । अष्टमीमितं अष्टम्या मितः अवच्छिनस्तम्‌ । 
दीतदीधितिं चन्द्रमिव । दीधितिशब्दो वैदिकोऽपि कविभिः प्रयुज्यते । 
करकः व्षापल इव पेशला चारूराकृतिर्यस्य स करक्पेरलाकृतिः तम्‌ । 
पेलवाकृतिमिति पाठे पेलवा तनुराकृतिर्यस्य तमित्यर्थः । "वर्षोपलस्तु 
करकः' इति “चारौ दक्षे च पेशलः" इति "पेलवं विरलं तनु" इति 
चामरः । निन्दयन्‌ तत्करोतिण्यन्ताच्छतृत्ययः । कुत्सयन्‌ । जलनिधौ 
समुद्रे । न्यपातयत्‌ । हेतुमण्ण्यन्ताह्वड्‌ । निपातितवान्‌ । अर्धरात्र हि 
यथा रङ्कपक्षाष्टमीचन्द्रमम्बुधौ निपातयेत्‌ तथा दैत्योऽपि रि्ुमपातय- 
दित्युपमालङ्कारः ॥ १८ ॥ 
शम्बरेण कुटिलान्तरात्मना पातितं कुबलयामलच्छविम्‌ । 
वीर्यसारमुदधिर्मुदा हरेराग्रहेण जगृहे भुजिष्यवत्‌ ।। १९ ॥। 

शम्बरेणेति ।। उदधिः समुद्रः । कुटिलो वक्रः अन्तरात्मा अन्त- 
रिन्दरियं मनः । (आत्मेन्द्ियेऽनिले जीवे" इत्यमरः । यस्य स तथा तेन । 
राम्बरेण कर्त्रा । आग्रहेण स्पर्धया (आग्रहः स्यात्स्वीकरणे विरोधस्पर्धयो- 


१. (करकपेलवाकृतिम्‌' इति पाठान्तरम्‌ । 

रपि' इति कविदर्पणः करणे तृतीया । पातितम्‌ । कुवलयामलच्छविम्‌ 
इन्दीवरस्वच्छकान्तिम्‌ । हरेवीर्यसारं वीर्यस्यांङभूतं रिं भजिष्यवत्‌ 
परिचारक इव । भुजिष्यस्तु द्योर्दासि' इति केदावः । तेन तुल्यं क्रिया 
चेद्वतिः" इति वतिप्रत्ययः । जगृहे । ग्रह उपादाने" छिट्‌ । गृहीतवान्‌ । 
आथी पूणणोपमालङ्कारः ।। १९ ॥ 


तत्र मीनजटठरं गतोऽम्बुधौ मीनकेतुरुदभासतौजसा । 
स्थूलसूक्ष्मवपुषोरिवान्तरधिद्भुणेन पुरुषः स्वयम्प्रभः ।।२०॥। 


तत्रेति ।। तत्राम्बुधौ । मीनस्य । जठरमुद्रं गतो जठरान्तर्व॑ती । 
मीनकेतुर्मन्मथः । प्रययुप्रः । स्वयमात्मना सिद्धा प्रभा यस्य सः स्वयम्प्रभः । 
चिद्रुणेन ज्ञानरूपगुणेन स्थूलसूक््मे च ते वपुषी च तयोः स्थूलदेहे सूक्ष्म 
टिङ्गदेहे च अन्तरे मध्ये भवः आन्तरः स्थूले सूक्ष्मे च वपुषि सनपि 
तत्कृतदोषास्पृष्ट इत्यर्थः । पुरुष इव परमात्मेव । “पुरुषः परमात्मनि । 
नरे धातरि पुनागे जीवेऽपि" इति कविदर्पणः । ओजसा बलेन । “ओजो 
दीप्तौ बले" इत्यमरः । उदभासत “उत्ूरवाद्धासृ दीप्तौ" इत्यतो ल्‌ । 
अराजत । उपमालङ्कारः ।। २० ॥ 


प्राभृतार्थमुपनीत आदरान्मत्स्य एष किल मत्स्यबन्धिभिः । 
शम्बरस्य सदनं विधेर्वश्ञादर्भकोऽयमधितिष्ठति प्रभोः ।२१।। 

प्राभृतार्थमिति ।। यं मत्स्यम्‌ अर्भको बालोऽधितिष्ठति । अधिरीड्‌- 
स्थासां कर्म" इत्याधारस्य कर्मत्वम्‌ । एष मत्स्यः मत्स्यान्बन्धितुं रील- 
मेषामस्तीति मत्स्यबन्धिनो धीवराः इति व्याख्यानमयुक्तम्‌ । "सुप्यजातौ 
इत्य्तेर्मत्स्यशब्दस्य जातिवाचित्वात्‌ बन्धेभवि घञ्‌ । बन्धो बन्धनं 

मत्स्यानां बन्धो मत्स्यबन्धः स एषामस्तीति अत इनिः । बध्यते अनेन 
वा गुणेनेति बन्धो जालश्चेति करणे घञ्‌ । स॒ एषामस्तीति बन्धिनः 
दासाः तैः । आदरात्‌ दर्षादिना कर्मसु त्वरणादित्यमरव्याख्यानम्‌ । “संवेग 
आदरः" इत्यमरदषश्च । (आदरानादरयोस्सदसती' इत्यत्र प्रीतिः सम्भ्रम 
आदर इति वृत्तिश्च । प्रभोददाम्बरस्य । सदनं गृहम्‌ । विरदैवस्य 
वहादिच्छातः । दिवं दिष्टं भागधेयम्‌" इत्यमरः । “वदामायत्ततायां 
स्याद्वकामिच्छाप्रभुत्वयोः' इति विश्वः । प्राभृतार्थम्‌ “उपग्राह्य प्राभृतं 
तदुपहारम्‌' इति शब्द्रत्नाकरः । प्राभृतमुपायनम्‌ अर्थः प्रयोजनं 
यस्मिन्कर्मणि तद्यथा भवति तथेति क्रियाविरोषणम्‌ । उपनीतः किल । 
(जघान कंसं किल वासुदेवः" इत्यादाविव वार्तायां किलराब्दः ।।२१॥। 


तस्य या सहचरीति कथ्यते मायिनी कुसृतिकल्पनारता । 
साऽऽददे प्रणयदत्तमङ्गना लोकविस्मयकरं महाञ्जषम्‌ ।।२२।। 


तस्येति ॥ तस्य शम्बरस्य कुसृतिः शाठ्यं कैतवं तस्या निर्माण 
रता आसक्ता । "कुसृतिरनिकृतिः शाठ्यम्‌" इत्यमरः । अत एव मायिनी 
मायावती । ब्रीह्यादित्वादिनिः । सहचरतीति सहचरी पत्नी । “पत्री 
सहचरी समे' इत्यमरदोषः । सा अङ्गना प्रणयेन प्रेम्णा दत्तम्‌ । दादौरिति 
दोषः । लोकस्य विस्मयकरम्‌ । करोतेः (कृजोदेतु" इत्यादिना टः । 
महाञ्जषं महान्तं मत्स्यम्‌ । (आस्महतः' इति महच्छब्दस्यात्वम्‌ । 
आददे दान्‌ दाने" लिट्‌ स्वीकृतवती । स्वप्रयोजनमस्तीति सूचयितु- 
मात्मनेपदम्‌ । मायावतीति वक्तव्ये मायिनीति वदन्‌ “तस्या महिष्या 
मायिन्याः दानवः कालचोदितः" इति हरिवंशाकथां स्मारयति । कुसुति- 
कल्पनारतेति वदन्‌ “पिधाय तां निजां तनुं जगाम चान्ययासुरम्‌ । गृहेऽपि 

सासुरे स्थिता निजस्वरूपतोऽसुरम्‌ ।। न गच्छति स्म सा पतिं निजम्‌ 
समीक्ष्य षिता" । इति भगवत्पादामिप्रेतां कथां च । अत्र कुसृति- 
कल्पनारता मायिनीति हेतोहतुमता सह वर्णनात्‌ हेतुरलङ्कारः ।।२२॥ 


छेदिते जलचरे यदृच्छया भास्करोदय इवाम्बुजन्मनि । 
प्रत्यदृश्यत पुरस्य कान्तया भृङ्गराज इव भतृंकामया ।।२३।। 


छेदित इति ।। यदृच्छया स्वैरितया । "यदृच्छा स्वैरिता" इत्यमरः । 
स्वेच्छ्येवेति यावत्‌ । जलचरे मीने छेदिते विदारिते सति । भास्करोदये । 
“दिवाविभा' इत्यादिना करोतेष्टः । कस्कादित्वात्सत्वम्‌ । भास्करस्सूर्यः 
तस्योदये । अम्बुजन्मनि कमले । भृङ्गाणां प्रमराणां राजा भृङ्गराजः स 
इव प्रद्युम्नः । भतुंकामया भर्तारं पतिं कामयतीति भतृंकामा । 
(कीलिकामिमिक्षाचरिभ्यो णः' इति वक्तव्यत्वात्कामयतेरणप्रत्ययः इत्यतः 
कर्मण्यरोऽप्रसक्तेः न डीप्‌ । कान्तया सिया । पुरः पुरतः । प्रत्यद्क्यत 
द्रोः कर्मणि लङ्‌ दृष्टः उपमालङ्कारः । २३ ॥। 


प्रत्यहं रहसि तं कुमारकं निर्व्यलीकमचिरादवर्धयत्‌ । 
त्रासिनी दिवकृदोजसोऽसुराच्छुङ्कपक्ष इव यामिनी विधुम्‌ 
|| २४ ॥। 
प्रत्यहमिति ।। दिनकृदोजसः दिनकृतः सूर्यस्य ओजो दीपिरिवौजो 
यस्य स तथा तस्मात्‌ । “दीप्तौ प्रकारोऽवष्टम्भे स्यादोजोबठतोययोः' इति 
केदावः । शम्बरात्‌ त्रासिनी भयवती श्रासो भये मणदषि' इति केदावः । 
त्रासोऽस्यास्तीति इनिः । शङ्कपक्षे यामिनी रात्रिः दिनकृतो दीधिरित्यस्य 
च व्याख्यानम्‌ । विधुं चन्द्रमिव । प्रत्यहं अहन्यहनि । वीप्सायामव्ययी- 

भावः । नपुंसकादन्यतरस्याम्‌' इत्यहष्टच्‌ । रहसि विजने देशे । “अथ 
रददराम्बो मेथुने विजने च तत्‌ । अव्ययं च' इति केदावः । तं कुमारकम्‌ 
अज्ञाते कप्रत्ययः । इतराज्ञातं कुमारं निर्व्यलीकं निर्ठ्मिति क्रिया- 
विरोषणम्‌ । “व्यीकनिश्वासमिवोत्सस्ज' इति कुमारसम्भवे व्यलीकं 
लेति व्याख्याय तत्सम्मतित्वेन दक्षिणावर्तनाथः । श्रीडा्थऽपि व्यलीकम्‌ 
स्यात्‌" इत्यमरसिंहामिधानं पपाठेति हरिदीक्षितः व्याचख्यौ । “पीडाथेऽपि 
व्यलीकं स्यात्‌" इत्यमरपाठे निर्व्यलीकं निष्पीडं निर्बाधमिति प्रकृतं 
व्याख्येयम्‌ । अचिरादविलम्बेनावर्धयत्‌ । वृधु वृद्धौ" णिच्‌ लड्‌ । 
^रसायनैः कुमारकं व्यवरधययद्रतिः पतिम्‌ । स पूर्णयौवनोऽभवचतुरभिरेव 
वत्सरः" । इति भगवत्पादोक्तेः अचिरादवर्धयदित्यक्तम्‌ । उपमालङ्कारः 

|| २४ ॥ 


ठब्धमध्यमदशाकृशाकृतेस्तस्य बाल्यमभवनिवर्तितम्‌ । 
तत्त्वबोधवितुषीकृतात्मनः कर्मवृन्दमिव नन्दतः सतः 
|| २५ ॥। 


लब्ध इति । लब्धया मध्यमदङञाया यौवनावस्थया अकृदा पृष्टा 
आकृतिराकारो यस्य स॒ तथा तस्य प्रद्युप्रस्य तत्त्वबोधेन वितुषीकृतः 
आत्मा जीवस्वभावो यस्य स तथा तस्य । नन्दतः आनन्दं प्राप्रवतः 
सतः स्नस्य कर्मवृन्दमिव कर्मणां निवहमिव । यदाह सूत्रकारः ।। 
ॐ तदधिगम उत्तरपूर्वाधयोरशेषविनारौ तग्यपदेडात्‌ ॐ ।। इति । 
बाल्यं निवर्तितं निवृत्त्ुन्मृखमिति यावत्‌ । अभवत्‌ । बाल्यं निवृत्तमासी- 
दिति भावः । कदा तनूकरण' इति धातोः क्तप्रत्यये पुद्ुक्षीगकृदोल्लाघाः' 
इति क्तप्रत्ययतकारलोपो निपातितः । 'तुषस्तु पुंसि धान्यानां त्वचि 

तत्सदृदोऽपि च' इति केदावाभिधानादत्र तुषब्देन हदयग्रन्यिर्गृह्यते । 
“आत्मार्कचन्द्रवाताग्रिजीवेषु परमात्मनि" इति केदावः । “चखियां त॒ 
संहतिर्वन्दं निकुरुम्बं कदम्बकम्‌" इत्यमरः । उपमालद्भारः ।। २५ ॥ 


सद्विचिन्त्यतनयं विचिन्त्य सा चेतसाऽतिचतुरावलोकिनी । 
कान्तिमन्तमनुरूपमात्मनो मन्दमन्दममनिष्ट तं रतिः ।।२६।। 


सद्विचिन्त्येति । अतिचतुरं यथा तथा अवलोकितुं शीलमस्या इति 
णिनिप्रत्यये अतिचतुरावलोकिनी । सा वर्धयन्ती रतिः । चेतसा मनसा । 
सद्धिस्सज्ननैर्विचिन्त्यस्य विदोषाकारेण चिन्तनीयस्य भगवतः तनयं 
विचिन्त्य । आत्मनोऽनुरूपं रूपस्य योग्यम्‌ । तं कान्तं प्रियं मन्दं 
मन्दम्‌ । ्रकारे गुणवचनस्य इति द्विर्भावः । क्रियाविरोषणं द्वितीयेक- 
वचनान्तं चेदम्‌ । अन्तः अन्तरङ्गे । अमनिष्ट “मन अवबोधे इत्यतो 
लड़ तनादिभ्यस्तथासोः" इति सिचो विकल्पेन लुगभावे रूपम्‌ ।(२६॥ 


प्ररितौ प्रणयगन्धवाहिना रुक्मिणीसुतमुखाम्बुजे मुहः । 
लोलतामतिायेन जग्मतुनीलचारुदृगपाङ्गषट्पदौ ।। २७ ॥। 


प्ररिताविति ॥ रतिरिति पदमिह अर्थवरात्‌ षष्ठयन्तमनुवर्तते । गन्धं 
वोद्रं शीलमस्येति णिनौ गन्धवाही वायुः प्रणयः प्रेमैव गन्धवाही तेन 
“गन्धवाहिनामिमं न विषहे" इति प्रोदप्रयोगोऽप्यस्ति । रुक्मिण्याः सुतः 
्र्ुप्रः तस्य मुखमेवाम्बुजं तस्मिन्‌ । मुहुः पुनःपुनः । प्रेरितो नीली 
चारू मनोहरौ । दृरोरपाङ्गौ अन्तौ कटाक्षावित्यर्थः । तावेव षट्पदी 
भृद्धौ अतिङयेन लोलतां चश्चलतां सतृष्णतां वा जग्मतुः गतवन्तौ । 
"गम्ल गतौ" लिट्‌ । रूपका(उपमा ?)लङ्कारः ।। २७ ॥ 


194 उषाहरणम्‌ 


तामुवाच विनयान्नयान्वितो मातृबुद्धिबहमानबन्धुरः । 
आत्मवक्रसरसावलोकनच्छेदकातरविकासिलोचनाम्‌ ।।२८।। 


तामिति | नयेन न्यायेनान्वितो युक्तः । “नयो न्याये" इत्यमरः । 
मातृबुद्धया मातेयमिति बुद्ध्या उपजनितो यो बहुमानः सम्मानस्तेन बन्धुरः 
नग्रः । "न्धुरस्तु द्वयोर्हसे त्रिषु सुन्दरनप्रयोः' इति केदावः । आत्मनः 
स्वस्य वक्रस्य ससरेहमवलोकनं वीक्षणं तस्य यच्छेदनं कर्तनं तस्मात्कातरं 
भीर्‌ । विकासि फुं लोचनं यस्यास्सा तथोक्ता तां रतिम्‌ । विनयात्‌ । 
ल्यब्छोपनिमित्ता पञ्चमी । विनयमुपडाममवलम्ब्य । “विनयस्तूपदामे भवेत्‌' 
इति केदावः । उवाच “वच परिभाषणे" लिट्‌ यथासम्भवं रब्दालङ्कारः 
|| २८ ॥¦ 


किनिमित्तमिदमम्ब कथ्यतां मय्यरागविषयेऽपि रागवत्‌ । 
दृश्यते तव कटाक्षपातनं भाति मे कुलिशपातनिषठुरम्‌ ।।२९।। 


किनिमित्तमिति । दे अम्ब मातः इदं वक्ष्यमाणं किं निमित्तं यस्य 
तत्तथा केन निमित्तेन तव दुश्वरितमिदं कथ्यताम्‌ । तदेवाह--अरागविषये 
रागविषयो न भवतीत्यरागविषयस्तस्मिनपि अनुरागाविषयेऽपि । रागोऽनु- 
रागे मात्सर्यं रक्तवर्णं रजस्यपि" इति केदावः । मयि रागवत्‌ अनुरागयुक्तम्‌ । 
तव कटाक्षाणाम्‌ अपाङ्गवीक्षणानां पातनं प्रापणम्‌ । कटक्षोऽपाङ्गदर्नम्‌' 
इत्यमरः । दृर्यते तच्च कुलिदां वन्रस्तस्य पातो घात इव निष्ठुरं परुषम्‌ । 
शनिष्ुरं तु कठोरस्चिषु परुषाक्षेपवाच्यपि' इति केदावः । मे मम भाति । 
भा दीप्तौ" लट्‌ ।। २९ ॥ 

किं न वेत्सि विहितं स्थितिक्रमं भेदितं च पतिपुत्रबन्धुषु । 
येन मां स्मितयुतेन चक्षुषा वीक्षसे स्वतनयं प्रियं यथा 
|| ३० ॥। 


किं न वेत्सीति ॥ अम्बेति वर्तते । पतिपुत्रबन्धुषु विषये पत्यावेवं 
पत्रे एवं बन्धुष्वेवं वर्तितव्यमिति विहितं शासेषु भेदितं नानाविभागेन भावितं 
च स्थितेरवस्थितेः परिपाटीम्‌ । न वेत्सि किम्‌ । "विद्‌ ज्ञान" इत्यतो 
लट्‌ । न जानासि किमिति । येन स्थितिक्रमज्ञानेन स्मितं मन्दहसितं 
तेन युतेन चश्ुषा प्रियं यथा प्रियमिव । स्वतनयं स्वस्यास्तनयं तम्‌ । 
सर्वनाघ्नो वृत्तिमात्रे पुवद्धावः । वीक्षसे वीक्ष दर्शनाङ्कनयोरित्यतो लट्‌ । 
पद्यसि । ३० ॥। 


नो ममाथ भवती घनस्तनी जन्मभूमिरनतीतयौवने । 
शक्रयां कथमिवान्यथेदृशं वोदुमङ्गमुपगूहनोन्मुखम्‌ ।।३१।। 
नो ममाथेति ।। अतीतं न भवतीत्यनतीतं यौवनं तारुण्यं यस्यास्सा 
तथा तत्सम्बुद्धिः अनतीतयौवने घनस्तनी भवती जन्मभूमिर्जन्मस्थानं 
मातेत्यर्थः । अतो ममेति दोषः । अङ्गं नो ममाथ । “मथे विलोडने 
लिट्‌ । न विलोडितवती । अन्यथा विलोडने । उपगूहुने आलिङ्गने 
उन्मुखममिमुखम्‌ ईदृ सम्प्राप्तीवनम्‌ । अङ्गम्‌ अवयवं गात्रं वा । “अङ्गं 
स्यादन्तिके गात्र प्रतीकोपाययोरपि' इति कविदर्पणः । कथमेव केन वा 
प्रकारेण बोदर शरीरस्य वहनायेत्यर्थः । र्यां शङ्क रक्ती" लिङ्‌ । 
समर्थो भवेयम्‌ । लिद्प्रत्ययश्चायं वर्तमानार्थः । "विभाषा कथमि लिड्‌ 
च' इत्यनुरासनात्‌ । घनस्तन्यपि त्वं ममाथेति त्वया न मम मनः 

क्षुभितम्‌ । अहं युवापि न त्वां युवतीमालिङ्गामीति भावः । अत्र 
ूर्वाधोक्तार्थस्योत्तराधन समर्थनात्काव्यलिङ्गमलङ्कारः ।। ३१ ॥। 


इत्युपात्तवचनेन तेन सा शङ्िता मृदुमुदाहरद्विरम्‌ । 
स्तन्यपानमपहाय यद्वलादादरादधरमेव पास्यति ।। ३२ ॥ 
इतीति ।। इति पूरवाक्तप्रकारेण उपात्तं गृहीतं वचनं यस्य स तथा 
तेन प्र्यग्रन । राङ्किता भीता वितकिता वा । शाङ्का वितर्कभययोः' इति 
केरावः । मृदं कोमलां वोतो गुणवचनात्‌" इति वा डीषुभावः । कोमलं 
मृदूलं मृद" इत्यमरः । गिरं वाचम्‌ । उदाहरत्‌ उक्तवतीति यावत्‌ । 
यद्भलात्‌ यत्कथाश्रवणबलात्‌ स्तन्यस्य स्तने भवस्य क्षीरस्य । 
रारीरावयवाद्त्‌ । पानम्‌ अपहाय विसृज्य । आदरात्‌ हर्षादिना कर्म॑सु 
त्वरणात्‌ । अधरं ओष्ठमेव पास्यति । प्रद्युप्र इति कविक्चनम्‌ । तार 
वचनमुदाहरदिति पूर्वेण सम्बन्धः । पास्यसीति पाठे यद्वलादधरमेव 
पास्यसि तां वाचं वच्मीति गिरमुदाहरदिति व्याख्यानं द्रष्टव्यम्‌ । केचित्त 
पास्यसीति यदिति सामान्ये नपुंसकं तदेव सामान्यं गिरमुदाहरदिति 
विदेषरूपेण निदिष्टमिति व्याख्याय एवंविधव्याख्याने “मेघोद्रविनिर्मक्ताः 
कल्दारसुखीतलाः । शक्यमञ्जलिभिः पातुं वाताः केतकिगन्धिनः ॥ 
इति रामायणप्रयोगव्याख्यानं उरणीकृतवन्तः । शब्दालङ्कारः स्फुटः 
|| ३२ ॥। 
तामेव वाचमाह-- 
मा कृथा बहुमतिं महामते पुत्रवन्मयि रसं कुरुष्वः च । 
अस्ति ते मदनुरागकारणं श्रूयतां मदन यभिवे्यते ।।३३।। 
१. “पास्यसि इति पाठान्तरम्‌ । २. रसः क्रियया" इति पाठान्तरम्‌ । 


चतुर्थः सर्गः 197 


मा कृथा इति ।। हे महामते रमण त्वं मयि पुत्रवत्‌ पुत्रेण तुल्यं 
यथा तथा । बहुमतिं बहुमानम्‌ । मा कृथाः न कुरुष्व । करोतेर्लुर्‌ । 
'नमाङ्योगे' इत्यभावः । किच रसं रागं कुरुष्व । रसः क्रिययेति पाठे 
रागस्त्वया कर्तव्य इति भावः । ते तव मयि अनुरागस्य कारणमस्ति । 
किं तत्‌ । यननिवेदयते मया विज्ञाप्यते तच्छुयताम्‌ । श्रु श्रवण इत्यतः 
कर्मणि लोट्‌ । “अकृत्सार्वधातुकयोः' इति दीर्घः । अत्र हेतुरलङ्कारः । 
राब्दालङ्कारः स्पष्ट इति तयोस्संसृष्टिः ॥ ३३ ॥। 


अश्चयन्विरहिणं च पञ्चतां पश्चनाण इति यः प्रपश्यते । 
सत्यमेव किल माधवप्रियः पूर्वजन्मनि जनानुरञ्ननः 
|| ३४ ॥। 


अञ्चयनिति ।। यो विरिणं जनम्‌ । पञ्चतां पश्त्वं मरणम्‌ । अश्वयन्‌ 
गमयन्‌ सन्‌ । पञ्चबाण इति सत्यमेव प्रपश्यते । पवि विस्तारवचनः 
इति धातोः कर्मणि लट्‌ । किल वार्तायाम्‌ । माधवो वसन्त एव प्रियो 
यस्य स सन्‌ । पूर्वजन्मनि जनान्‌ अनुरञ्जयतीति जनानुरञजनश्च । स त्वं 
मया अन्वगम्यथा इति वक्ष्यमाणक्रियापदेनान्वयः । अत्र पञ्चबाणपदस्य 
पश्चप्राणापहारपरबाण इत्यन्वर्थतामिप्रायानिरुक्तमलङ्कारः । निरुक्तिर्योगतो 
नाप्रामन्वर्थत्वप्रकल्पनम्‌ । इदुरौश्वरितैजनि सत्यं दोषाकरो भवान्‌ ।।' इति 
तद्लक्षणम्‌ ।। ३४ ॥ 


यनियोगमतिलङ्क्य वर्तितुं देवराडपि सहेत न क्षणम्‌ । 
यत्प्रसादमवलम्न्य सन्तति वर्धयन्त्यविरटां शरीरिणः 
|| ३५ ॥। 

यननियोगमिति ।। यस्य तव निदेदाम्‌ । अतिलङ्घय उल्क्घय 
वर्तितुम्‌ । देवराट्‌ देेन्द्रोऽपि क्षणं न सहेत “षह मर्षणे" लिड्‌ । स्वात्मानं 
सोदरं न इष्यात्‌ । मन्मथनियोगातिलद्गने एकस्मिनपि क्षणे आत्मानमपि 
स्थापयितुं न समर्थ इति भावः । अत्र देवेन्द्रस्य यत्तनियोगातिलद्वने 
न वर्तनमक्तं तदन्तरगतप्र्ु्रशाक्तिमपेक्ष्य । ब्रह्मवाय्वोरिव देवेनद्रकामयोरपि 
परस्परपेक्षत्वारायेनेयमुक्तिरित्यपरे । देवान्‌ राजयतीति देवराट्‌ । स च 
कामञ्ञासनमतिलक्घय क्षणमपि वर्तितुं न शक्रोतीति व्याख्याने न 
काप्यनुपपत्तिः । दारीरिणो जनाः । यस्य ते प्रसादमवलम्ब्य । अविरलाम्‌ 
अदप्राम्‌ । सन्ततिं सन्तानं वर्धयन्ति । वृधु वधन" इत्यतो णिजन्ताह्वट्‌ 
अभिवृद्धां तन्वन्ति । स त्वं मया अन्वगम्यथा इति सम्बन्धः ।३५॥। 


ज्योत्स्रयेव शरदिन्दुरम्बुधिरस्रोतसेव च धियेव कोविदः । 
छाययेव पुरुषस्तदा मुदा त्वं मया दयितयाऽन्वगम्यथाः 
।। २६ ॥। 
ज्योत्खरयेवेति ॥ शरत्कालसम्बन्धी इन्दुः गारदिन्दुः । ज्योत्खया 
चन्दरिकयेव । अम्बुधिः समुद्रः । सखोतसेव “सख्रोतस्त्वप्सु जलती" इति 
दर्पणः । अम्बुधिरवेलयेवेति पाठे तु वेलाम्बुधेस्तीरवृध्योः" इति दर्पणः । 
अम्बुधिस्तीरेणेत्यर्थः । कोविदः बुधः धिया बुध्येव । पुरुषः छाययेव 
च । स इति दोषः । त्वं मया दयितया वह्ुभया । अन्वगम्यथाः । 
गमेः कर्मणि लिट्‌ । उपमालङ्कारः स्फुटः । अञ्चयनित्यादित्रिश्वीकी च 
कलापकं नाम कान्यलक्षणमुक्तम्‌ । ३६ ॥। 


१. (अम्बुधिर्वेलयेव' इति पाठान्तरम्‌ । 

त्वां सखायममरावतीपतेरात्मविष्टरवरार्धभोगिनम्‌ । 
सेवकामररिरष्दिखामणिश्रेणिदोणकिरणा व्यरोचयन्‌ ।।३७।। 


त्वामिति । अमरावत्या: पत्युः अमरावतीपतेः । अमरराब्दस्य 
मतुपदीर्ः । 'ृन्दारकाणाममरावतीव' इत्यत्र द्वितीये व्याख्यातः । सखायं 
'सखामित्रसहाययोः' इति दर्पणः । मित्रम्‌ । आत्मनः यद्विष्टराणां वरं 
भोगस्यार्धम्‌ अर्धभोगः विष्टरवरस्याधभोगः सोऽस्यास्तीति विष्टरवराधभोगी 
तम्‌ । देवे्द्रार्थासनम्‌ अध्यारूढमित्य्थः । सेवकानाममराणां यानि रिरांसि 
तेषु शिखामणयः रूढया रत्नानि तेषां याः श्रेणयः पङ्कः तासां ये शोणाः 
किरणाः कान्तयः ते व्यरोचयन्‌ । “रुच दीप्तौ" इत्यतो ण्यन्ताह्वड्‌ । 
प्रकारितवन्तः | ३७ ॥। 


मामरोषजगदङ्गनाजनो नाभ्यसूयति सरूपतोऽधिकाम्‌ । 
सेव्यमेव हृदयं सृजन्‌ लिया मय्यनुग्रहमिव व्यधाद्विधिः 
| ३८ ॥। 


मामिति । अरेषं च तजनगच्च तस्य सम्बन्धी योऽज्गनाजनः 
सखीजनः । सः रूपतः । सार्वविभक्तिकस्तसिः । सौन्दयेण “अथ रूपं 
नपुंसकम्‌ । स्वभावाकृतिसौन्दर्थवपुष्पु छोकराब्दयोः' इति केरावः । 
अधिकामतिरायितां मां नाभ्यसुयति । “असुन्‌ उपतापे" इति कण्ड्वादिः । 
“यम्प्रतिकोप' इत्युक्तोपाधेरभावान चतुथी । द्वितीयेव युक्ता । सयाः 
हृदयमेव । जातावेकवचनम्‌ । सीणां हृदयान्येव । सेव्यं सेवनार्हणि 
सृजन्‌ । इममनुग्रहम्‌ इतरकान्ताजनानसूयापात्रतालक्षणं प्रसादम्‌ । 
विधित्रह्या । मयि व्यदधात्‌ । “धाञ्‌ धारणपोषणयोः" इत्यतो लड्‌ । 

विहितवान्‌ हि । स्वासां स्रीणां हृदयानि रतेर्ममावस्थानं विधिव्यदधादिति 
न कस्यापि मय्यसुयेति भावः । अत्र पूर्वारथाक्तार्थस्योत्तराधन समर्थ- 
नात्काव्यलिङ्गमलङ्कारः ।। ३८ ॥ 


इत्थमुत्थितविभूतिकाष्टयोरावयोरतिरतोपरक्तयोः । 
हन्त विप्रकृतिमातनोद्धरशक्रवाकवयसोः प्रदोषवत्‌ ।।३९।। 


इत्थमिति ।। इत्थमेवप्रकारेण । उत्थितविभूतिकाष्ठयोः उत्थिता 
विभूतुरेधयैस्य काष्ठा उत्कषौ ययोस्तथोक्तयोः । "काष्ठोत्कषं स्थितौ दिरिः 
इत्यमरः । अतिरते अतिरायितसुरते ^रतं सुरतगद्ययोः" इत्यमिधानम्‌ । 
उपरक्तयोरनुरक्तयोः । आवयोर्हरः चक्रवाकी च ते वयसी तयोः । प्रदोष- 
वत्‌ प्रदोषेण तुल्यं विप्रकृतिं विरहमिति यावत्‌ । आतनोत्‌ हन्त । “तनु 
विस्तारे अकरोत्‌ लड्‌ । “न्तराब्दो विषादे" इति विश्वः । “हन्त दषेऽनु- 
कम्पायां कार्यारम्भविषादयोः' इत्यमरः । वतिग्रहणादा्थी उपमालङ्कारः 
|| ३९ ॥। 


आस्थिते त्वयि तदा दशान्तरं म्लानतामहमहो मुहर्गता । 
पाटिते द्रमवरे यथा लता पातिता स्वयमियं निराश्रया 
|| ४० ॥। 


आस्थित इति ।। तदा दरक्रोधकाले । त्वयि दशान्तरम्‌ अन्या दशा 
दशान्तरं तत्‌ । मयूरव्यं सकादित्वात्समासः । आस्थिते प्राप्ते सति । 
अहं महुः पुनः पुनः म्ानतां तान्तताम्‌ । “लै हर्षक्षय' इत्यतो निष्ठायां 
तकारस्य “संयोगादेरातो धातोर्यण्वतः" इति नकारः । गत्यर्थाकर्मक" 
इत्यादिना कर्तरि क्तः । यातवती । अहो इत्यव्ययं निन्दायाम्‌ । (अहो 

निन्दादेतुचित्रे इति शब्दरत्राकरः द्रुमवरे वृकषशरष्ठे पाटिते दलिते सति 
इयं तदाश्रिता लता यथा स्वयमात्मना निराश्रया पातिता भवति तथेति 
| || ७० || 


साऽसुरस्य गृहिणी गृहेऽभवं वञ्चकं तमपि वश्चयन्त्यहम्‌ । 
मायिनी तव सती प्रतीक्षणं चातकीव जलदस्य कुर्वती 
|| ४१ ॥। 


सेति ॥। सा पूर्पश्ठोकोक्तविदोषणा । व्येकमपि धूत॑मपि । तं वश्यन्ती 
परिहरन्ती । यद्यपि श्रन्धिवश्योः प्रलम्भने" इति वश्वतेरात्मनेपदविधानात्‌ 
वश्वेयमानेति शानचा भाव्यम्‌ । तथापि तत्सूत्रे हरदत्तेन अहिं क्शयतीति 
प्रत्युदाहरणे क्श्वयति परिहरति वर्जयतीत्यर्थः । इति व्याख्यातत्वादिह 
वर्जनार्थकस्य वश्चयतेर्युक्तं परस्मैपदमिति राता नानुचितः । अत एव 
मायिनी मायावती अहम्‌ । जलदस्य चातकीव तनाप्री पक्षिणीव । 
'जातेरखीविषयादयोपधात्‌" इति डीष्‌ । तव प्रतीक्षणं वर्बती सती असुरस्य 
शम्बरस्य गृहिणी । (कुटम्बिनी गृहिणी" इति शब्द्रत्राकरः । अभवं 
भवतेलड्‌ । यद्वा असुरगहे गृहिण्यपि अहं सती पतित्रतैव । सती साध्वी 
पतित्रता' इत्यमरः । अभवमिति योजना । उपमालङ्कारः ।। ४१ ॥ 


निष्प्रभा सुरपुरी त्वया विना मण्डिता त्रिदशमण्डलैरभूत्‌ । 
हयहेमवलया हयलता भाति नैव विगतांशुका वधूः ।।४२।। 


निष्प्रभेति । भो रमण । त्रिदशानां देवानाम्‌ । मण्डलैस्समूहैः । 
मण्डलं चक्रवालम्‌” इत्यमरः । मण्डिता भूषितापि । सुरपुरी अमरावती । 
त्वया विना । शपृथग्विनानानामिस्तृतीयान्यतरस्याम्‌' इति तृतीया । त्वदृते 

निष्प्रभा निर्गतदीपतिः इदुद्पधस्य चाप्रत्ययस्य इति सस्य षत्वम्‌ । अभूत्‌ 
भवते्ट्‌ । तथा हि । हयैः हृदयप्रियैः । "हदयस्य प्रियः" इति यत्प्रत्यये 
"हदयस्य दृद्टेखयदणलासेषु" इति हदयराब्दस्य हद्धावः । देप्रो वलयः 
कटकं स आदियेषां कङ्कणकेयूरकर्णिकादीनां तानि तथा तैः । अलङ्कृता 
डोभितापि वधू सीमन्तिनी । विगतमंशुकं वसनं यस्यास्सा तथा । नैव 
भाति । “भा दीप्तौ" दीप्यते । विलसतीत्यर्थः । अत्र पूर्वोत्तरा्धवाक्ययोरेक- 
सामान्यात्प्रतिवस्तूपमालङ्कारः । "वाक्ययोरेकसामान्ये प्रतिवस्तूपमा मता' 
इति दहि तह्लक्षणम्‌ । ४२ ॥ 


चक्रिरे प्रणयिनोऽप्यतत्पराः खीजने सुरतसङ्गमो्यमम्‌ । 
रागरूटमनसो यथा द्विजा ब्रह्मचर्यनियमस्थिति भुवि ।।४३।। 


चक्रिर इति ।। स्रीजने प्रणयस्सौहादं तद्वन्तः प्रणयिनो नायकाः । 
श्रणयस्तु याच्जायां सौहदेपि च' इति केदावः । सुरतस्य सङ्गमस्सुरताथं 
मिथुनीभावः तस्योद्यमः उद्योगः तम्‌ । सुरतसङ्गमो्यमम्‌ । भेथुनं 
स्यानिधुवनं सुरतम्‌" इति राब्दरत्राकरः । अतत्पराः । “तत्परे 
प्रसितासक्तौ" इत्यमरः । अनासक्ता एवेत्यर्थः । चक्रिरे करोतेलिट्‌ । 
आत्मनेपदम्‌ । कृञ्‌ हिंसायामिति धातोश्चक्रिरे दिंसितवन्त इति वा । 
भुवि रागेण विषयामिलाषेण रुदं रूषितं मनो येषां ते रागरूढमनसः । 
द्विजा यथा विप्रा इव । ब्रह्मचर्यस्येन्द्रियसंयमस्य । ब्रह्मचर्य बुधाः प्राहुः 
समस्तेन्द्रियसंयमम्‌' इति हलायुधः । यद्वा "कर्मणा मनसा वाचा सर्वा- 
वस्थासु सवदा । सर्वत्र मैथुनत्यागं ब्रह्मचर्य प्रचक्षते ।।' इति कुर्मपुराण- 
वचनात्‌ । ब्रह्मचर्यममेथुनं तस्य यो नियमः तस्य स्थितिं व्यवस्थाम्‌ । 
अतत्परा एव कुर्युरिति देषः । यद्यपि स्रीजने प्रणयिनो नायकाः । 

तथाप्यनासक्ता एव शासख्रबलात्केवलं तत्सुरते प्रवृत्ताः । तवाभावेनोदीपना- 
योगात्‌ । यथा रागिणोऽपि ब्रह्मचर्यमिति भावः । यद्वा ब्रह्म वेदस्तध्ययनार्थ 
व्रतं च ब्रह्म तस्य चर्यम्‌ । भावे घञ्‌ । "गदमदचरयमश्चानुपसरगे' इति 
राखात्‌ । तस्य नियम इत्यादि प्राग्वत्‌ । “चरणे ब्रह्मचारिणि" इत्यत्र 
ब्रह्मराब्द एवमेव व्याख्यातो वैयाकरणैः । उपमालङ्कारः स्फुटः ।४३।। 


गच्छता विधिबलादनेहसा द्वारकापतितनूजतां गतः । 
रुक्मिणीं प्रियतमां गदाभृतो वीरसूरिति जगत्स्ववापिथाः 
|| ४४ ॥। 


गच्छतेति | गच्छता अनेहसा चिरकालेन । हेतौ तृतीया । "कालो 
दिष्टोप्यनेहापि' इत्यमरः । विधिबलाददैवबलात्‌ । विधिर्विधाने दैवेऽपि 
इत्यमरः । द्वारकापतितनूजतां द्वारकायाः पत्युः श्रीकृष्णस्य तनूजतां 
पुत्रतां गतः । "गत्यर्थाकर्मक" इति कर्तरि क्तः । प्राप्तवान्‌ । त्वमिति 
रोषः । गदाभृतः श्रीकृष्णस्य । प्रियतमाम्‌ अतिङयेन प्रियेत्यत्र 
'तसिलादिष्वाकृत्वसुचः' इति सत्रे परिगणनात्‌ तमपि पुवद्धावः । तां 
रुक्मिणीम्‌ । जगत्सु । वीरसूरिति प्रथामिति शेषः । वीरमातेति 
प्रसिद्धिम्‌ । अवापिथाः प्रापितवानसि । “आर व्याप्तौ इत्यतो ण्यन्ताष्िट्‌ 
|| ८४ ॥ 


जातमात्रमपनीय मायया प्राक्षिपजलनिधौ महासुरः । 
त्वामदृक्य इव शुश्रुमः श्रियः को हयदृश्य इह माधवस्य 
; ॥ ४५ ॥ 


जातमात्र इति ।। महानसुरः दाम्बरः । अदृर्य इव स्वयमदृर्य इति 

भ्रान्त इति यावत्‌ । जातमात्रं जातमेव । मात्रं कासरऽवधारणे' इत्यमरः । 
त्वां मायया । वश्चनराक्तयेति यावत्‌ । अपनीय अपहत्य । जलनिधौ 
समुद्रे । प्राक्षिपत्‌ । शक्षिप प्रेरणे" प्रास्यत्‌ । इतीति देषः । शुश्रुमः । 
श्रु श्रवण' इति छिडुत्तमपुरुषबहुवचनम्‌ । श्रुतवत्यः “बहु जगद 
पुरस्तात्तस्य मत्ता किलाहम्‌" । “सुप्तोऽहं किल विललाप" । “मन्तोऽदहं 
किल विकलाप' इत्यादि माघकान्यमहाभाष्यप्रयोगादुत्तमपुरुषेऽपि 
वैचित्रयात्पारोक्षयम्‌ । इह प्रपञ्चे । श्रियः श्रीदेव्याः रुक्मिण्या इत्यर्थः । 
“रुक्मिणी कृष्णजन्मनि" । तस्याः श्रीदेवीरूपत्वात्को ह्यदृर्यः न कोऽपि । 
तथा माधवस्य कः अदृश्य इत्यनुषज्यते । अत्र दिराब्दो विस्मये विषादे 
वा । तथा च विश्वः “हि विस्मयविषादयोः' इति । को ह्यदृर्य इह 
माधवस्य च इति पाठान्तरम्‌ ।। ४५ ॥ 


त्वं कथञ्चिदिह दैवयोगतो जालिकैर्जलनिधेरिदाहतः । 
पीयसे स्म सरसं दृशा मया चन्द्रमा इव चकोरकन्यया 
|। ४६ ॥। 


त्वं कथञ्चिदिति ।। त्वमिति प्रद्युप्रं प्रति मायावतीवचनम्‌ । इह 
दैवयोगतः एतदेदासम्बन्धिभाग्ययोगात्‌ । आदादित्वात्तसिः । जालमानायः 
स एषामस्तीति जालिकाः । “अत इनिठनी' इति मत्वथीयः ठनप्रत्ययः । 
जलनिधेः समुद्रात्‌ । इह रम्बरगृहं प्रतीति यावत्‌ । आहतः त्वं कथश्चित्‌ 
असि । यद्वा आहतस्त्वं चन्द्रमाः । “चन्दर मो डचे"ति चन्द्रराब्द उपपदे 
माड मान इत्यतोऽसन्प्रत्ययः । चन्द्रः चकोरस्य चन्द्रिकाप्रियपक्षिणः । 
कन्या कुमारी तया बालचको्यत्य्थः । “कन्या रादयन्तरे पुत्र्याम्‌” इति 
दर्पणः । "कन्यायाः कनीन च इति निर्दशात्कन्याराब्दो न डीबन्तः । 

तयेव मया । दृशा करणेन । सरसं ससेहम्‌ । पीयसे स्म पीतः । 
अपरोक्षे च' इति स्मयोगे ठडोऽपवादो ठट्‌ अपीयथाः । पापान इत्यतः 
कर्मणि लकारः । उपामलङ्कारः । ४६ ॥ 


त्वामहं न विदितं सुरद्विषा द्वेषिणा सकरुणा व्यवीवृधम्‌ । 
यावदेव दृढपातितौ स्तनौ शक्रुयामुरसि रोद्धमात्मनः 


|| ४७ ।। 


त्वामहमिति । अहं सुरद्विषा देवद्विषा अत एव द्वेषिणा त्वयि 
मात्सर्यवता । न विदितं यथा तथा । सुप्सुपेति समासः । सकरुणा 
सदया । त्वां व्यवीवृधं वृधु वृद्धौ णौ लुड्‌ वर्धितवती । आत्मनः स्वस्याः 
स्तनौ । उरसि तवेति रोषः । दृढपातितौ गादं सद्ख्ितौ । रोद्धुम्‌ 
आवरीतुं वक्षोजमण्डनस्य आपूरणायेत्यर्थः । यावदेव यावन्तं कालम्‌ । 
अह्‌ रा्रयां शक्ता भवेयं तावदवीवृधमित्यन्वयः ।। ४७ ॥। 


तत्कुरुष्व शमनं सुरद्विषो मायया सकलया समाहिताः । 
मोदयाश्ु जननीं निजामजां नित्यतुष्टिमिपि पुत्रवत्सलाम्‌ 
| ४८ ॥। 


तत्कुरष्वेति ।। तत्तस्माद्रेषित्वात्‌ । कुरुष्वेति श्रवणात्त्वमिति गम्यते । 
स्थानिन्यपीत्युक्तत्वात्‌ । सकलया मायया । समाहितः यतात्मा । 'समा- 
हितः प्रतिज्ञाते समाधिस्थे यतात्मनि' इति विश्वः । समाधानोपेतमना- 
स्सन्‌ । सुरद्विषः राम्बरस्य । शमनं वधम्‌ । शमनं शान्तिवधयोः इति 
विश्वः । कुरुष्व । निजां स्वकीयां नित्या तुष्टिस्तोषो यस्यास्सा तां 
पुत्रवत्सलां पुत्रे वत्सलां स्िग्धाम्‌ । “सिग्धस्तु वत्सलः” इत्यमरः । 

“वत्सांसाभ्यां कामबले" इति वत्सराब्दात्‌ सेहवचनाह्कच््रत्ययः । अजाम्‌ 
अजराब्दवाच्यां प्रकृतिम्‌ । “अजा तु प्रकृती मेष्याम्‌' इति कविदर्पणः । 
जननीं जनयतीति जननी । कृत्यल्युटो बहुलम्‌" इति ग्रहणात्कतैरि ल्युटि 
ठिच्त्वात्‌ डीबिति भटः । तामाशु अविलम्बितं मोदय । “मुद्‌ दृष" इत्यतो 
ण्यन्ताह्कोट्‌ हर्षय । दर्षकाय॑ण सह राम्बरवधस्य कारणस्य वर्णनाद्धेतु- 
रखछद्धारः ।। ४८ || 


वाक्यमेतदनयोदितं मुदा तस्य तत्त्वमतुलं न्यबूबुधत्‌ । 
भ्राम्यतो हृतमतेरतद्धिया स्वाधिकारिण इव त्रयीरिरः 
|| ४९ ॥। 


वाक्यमिति । अनया मायावत्या । मुदा सन्तोषेण । उदितं निगदि- 
तम्‌ । एतद्वाख्यं कतं । त्रयीरिरः त्रयी त्रयो वेदाः तस्याङ्िरद्िखरमुप- 
निषदित्यर्थः । अतद्धिया अतद्विषयबुद्ध्या तत्त्वानवगाहिन्या बुद्ध्या । 
हृतमतेः अपहृतज्ञानस्य । अत एव भ्राम्यतो भ्रमतः । अनवस्थितिमत- 
स्स्वाधिकारिणः । वेदान्ताधिकारिण इव । तस्य प्र्ुप्रस्य । अतुटमसदर 
तत्त्वम्‌ । बोद्धव्यार्थसारमिति यावत्‌ । न्यवूबुधत्‌ । (वुध अवगमन" इत्यतो 
ण्यन्ताह्ुड्‌ । अवगमयत्‌ । "गतिबुद्धप्रत्यवसानार्थ' इत्यणौ कर्तर्णौ 
कर्मत्वेऽपि तस्य रोषत्वविवक्षायां तस्येति षष्ठी । भजे राम्भोश्चरणयोरिति 
यथा । उपमालङ्कारः ।। ४९ ॥। 


तं निहत्य दनुजं तमस्समं तामुपेत्य रमणीमुमोपमाम्‌ । 
द्वारकामुदयवेदिका शुचिं प्राप्तवान्हरिसुतो रविदुतिः ।।५०।। 


१. “वेदिता इति पाठान्तरम्‌ । 

तमिति ॥। रवेः सूर्यस्य दयुतिदीप्िरिव दयुति्य॑स्य स तथोक्तः । 
श्रीकृष्णस्य सुतः प्रप्र: तमस्समं तमसा सदृरषम्‌ । 'पूव॑सदृरासमोनार्थ- 
कलहनिपुणमिश्रशछक्षणेः' इति समासः । तृतीया ^तुल्याथैरतुलोपमाभ्यां 
तृतीयान्यतरस्याम्‌' इति सूत्रात्‌ । तं शम्बरनामकं द्नुजं दानवं निहत्य । 
उमायाः कान्तेः सदृकीम्‌ उमोपमाम्‌ । “उमा हिदरापार्वत्यां कीतिकान्त्य- 
तसीषु च इति दपणः । हरिद्राभामिति वा उमा उपमा यस्यास्सा 
उमोपमा तामित्यत्र पक्षे विग्रहः । तां मायावती रतिम्‌ । रमणीं स्यम्‌ । 
उपेत्य । उदयवेदिकाभिरभ्युदयवेदिकाभिः । शुचिमनुपहतां शुद्धां वा । 
शशुचयोऽग्रिहरीन्दवः । शुभानुपहतश्वैत्यविप्रभृङ्गारपाण्डराः । उपधाञ्ुद्ध- 
सचिवविङध्या पाठशुद्धयः' इति कविदर्पणः । द्वारकां प्राप्तवान्‌ । 
उदयवेदितेति पाठे उदयस्याभ्युदयस्य वेदिता ब्धा । "विद्लृ लाभः 
इत्यतस्तृचः "विन्दतिश्वान्द्रदौगदिरिष्टो भाष्येऽपि दृङ्यते । व्याघ्र 
भूत्यादयस्त्वेनं नेह पेदुरिति स्थितम्‌' इति वैयाकरणवचनात्‌ । व्याप्र- 
भूत्यादिमतेन विन्दतेस्तृच इडागमः । डुचिमिति पूर्ववदथां बोद्धव्यः । 
आथी उपमालङ्कारः ।। ५० ॥। 


आपतन्तमिभराजगामिनं मन्दिरं भगवतोऽतिसुन्दरम्‌ । 
रुक्मिणी सुखचिदात्मिकाऽप्यमुं वीक्ष्य तत्क्षणमिवातिमोहिता 
|। ५१ ॥। 


आपतन्तमिति ।। भगवतः श्रीकृष्णस्य । अतिसुन्दरम्‌ अत्यन्त- 
मनोहरम्‌ । आपतन्तममिगच्छन्तम्‌ । इभराज इव गच्छतीति इभराजगामी 
तम्‌ । 'कर्तयुपमाने' इति णिनिः । अमुं सूतिकागृहादपहुतम्‌ । प्रद्यु 
वीक्ष्य । सुखचिदात्मिका आनन्दज्ञानस्वरूपापि रुक्मिणी । "तत्क्षणं 

"कालाध्वनोरत्यन्तसंयोगे' इति द्वितीया । सपदि अभिमोदितेव । न पुनः 
पूर्वमविद्यमानां मुदमिदानीं प्राप्तवतीति इवब्दः । आसीदिति ेषः । 
“सदेव मोदरूपिणो मृदोक्तिरस्य ठीकिकी' इति यथा । “मुद हर्ष" इत्यतः 
स्वाथे ण्यन्तात्‌ निष्ठातः । अथवा “उदुपधाद्धावादिकर्मणोरन्यतरस्याम्‌' 
इति मुदेः परस्या निष्ठायाः कित्त्वविकल्पे गुणः । न च प्ररब्दयोग 
एवादिकर्मण उपस्थितिः प्रस्वेदितशचैत्र इत्यादौ तथा दर्दानादिति वाच्यम्‌ । 
द्वितीयाश्रिता' इति सूत्रे श्रुतदब्दस्य आदिकर्मणि निष्ठान्तत्वं वदता 
मनोरमाकरेणेवास्य नियमस्य त्याजितत्वादिति ॥ ५१ ॥। 


यावती तदपहारकालिकी शोकसन्ततिरभूत्पुरे नृणाम्‌ । 
तावती मुदभवन केवलं तत्समागममहोत्सवे सति ।५२।। 


यावतीति । नृणां पुरे द्वारकायां यत्प्रमाणमस्याः यावती । 'यत्तदे- 
तेभ्यः परिमाणे वतुप्‌" इति प्रमाणे वतुप्प्रत्ययः । तस्य रिशुरूपस्य 
प्रचुप्नस्य अपहारकालिकी कालम्‌ । रिवभागवतादिवदेकदेशान्वयः । 
रोकसन्ततिः रप्रवाहः । अभूत्‌ भवतेरलुड्‌ तस्य प्रद्युप्रस्य । समागमः 
प्रत्यागमनं तस्य महानुत्सवः तस्मिन्‌ सति तत्समागममहे सतीत्यर्थः । 
तावती केवलं तावत्येव मुदभवदिति न किं तु ततोऽप्यतिमहतीत्यर्थः 
|| ५२ ॥। 


अग्रहीत्स सहधर्मचारिणी रुक्मिणोऽथ तनयां यदृत्तमः । 
अन्ववायपरिशुद्धिसाधिनीं जाहवीमिव पयोनिधिः शुभाम्‌ 
|| ५३ ॥। 


अग्रहीदिति ।॥ अथ भगवन्मन्द्रि अवस्थानानन्तरम्‌ । यदुत्तमः 

्रदयुप्रः । यदूनां यदुषु यद्ुभ्यो वा उत्तमः स प्रद्युप्रः । पयोनिधिः समृदरः 
सुभां जाहवीं गङ्गामिव अन्ववायः सन्तानः तस्य परिदद्धिस्तस्यास्साधिनीं 
साध्यते अनयेति साध्रोतेः करणे लुटि टित्त्वात्‌ डीप्‌ । रुक्मिणः 
स्वमातुलस्य तनयां सहैव धर्माश्वरितुं सीलमस्या इति सहधर्मचारिणी तां 
भार्याम्‌ । उदग्रहीत्‌ उटवान्‌ । ग्रह उपादाने" ल्‌ । "यन्तक्षणे"ति 
न वृद्धिः । समुपेतवती । (कस्यापि) प्रद्युप्रस्य पुनः रुक्मितनयाविवाहः 
कविना वर्णितः । त "विप्रलम्भो विवाहश्च" इति महाकान्याज्गम्‌ 
|| ५३ ॥ 


रुक्मवत्यरणिगोचरस्ततो यज्वनेव विमलेन पावकः । 
तेन सय उदपादि दारकः प्रत्यनीकतमसां विदारकः 
|| ५४ ॥। 


रुक्मवत्यरणीति । ततो विवाहानन्तरम्‌ । रुक्मवती अरणिरिव तस्य 
गोचरो विषयः । विमलेन यज्वना इष्टवता यजमानेनेति यावत्‌ । पावक 
इव तेन प्रदयु्रेन । प्रत्यनीकतमसां प्रत्यनीकाः रात्रुसेनाः तमांसीव तेषां 
विदारकः भेत्ता । दारकः नन्दनः । दारको नन्दनोऽ्भकः' इति धनञ्जयः । 
"दारको भेदके बाले" इति दर्पणः । सद्यः तत्क्षणे । उदपादि पद 
गतावित्यतो हेतुमण्ण्यन्तात्कर्मणि लुड्‌ । उत्पादितः । ५४ ॥ 


सोऽनिरुद्ध इति नाम लन्धवान्‌ सोऽप्युषाकुचयुगेन निर्दयम्‌ । 
सनिरुध्यत नवेऽपि यौवने को ्यनर्गल इवामनोरथः 
| ५५ ॥ 


सोऽनिरुद्ध इति ।॥ यो दारकः अनिरुद्ध इति नाम नामधेयम्‌ । 

लब्धवान्‌ प्राप्तवान्‌ सोऽपि । उषाकुचयोः युगेन निर्दयं निर्गता दया 
यस्मिन्कर्मणि तद्यथा भवति तथा । नवेऽपि यौवने यौवनप्रादर्मावमात्रेऽपि । 
सन्यरुध्यत । सम्पूर्वामिपूर्वात्‌ रुधिर्‌ आवरण इत्यतः कर्मणि लड्‌ । 
सम्यद्निरुद्धः । अपीत्यस्य सन्यरुध्यतेति क्रियापदेन समन्वये गहार्थत्वम्‌ । 
अपिः पदार्थसम्भावनान्ववसर्गगहीसमुचयेषु" इति सूत्रात्‌ । अनिरुद्धस्यापि 
निरुद्धत्वमासीत्‌ बतेति भावः । निरूढयौवनस्तु निरुध्यत इति किमु 
वक्तव्यमिति नवेऽति यौवन इत्यनेनैव विभावयति । तदुपपादयति । 
कोऽहीति । सर्वतरानर्गलः को हि विधिः । इह अनिरुद्ध नामविषये 
अमनोरथ इव अप्राप्तवाज्छिता्थं इव । “मनोरथो वाज्छितार्थः' इति 
केदावः । यद्वा अमनोरथ इव अनर्गलः को ह्यस्ति वाञ्छारहितः । विरक्त 
एव हि अनर्गलोऽनङ्कदो भवति । "निस्पृहस्य तृणं जगत्‌" इति न्यायात्‌ । 
विषयतृष्णारहितस्याप्रतिहतप्रसरत्वात्‌ । अस्य चोषाभिलाषरालिनः 
निरुद्धत्वमेवोचितम्‌ । अनिरुद्त्वं तु नान्वर्थं नामेति भावः । काव्यलिङ्ग- 
मर्थान्तरन्यासश्वालङ्कारः इत्याहुः ।। ५५ ॥। 


तं निरीक्ष्य मुमदे पितामहः स्वानुकारचतुराङ्चेष्टितम्‌ । 
वीर्यश्ञौर्यबलतेजसामहो भाजनं भगवदंङयोगतः ।। ५६ ॥। 


तमिति ।। पितामहः पितुः प्रद्युप्रस्य पिता पितामहः । "पितामहः 
पितुपिता' इत्यमरः । "पितृव्यमातुलमातामहपितामहाः' इति पितराब्दो 
डामहचुप्रत्ययान्तो निपातितः । स्वस्यात्मनः अङ्गस्यानुकारे अनुकरणे 
चतुरं समर्थम्‌ । अङ्गचेष्टितम्‌ अवयवचेष्टा यस्य तं स्वानुकारचतुराङ्ग- 
चेष्टितम्‌ । भगवदंशस्य अनिरुद्धनामकमगवद्रूपस्य योगतः सनिधानात्‌ । 
वीर्य पराक्रमः । शर्य शक्तयाहयं बलं यो वा । शाक्तयाह्यबले तथा । 

शूरस्य भावे यसि रोर्यम्‌ इति केदावः । बलं रारीरबलं तेजो वर्च॑ः । 
"तिजः पराक्रमे प्राणे वर्च॑स्यर्चिषि रेतसि" इति रत्राकरः । तेषां वीर्यो्॑- 
बलतेजसां भाजनं पात्रम्‌ । “अमत्रं भाजनं पात्रम्‌" इति केरावः । तम- 
निरुद्धं वीक्ष्य दृष्ट्रा । मुमुदे 'मुद दषं" लिट्‌ । अदो विस्मय इति 
कविवचनम्‌ । स्वसनिधानाहितवीर्यादिसम्पत्तिमनिरुद्धं ष्वा मुमुदे 
भगवानित्येतदद्धूतमित्यर्थः । हेतुरलङ्कारः ।। ५६ ॥। 


तदनु मकरकेतोरौरसस्योरुकीतंः 
अविकलरूचिरोयद्यौवनस्यात्मजस्य । 
यदूकुलयुवतीनामाकुलभ्रूटतानां 
नयनसुखविलासस्थानमासीन्मुखभ्रीः ।। ५७ ॥। 


।। इति श्रीमत्कविकुलतिलकश्रीमत्तरिविक्रमपण्डिताचारयं- 
विरचिते उषाहरणे महाकाव्ये चतुर्थः सर्गः ।। ४ ॥। 


तदन्विति । तदनु तस्मात्पश्चात्‌ वीर्यादिप्राप्यनन्तरमित्यर्थः । 
"पश्ात्सादुर्ययोरनु" इत्यमरः । अविकलमनूनं रुचिरं हयम्‌ उत्प्रदुरभवत्‌ 
यौवनं यूनो भावो यस्य स तथोक्तः । तस्य “हायनान्तयुवादिभ्योऽण्‌' 
इत्यणप्रत्ययः । उवी महती कीर्तिर्यस्य स तथा तस्य । मकरः केतुः 
यस्य सः मकरकेतुस्तस्य ओरसस्य । व्यधिकरणे षष्ठी । उरसा 
निमितस्य । उरसोऽण्‌ च" इत्यणृप्रत्ययः । आत्मजस्य तनयस्य । मुख- 
श्रीमुखदोभा । आकुला व्याकुला व्यासङ्गवत्यः भ्रूलता यासां तास्तथा 
तासाम्‌ । यदूनां पुरं द्वारका तस्य युवतीनां तत्रत्यानां तरुणीनां नयनानां 
नेत्राणां यत्सुखं तस्य विलासो लीला तस्य स्थानम्‌ आश्रयः । आसीत्‌ । 

मालिनीवृत्तम्‌ । (ननमयययुतेयं मालिनी भोगिलोकैः" इति तद्कक्षणात्‌ । 
“सर्वत्रमिनसरगान्तैरुपेतं लोकरञजकम्‌' इति कविसमयमनुरुन्धानो वृत्तान्तर- 
मचीक्कुपत्‌ ॥ ५७ ॥। 


| श्री श्रीमत्कविकुलतिलकभ्रीमत्तरिविक्रमपण्डिताचार्य- 
विरचितोषाहरणाख्यमहाकान्यस्य व्याख्यायां रसिकरञ्जनीसमाख्यायां 
सुधीन्द्रगुरुपादरिष्यसुमतीन्द्रयतिविरचितायां चतुर्थः सर्गः ।। ४ ।। 

| अथ पञ्चमः सर्गः ।॥। 


अथास्मिन्‌ पश्चमे सरगेऽनिरुद्धविलासं वर्णयितुमृपक्रमते-- 
अथासुरेन्द्रे नरके निपातिते जिते शचीभर्तरि चक्रपाणिना । 

मुदानिरुद्धः सखिभिः प्रियैः समं समाजगामोपवनं 
रिरंसया । १ ॥ 


अथेति ।। अथ यैव्वनप्रादु्भावानन्तरमनिरुद्धः चक्रपाणिना चक्रं पाणौ 
यस्य स चक्रपाणिस्तेन । ्रहरणार्थभ्यः परे निष्ठासप्तम्यौ" इति वातिकात्‌ 
सप्तम्याः परनिपातः । श्रीकृष्णेन । असुराणामिन्दरे नरके नरकनामके 
निपातिते घातिते मारिते सतीत्यर्थः । रचीभतंरि पत्यर्थभरतृशब्दस्य 
याजकादित्वात्समासः । देव्दरे जिते पराभूतिं प्राप्ते च । मुदा सन्तोषेण । 
प्रियेः सखिभिः समं सह । रिरंसया रन्तुमिच्छया । उपवनमारामं समाज- 
गाम प्राप्तवान्‌ । अत्र नरकवधदाचीपतिपराजययोरुपवनरिरंसां प्रति देतुत्व- 
वर्णनाद्धेतुरलङ्भारः । अस्मिन्‌ सगे प्रायेण वंदास्थनामकं वृत्तम्‌ । 
सप्तश्शोक्यामुपजातिरिति वक्ष्यते । अन्तिमश्शोकवृत्तं तत्रैव वक्ष्यामः । 
केचिन्तपे्द्रवंशानामकं वृत्तमित्युक्तवा “उपेन्द्रवंशा जतजैरसंयुतैः' इति 
लक्षणमाहुः । कल्पितमेतह्क्षणमित्यपरे । १ ॥। 


सुगन्धपुष्पद्रुमषण्डमण्डितं वनं व्रजन्तं तमनङ्गचोदिताः । 
अनुप्रपेतुः प्रमदा मदालसा बृहनितम्बस्तनभिनरंहसः ।।२।। 
सुगन्धेति ॥ पुष्पाणां द्रुमाः पुष्पदरुमाः शोभनो गन्धो येषां ते सुगन्धाः 
ते च ते पष्पदरुमाश्च ते । तेषां षण्डेन समूहेन मण्डितं भूषितम्‌ । यद्यपि 
केदावः “अस्री वृक्षसमूहे स्यात्षण्ड' इति वृक्षसमूह॒ एव षण्डराब्दार्थ 

इत्यवादीत्‌ । तथापि करिकलमभादिरब्द इव समूहमात्रवचनत्वमत्रापि 
वक्तव्यम्‌ । वनं नगरोपवनं व्रजन्तं गच्छन्तम्‌ । अनङ्गेन मन्मथेन प्रचोदिता 
मदालसा मदेन हषणालसा मन्दाः बृहच्छ्यां नितम्बभ्यां स्तनाभ्यां च भिन्नं 
तिरस्कृतं रंहो वेगो यासां तास्तथा । प्रमदास्तरूण्योऽनुप्रपेतुरनुसृतवत्यः । 
सुगन्धपुष्ेतयत्र “गन्धस्येदुतपूतिसुसुरभिभ्य' इतीत्त्वं न भवति । गन्धस्येत्तवे 
तदेकान्तग्रहणम्‌" इति वातिकेनाविभागेन लशक्ष्यमाण एव इत्वनियमात्‌ । 
अत एव “सुगन्ध आपणिक इति प्रत्युदादरन्‌ । अनङ्गचोदिता इति 
विदोषणस्य साभिप्रायत्वात्‌ परिकरालङ्कारः । प्रमदा मदालसा इत्यत्र 
छेकानुप्रास इति तयोः संसृष्टिः ॥ २ ॥ 


सुपारिजातप्रसवप्रसाधनाददारगन्धां कबरीं मधुत्रताः । 
प्रविश्य तासां द्विगुणां व्यतानिषुर्विसृज्य वन्यप्रसवान्‌ 
विकासिनः ।॥ ३ ॥। 


सुपारिजातेति ।। मधुत्रता मधु व्रतं भक्ष्यं येषां ते मधुत्रता भ्रमरा 
इत्यमरे भद्रः । वन्दिघटीये तु “मधु व्रतयति भृङ्क' इति मधुव्रतः । 
(्रताद्धोजनतनिवृत्त्योरिति' “मण्डमिश्रे" त्यादिना णिचि ततः 
कर्मण्यणित्युक्तम्‌ । तासां प्रमदानां शोभनैः पारिजातस्य प्रसवैः पुष्पैः 
प्रसाधनादलङ्करणात्‌ । रसवस्तु फले पुष्प" इति विश्वः । रतिकर्म 
प्रसाधनम्‌" इत्यमरः । विकासिनो विकचान्‌ वन्यप्रसवान्‌ वने भवानि 
पुष्पाणि विसृज्य त्यक्तवा । उदारगन्धामुदारो महान्‌ गन्धः परिमलो यस्याः 
सा तां कबरीं केदावेङाम्‌ । “जानपदे' त्यादिना डीषु । प्रविद्य द्विगुणां 
द्र गुणावावृती यस्याः सा द्विगुणा ताम्‌ । शगुणोऽभ्यासप्रधानयोः' 
इत्यमररेषेऽभ्यास आवृत्तिरिति हरिदीक्षितः । “अथो गुणः । रूपादौ 

सूदरिञ्जिन्योरावृत्तीन्द्रियतन्तुषु" इति कविदपंणश्च । व्यतानिषुः । ^तनु 
विस्तारे" लड्‌ । कृतवन्तः । पूर्वसिद्धा कबरी परिमललोभात्‌ प्रविश - 
सवैपुल्यापादनेन द्विगुणवेशाल्यदालिन्यासीदिति भावः । अत्र कव्याः 
ूर्वसिद्धपरिणाहापेक्षया भ्रमरप्रवेदोनाधिकपरिणाहकरणवर्णनादनुगुणालङ्कारः । 
पूर्वसिद्धगुणोत्कषौऽनुगुणः परसमिधेः । नीलोत्पलानि दधते कटाक्िरति- 
नीलताम्‌" इति सोदाहरणं तद्घक्षणाभिधानात्‌ ॥ ३ ॥। 


नितम्बिनीनामधरोष्टरागतो विवर्णतामीयुरमी वनद्रूमाः । 
स्थिरा अपि स्वैरमहो शरीरिणो बिकारवन्तो वनितासमागमे 
|| ४ ॥। 
नितम्बिनीति । अमी समागतप्रमदाः । वनस्य द्रुमा वनस्थवृक्षगताः 
पञ्वा इत्यर्थः । नितम्बिनीनां प्रमदानामधरोऽनूध्वौऽधस्तन ष्टो दन्त- 
वसनम्‌ । तस्य रागतो रक्तिभ्रा । अधरो दन्तवसनेऽनुध्वं' इति विश्वः । 
आ्यादित्वात्तसिः । विगतो वर्णः शोभा येभ्यस्तत्ताम्‌ । "विलेपने प्रकारे 
च डोभायामपि वर्णवाक्‌' इति केरवः । ईयुः । “इण्‌ गतौ' छिद्‌ । 
स्थिराः शारीरिणोऽपि स्थावरा अपि वनितानां खीणां समागमे सनिधाने 
स्वैरं स्वच्छन्दतयेति क्रियाविदोषणम्‌ । विकारवन्त आसन्‌ । अहो 
आश्चर्यम्‌ । यद्वा, स्वैरं स्थिता अपि रारीरिणो वनितासमागमे विकारवन्त 
इति योजना । अहो इत्येतदीयुरिति सम्बध्यते । अर्थान्तरन्यासोऽलङ्कारः । 
तेनीष्ठगतरक्तिमातिरयेन सौन्दर्यं ध्वन्यत इत्यलङ्कारेण वस्तुध्वनिः ।।४।। 


विलासिनीपाणितलापारिते प्रवालनैसर्गिकमादवे ठता । 
चलदला भृङ्गकुलारवाकुला शुचा रुरोदेव सगात्रताडनम्‌ 
|| ५ ॥। 

विकासिनीति ।। प्रवालानां पञ्कवानां नैसर्गिकं सहजं यन्मार्दवं 
तस्मिन्‌ । "पट्वोऽस्री किसलयं प्रवालं पुनपुंसकम्‌' इति राब्द्रत्राकरः । 
“अथ निसर्गवाक्‌ । स्वभावे सस्नने न्यासे निगमेऽपि' इति केदावः । 
मृदुरब्दात्‌ “शान्ता लघुपूर्वात्‌" इत्यण्‌ । मार्दवं प्रदिमा तस्मिन्‌ । 
विलासिनीनां प्रमदानां पाणितकैरपहारिते । स्वार्थ णिच्‌ । अपहते । 
यद्वा, विलौसिनीमिः पाणितकैः करणेरपहारिते सतीत्यर्थः । चलन्ति 
दलानि पर्णानि यस्याः सा तथोक्ता । भूङ्गाणां भ्रमराणां कुटस्य समूह- 
स्यारेण घोषेण इङ्कारेणाकुला व्याकुला व्यासङ्गवती । “आकुलं जन- 
सङ्कुले । त्रिषु स्याग्यासङ्गवती'ति दर्पणः । डुचा शोकेन सगात्रताडनं 
हदयताडनेन सहितं यथा तथा रुरोदेवेत्यत्प्रेक्षा । चोरापहृतस्वा ह्यबला 
सहदयताडनमाघुष्य रोदिति लोके । तथा लतापि स्वपल्वमादवे 
प्रमदापाणितैरतिरक्तैरपहते प्रमरञ्जङ्करेण कूजन्ती रोदितीवेति कविरु- 
््रकषते । द्वितीयव्याख्याने पाणितरैरिति तृतीया “हक्रोरन्यतरस्याम्‌” इति 
कर्मत्वाभावे । आरवाकुलेत्यत्र “र शब्द" इत्यतो “विभाषादरुपरुवोः' इति 
घञो विकल्पितत्वाद्क्रदोरप्‌ । ५ ॥। 


वधूगणैः स्वाभरणोपकल्पितप्रवेकरत्नप्रभवप्रभाचयैः । 
खरयुतेर्दरनिवारिताः करा न नः स्पृशेत्कामचरो वनेष्विति 
| ६ ॥। 


वधूगणेरिति । वधूणे्नारीसमूहैः । कर्तरि तृतीया । स्वानि स्वीयानि 
च तान्याभरणानि च तेषूपकल्यितानि खचितानि प्रवेकान्युत्तमानि रत्रानि 
पद्मरागादीनि प्रभवान्युत्पत्तिस्थानानि यासान्तास्तथोक्ताः । प्रभा रुचय- 
स्तासां चयैः समूहैरिति करणे तृतीया वनेषु कामचरो यथेष्टसश्वारी पुरुषः । 

नोऽस्मान्‌ न स्पृरोत्‌ । स्पृशा संस्परौ' इत्यतो लिड्‌ । इति हेतोः । 
खसद्युतेः । सूर्यस्य कराः किरणा दूरानिवारिता दरे निराकृताः । अनेन 
कङ्कणादिभूषणखचितरत्नप्रभाचयैः सूर्यकिरणाः पराकृता इति रत्र- 
किरणानामहिमद्युतिकिरणेभ्योऽतियो व्यज्यते । “स्वो ज्ञातावात्मनि स्वं 
त्रिष्वात्मीये स्वोऽखियां धने" इति । ्रवेकाऽनुत्तमोत्तमा' इति । 
“बलिहस्तारावः करा" इति चामरः ।। & ॥ 


उरोजभारद्रयविभ्रमा्तया परिकणत्काश्चनमेखलामणि । 
निपातभीत्या भ्रियकर्णमेकया दृदोपगूढो मकरध्वजात्मजः 
| ७ ॥। 


उरोजाविति । उरोजौ कुचावेव भारावोढन्यौ भारः सहसखद्वितये 
पलानां च गरिम्णि हि । ओटव्ये भरणे च' इति केदावः । तयोरयं 
तेन विप्रमध्ित्तवृत्त्यनवस्थानम्‌ । “शृङ्गाराद्विभरमो मत" इति भदूवचनादप्र 
विश्रमब्दः शृङ्गाररसाहितचित्तव्याक्षेपस्य वाचकः तेनातेया पीडितया । 
परिकणन्तः । काञ्चनस्य स्वर्णस्य मेखलाया रङनाया मणयो घण्टा 
यस्मिन्‌ कर्मणि तद्यथा तथेति क्रियाविरेषणम्‌ । 'मणिः स्रीपुंसयो रत्र 
घण्टायामिति कश्चन" इति हैमः । (मणयो लोहनिष्पाच्गुलिकाः काष्ठ- 
लोहादिनिष्पाद्यगुलिकायां मणिः” इति केदाव इत्यप्याहुः । निपातभीत्या 
परिपाताद्‌ भयेन श्रितः कर्णां यथा तथा । एकया कयाचित्‌ प्रमदया 
मकरध्वजस्य प्रद्यपरस्यात्मजस्तनयोऽनिरुद्धो दृदं यथातथोपगूढ आलिङ्गितः । 
अत्र वित्रमभावस्यालिङ्गनभावं प्रत्यङ्गत्वमिति प्रेयोऽलङ्कारः ॥ ७ ।। 

महामहीरुट्सितकोरियुग्मिकाः 
प्ररम्बिमध्यां मृदलां महालताम्‌ । 
सखेलमुचैरधिरोप्य कामुकः समन्द- 
मान्दोखयति स्म कामपि । ८ ॥ 


महामहीरुडिति ।। कामुकः सोऽनिरुद्धः । महान्यो महीरुड्‌ 
वृक्षस्तस्मिन्‌ सितं बद्धं कोट्योरप्रयोयुमं यस्याः सा तथा ताम्‌ । कोटिः 
स्यादग्रमात्रेऽपि चापाग्रेः इति केद़ावः । “रोषाद्विभाषे'ति बहुत्रीहौ 
कप््रत्य्थः । श्रत्ययस्थात्‌" इतीत्त्वम्‌ । प्रकषेण लम्बनरीलो मध्यो मध्य- 
भागो यस्याः सा ताम्‌ प्रलम्बिमध्याम्‌ । मृदुलां कोमलां “कोमलं मृदुलं 
मृदु" इत्यमरः । महती च सा ठता व महारता (आन्महत' इत्यात्वम्‌ । 
तां कामपि काञ्चन प्रमदां सखेलं सटीलं क्रीडा खेला च कूर्दनम्‌! 
इत्यमरः । उचरुनतस्थाने । अधिरोप्य मन्दं यथा तथा । आन्दोयति । 
"(आन्दोक चलने" चलयति स्म चलयाश्चकार । लट्‌ । स्म इति 
लिटोऽपवादो' लट्‌ । अत्र स्वभावोक्तिरलङ्कारः ॥ ८ ॥ 


विलोकिता द्रागवशादिव प्रिये 
कृताभिपाता परिरभ्य चाकुलम्‌ । 

सखीं तु पश्चात्सहसोपगृह्णती 

पदेन पाणौ चलयाश्चकार सा ।। ९ ॥। 


विलोकितेति । आन्दोलनरग्नावारोपिता प्रमदा विलोकिता 


तदर्थानुवादः कृत इत्यूह्यते । 


पश्चमः सर्गः 219 


आन्दोछिता । अवङ्गादिव अयत्नादिव । प्रिये कृतोऽमिपात आभिमुख्येन 
पतनं यस्याः सा कृताभिपाता आकुं यथा तथा । द्राग्‌ इटिति परिरभ्य 
परिष्वज्य सहसा बलेन पश्चात्‌ पश्वाद्धागे पाणावुपगृह्तीं सखीं तु पदेन 
पादतलेन चलयाश्चकार । चालितवती । “चल कम्पने" मित्त्वाद्धरस्वः 

|| ९ ॥ 


अनिरुद्धस्य प्रमदया विहरतश्चरितान्यालशक्ष्य प्रवृद्धष्यां काचित्‌ स्वसखीं 
प्रति नायककृतापराधतितिक्षा्ुकमत्संनादिकर्णारुन्तुदन्यापारानाह-- 


लताधिरोपो मृदचालनं पुनः प्रियोऽङ्गसङ्गश्च परोपरोधकः । 
मदालसायाः पुनरङ्गलालनं शनै्शानैवीजनमाद्रेपट्टवैः ।।१०।। 


ठतेति । मदेनालसाया मन्दायाः । लतायामधिरोप आरोपणम्‌ । 
मृद्चालनं मन्दमान्दोलनम्‌ । “वा चित्तविराग' इत्यतो वा ग्रहणानुवृत्तेः 
(“कम्पने चलि"रिति ?) मित्सञ्ज्ञायामपि हस्वविकल्पे “चालयन्‌ पृथिवीं 
सर्वाम्‌" इत्यादि प्रयोगः साधुरिति" उारणदेववचनात्‌ अत्र चालनमिति 
दीर्घोऽपि साधुः । पुनः परस्या उपरोधकस्तिरस्कारकः । रोषषछया 
समासात्‌ नाकप्रत्ययेन निषेधास्रावसरः । प्रियः प्रीतिदेतुरज्गसज्ग 
आलिद्गनादिरूपः । पुनःपुनरङ्गलालनं केराप्रसाधनपादसंवहनादिलक्षणम्‌ । 
आद्रिरुदकञ्चिनेः पष्छेवैः । इानैः इानैर्मन्दं मन्दं वीजनं विपूर्वाद्‌ शइज 
गती* इत्यतो ल्युट्‌ । १० ॥ 


"धातुपाठे इज गताविति न दृश्यते । अत ईज गतिकुत्सनयोरिति दीर्घान्तोऽयं 
धातुः स्यात्‌ । 

इति व्यलीकानि सुदस्सहानि मे तितिक्षितानि क्षणसौहदे प्रिये । 
इदं च भशृण्वालि तयोपदेरितं मुहुः करस्थस्य शुकस्य 
भरत्सितम्‌ । ११ ।॥। 


इतीति ॥ इतिब्द आद्यर्थः । हे आलि सखि “आलिः सखी 
वयस्या चे"त्यमरः । व्यलीकान्यप्रियाणि "व्यलीकं त्वप्रियेऽनृत' इत्यमरः । 
मे मम रोषषष्ठी । मया सुदस्सहानि अत्यन्तं सोदुमराक्यान्यपि क्षणसौहदे 
क्षणकालावस्थायिमैत्रे । मध्यमपदलोपिसमासः । प्रिये वहम तितिक्षितानि 
्षान्तानि । तिष्ठन्तु तावदेतानि चेष्टितानि । अस्त्यन्यदसद्यं तच्ाव- 
धारयेत्याह- इदं चेति ॥ करस्थस्य प्रतिकामिनीकरे स्थितस्य शुकस्य 
तयोपदेहितं तद्पदेदेन प्राप्तं मृहुः पुनःपुनभरत्सितं तर्जितं दुर्भाषितमिति 
यावत्‌ । शृणु श्र श्रवणे" लोट्‌ । सन्दानितकमिदं शोकद्वयम्‌ ।।११।। 


इति प्रवृद्धरष्यमदशरगद्रदं निगय तस्मादपसारिणीं सखी । 

रहस्यमेनामनुनीय मानिनीमवाप तन्माल्यकृतं वधूबहम्‌ 
|| १२ ।। 
इतीति ॥ इत्युक्तप्रकारेण प्रवृद्धा ईष्या अक्षान्तिर्यस्मिन्‌ कर्मणि तद्यथा 
भवति तथा । क्रियाविरोषणस्य नपुंसकत्वात्‌ । स्वो नपुंसक" इतीर्ष्या - 
राब्दस्य हस्वः । अश्रु नेत्रजलम्‌ । गद्रदो गलगतो मनागस्फुटशञब्दः 
(गद्रद इति वैजयन्ती ¢ ।।) उद्रतौ व्यक्तौ तौ यस्मिन्‌ कर्मणि तद्यथा 
तथा । निगद्य उक्तवा । तस्मात्प्रदेशादपसारिणीं प्रमदामेनाम्‌ । द्वितीया- 
टौस्वेन" इत्येनादेशः । कुपितां मानिनीं* (मानधित्तोनत्याग्रहणं 


अमरन्याख्यायामस्ति । 

सोऽस्यास्तीति “निर्‌' १) इत्यमरन्याख्या । सखी । रहस्यं रहसि 
भवोऽनुनयो यथा तथा । अनुनीय सान्त्वयित्वा वहतीति वहो वध्वा 
वहो वधूवहः स्रीवदा इति यावत्‌ । तन्माल्यकृतं वधूप्रीतये पुष्पदाम सृजन्तं 
तमनिरुद्धमवाप प्राप्तवती । सङ्कटनाचरणायेति भावः ।। १२ ॥ 


गुणाधिकान्यप्रसवापदेशतः 

ततो वियोज्याश्ु पटूस्तमूचुषी । 
उदारकीतं स्वमुदस्यतां यश 

न मानिनीहास्यतया सदस्सु ते ।॥ १३ ।। 


गुणेति ।। आगु अतिपटरत्यन्तसामर्थ्यवति । समीचीनगुणै 
सौरभ्यादिभिरधिका अतिङायिता अन्ये ये प्रसवाः पुष्पाणि तेषामपदेरो 
व्याजस्तस्मादिति पच्चम्यथं आद्यादित्वात्तसिः । तत आन्दोलनकेडा- 
प्रसाधनकुसुममाल्यसर्जनादिदेगाद्वियोज्य पृथक्कुत्य उदारा महती कीतिर्यस्य 
तत्सम्बुद्धिः । उदारकीतं । ते तव सदस्सु तत्र सभासु स्वं धनरूपं 
“स्वोऽस्ियां धन" इत्यमरः । यदो मानिनीहास्यतया मानिनीभिर्हास्यं 
मानिनीहास्यं तत्तया । नोदस्यताम्‌ । “असु क्षेपणे' न क्षिप्यताम्‌ । न 
नर्यतामित्यर्थः । इति तमनिरुद्धमूचुषी । वचेर्लिटः कुः । यद्यपि कसुः 
छन्दस्यनुिष्टः । तथापि निरङ्कराः कवयः छान्दसानपि शब्दान्‌ लोके 
प्रयुञ्जते । अत एव । तं तस्थिवांसं नगरोपकण्ठे श्रेयांसि सर्वाण्यधि- 
जग्मुषस्ते । “जग्मृषस्तिग्मभानोः' इत्यादिकालिदासादिप्रयोगाः सङ्गच्छन्ते । 
उक्तवतीत्य्थः । १३ ।। 

तमूचुषीत्युक्तमेव उत्तरैः पञ्चभिः शोकैराह अकितवमित्यादिना-- 
अकैतवं प्रेमवरं सुखास्पदं मिथः सहन्ते न परेऽन्तरेप्सवः । 
विलोभितः सोपधिसौहदैश्च तैः क एव विदखम्भमियादमन्दधीः 
|। १४ ।। 


अकेतवमिति ।। कितवस्य भावः कर्म वा कैतवं छदम न कैतवं 
यस्मिन्तदकैतवम्‌ । सुखस्यास्पदमवलम्बभूतं सुखसन्तानमूरं मिथो वरं 
प्रेम निर्व्यलीकं सहम्‌ । परे इत्रवो न सहन्ते । कृतो यतोऽन्तरेप्सवोऽन्तरं 
भेदमीप्सव आपुमिच्छवः । “अनवुभूत्सव' इतिवद्‌ गम्यादित्वात्समासः । 
“आपूज्ञप्युधामीत्‌' इत्याप्रोतेराकारस्येत्वम्‌ अभ्यासलोपश्च । रेषषया 
समासः । तेश्च प्रेमासदिष्णुभिः । उपधिना छद्मना सितं सोपधि । तत्‌ 
सौहृदं मैत्र्यं येषां तैः । तैरन्तरेप्स॒भिः । ““कपटोऽखी व्याज- 
दम्भोपधयङ्छदमकेतवम्‌'* इत्यमरः । विलोभितो वितः । क एवामन्दधीः 
प्राज्ञः । विस्रम्भं विश्वासं “समौ वि्रम्भविश्वासा"वित्यमरः । इयात्‌ “इण्‌ 
गती" लिड्‌ गच्छेत्‌ । मिथःप्रमसहनं समर्थनीयमन्तरेप्सव इति समर्थितमिति 
काव्यलिङ्गमलङ्कारः ।। १४ ।। 


समक्षमालोक्य विपक्षलालनं मृद्‌ प्ररूढं हदि वोदुमक्षमा । 
तव प्रिया निर्घण पर्य तिष्ठति त्वदाश्रयाश्रित्य 

लतामवाङ्कखीः ।। १५ ।। 

समक्षमिति ॥ हे निर्घृण निर्गतो घृणाया निर्घृणस्तत्सम्बुद्धिः । 

“निरादयः क्रान्ता्यथं पञ्चम्याः" इति समासः । त्वदाश्रया त्वमाश्रयो 

यस्याः सा तथा । तव प्रिया । मृदु कोमलं यथा तथा सरसमिति यावत्‌ । 

विपक्षस्य प्रतिकामिनीजनस्य लालनम्‌ । प्ररूढं बद्धमूटं रूढो बद्धमूले 
स्यात्‌" इति कविदर्पणः । सुदृदं समक्षं प्रत्यक्षं ्रतिपरसमनुभ्योऽक्ष्ण' 
इति अक्षिदाब्दाडच्‌ । आलोक्य हदि वोद ध्तुमक्षमा असमर्था सती 
ठतामाश्रित्य अवाङ्गखी अधःकृतमुखी तिष्ठति । छा गतिनिवृत्तौ" ठट्‌ । 
पद्य (दृरिर्‌ प्रेक्षणे" लोट्‌ । प्रेक्षस्व । तिष्ठतेदुरोश्च तिष्ठपद्यादेशौ 
"पाघ्राध्मेत्या"दिना । अत्र समक्षं विपक्षलालनासहनस्य हेतोरवाञ्खत्व- 
लक्षणहेतुमता सह वर्णनाद्धेत॒रलङ्कारः । ५ ॥। 


अमूषु भृङ्गाः सुरभिष्वधोदृरो 

न हन्त निश्वासमहोष्मतापिताः । 
करस्थकेलीकलितासु साञ्जनाः 

पतन्त्यमी सन्ततमश्रुबिन्दवः ।। १६ ।। 


अमूष्विति ।। हे निर्घुंण! तवेत्यनुवर्तते । अधोदृरोऽधःकृतदष्टः 
प्रियायाः । अमूषु अस्मदपक्षया विदूरस्थासु करस्थाः केटीकलिताः क्रीडार्थं 
सम्पादिताः कलिता; तत्कालविकसत्कुसुमनिकुरम्बरूपास्तासु सुरभिष्वपि 
परिमलयुक्तास्वपि निरवासस्य यो महोष्मा महोष्णिमा तेन तापिताः सन्तो 
भृज्ञाः न पतन्ति हन्त । हन्तेति विषादे । कि, साञ्जना: । अञ्जनेन 
नयनयोरनुलिप्तकज्नलेन सहिताः । अमी अश्रुबिन्दवो नयनजलकणाः 
पतन्ति । अत्र समर्थनीयं भृज्गापतनं निश्वासमहोष्मतापिता इति समर्थित- 
मिति काव्यलिङ्गमलङ्कारः । १६ ॥। 


मुखं बहुप्रेम सरागमाविलं घनोऽपि 
निश्वास इव स्खलन्‌ कुचः । 

इयं बतायस्ततयातिकर्डिता तनुः 
किमादोव युवनुपेक्ष्यते ।। १७ ॥। 
मुखमिति । हे निर्धृण! तव प्रियाया बहुः प्रेमा सेहो यस्य तत्‌ 

बहुपरेम । सरागं सकान्ति । रागो रक्तेऽनुरागे च त्विषि वर्णान्तरेऽरुणे" 
इति शब्दरत्राकरः । मुखमाविलं कलुषं कटुषोऽनच्छ आविल इत्यमरः । 
आसीद्‌ घनोऽपि निरन्तरोऽपि । कुचो निश्वास इव स्खलनासीत्‌ । इयं 
तनुः शरीरम्‌ आयस्ततया विरहतापेनायासयुक्ततया । आदोव वाञ्छे- 
वातिकर्िता तनूकृता । बत खेदे । एवमपि हे युवन्‌! अनिरुद्ध! । 
इयं प्रिया त्वया । किमित्युपेक्ष्यते । कस्मादुपक्षाविषयो भवतीत्यर्थः । 
उपमालङ्कारः स्पष्टः ॥ १७ ॥ 


सुदस्सहत्वं सुतनोर्मनोयुजो 
हदि स्थितो वेद भवत्पितामहः । 
तमेव बाला शरणं गता गुरु पुरेव 
नूनं समुपैति निर्वृतिम्‌ ।॥ १८ ॥। 
सुदुस्सहत्वमिति ।। सुतनोः चखिया मनोरुजो मनोरोगस्य 
“सीस्युनाचोपतापरोगव्याधिगदामया' इत्यमरः । सुद्स्सहत्वं सर्वथाऽ- 
सहमानत्वं हदि स्थितो भवत्पितामहः श्रीकृष्णो वेदेति तमेव कृष्णं गुरुम्‌ । 
इयं बाला शरणं रक्षितारं ¶ारणं गृहरक्षित्रोः" इत्यमरः । गता “कर्तरि 
क्तः" प्राप्तवती । निवृतिं सुखं समपेति पुरा निश्चयेन प्राप्स्यति 'यावत्पुरा 
निपातयोर्टडिति' भविष्यदर्थं लट्‌ । नूनं निश्चयेन निर्वृतिं प्राप्स्यतीति 
वितर्कयामीत्यतरकषा । “मन्ये ङ्क धरुवं प्रायो नूनमित्येवमादिभिः । स्त्परक्षा 
व्यज्यते रब्दैरिवराब्दोऽपि तादृश" इत्यालङ्कारिकाः ॥ १८ ॥। 

ूर्वशछोकोक्तं परचित्तपरिज्ञानादिकमुपपादयन्ती तत्प्रसङ्गोपस्थापितमहिमानं 
भगवन्तं नमति-- 
नमोऽस्तु तस्मै जनवृत्तिसाक्षिणे क्रियानुरूपं फलभेददायिने । 
सदाप्तकामाय धिगस्तु मानितां परं पराधीनसुखत्वमप्यतः 
|| १९ ।। 


नम इति ।। जनानां या वृत्तिर्व्तनं तस्याः साक्षिणे साक्षाद्‌ द्र 
क्रियानुरूपं कमानुगुणं यथा तथा फलमेदात्‌ फलविरेषात्‌ दातुं मस्येति 
फलभेददायी तस्मै । भेदो विषो व्यावृत्तावुपजापे विदारणः इति 
केदावः । सदा “सर्वस्यसोऽन्यतरस्यां दि" इति सः सर्वदा आप्ताः कामाः 
काम्यमाना येन स तथोक्तः । "कृत्यल्युटो बहुलम्‌" इति कामः कर्मणि 
घञ्‌ । अत्र "नोदात्तोपदेशस्य" इति वृद्धिनिषेधः । “अनाचमिक-मिवमीना- 
मिति वक्तव्यम्‌" इति वचनान भवति । तस्मै भगवते नमोऽस्तु । परन्तु 
मानितां धिक्‌ । “उभसर्वतसोः कार्याधिगुपर्यादिषु त्रिषु । द्वितीया- 
प्रडितान्तेषु ततोऽन्यत्रापि दृश्यते इति धिगित्यव्यययोगे द्वितीया । 
मानिताया निन्दास्त्वित्यर्थः । “धिडुनिरभत्सननिन्दयोः" इत्यमरः । अतः 
पराधीनसुखमपि “धिगस्तु तृष्णातरलं भवन्मन' इत्याद्याः श्रीदषादिप्रयोगा 
एवमेव व्याख्याताः ॥ १९ ॥। 


कुमार धन्योऽसि यदीदृशः सुत स्तदस्तु ते 

स्वस्ति च पालय ल्ियम्‌ । 

इति स्म तदृषटिपथेन शास्ति तं | 

प्रमोदिनं सा च निरश्सीद्धधूः | २० ॥ 
९. पुमान्‌, इति पाठान्तरम्‌ । 

कुमारेति ।। हे कुमार अनिरुद्ध त्वं धन्यः पुण्यवानसि । “धन्यः 
पुण्यवति त्रि स्यात्‌" “सुकृती पुण्यवान्‌ धन्य" इति केङवामरौ । 
यद्यस्मादीदृराः सुतः पुत्रः तत्तस्मात्ते । स्वस्ति क्षेमोऽस्तु । स्वस्तियोगे 
“नमःस्वस्ती' त्यादिना चतुर्थी । ^स्वस्त्यारीः क्षेमपुण्यादौ' इत्यमरः । 
त्वं च सिय पालय “पा रक्षणः इत्यतो छोट्‌ । रक्ष इत्येव तदूष्टिपथे 
तस्याः खियाः दृष्टेः पन्था माग॑स्तदृष्टिपथस्तस्मिन्‌ । (ऋक्पूर्धूः 
पथामानक्ष' इति अप्रत्ययः । प्रमोदनं तमनुरास्ति स्म ^लट्स्म' इति 
लिटोऽपवादो लट्‌ । अनुरा्ञास तदा सा च वधूनिरसीत्‌ “शस प्राणने' 
लुड्‌ । निश्वासं कृतवती । (कुमार धन्योऽसि यदीदृरषः पुमान्‌" इति 
पाठस्तु सुगमः ॥ २० ॥ 


तदागृहाभ्यागततत्सखीपुरस्कृतां सपत्रीखजमेष पादयोः । 
निधाय नम्रः शिरसा सकोपया तया परासे 
परकीयनिस्स्परहम्‌ ।। २१ ॥। 


तदेति । तदा तस्मिन्‌ काले गृहं स्वावस्थानभूमिं लतागृहं वा 
प्रत्यम्यागता या सखी सा च सा सखी च तत्सखी तस्याः पुरस्कृतं 
पुरोऽग्रेकृतां “नमस्पुरसोग॑त्योः' इति सत्वम्‌ । रचिताम्‌ । तत्सखीत्यत्र 
प्रातिपदिकस्य ग्रहणे लिङ्गविरिष्टस्यापि ग्रहणम्‌" इति परिभाषाया 
अनित्यत्वस्य शराक्तिलाङ्गले' त्यत्र घटघटिग्रहणेन वैय्याकरणैरुक्तत्वान 
“राजाहस्सखिभ्यष्टच्‌" । सपत्रीखजं सपल्याः । स्रजं सपल्य्थं निर्मितां 
पुष्पमालां पादयोनिधाय रिरसा नप्रोऽप्येषोऽनिरुद्धः । सकोपया तया सेर्ष्या 
नायिकया परकीयवस्तुनि निग॑ता स्पृहा काङ्घा यस्मिन्‌ कर्मणि तद्यथा तथा । 
परासे “असूक्षेपणे' इत्यतः कर्मणि रिद्‌ । परास्तः ॥ २१ ॥ 

किमङ्ग बाल्यादपथो यियासितस्त- 
मित्युपालमभ्य पुनस्समानतम्‌ । 
सखीमुखे दृष्टिरकारि तच्छिरस्यल- 
क्तकाकारनवं तया पदम्‌ ।। २२ ॥। 


किमङ्गेति ।। अङ्गेति सम्बोधनेऽव्ययम्‌ । स्युः प्याड्पाडङ्गरैहेभोः' 
इत्यमरः । अनिरुद्ध ! त्वया अपथः अमार्गः “वाटः पथश्च मार्गश्च" इति 
त्रिकाण्डरोषः । अनेन “अपथं नपुंसकम्‌” इति सूत्रादपथमिति $ीबतया 
निदेशः कर्तव्य इति चोद्यं निरस्तम्‌ । सूत्रे पथिङब्दस्य कृतसमासान्तस्य 
नजा समासे नपुंसकत्वमिति तात्पर्यात्‌ । अत्र अपथराब्दोऽकारान्त उक्त- 
कोरासिद्ध इति न कोऽपि दोषः । बाल्याद्‌ बालभावात्‌ । यियासितः 
यातुमिष्टो गमनेच्छाविषयतां प्राप्तः किम्‌ । इति प्रकारेण पुनःसमानतमनिरुदधं 
रिरसा नम्र इत्यक्तत्वात्पुनरित्युक्तम्‌ उपालभ्य तया प्रमदया सखीमुखे 
सख्या वक्त्रे दृष्टिवीक्षा । अकारि । नायकसङ्घदुनजनितप्रमदातिरायादिति 
भावः । तच्छिरसि अनिरुद्धस्य मस्तके अलक्तकस्याकृत्या आकारेण नवं 
नूतनं पदमद्रितलचिहं चाकारि करोतेः कर्मणि लुड्‌ कृतम्‌ । तच्छिरस्य- 
लक्तकाकार नवमिति प्रयोगो "दया चेद्राल इति मय्यपरित्याज्य एव तः 
इति प्रयोग इव द्रष्टव्यः । कोपलक्षणभावरान्तित्र वर्णिता ।। २२ ॥। 


सरस्समीरे सुरभौ मनोहरे लतागृहे पक्रफलेषु चाद्रिषु । 
सुधोपमे कोटरजे मधुद्रवे विसस्मरूनांगरभोगमङ्गनाः ।।२३।। 


सर इति ।। अङ्गनाः सरस्सम्बन्धिनि समीरे सुरभौ परिमलोपेते 
“सुरमिर्मधुमासेऽपि वसन्तर्तावथ त्रिषु । सौम्ये सुगन्धौ" इति दर्पणः । 

सतीति संयोज्यम्‌ । ठकतानां गृहं लतागृह तस्मिन्‌ मनोहरे सति । अद्रिषु 
वृक्षेषु “अद्रिः शैले द्रुमेऽकं च' इति इब्दरत्राकरः । पक्रानि फलानि 
येषां ते तथोक्तास्तेषु च सत्सु । कोटरजे कोटरानिष्कुहाजाते “निष्कुहः - 
कोटरं वा ना" इत्यमरः । “पशम्यामजाता"विति जनेः । मधुद्रवे मदयरसे 
“मधुमदे पुष्परसे रसे द्रव' इति च दर्पणः । सुधोपमे । उपमीयत इत्युपमा 
आतश्चोपसगं' इति कर्मण्यद्प्रत्ययः । सुधा उपमा यस्य द्रवस्य तत्तस्मिन्‌ 
सति च । नागरभोगं नगरे भवो नागरः स चासौ भोगः सुखं च तं 
विसस्मरुः “स्मृ चिन्तायाम्‌" लिट्‌ विस्मृतवत्यः । (अधीगर्थदयेां 
कर्मणी" त्यादौ रोष इत्यनुवृत्तेरिह च रोषत्वविवक्षाया अभावात्‌ कर्मणि 
द्वितीयैव । अत एव “पग्र त्वं नयने स्मरामि' इत्यादिप्रयोगः । 
समीरसौरभानुभवादेरतोविस्मृतिलक्षणदेतुमता सह वर्णनाद्धतुरलङ्कारः ।।२२।। 


अवेक्ष्य शोषं कुसुमेषु तीक्ष्ण- 

तामहस्सु पूष्णः इमवारिपूर्णताम्‌ । 
 वधूङ्रीरेषु शरीरजात्मजो विहतुं- 

मैच्छत्सलिलेषु सादरम्‌ || २४ ॥। 


अवेक्ष्येति ।। शरीरजात्मजः शरीरजः प्रद्युप्रस्तदात्मजस्तत्सुतोऽ- 
निरुद्धः । कुसुमेषु पुष्पेषु पुष्पं प्रसूनं कुसुमं सुमम्‌" इत्यमरः । शोषं 
रोषणं म्लानतामहस्सु पूष्णः सूर्यस्य तीक्ष्णतां, वधूनां शरीराणि तेषु 
ह्ृमवारिभिः श्रमागतस्वेदबिन्दुभिः पूर्णतां चावेक्ष्य, सलिलेषु सादरं यथा 
तथा विहतुं वधूजनैरिति देषः एच्छत्‌ इष इच्छायाम्‌ इषगमियमां छ 
इति छदेशो लड्‌ ॥ २४ ॥ 

सुफेन मन्दस्मितसाधुसत्कृतिः सरित्सखीदत्ततटोपलासना । 
प्रभञ्जनप्रेरितमन्दवीचिभिश्चकार तासां मृदपादशोधनम्‌ 
|| २५ ॥। 


सुफेनेति । शोभनः फेनो डिण्डीर एव मन्दस्मितं तेन साध्वी 
सत्कृतिः सत्कारो यस्याः सा तथोक्ता । दत्तानि तटोपला एवासनानि 
यया सा तथोक्ता । सरिदेव सखी सरित्सखी । प्रभञ्जनेन वायुना प्रेरिता 
या वीचयस्ताभिः । करैरिति लभ्यते तासां वधूनां मृदु यथा तथा 
पाद्ोधनं पादप्रक्षालनं चकार । अत्र रूपकालङ्कारः ।। २५ ॥। 


कृतोपचारा कलहंसकन्यकाकलारुतव्याहरणे्मुहूर्मुहुः । 
सखी तदा प्रत्युपचारगोचरा समं समाशिष्यत 
ताभिराहता ।। २६ ॥। 


कृतेति ॥ कलहंसानां कादम्बानां याः कन्यकास्ता एव कन्यकास्तासां 
कलारुतानि अव्यक्तमधुरवारितान्येव व्याहरणानि भाषणानि तमहुरमहः कृत 
उपचारः सत्कारो यया सा कृतोपचारा सती समं मिछित्वा ताभिः 
सत्कृतप्रमदामिरादूता सती समा्िष्यत “शष आलिङ्गने" कर्मणि लड्‌ । 
समालिङ्गिता कलारुतव्याहरणेरिति रूपकालद्कारः ।। २६ ॥। 


घनस्तनीनां जघनाभिघाततश्चरला- 
चलात्मा सलिटाशयः कृतः । 
जलस्वभावान तदद्ध॒तं यतो 

बिटोऽपि तत्सङ्गममेत्य कम्पते ।। २७ ॥। 

घनेति । घना निरन्तराः स्तना यासां तास्तथा तासां घनस्तनीनां 
धनं निरन्तरं सान्द्रम्‌" इत्यमरः । 'स्वाज्गाचोपसर्जनात्‌" इति डीषु । 
स्रीणां जघनानां कपिप्रदश्ानामभिघातः सम्बन्धस्तस्मात्‌ सलिलाडयो 
जलाधारस्तटाकादिश्चलाचलात्मा चलतेय॑डन्ताद्‌ अचि "चरिचलिपतिवदीनां 
वा द्वित्वमच्याकूचाभ्यासस्य' इत्यभ्यासस्यागागमः । भूरी चञ्चलस्वरूपः 
कृतः । तच्चाचलात्मताकारणं लडयोरभेदाजडस्वभावादद्धूतमाश्चर्य न 
भवतीत्यर्थः । समर्थयते-- यत इति । विटोऽजडोऽपीति यावत्‌ 
अविटोऽपीति वाच्छेदः । साधुरपि तत्सङ्गममेत्य कम्पते । “कपि चलने' 
लट्‌ । अत्र जडस्वभावस्य चलत्वं स्वभाव इत्यनद्धुतमुक्तं तत्समर्थितं 
विटोऽपीति । काव्यलिङ्गमलङ्कारः । अविट इति च्छेदे काव्यार्थापत्तिवा 
लङ्कारः ।। २७ ॥। 


वराङ्गनानां वनेन पीडिते जिगीषया वेगजुषामुरस्स्थले । 
बभूव वक्षोरुहमण्डलशछथन्नवाङ्गरागारुणितं सरोजलम्‌ ।।२८।। 


वराङ्गनेति ।। वेगजुषां वेगवतीनां वराङ्गनानां युवखीणां जिगीषयान्योन्यं 
जेतुमिच्छया सम्मुखजनितेनेति शेषः । पवनेन जलोत्तानविहारेण । 
उरस्थले पीडिते सति सरोजलं सरस उदकम्‌ । वक्षोरुहाः कृचास्तेषां 
मण्डलं वृन्दं तस्मात्‌ थन्‌ विगलन्‌ यो नवो नूतनोऽङ्गरागः 
कुङ्कमपङ्का्यनुलेपनं तेनारुणितं ^तत्करोतीति' ण्यन्तात्‌ क्तप्रत्ययः । 
'तदस्य सज्ञातम्‌' इतीतचुप्रत्ययो वा । बभूव ॥ २८ ॥ 


पयस्सु रेखात्रयचित्रिते गले 
मुकृन्दपौत्रस्य मुखं निमनज्िते । 


पञ्चमः सर्गः 231 


अवाप नारीमुखपद्ममध्यगं प्रफुट- 
नीटोत्पलनिर्विशेषताम्‌ । २९ ।। 


पयस्स्विति ।। रेखात्रयचित्रिते रेखाणां त्रयेण चित्रिते सज्ञातचत् 
मूकुन्दपौत्रस्यानिरुद्धस्य गले पयस्सु निमज्जते प्रकरणात्‌ नारीभिर्मग्रतां 
प्रापिते सति । मुखं नारीमुखपद्ममध्यगं नारीणां मुखान्येव पद्मानि तेषां 
मध्यं गच्छतीति मध्यगम्‌ । “अन्यत्रापि दुर्यत' इति गमे; । मध्ये 
वतमानं प्रफुह्ठनीलोत्पलनिर्विंशेषतां प्रफुष्ानि विकसितानि च तानि 
नीलोत्पलानि च तेषां निरविरोषतां निरभदतां नीलोत्पलशोभामित्यर्थः । 
अवाप (अग्र व्याप्तौ लिट्‌ । ननु कथं प्रफु्कानीति ? यावता 
“अनुपसगात्‌ एु्धक्षीवकृशोष्काधा' इति उपसर्गविरहितादेव (परस्य १) 
जिफला विरशरण इति धातोः (तुज १) क्तस्य कठत्वं निपातितम्‌ । 
उपसर्गात्परश्चायमुच्यते जिफलाविरारण इति धातोः “जितः क्तः" इति 
क्तप्रत्यये आदितश्च" इतीण॒निषेधेऽनुपसगादिति क्तस्य लत्वे च पु्दाब्दे 
सिद्धे तस्य प्रादिसमासः । यत्क्रियायुक्ताः प्रादयस्तं प्रत्येव गत्युपसर्गसञ्ज्ञा 
इति प्रकृष्टानि फु्कानीत्यत्र कृषधातुं प्रत्युपसर्गत्वेऽपि फलधातुं प्रति 
तदभावात्‌ । युक्तं समासे ठत्वम्‌ । प्रकषण पु्धन्तीति विकसन्तीति "पु 
विकसन' इति धातोः पचाद्यचि वा रूपमित्यमरव्याख्याने ।। मुखपद्मेति 
रूपकालङ्कारः ।। २९ ॥। 


अयाचत ग्राहयितुं हदोत्थितं सरोजमेका कृतविप्रियं प्रियम्‌ । 
अनाययन्तं ततमत्यमर्षिणी ` पुनः पदाहत्य रिरस्यनन्दयत्‌ 


|| २० || 
१. (तमत्यममर्षिणी' इति पाठान्तरम्‌ । 

अयाचतेति ।। एका प्रमदासु काचत्‌ हदोत्थितं सरोजं स्वात्मनेति 
दोषः । ग्राहयितं ग्रहर्यन्तात्तमुन्‌ । उपादापयितुं कृतं विप्रियमपराधो येन 
तं तथोक्तम्‌ । प्रियं भतारमनिरुद्धमयाचत । “याच याश्चायाम्‌' ठ्ड्‌ । 
(अकथितं च' इति द्विकर्मकत्वम्‌ । अनाययन्तं न नाययननाययं - 
स्तमनाययन्तमिति नयतेर्णिचि रूपम्‌ । स्वात्मनेत्यत्रापि सम्बध्यते । 
पद्ममप्रापयन्तमित्यथंः । अत एवात्यम्षिणी अत्यन्तकोपवती पुनः शिरसि 
पदा पादेनाहत्य प्रताड्य ततं विस्तृतं यथा तथानन्दयत्‌ ट नदि समृद्धौ 
इत्यतो प्यन्ताह्लट्‌ । अत्यथमतोषयत्‌ । अयाचत ग्राहयितुमिति प्रथमपादे, 
अनानयन्तं तु तमत्यमर्षिणीति तृतीयपादे कचित्पाठो दुर्यते । तत्र ग्राहेण 
नक्रेण युतं संवलितिमनानयन्तं पद्मानयनमकु्वन्तं तु तमनिरुद्धमनन्दयदिति 
व्याख्यानं द्रष्टव्यम्‌ । इतरत्समानम्‌ । ३० ॥ 


मनोज्ञगोपालकवेषभूषणं पयोभिरुदिश्य मुहूर्मुरद्विषम्‌ । 
अतर्पयद्रूदमुपायदु््रहं वशं निनीषन्त्यनिरुद्धमुत्तमा ।।३१।। 


मनोज्ञेति ॥ उत्तमा क्वर्णिनी । उपय नानाविधवङ्ञीकरणोपायेरपि 
वङ्तीकर्तुमराक्यम्‌ । मनोज्ञानि मञ्जलानि गोपालकस्य वेषः परिक्रिया 
भूषणान्यलङ्काराश्च यस्य तं मनोज्ञगोपालकवेषभूषणमनिरुद्धं वदां निनीषन्ती 
सती गूं हदये स्थितमपि संवृतं मुरद्विषं श्रीकृष्णमृद्िय पयोभिरमहुः पुनः 
पुनरतपंयत्‌ । अपक्षितार्थसिद्धये स्वेष्टदेवतातर्पणं लोके दुङ्यते । इयं च 
युवतिरनिरुद्धं वं नेतुमिच्छन्ती श्रीकृष्णमुदकाञ्जलिविहारव्याजेनातपंय- 
दिवेति गम्योत्प्रक्षा । ^तृप प्रीणने" इत्यतो ण्यन्ताह्वड्‌ । वेषः 
क्रियायामाकल्प' इति केडवः । ३१ ॥। 

इति स्म तापः सुदृशां सविभ्रमं 
बहिर्भवो बाह्यशरीरमुज्डति । 

जलाण्वे तत्र महोदयः परो 

मनोभवः सूष्ष्मशरीरमस्पृशत्‌ ।। ३२ ॥। 


इतीति ।॥ सुद्रां स्रीणां सविप्रिमं सविलासं जला्रवे जलोत्तानविहारे 
सति बहिर्भवो बाह्यररीरानुविद्धस्तापः । बाह्यरारीरं परिदुर्यमानं स्थूलदेह- 
मुज्ति ज्ज्ञ उत्सगै' त्यजति स्म । उज्ञ्ाश्वकार । तत्र तस्यां द्ञायां 
महोदयो महानुदयो यस्य स॒ तथोक्तो मनोभवो मन्मथात्मा परस्तापः 
सृक्ष्मशरीरमन्तरङ्गमिति यावत्‌ ॥ ३२ ॥ 


अथोत्तरन्तीभिरमूभिरापगा विहीयमाना हतहारिवारिजा । 
दृशोऽञ्जनं कुडूममङ्गतः कचात्‌ स्रजश्च हत्वा 
धृतमौनमास्थिता ।। ३३ ॥ 


अथेति । अथ जनविहारानन्तरमापगा सरित्‌ उत्तरन्तीभिस्तटमारो- 
हन्तीभिरमूभिः कृतजल्रीडाभिः प्रमदाभिविंहीयमाना त्यज्यमाना हतान्यप- 
हतानि हारीणि मनोहराणि वारिजानि यस्याः सा हतहारिवारिजा सती 
दृका उत्तरन्तीनां नयनाद्‌ अञ्जनं कलम्‌ अङ्गतः । आदादित्वात्तसिः । 
वक्षआद्यवयवात्‌ कुङ्कमं कचात्‌ केराबन्धात्‌ । “कचः शष्कत्रेणे केराबन्धे 
पुत्रे च गीष्पतेः" इति हैमः । सरजो मालाश्च हत्वापहत्य धृतमौनं यथा 
तथा आस्थिता । गत्यथत्यादिना कर्तरि क्तः । आस्थितवती । अत्र 
पद्ममात्राहरणेन बहूनामञ्जनकु ङ्कममालानामपहरणं निबध्यत इति 
परिवृत्तिरलङ्कारः । “परिवृ्तिर्विनिमयो न्यूनाभ्यधिकयोर्मिथः । जग्राहैकं 

दारं मृक्तवा कटाक्षान्‌ स रिपुश्रियाम्‌ ।।' इति सोदाहरणं तद्कक्षणामिधानात्‌ । 
अवेक्षयेत्यादि दशश्चोक्या महाकाव्याङ्गभूतां सलिलक्रीडामवर्णयत्‌ । 
“उद्यानसलिलक्रीडामधुपानरतोत्सवेः' इति दण्डिवचनात्‌ । ३३ ॥ 


बभुरगृहीताहतचारुवाससः सुधौतमुक्ताभरणा वराङ्गनाः । 
पुरं विरान्त्यः शुचिकाशसंवृताः सहसमाला इव 
सिन्धवोऽर्णवत्‌ ।। ३४ ।। 


बभुरिति । गृहीतानि परिगृहीतानि आहतानि साधुमृष्टानि चारूणि 
मनोहराणि वासांसि वस्राणि याभिस्तास्तथोक्ताः । सुधौतानि अत्यन्त- 
शुद्धानि मूक्ताभरणानि यासां तास्तथोक्ताः । “धाव्‌ गतिङुद्धयोः" इत्यतो 
निष्ठायां “यस्य विभाषा" इतीडभावो रोः शूडननुनासिके च" इत्यूठ 
““एत्येधत्यूलसु" इति वृद्धौ धौतेति रूपम्‌ । पुरं द्वारकां विङान्त्यः 
प्रविङन्त्यो वराङ्गनाः स्रिय: । अर्णवं प्रविरन्त्यः । शुचिकारासंवृताः । 
रुचीनि पाण्डराणि काडानि रारकुसुमानि तैः संवृताः संवठिताः । 
सहंसमाला हंसमालाभिः सहिताः सिन्धवो नद्य इव वप्रः । भा दीप्तौ 
लिट्‌ । दीप्तवत्यः । उपमालङ्कारः ॥ ३० ॥ 


ततो विवस्वान्मृदुरष्मिरज्ञितं प्रलम्बिनं पादपयोरुहावधि । 
अना्द्रतामात्रकरः समीरणः शिरोजभारं 

व्यधुनोन्मृगीदृशाम्‌ ।। ३५ ॥। 

तत इति ।। ततो नगयप्रवेोन्मुखानन्तरं समीरणो वायुपगीद्शां मृगीणां 

दृगिव दग्यासां तास्तथा तासाम्‌ । विवस्वतः सूर्यस्य मृदुभिः कोमले 

रस्मिभिः किरणे रञ्जितं पादपयोरुहं पादपङ्कजं तदवधि यथा तथा प्रलम्बिनं 

लम्बमानं रिरोजभारं केदारूपम्‌ ओटनव्यं संहतान्‌ कचानिति यावत्‌ । 
अनाद्रतामात्रं कर्तुं शीलमस्येति करोतेः "कृजो देतुताच्छील्यानुलेमेषु" 
इति अप्रत्ययः । न तु शलुणनादिकर' इति मात्रजूप्रत्ययः । स सन्‌ 
व्यधुनोत्‌ । धूल कम्पने" अकम्पयत्‌ । परिदोषितवानित्यर्थः । ३५ ॥। 


समुद्विरज्छासमिवाधिकायतं 
विमिभ्ितौष्ण्यं किरणं पुनःपुनः । 
समस्पृशत्पश्िमदिम्बधूमुखं 

प्रभाकरः कम्र इवातिरागवान्‌ ।। ३६ ॥। 


समुद्विरनिति ।। अतिरागवान्‌ कम्रः कामुक इव “नमि 
कम्पिस्म्यजसकमहिसदीपो र' इति कमे रप्रत्ययः । कम्रः कामयितः 
इत्यमरः । प्रभाकरः सूरयः । विमिश्रितम्‌ ओष्ण्यमुष्णत्वं यस्य तम्‌ 
अधिकायतम्‌ अतिदीधं श्वासमिव किरणं पुनःपुनः समृद्विरन्‌ समुद्रहन्‌ 
सन्‌ । पश्चिमदिगेव वधृूस्तस्या मुखमग्रभागं समस्पृशत्‌ । “स्पृश संस्परो' 
लङ्‌ स्पृष्टवान्‌ । उपमालङ्कारः । ३६ ॥ 


स्फुरत्पुरीगोपुरभृङ्गसङ्गिनं क्षणे परित्यक्तमहाद्रिमस्तकम्‌ । 
सुवर्णपूर्णैरविरेषमातपं विलोकयामासुरधीरलोचनाः ।।३७।। 
स्फुरदिति ।॥ अधीरलोचनाश्चश्वलाक्ष्यः सिय: । स्फुरन्ति यानि 
पुरीगोपुरस्य करिकलभन्यायेन पुरद्वारस्य भशङ्गाणि शिखराणि तेषं सङ्गिनं 
संयोगिनम्‌ । तस्मिन्नेव क्षणे परित्यक्तो महाद्रर्मस्तको येन स तथा तं 
सुवर्णपूर्ीरविरोषं विरोषरदितं सुवर्णपूर्णच्छायमित्यर्थः । आतपम्‌ अस्तं 
गच्छतः प्रभाकरस्येति योज्यम्‌ । विलोकयामासुः । “लोकृ दर्शने" इत्यतो 

ण्यन्ता्धिट्‌ । अवलोकितवत्यः । अत्रातपस्थैकस्य गोपुरभङ्गा्नेकप्रदेरो 
वर्णनाद्विरोषालङ्कारः । ““विदोषः सोऽपि यद्येकं वस्त्वनेकत्र वर्ण्यते । 
अन्तबेहिः पुरः पश्चात्‌ सर्वदिकष्वपि रैव मे ।।'" इति तद्क्षणाभिधानात्‌ 

|| ३७ ॥। 


विमुच्य तैक्ष्ण्यं मदनस्य मार्गणेष्वहर्पतिः सत्वरमेष सर्पति । 
इतीव रुष्टाभिरपाङ्गविक्षतो गभस्तिमानास समस्तलोहितः 
|| ३८ ॥। 


विमुच्येति ।। एषोऽदर्पतिः । (अहरादीनां पत्यादिषु वा रेफ' इति 
नकारस्य रेफः । सूर्यस्तकषण्यं स्वांशुषु विद्यमानं खरत्वं मदनस्य मा्गणेषु 
बाणेषु विमुच्य निधाय सत्वरं त्वरया सहितं यथा तथा सर्पति सृप 
गती ठट्‌ । इतीव इति हेतोरिवेति दैतूत्यरक्षालङ्कारः । रुष्टाभिः (आदि 
कर्मणि क्तः) । "कर्तरि च' इति कर्तरि क्तप्रत्ययः । अधीरलोचना इति 
विपरिणामेनान्वयः । अपाङ्खैनत्रान्तैः । विक्षतो विदरोषेण क्षतिं प्रापो 
गभस्तिमान्‌ अंशुमान्‌ सूर्यः समस्तलोहितो रक्तः समस्तमण्डलेऽपि 
पाटलिमानं प्राप्तवानित्यर्थः । आस तिडन्तप्रतिरूपकमव्ययम्‌ । बभूव । 
यद्वा “असगतिदीप्यादानेषु" इति धातोर्लिटि रूपम्‌ । दिदीप इत्यर्थः 
|| ३८ ॥। 


अथ प्रसार्यग्रकरा परं मृदुर्जगाम गोत्रं निजजन्मगोत्रतः । 
सुतप्तचामीकरमण्डलोज्वला द्विजेन्द्रकन्येव तनुखरयीतनोः 
|| ३९ ॥। 


अथेति ।। अथानन्तरं मृदुः कोमला त्रयीतनोः सूर्यस्य “अंशुमाली 

त्रयी तनुः" इत्यमरः । तनुमूर्तिः । प्रसारि प्रसरणङ्ीलम्‌ अग्रं प्रान्तो 
यस्य स तथोक्तः । करो यस्याः सा प्रसार््रकरा सुतप्तानि पटेन निर्मलानि 
चामीकराणि सुवर्णानि तेषां मण्डलं सुवर्णनिर्मिताभरणानीति यावत्‌ । 
तेनोज्वला दीप्यमाना द्विजेन्द्रकन्येव प्रसारिणोऽग्रा अधिकाः कराः किरणा 
यस्यास्सा तथोक्ता । सुतप्तचामीकरमिव स्थितं मण्डलं बिम्बं यस्यास्सा 
तथोक्ता सती । निजजन्मनो यद्रोत्रं कुलं तस्मात्‌ परं गोत्रं भ्कुलमन्यत्र 
गोत्रः पर्वतस्तं जगाम । गोत्रो ना भूधरे मेषे $ीबे नाग्नि कुले बल 
इति केदावः । “उत्प्रतिभ्यामन्त्रिसर्तेरुपसङ्गयानम्‌' इति वृत्तिकारवचनं 
भाष्यविरोधादयुक्तमिति बेय्याकरणा इति प्रागुक्तमेवेति प्रपूवादपि 
सरतर्णिनिरूपपद्यते । “अग्रं पुरस्तादुपरि परिमाणे पलस्य च । आलम्बने 
समूहे च प्रान्ते च स्यानपुंसकम्‌ । अधिके च प्रधाने च प्रथमे 
चाभिधेयवत्‌ ।' इति हैमः । उपमालङ्कारः ।॥ ३९ ॥ 


निजात्मजस्पूर्तिविरोधिनं रविं रुषाम्बुराशिर्ग्रसते हठादिति । 
शरीरभाजामुदियाय सम्भ्रमः प्रयाति लोकान्तरमंशुमालिनि 
|| ४० || 


निजेति ।। अम्बुराशिः समुद्रः । निजात्मजस्य स्वीयपुत्रस्य या 
स्फूतिः स्फुरणं प्रकारः । तस्या विरोधिनं रविं रुषा रोषेण हटात्प्रसभात्‌ 
प्रसभं तु बलात्कारो हठ' इत्यमरः । ग्रसते । “श्रसु अदने" निगिर- 
तीत्यर्थः । इत्युक्तरूपेण । अशुमालिनि सूरय लोकान्तरं प्रयाति अस्तं 
गच्छति सति । शरीरभाजां प्राणिनां सम्भ्रमः संवेगः कर्मसु त्वरणः । 
उदियाय । इण्‌ गतौ' छिट्‌ । उदितः ॥ ४० ॥ 

महः स्मरन्तः परमस्तविक्रियं 
समस्तसाक्षि स्फुटमर्कमण्डले । 

प्रजल्प्य रोचिष्यतिदेवतामृचं 

द्विजन्मवर्या मुमुचुर्जलाञ्जलीन्‌ ।। ४२१ ।। 


मह इति ।। द्विजन्मवयां अर्कमण्डले स्फुटं व्यक्तं समस्तसाक्षि । 
समस्तस्य साक्षारषट । अस्ता निरस्ता विक्रिया विकारा यस्य तदस्तवित्रियं 
परं महस्तेजः । नारायणाभिधानं ज्योतिरित्यर्थः । स्मरन्तः सन्तः 
रोचिष्पतिदेवतां रोचिष्पतिः सूर्यः स देवता यस्याः सा रोचिष्पतिदेवता 
“इसुसोः सामर्थ्य इति षत्वम्‌ । तामृचं गायत्त्रीं प्रजल्प्य साधूच्ार्य 
जलाञ्जलीन्‌ मुमुचुः । मुच्छ मोक्षणे" लिट्‌ । दत्तवन्त इति यावत्‌ । 
“गुणेस्ततः प्रसविता वरणीयो गुणोनतेः । भारतिज्ञानरूपत्वाद्‌ भगो 
ध्येयोऽखिकलैर्जनैः । प्रेरकोऽरेषबुद्धीनां स गायत्रयर्थ ईरित" इति वचने- 
नान्तराद्यधिकरणन्यायेन च परममृख्यवृत्त्या भगवत्पराया अपि गायत्त्र्या 
मुख्यवृत्त्या सूरयार्थकत्वमपि कल्पनोपदेशात्‌' इत्यनुमतमितिभावेन रोचिष्पति 
देवतामित्युक्तम्‌ ॥ ४१ ॥ 


प्रविष्टनीडेषु वयस्सु शार्वरीस्पृहोपनीतद्रमबीजशािषु । 
वियोगभीतिस्खलितारुताभवत्‌ प्रियाद्गमालिङ्गय रथाङ्गवल्वभा 
|| ४२ ॥। 
प्रविष्टेति । शार्वरी दार्व्या भवा या स्पृहा रिप्सा तयोपनीताः 
समाहता द्रुमाणां बीजानि शालयः सूक्षम्रीहयश्च यस्तेषु वयस्सु पक्षिषु 
प्रविष्टानि स्वप्रवेशकर्मीकृतानि नीडानि कृलाया यैस्तेषु सत्सु । रथाङ्गस्य 


पथमः सर्गः 239 


चक्रवाकस्य वह्कभा प्रिया चक्रवाकी प्रियाङ्गं प्रियास्याङ्गमालिङ्गय 
वियोगाद्विरहात्‌ भीतिर्भयं तया स्खकितमारुतं तिरश्चां वारितं रुतम्‌' 
इत्यमरः । यस्याः साभवत्‌ । ननु कथं शर्वरीति प्रयोगः । यावता 
कालाटजि'ति ठजा भाव्यमिति चेत्‌ । अत्र शरणदेवः "कालाइजि"ति 
सूत्रे कालादिति विभागाश्रयणात्‌ शविभाषा रोगातपयोः" इत्यतो विभाषा- 
ग्रहणानुकषणादपवादविषयेऽपि कचिदत्सगोऽभिनिविङात इति वचनाद्वा 
शर्वर्यां भवमित्यर्थेऽणपि भवतीत्याह । अत एव शार्व॑रस्य तमसो 
निषिद्धया' इति कालिदासप्रयोगः । “अनुदितौ षडरागे'ति भारविप्रयोगः । 
अत एव च शार्वरं चान्धतमसे घातुके च इति केङवामरौ । शार्वरं 
त्वन्धतमसे शावरो घातुकेत्यपि' इति विश्वश्च सङ्गच्छन्ते । ४२ ॥ 


विशालमौरीरमधिभितावुभौ हदिस्थमर्थं धृतरोमविक्रियौ । 
निदध्यतुः कश्चिदनन्यचेतसौ निशामुखे योगिवियोगिनौ 
चिरम्‌ ।। ४३ ।। 


विशालेति । योगिवियोगिनौ योगीश्वरविरदिणावुभौ विरालं विपुल- 
मौरीरमासनं शयनं वा “ओरीरं पनरासने । चामरे रायने दण्ड इति 
विश्वकेदावौ । अधिश्रितावधिष्ठितौ धृता रोम्णो विक्रिया विकारो याभ्यां 
तौ धृतरोमविक्रियौ उत्पनरोमाश्रौ । अनन्यचेतसौ न विद्यते अन्यद्विषयो 
यस्य तदनन्यत्ताद्रं चेतो ययोस्तौ तथोक्तौ सन्तौ हदिस्थं तत्पुरुषे कृति 
बहुलम्‌” इति सप्तम्या अलुगिति तिष्ठतेः कर्तरि क्तप्रत्ययश्च । कश्चिदर्थ 
ब्रह्मरूपं प्रमदारूपं वा किमपि वस्तु निरामुखे । चिरं निदध्यतुः । ध्य 
चिन्तायाम्‌" लिट्‌ । चिन्तितवन्ती । नानाथ॑सं्रयच्छ्छेषालद्कारः ।।४३॥ 

सवर्णरागं गतरागमाकुलं विलोलमालारजसा शिरदशुचि । 
कृडेन मध्येन चलत्सु निश्चले बृहत्कुचाभ्यां विषमं 
समं भृशम्‌ ।। ४४ ॥, 


सवणेति ॥ यदुवंङवर्धनः । नन्यादित्वात्कर्तरि ल्युः । “अनुदात्तेतश्च 
तलादेः' इति युज्वा । वर्धत इति वर्धनः । यदुवंशे वधन इति विग्रहः । 
उत्तरश्ठोकेनान्वयः । श्रीकृष्णः सवर्णरागं वर्णं कुङ्कमं तस्य रागो रक्तिमा 
तेन सहितं "कुङ्कमे घुसृणं वर्णम्‌" इत्यमरेषः । 'रागोऽनुरागे मात्सर्य 
रक्तवर्णे रजस्यपि" इति केदावः । गतो निगंतो रागो मात्सर्य 
यस्मात्तद्रतरागम्‌ । विलोलाया मालाया रजसा परागेणाकुलं व्यासङ्गवत्‌ । 
आकुलं जलसङ्कले । त्रिषु स्याव्यासङ्गवती"ति दर्पणः । आकुलं पूर्णमिति 
वा । “आकुलं भरितं पूरणम्‌" इति हलायुधः । मालापुष्परजोधूसरमित्यर्थः । 
रिरसा सामस्तोत्रविरेषेण शुचि परिशुद्धं "रो मूर्धं पुनस्सैन्ये 
सामस्तोत्रान्तरेऽपि च इति केदावः | ४४ ॥ 


इति स्वकानां सुदृशामुरस्तटं मनो 
मुनीनां च विदान्‌ विलक्षणः । 
द्वयेऽपि तस्मिन्सकलाकलात्मनो 

स्वयं चकाशे यदुवंडावर्धनः ।। ४५ ।। 


इतीति ।, प्रत्येकमेवम्भूतविरेषणोपेतं स्वकानां बन्धुभूतानां सुदृशां 
स्रीणां ज्ञानिनां च । उरस्तटं वक्षस्तलं मुनीनां मनश्च कलया शोभया 
सहितः सकलः । न कला अङ्कः कलङ्को यस्य स तादृ आत्मा स्वरूपं 
तेनोरस्तटे शृङ्गाररूपेण मुनिमनसि त्वकलात्मना निष्कलङ्रूपेण । 


पश्चमः सर्गः 241 


विलक्षणो विदोषबलेन विरुद्धलक्षणो विदान्‌ प्रविरान्‌ तस्मिननुरस्तटमुनि- 
मनोरूपे द्वयेऽपि वस्तुनि स्वयमात्मना चकारो “काश दीप्तौ" लिट्‌ । 
उक्लासेत्यर्थः । सन्दानितकरूपकाव्यभङ्गीमापनस्य शोकद्वयस्यैक- 
वाक्यतयान्वयः । “कला दोभाङ्ककलनासु च" इति कविदरपणः । अङ्क- 
रब्दः कलङ्कव्चन इति प्रसिद्धमिति निष्कलङ्कत्वं तदर्थः । द्वयेऽपि तस्मिन्‌ 
सकठलाकलात्मनोरिति पाठे सकलाकलात्मनोद्वये तस्मिनुरस्तट मुनिमनो- 
रूपेऽथं विदान्‌ विलक्षणो गरुडध्वजश्चकाङा इति व्याख्यानम्‌ । स्वकाना- 
मित्यत्र स्वाब्दस्य बन्धुवाचितया ^स्वमज्ञातिधनाख्यायाम्‌' इति सवेनाम- 
सञ्ज्ञकत्वाभावेन अकजप्रसक्तया स्वार्थिककप्रत्ययस्य आमि सुडभावे । 
स्विकाश्च स्वकाश्वेति विग्रहे “प॒मांस्िये'त्येकरोषत्वे च स्रीविरोषणत्वं 
मुनिविदोषणत्वं च युक्तमेव । यत्त्वत्र स्वकानामिति कथम्‌ ? आत्मीयारथत्वे 
सुदुग्विरोषणत्वेन प्रत्ययस्थादितीत्वेन (आमि सर्वनाघ्न' इति सुटा च भाव्यम्‌ 
इति चोदय, तत्र केचित्‌ भूनेर्मनोवृत्तिरिव स्विकायाम्‌' इति श्रीहर्षप्रयोगे 
स्याडागमाभाव इवात्रापि सुडभाव इति परिहारमाहुः । तन, दृषटान्ता- 
सम्प्रतिपत्तेः । तत्राप्यसाधुत्वस्य वैय्याकरणैरुक्तत्वात्‌ । यदपि, भसरैषा- 
जाज्ञाद्वास्वा नञपर्वाणामपि' इति श्रीहर्षप्रयोगसाधुत्वसमर्थनं ; तदूषितं 
मनोरमायाम्‌ । तस्मादुक्तचोदयमस्मदुक्तरीत्यैव समाधातव्यमिति ।।७५।। 


अरन्ध्रसन्ध्याघनपाटलांश्ुका प्रचीयमानान्ततमरिरिरोरुहा । 
उदीयमानग्रहवेषविग्रहा विभाति कन्येव नवा निशीथिनी 

|। ४६ ॥। 

अरन्प्रेति ।। नवा नूतना निङ्ञीथिनी रात्रिः । असरन्ध्रा निबिडाः 

सन्ध्या घना मेघा अत एव पाटलं श्ेतरक्तमुराकं सृक्ष्मवस्रं यस्यास्सा 

तथोक्ता । श्वेतरक्तस्तु पाटल" इत्यमरः । “अंशुकं वसरमात्रे च 
सृषष्मवसखोत्तरीययो"रिति केदावः । प्रचीयमानान्ततमद्धिलोरुहा प्रचीयमानानि 
प्रचयं वृदं प्राप्यमाणानि वृद्धिं प्रप्रवन्तीति यावत्‌ अन्तानि रम्याणि 
तमांस्येव शिरोरुहाः केदा यस्याः सा तथोक्ता । ““अन्तोऽख्यवसिते 
कान्ते'" इति रब्दरत्राकरः । “अन्तः प्रान्तेऽन्तिके नारो स्वरूपेऽति- 
मनोहरे" इति विश्वश्च । उदीयमानग्रहवेषविग्रहा उदीयमाना उद्यन्तो ग्रहा 
अङ्गारकादयस्त एव वेषाः शोभा यस्य स तथा तादृरो विग्रहो यस्याः 
सा तथोक्ताः । इण्‌ गतावित्यतो देवादिकाह्वुट्शानच्‌ क्तरि । कन्येव 
विभाति । भा दीप्तौ लट्‌ । राजते । व्यतानि कन्येति पाठे कालेनेति 
देषः । व्यतानि अकारीति यावत्‌ । रूपकानुप्राणितोपमालङ्कारः ।।४६॥। 


महाकाव्याङ्गं चन्द्रोदयं वर्णयति दिरेत्यादिचतुश्छोक्या- 
दिज्ञा प्रतीच्या सहसानुरक्तया निगूहिते सदयुमणौ तपस्विनी । 
कराङ्करशवान्द्रमसैरणूह्रतेः सुरेन्द्रदिक्चन्द्रमुखी निरशसत्‌ 
|| ४७ ॥। 
दिशेति ।॥ अनुरक्तया सायङ्काले मेघानुरागादनुरागयुक्तयैव प्रतीच्या 
दिगा प्रतीचीदिप्रूपया प्रमदया सत्‌ साधु यथा तथा “सत्ये साधौ विद्यमाने 
्रास्तेऽभ्यर्हिते च सत्‌" इत्यमरः । द्युमणौ सूर्यं नायके सहसा हठेन 
निगूहिते गुह संवरणे इति धातो्ण्यन्तािष्ठायाम्‌ “उदुपधाया गोह" इति 
उपधाया उत्वम्‌ । आलिग्गिते सति । तपस्विनी 'तपस्सहस्राभ्यां विनीनी" 
इति तपद्राब्दात्‌ विनिप्रत्ययः । सुरेन्द्रस्य देवेन्द्रस्य दिक्‌ प्राच्येव 
चन्द्रमुखी स्री अणुः स्वल्पोद्रीणैश्वान्द्रमसैशवन्द्रमस्सम्बन्धिभिः कराङ्खः 
कराः किरणाः अङ्करा इव कराङ्करास्तैरतिकोमकैः किरणैरित्यर्थः । 

निरसत्‌ । “शस प्राणने" लड्‌ । नायकविरहे तपश्वरन्ती नायिका प्राची 
कराद्कदैवतामुपासिना(१)विरहतापेन निश्वासं कृतवतीवेति कविरुत्पेक्षते । 
निरश्वसदित्यत्र अट्‌ गाक्ष्गालवयोः' इत्यडागमः ।। ४७ ॥ 


अथोदयाद्रेः शिरसः श्रुतेरिव प्रकारितात्मा प्रततप्रभः शशी । 
तमो निरस्यननपरोक्षतां ययौ क्रमात्पुमान्‌ सन्मनसीव 
खेचरः ।। ४८ ॥। 
अथेति । अथ चान्द्रमसाङ्कप्रादुर्भावानन्तरं श्रुतेः शिरस इवोदयाद्र- 
रुदयपर्वतस्य रिरसो मस्तकात्‌ प्रकारित आत्मा स्वभावो यस्य स तथा । 
प्रतता प्रभा कान्तिर्यस्य स तथा । तमोऽन्धकारमज्ञानं वा निरस्यन्‌ 
तिरस्कर्वन्‌ सतां मनसि पुमान्‌ परमपुरुष इव खेऽन्तरिकषे क्रमाचरः स्वरन्‌ 
रारी । अपरोक्षतां साक्षात्कारविषयतां ययौ शषानुप्राणितोपमालङ्कारः 
| ४८ ॥ 


अवाप्तसाम्राज्यपदौ जगत्त्रये वियुक्तचित्तव्यथकौ पुनर्नवौ । 
क्रमेण यूनां हदयान्तरिक्षयोरुदीयतुः` कामहिमयुती 
समम्‌ ।। ४९ ॥। 


अवाप्तेति । जगत्त्रये जगतां त्रये त्रिलोक्यामवाप्तं साम्राज्यस्य पदं 
स्थानं याभ्यां तौ तथा । वियुक्तानां विरहिणां चित्तस्य मनसो व्यथकौ 
चलयितारौ “व्यथ स्चलने' इत्यतो णिजन्ताद्ण्वुलि वृद्धौ “मितां हस्व' 
इति हस्वत्वम्‌ । पुनर्नवौ नूतनौ कामो मन्मथः दिमदयुतिश्चन्द्रस्तौ समं 
संहैव क्रमेण निदैशक्रमेण यूनां हदयेऽन्तरिक्षे च तयोरुदीयतुः । “इण्‌ 
१. 'हदयान्तरिक्षेप्युदीयतुः' इति पाठान्तरम्‌ । 

गतौ" लिट्‌ । चन्द्रस्य साप्राज्यस्थानं भारते प्रसिद्धम्‌ । सकलरासन- 
समर्थस्य सर्वसाक्षिसिद्धं पुन्नवत्वं चन्द्रस्य “नवो नवो भवति इति श्रुति- 
सिद्धम्‌ । मन्मथस्य तु सर्वथा सर्वतोऽभिलाषावहत्वेनामिनवत्वात्‌ 
हदयपदस्यान्तरिक्षपदेन समस्तस्याप्यौचित्याद्यूनामिति पदा्थेनान्वय- 
प्रतियोगिसम्पकत्वं वक्तव्यम्‌ । यूनां हृदयान्तरिक्षेऽप्युदीयतुरिति पाठे 
नैकदेरान्वयादि ।। ४९ ॥। 


विजित्य सूर्यं कथमप्यरिं 

बलाजगत्ततं ध्वान्तमपाकरोद्धिधुः । 
सदाभिभूतोऽपि न मित्रवैशसं 

ससौम्यभावः सहते स्वयं जनः ।। ५० ॥। 


विजित्येति ।। विधुश्नद्रोऽरिं स्वकान्त्यपहारेण शत्रुभूतं सूर्य कथमपि 
केनापि प्रकारेण अतिकृच्रणेति यावत्‌ । बलाद्विजित्य जगत्ततं जगति 
व्याप्तम्‌ अरि सूर्यविरोधिभूतमपि ध्वान्तं तिमिरमपाकरोत्‌ । अपपूर्वात्‌ 
करोतेर्लट्‌ । कृतवान्‌ । ननु सूर्यः स्वस्याभिभवापादकः तत्कथं चन्द्रस्य 
सूर्यविरोधितमोनिराकरणं प्रत्युत तद्विरोध्युपोद्वलनेनायासापादनमेव युक्तमित्यत 
उक्तम्‌- सदेति । सूर्येण सदाभिभूतः पराभवं प्राप्तोऽपि ससौम्यभावः 
सौम्यभवेनाङ्कूरभावेन सहितः सौम्यस्य सुन्दरस्य भावस्तेन सदहितस्तथोक्तः । 
“सौम्यं तु सुन्द्रे सोमदेवत इत्यमरः । गम्यार्थं चन्द्रे सोम एव सौम्यः । 
चतु्वणादिभावेन स्वार्थष्यञ्‌ । तस्य भावस्तेन सहित इति व्युत्पत्तिः । 
सुजनपक्षे सोम इवाह्ादकः । सौम्यः शाखादिभ्यो यः । स एव सौम्यः । 
्रज्ञादित्वाद्‌ । सौम्यः सुजन इति यावत्‌ । तस्य भावस्तेन सहितः 
ससौम्यभाव इति व्युत्पत्तिरमरव्याख्याने दर्गिता । जनः स्वयं मित्रस्य 

वेरासं बाधनं न सहते । ““षह मर्षणे" लट्‌ । अर्थान्तरन्यासोऽल्कारः 
|| ५० ॥ 
अथानिरुद्धो नवयौव्वनोज्वलो 
विलासिनीभिः सहितः समागतः । 
उदीक्षितुं मन्मथबन्धुमागतं 
विनिर्मितं हम्यममतत्यशिल्पिना । ५१ ।॥। 


अथेति ।। अथ चन्द्रोदयानन्तरं नवयौव्वनोऊ्वलो नवेन नूतनेन 
यौव्वनेन "हायनान्तस्सुवादिभ्योऽण्‌' इत्यणूप्रत्ययः । यूनो भावेन । 
उज्वलः प्रदीप्तोऽनिरुद्धः । मन्मथबन्धुं कामोदीपकत्वान्मन्मथस्य 
सखायमागतं चन्दरमृदीक्षितं द्रष्टम्‌ अमरत्यरिल्पिना देववर्धकिना विश्वकर्मणा 
निर्मितं हर्म्यं विलासिनीभिः सखीभिः सहितः सन्‌ समागतः । "गत्य्था- 
कर्मकिति' कर्तरि क्तः । समागतवान्‌ । चन्द्रोदयं द्रष्टं हरम्याग्रमारूढ- 
वानित्यर्थः ।। ५१ ॥। 


सुसौरभस्वस्तरुस्‌ूनभासुरे प्रभूतकालागरुधूममेचके । 
इहास्तरत्रोज्वलवह्भावृतः ससुस्मितश्चन्दनचर्चिताकृतिः 
|| ५२ ॥। 


सुसौरभेति । रतैः पद्मरागादिभिरुज्वला दीप्ताश्च ता वट्वभा दयिताश्च 
ताभिरावृतः । शोभनं स्मितमीषद्धसनं यस्यासौ सुस्मितः । चन्दनेन 
चर्चिता आरिप्ता आकृतिरविग्रहो यस्यासौ तथोक्तः सः । अनिरुद्धः । 
सुसौरभाणि शोभनपरिमलोपेतानि स्वस्तरोः स्व्गतरोः कल्पवृक्षस्य सूनानि 
कुसुमानि । (मणीचकं प्रसूनं च सूनं सुमनः स्यः पुष्पम्‌" इति 

शाब्दरत्राकरः । तेभासुरे “भासु दीप्तो" इत्यतः । भञ्जभासमिदो घुरच्‌! 
इति घुरचप्रत्ययः । दीप्यमाने “समास्तेजस्विवर्चस्विभास्वद्धास्वरभासुराः' 
इति शब्द्रत्राकरः । प्रभूतेन प्रचुरेण कालागरोः कृष्णागरोूमेन मेचके 
इयामले “कालयामलमेचका' इत्यमरः । इह हम्यं । आस्त (आस 
उपवेशने छद्‌ उपाविदात्‌ ।। ५२ ॥। 


विकीर्णतारस्फुरदम्बरोदितं स दक्षकन्यारमणं विडम्बयन्‌ । 
बभूव काले सकलेन्दुलालिते कृताभिलाषो मदिरानिषेवणे 
|| ५३ ॥। 


विकीर्णेति ।। विकीर्णानि विक्षिप्तानि च तानि ताराणि नक्षत्राणि 
च तैः स्फुरत्‌ प्रकारामानं यदम्बरमाकारं तस्मिन्रुदितं दक्षकन्यायां 
दक्षप्रजेश्वरस्य कन्यानामधिन्यादितारकाणां रमणं नन्दादित्वात्कर्तरि ल्युः । 
चन्द्रं विडम्बयन्‌ अनुकुर्वन्‌ सः सकलेन्दुना कलाभिः सहितेन पू्णेन्द्ना 
लालिते उपलालिते काले मदिराया मद्यस्य निषेवणे “परिनिविभ्यः इति 
सेवतेः सस्य षत्वम्‌ । पाने कृतोऽभिलाषस्तषो येनासौ कृतामिलाषो बभूव । 
"गन्धोत्तमा प्रसनेरा कादम्बर्यः परिता: । मदिरा करयमय्े चेति' 
"कामोऽमिलाषस्तर्षश्च' इति चामरः । अनेनोपरितनेन च शोकेन 
महाकान्याङ्गभूतं मधुपानं वर्णितवान्‌ कविः ॥ ५३ ॥। 


अलं प्रपश्वेन बिलासिनीजनः सहामुना द्वारवतीपुरे पपौ । 
सुरां सुवेषः सुरराजमन्दिरे सुधां जयन्तेन यथाप्सरोगणः 
|| ५४ ॥। 


अलमिति ॥ प्रपश्वेन चन्द्रोदयवर्णनविस्तारेण वारणार्थकाटराब्दयोगा- 

तृतीया अलं प्रपञ्चो मा भूदित्यर्थः । यद्वा अलमलङ्कतः प्रपञ्चो विस्तारो 
जगद्येन स तथा तेनानिरुद्धन सह विलासिनीजनः प्रमदासमूह्‌ इति यावत्‌ । 
द्रारवतीपुरे द्वासरवतीनामिकायां पर्या सुवेषः शोभनो वेषोऽलङ्कारकृता शोभा 
यस्यासौ सुवेषः । अप्सरोगणः । सुरराजस्य देवेन्द्रस्य मन्दिरे गृहे 
जयन्तेन तनाप्रा देवन्द्रपत्रेण सह सुधां यथा अमृतमिव सुरां मदिरां पपौ । 
सुरामित्यादौ सुरशब्दस्यासकृदावृत्तरवत्त्यनुप्रासः शब्दालङ्कारः ।। ५४ ॥। 


एवं मधुपानं वण॑यित्वा सवारुणीति अनिरुद्धस्य गृहे गृह इति 
नागरदम्पतीनामरीरमदिति श्रीकृष्णस्य चरितोत्सवं वर्णयति- 


सवारुणीपानविवृत्तदृष्टिभिः सुदृष्टिभिः पिष्टतनुः पयोधरैः । 
जगाम सम्मोहमयीं महायशा दशां प्रभूतप्रमदानुभाविनीम्‌ 
|। ५५ ॥। 


स इति ॥ महायरा मह्यः कीर्तर्यस्यासौ तथोक्तः सोऽनिरुद्धो 
वारुणीपानेन मदिरापानेन “'वारुणी मदिरा माध्वी शुण्डागण्डोत्तमामृतम्‌ । 
मैरेयकस्य मद्यानि" इति राब्दरत्राकरः । विवृत्ताः परिवृत्ता दृष्टयो 
लोचनानि यासां तास्तामिः सुदृष्टिभिः सुलोचनाभिः । कर्तरि तृतीया । 
पयोधरैः कुचैः । करणे तृतीया । पिष्टतनुरूपमदितरारीरः । प्रभूतो बहुलः 
प्रमदः प्रमोदस्तमनुभावयितुं शीलमस्याः प्रभूतप्रमदानुभाविनीं सम्मोहमयीं 
सम्मोहान्महविचित्यादागतां ेतुमनुष्येभ्यो मयट्‌ च इति तत॒ आगत 
इत्यर्थं मयट्प्रत्ययः । टिच्त्वान्डीप्‌ । दद्ामवस्थां दशा वर्ताववस्थायाम्‌' 
इत्यमरः । जगाम । सुगमः राब्दालङ्कारः ।। ५५ ।। 

गृहे गृहे चित्तभुवो वराङ्गना निदेशवश्यास्तरुणेरुपागमन्‌ । 
परामवस्थामलसाङ्गयष्टयः सुखस्य सीमानमिहावनौ सतः 
| |। ५६ ॥। 


गृहे गृह इति । वीप्सायां द्विर्वचनम्‌ । सर्वेष्वपि गृहेषु चित्तमुखो 
मन्मथस्य निदेरवदया निदेशस्य शासनस्य वराङ्गताः “वदं गत' इति 
यत्‌ । निदेशः रासनं च सः । दिष्टश्ाज्ञा च' इत्यमरः । अत एवा- 
लसा मन्दा अङ्गयष्टयः दारीररूपदण्डा यासान्तास्तथोक्ता अलसाङ्गयष्टयो 
वराङ्गनास्तरुणेर्युवभिरिहावनौ सतः । अस्यां भूमौ विद्यमानस्य सुखस्य 
सीमानं मर्यादां परामवस्थामुपागमन्‌ प्रमदास्तरुणस्समं परमसुखमन्वभव- 
नित्यथः ।। ५६ ॥ 


अरीरमत्सा रमणीः सुरूपिणीरनेकजानिर्जगदेकनायकः । 
समं सुबहीरपि विश्वरूपवाननामरूपस्य नमोऽस्य शक्तये 
|| ५७ ॥। 


अरीरमदिति ॥ अनेकजानिः । न एका(न एक इव यासु ता) 
अनेका जाया भार्या यस्य स तथोक्तः । जायाया निङ्‌ “स्रियाः पुंवत्‌! 
इति पुंकद्ावः । बहुमायः । जगदेकनायकः । जगतो मुख्यनेता श्रीकृष्णः 
सुरूपिणीः शोभनाश्च ता रूपिण्यश्च ताः स्वाः स्वकीया रमणीः सुबहीरपि 
विश्वरूपवान्‌ प्रमदासमसङ्गयाकरूपवानिति विदोषणस्य साभिप्रायत्वात्‌ 
परिकरालङ्कारः । अरीरमत्‌ । रमयतेर्लुडि “चडी'ति द्वित्वे अभ्यासस्य 
सम्पद्धावादित्वे दीर्घो लघोरिति दीर्घत्वे च रमणकर्माकाषीत्‌ । एतादृर- 
स्यास्य अनामरूपस्य न विद्यन्ते नामानि रूपाणि च यस्य स॒ तथा तस्य 

श्रीकृष्णस्य शक्तये सामर्थ्याय नम इति कविरभगवन्माहात्म्यमनुसन्दधानो 
भागवतीं राक्तिमनमत्‌ । ५७ ॥। 


रिपुप्रचारे विहते परीक्षकैः कृतासु रक्षासु च राजकिङ्करेः । 
सुखं समाधाय च माधवे मनः क्रमेण निद्रामभजन्त 
यादवाः ।। ५८ ॥। 


रिपुप्रचार इति ।। याद्वा रिपूणां प्रचारे राजवृत्तावमशादिरूपे सब्वारे 
रिपुप्रचारे परीक्षकैः ईक्ष दरशनि ण्वुल्‌ । कारणिकेः । “परीक्षकः कारणिकः" 
इत्यमरः । करणैः । चरद्धिः । राजाज्ञां वहद्धिरिति यावत्‌ । विहते 
परिह्ते । राजकिङ्करश्च रक्षासु कवाटपरिघागलभङ्खलाकीलिकादिभिः रक्षासु 
कृतासु सतीषु । माधवे लक्ष्मीपतौ मनः क्रमेण ध्यानक्रमेण सुखं यथा 
तथा समाधाय च निद्रामभजन्त । भज सेवायाम्‌" लड्‌ । असेवन्त । 
अत्र मनःसमाधायेति वदता “उत्तिष्ठ्िन्तय हर व्रजंधिन्तय केदावम्‌ । 
भुञ्जश्चिन्तय गोविन्दं स्वपंश्चिन्तय माधवम्‌ ।।' इति पश्चरात्रवचनं, 
शक्षीरसागरतरङ्गशीकरासारतारकितचास्मू्तये । भोगिभोगरायनीयङ्ञायिने 
माधवाय च मधुद्विषे नमः ।।' इति लोके प्रसिद्धिश्वाभिसंहिते ।॥५८।। 


एकान्ततः कान्तमचोदययामाहरतुमात्मसममिष्टमुषा सुवेषा । 
सा योगसिद्धा स्तिमिते जनेऽस्मिनभ्यागता नगरमप्सरसां 
प्रधानं ।। ५९ ॥। 

एकान्तत इति ॥ सुवेषा रोभनालङ्काराहितदोभा । उषा उषानाप्री 

दव्यात्मनः सममनुरूपमिष्टमिच्छाविषयं कान्तं प्रियमाहूर्वुम्‌ । यां चित्रलेखाम्‌ 
एकान्ततः सप्तम्यर्थं तसिः । एकान्ते रहसि । अचोदयत्‌ । “चुद्‌ 

सश्चोदने' ण्यन्ताष्टड्‌ । योगसिद्धा योगप्रभमवेण सिद्धा कृतार्था । अप्सरसां 
प्रधानमुत्तमभूता श्रधानं प्रकृतौ बुद्धावृत्तमे परमात्मनि" इति हैमः । सा 
चित्ररेखा जने स्तिमिते निश्चले तस्मिन्‌ नागरे जने निद्राति सति नगरं 
द्वारकापुरम्‌ अभ्यागता । कर्तरि क्तः । आगतवती । अत्रन्द्रवज्रावसन्त- 
तिलकयोः सम्मिश्रणादुपजातिः । एवमेवोत्तरषट््लोक्यामपि उपजातिर्नाम । 
“इत्थं किलान्यास्वपि मिश्रितासु वदन्ति जातिष्विदमेव नाम" इति वृत्त- 
रत्राकरव्चनात्‌ । उदाहृता चैतादुकी उपजातिर्धीोधिन्याम्‌ “कोलवेष्धित- 
दुषत्पुरुषप्रहरि रत्रानि रत्राकरभावमंस्थाः' इति ॥ ५९ ॥ 


सा द्वारकान्तःपुरमन्तरिक्षादागत्य पत्युरवधानपरा स्वसख्याः । 
च्यापारयामास गृहेषु दष्टं पर्यायतस्फटिकभिनगवाक्षबत्सु 
|। ६० ॥। 


सेति ॥ स्वसख्याः स्वस्याः सखी उषा तस्याः । सर्वनाघ्नो वृत्तिमात्रे 
पुक्द्धाव इति स्वराब्दस्य समावृत्तौ पुंवद्धावः । पत्यर्व्भस्यानिरुद्ध- 
स्यावधानं सन्धानं सङ्घटनम्‌ अवधानं ज्ञानमिति वा “भभवेदवहितं ज्ञाने 
सुरतान्तावसानयोः'” इति विश्ववचनात्‌ । तत्र परा आसक्ता सा चित्र- 
लेखा । अन्तरिक्षादन्तरिक्षमार्गाद्‌ अपादाने पश्चमी । द्वारकाया अन्तः- 
पुरमन्तरभ्यन्तरे पुरमागत्य परित आयताः स्फटिकास्तैरभिनाः सम्भिना 
मिश्रा गवाक्षा वातायनानि एतेषां सन्तीति तद्वन्ति तेषु भिनम्‌ । 
“शविदारितेऽन्यस्मिन्मिश्रे च" इति केडवः । यद्वा, पर्यायतेषु स्फटिकेषु 
मिना विदारिता निर्मितास्ताद्ृग्गवाक्षरालिषु गृहेष्वित्यर्थः । पर्यायतः 
क्रमेणेति भिनं वा पदम्‌ । दृष्टं नयनं व्यापारयामास । व्यापारवच्छब्दा- 


पश्चमः सर्गः 251 


तत्करोतीति णिचि णेरिष्ठवद्धावात्तस्मिन्परतः "विन्मतो लगि"ति मतुपो 
लकि व्यापारयामासेति रूपं व्यापारवतीं चकारेत्यर्थः ।। ६० ॥। 


सा षटूसहस्राण्ययुतं तथाष्टौ 
विष्णोर्वपूष्यनुभवन्त्यनुभावभाल्ि । 
सुपान्यसुप्ताम्बुजपत्रनेत्राण्यक्ष्णोः 
स्वयोर्जननमर्थवदेव मेने || ६१ ॥। 


सेति ।॥ सा चित्रलेखा । अयुतं दरसहस्राणि पुनश्च षट्सङ्कयाकानि 
सहस्राणि । तथाशब्दः समुच्चये । इतं चेत्यर्थः । तथाचाहुः- “शातं 
तथा सहसखाणि । वहिपुत्रास्तु षोड । कृष्णप्रिया इति । भागवते- 
"आसन्‌ षोडरसाहस्रमदिष्यस्तु राताधिका' इति । तेन च कृष्णरूपाणां 
हत्वं सार्थकमिति सूचितम्‌ । उष्टौीच अष्टाधिकरातोत्तरषोडरसहस्- 
सङ्गयाकानीति निर्गलितोऽ्थः । अनुभावं प्रभावं भजन्तीति अनुभावभाञ्ञ । 
भजो ण्विः । असुप्तानि निनिद्राणि विकसितानि अम्बुजानां पत्राणीव 
नेत्राणि येषां तानि सुप्तानि लोकदृष्ट्या निमेलनादियमुक्तिः । विष्णोरवपूषि 
रूपाणि । अनुभवन्ती स्वयोः स्वकीययोरकष्णोर्नयनयोर्जननं जन्म अर्थवदेव 
सफलमेव मेने । मनु अवबोधने लिट्‌ । अवबुद्धवती । “स्वरसन्ध्याप्त- 
सौन्दर्यतद्धेदेष्विष्यते कचित्‌" इति वचनानेत्राण्यक्ष्णोरित्यत्र न छन्दोभङ्गः 
उाङ्कनीयः । विष्णोरिति विरोष्यपदोपादानेन व्यापन्ीलस्य कृष्णस्येत्यमि- 
प्रायस्य सूचितत्वात्परिकराङ्करालङ्कारः । “साभिप्राये विरोष्ये तु भवेत्परिक- 
राङ्करः । चतुर्णा पुरुषार्थानां दाता देवश्चतुभूजः ।।' इति तद्क्षणोदाहरणे 
| ६१ ॥। 

विभ्राणमभ्रासितमाननान्जं प्रयुश्रसूनुमपि दृष्टवती सुदृ्टिः । 
आलिकिते्टामणिकर्णिकायामुद्धासितप्रतिकृतिं प्रततप्रमोदा 
|। ६२ ॥। 


विभ्राणमिति । सुटृष्टिः सुलोचना चित्रलेखा आननमब्जमिवाननाव्जं 
तत्‌ विप्राणं वहन्तम्‌ । अभ्रवदसितोऽप्रासितस्तम्‌ । आलिङ्गिताया इष्टाया 
दयितायाः मणिकर्णिकायां मणिखचितकणैभूषायां “कर्णिका कर्णभूषे" "ति 
कविदर्पणे । उद्धासिता भासु दीप्तौ" इत्यतः कर्तरि क्तः । उद्दासनं 
प्राप्तवती प्रतिकृतिः प्रतिबिम्बो यस्यासौ तं प्रपरसूनंप्रदयप्पत्रमनिरुद्मपि 
न केवलं कृष्णम्‌ इत्यपिब्दः । दृष्टवती सती । प्रततो विस्तृतः प्रमोदो 
हर्षो यस्याः सा प्रततप्रमोदा । आसीदिति योग्यक्रियाध्याहारः ।।६२॥। 


लीलावतीचालितचामरोयचण्डेतरानिलविहारविरेचितौष्ण्यम्‌ । 
श्रीखण्डसारद्रवमण्डिताङ्ग पिण्डीकृतं युवतिभी 
रतिपण्डिताभिः ।। ६३ ॥। 


लीलावतीति । टीलावतीभिः विलासवतीभिः सखीभिश्वलितान्येव 
प्रज्ञाद्यणि चालितानि । तेन८कम्पने चलितमिति ९?) मित्वे मितां हस्वत्वे 
च चचितानीति स्यादिति चोद्यं निरस्तम्‌ । तथाविधानि यानि चामराणि 
तेभ्य उदयनुदरच्छन्‌ चण्डेतरो मन्दः स चासावनिलो वायुस्तस्य विहारेण 
विरेचितं निष्कासितमैष्ण्ये यस्य स तथोक्तः तम्‌ । श्रीखण्डो गन्धसारः 
तस्य सारः स्थिराः तस्य द्रवेण मण्डितान्यलङ्कतान्यज्गानि यस्य तं रतौ 
पण्िताभिबुद्धिमतीमिः कृशलाभिर्युवतिमिरगाढमालिग्गितम्‌ अत एव पिण्डीकृतं 
विमदितमित्यर्थः । दृष्टवतीति पूर्वक्रियान्वयः । रूपं दृष््रति वक्ष्यमाणेन 

वान्वयः । युवतिभी रतिपण्डिताभिरित्यत्र “्रछोपे पू॑स्य दीर्घोऽणः” 
|| ६२ ॥। 


कुर्वाणमानन्दममुष्य रूपं दृष्द्रातिविस्मयकृदङ्गलिनासिकाग्रा । 
तस्थौ मुहं किल चित्रेखालोकान्तरं सुकृतमित्यवयात्युषायाः 
|| ६४ ॥। 


कुर्बाणमिति ।। चित्रलेखा आनन्दं कुर्वाणं विस्मयस्याश्चर्यस्य कृत्‌ 
कतुं । अमुष्यानिरुदधस्य रूपं सौन्दर्य विग्रहं वा दुष्टरा । अङ्भुलि्नासिकागर 
यस्याः सा सप्तम्याः पूर्वनिपाते "गड्वादिभ्यः परा सप्तमी'(१) इति 
वक्तव्यत्वात्‌ सप्तम्याः परत्वम्‌ । अङ्खल्यवमृष्टनासिकाग्रेति मध्यमपदलोपी 
वा समासः । उषायाः सुकृतम्‌ अलोकान्तरं नास्ति लोकान्तरम्‌ अन्यो 
लोकः स्वर्गलक्षणो यस्य तत्तथा । फलफलिभावः षष्ठ्यथ । 
मयूरव्यं सकादिदर्शानात्समासः । इदं रूपम्‌ उषायाः सुष् कृतं लोकान्तरं 
स्वर्गलक्षणं स्वग॑लाभानन्तरं हि सुकृतफलं सुखं भ्यम्‌ । एवमुषाया 
एतद्रपलामभ एव सुखसीमेतिभाव इत्यप्याहुः । इत्यवयाती जानती मुहूतम्‌ । 
कालाध्वनोरत्यन्तसंयोगे' इति द्वितीया । तस्थौ किल । तिष्ठतेिट्‌ । 
"वातासम्भाव्ययोः किल' इत्यमरोक्तेः । स्थितवतीति वातेत्यर्थः ।।६४।। 


प्रयुञ्चदायादमुपाददाना बाहयो्युगेन नवपट्वकोमलेन । 
अज्ञातवृत्तिः पुरसुस्थजीवेर्बाणात्मजाप्रियसखी 
दिवमुत्यपात ।। ६५ ॥। 


प्रयुप्रेति । बाणस्य बाणासुरस्यात्मजा सुता उषा तस्याः प्रिया च 
सा सखी च बाणात्मजाप्रियसखी चित्रलेखेत्यर्थः । नवपट्लुवमिव कोमलं 

तेनातिमृदूठेन बाहयोयुगलेन द्वाभ्यां बाहुभ्यामित्यर्थः प्रद्युप्रदायादं प्रयुप्रस्य 
दायादं सुतम्‌ । “दायादौ सुतबान्धवौ इत्यमरः । “दायादौ ज्ञातितनयौः 
इति दर्पणश्च । उपाददाना गृह्णती पुरे द्वारकापुर्यां सस्थः सुखमवस्थिते- 
जवः प्राणिभिरज्ञाता वृत्तिर्व्यापारो यस्याः सा अज्ञातवृत्तिः । सा दिव- 
मन्तरिक्षमुत्पपात । "पत्लं गतौ' ट्‌ । उद्रतवती । ६५ ॥ 


क्षणागता गूटरसाममोदयन्मृद्पनीतासुसमामृतयुतिः । 
निरस्तखेदा भुवि चित्रलेखिका दिनान्तसन्ध्येय- 
मुषाकृमुद्रतीम्‌ ।। ६६ ।। 
क्षणेति ॥ क्षणेनातिरीप्रमागता । अन्यत्र क्षणेऽवसरे आगता मृदु 
यथा तथा उपनीतः समानीतोऽसुसमः प्राणसमो नायकोऽनिरुद्ध 
एवामृतद्युतिश्चन्दरो यया सा तथोक्ता । भुवि निरस्तः खेद आतपादिजनितः 
ङ्केगो यया सा तथोक्ता । इयं चित्रलेखिका । अज्ञाता चित्रलेखा 
चित्रलेखिका अज्ञात" इति कप्रत्ययः । दिनान्तसन्ध्या चित्रलेखैव 
सायङ्गालसन्ध्या । गूढो रसः सेहो वा यस्याः सा तथा ताम्‌ उषैव 
कुमुद्वती कुम॒दान्यस्याः सन्तीति कुमुद्रती कुमुदनडवेतसेभ्यो मतुब्‌ इति 
मतुप्प्रत्यये टिलोपे (य इति वत्वे “उगितश्च' इति डीपि रूपं ताम्‌ 
अमोदयत्‌ । “मुद दर्षे" इत्यतो ण्यन्ता्वड्‌ । अहषंयत्‌ । अत्र 
रूपकमलङ्कारः ॥ ६६ ॥। 
यया त्वयत्राधिगतप्रिया सखी महामहा प्रणमाम्युमामिति । 


विचिन्त्य कान्तं कमनीयवेषया तदोषया सङ्गमयाम्बभूव 
| ६७ ॥। 

ययेति ।। सा चित्रलेखा महान्महिमाऽनुभावो यस्याः सा महामहिमा 
तया यया उमादेव्या अनुग्रहेण सखी उषा । अयत्नेन अधिगतः प्राप्तः 
प्रियो वह्कभो यया साऽऽसीत्‌ । तामिति व योज्यम्‌ । उमां प्रणमामीति 
विचिन्त्य कान्तमनिरुद्धं कमनीयो वेषोऽलङ्कारकृतदोभा यस्याः सा तथा 
यथा उषया सहेति श्रवणात्‌ । 'गतिबुद्धी"ति कर्मत्वेन द्वितीयायामुषामिति 
स्यात्‌ । “शतरूनगमयत्स्व्गमिति यथा'* इति चोद्यं निरस्तम्‌ । कारकस्य 
विवक्षाधीनत्वात्‌ । सङ्गमयाम्बभूव सङ्गतं चकार ।। ६७ ॥। 


ततः शिवानुग्रहबोधितक्रमां रहस्युदढां दयिताभिरासने । 
त्रपाकुलामप्युपदेशरेषकृन्ययुङ्क कन्दर्पगुर्यथाविधि ।६८।। 


तत इति ।। ततः सङ्गमनानन्तरं कन्दर्पो मन्मथ एव गुरुराचार्यः 
कन्दर्पगुरुः शिवाया उमाया अनुग्रहेण बोधितः क्रमः सङ्गमादिकालानुक्रमो 
यस्याः सा शिवानुग्रहबोधितक्रमा ताम्‌ । रहसि दिताभिः प्रियसखीभिरुदूदां 
कृतोद्रहां त्रपया लजयाऽऽकुलां पूर्णामपि । “आकुलं भरितं पूणम्‌" 
इति हलायुधः । यथाविधि वात्स्यायनविधानमनतित्रम्य । उपदेकारोषकृद्‌ 
उमोपदिषटर्थविरोषं कुर्वन्‌ उपदिङनिति यावत्‌ । स सन्‌ । आसने न्ययुङ्क 
(स्वरायन्तोपसृष्टादि'ति निपूर्वस्य युजेरात्मनेपदम्‌ । लड्‌ । अत्र कन्दरप- 
गुरुरिति रूपकालङ्कार इत्याहुः ।। ६८ ।। 


प्रगल्भमन्दाक्षकटाक्षपातया तयावकृष्टं प्रथमं सबिभ्रमम्‌ । 
अपोदशङक निजबाहुकक्ष्यया बबन्ध बन्धूकदलारुणाधरा 
|| ६९ ।। 


प्रगल्भेति ।। बन्धूकदलारूणाधरा बन्धूकस्य बन्धुजीवककुसुमस्य 

दलमिवारुणोऽधर ओष्ठो यस्याः सा तथोक्ता उषेति योज्यम्‌ । प्रगल्भं 
दृष्टं मन्दाक्षं लजा यस्यासौ प्रगल्भमन्दाक्षः । स चासौ कटाक्षपातो 
यस्याः सा तथोक्ता तया “मन्दाक्षं हीखपा ब्रीडा” इत्यमरः । तया 
चित्रलेखया सविघ्रमं सविलासम्‌ अवकृष्ट प्रथमं नूतनमिति यावत्‌ । यद्वा 
प्रथमं प्रवेकमृत्तमम्‌ (आदयप्रवेकौ प्रथमौ" इति कविदरपणः । नायकम्‌ । 
अपोढा अपवारिता राङ्का यथातथेति क्रियाविरोषणम्‌ । अपोदराङ्क 
निजबाहुः कक्ष्येव वत्र बन्धनानुकूलरस्नुरिवेति यावत्‌ तया बबन्ध “वध 
बन्धने" टछिट्‌ । बन्धूकदलारुणाधरेत्युपमालङ्कारः । स्वाङ्गत्वेऽपि 
“नक्रोडादिबह्च' इति न डीषु ।। ६९ ॥ 


भुजद्वयस्यास्य जयध्वजायितं सुमध्यमा मध्यगता मनोभुवः । 
निपीडय वक्षो रभसोपगूहनप्रतिक्रियाभिरदयितं जिगाय सा 


|| ७० || 


भुजद्रयस्येति ।। सुमध्यमा सा उषा । अस्य भुजद्वयस्य पूर्व 
बन्धकत्वेन प्रस्तुतत्वादस्येत्यक्तं मध्यगतं मनोभवो मन्मथस्य जयध्वजायितम्‌ 
आचरक्यजन्तात्‌ “गत्यर्थाकर्मके"ति कर्तरि क्तः । जयध्वजमिवाचरितवन्तं 
दयितं प्रियमनिरुद्धं वक्षसा रभसेन उपगूहनान्यालिङ्गनानि तान्येव प्रतिक्रियाः 
प्रतीकारास्ताभिः । रभसो वेगहर्षयोः" इति नानार्थरत्रमाला । निपीड्य 
जिगाय “जि जये" लिट्‌ । “सनूलिटोः' इति कृत्वम्‌ । जितवती 
|| ७० ॥। 
ततः कृतार्थोऽपययौ सखीजनः 
सखापि सम्रष्टकभूषणग्रहम्‌ । 

चुचुम्ब गाटं सुमुखीं मुखाम्बुजे 
निमीलिताधाक्षिणि रोमहर्षिणीम्‌ ।। ७१ ॥। 
तत इति ।। तत उभयोः सङ्घटनानन्तरं सखीजनः सखीरूपो 

जनशचित्रलेखादिः कृताथ निष्पादितप्रयोजनः सन्‌ । अपययौ अपगतवान्‌ । 
सखाप्यनिरुद्रोऽपि भ्रष्टं शिखालम्बिमाल्यं तदेव भूषणं तस्य ग्रहो ग्रहणं 
तेन सहितं यथा तथा सग्रष्टकभूषणग्रदं श्रभरष्टकं रिखालम्बी"त्यमरः । 
ष्टं शिथिलितं कस्य शिरसो भूषणं केदावेशस्तस्य ग्रहस्तेन सहितं सकच- 
ग्रहणमित्यप्याहुः । रोमहषोऽस्या अस्तीति रोमहषिणी ताम्‌ । सुमुखीमुषां 
निमीलिते अ्धाक्षिणी यस्मिंस्तनिमीलितार्धाक्षि तस्मिन्‌ अक्षिराब्दस्य 
अस्थिदधिसक्थ्यक्ष्णामनडि' त्यनडि विभाषा डदयोरित्यघ्लोपामावे रूपम्‌ । 
अर्धब्देन समासाभ्युपगमात्‌ ^न बहुत्रीहौ सक्थ्यक्ष्णोः ष्वाङ्गात्‌ षच्‌” । 
मुखाम्बुजे मुखकमले गाढं यथा भवति तथा चुचुम्ब "चुबि वक्त्रसंयोगे' 
लिट्‌ चुम्बितवान्‌ । स्वभावोक्तिरलद्कारः ।। ७१ ॥। 


अपाहरनप्यधरोष्टसंभ्रयं मृगीदृशः पूर्वमपूर्वमादधे । 
सरागमङ्गे नखदन्तचिहिते प्रतिग्रहेच्छा न हि मानिनां 
नृणाम्‌ ।। ७२ ॥! 


अपाहरननिति ॥ सोऽनिरुद्धो मृगीद्रो मृग्या दूगिव दृक्‌ नयनं यस्याः 
सा तथा तस्याः सपतम्युपमानपूर्पदस्य बहु्रीहिर्वाच्य उत्तरपदलोपश्च' 
इत्युत्तरपदलोपिबहुत्रीहिः । अधरोष्ठः संश्रय आश्रयो यस्य तम्‌ । यदयप्य- 
धरोष्ठराब्दौ पर्यायौ । यदाहामरः-- ओष्ठाधरौ तु रदनच्छदौ दनवाससी 
इति । तथापि, ओष्ठराब्दं सामान्यवाचिनमभिसन्धायाधरोष्ठेत्युक्तम्‌ । अत 

एव “उत्तरोष्ठश्च जिह्वाच' इति प्रयोगः । “ओष्ठो दन्तच्छदे पुंसि" इति 
केदावश्च । अधरोष्ठसंश्रयम्‌ “ओत्वोष्ठयोः समासे वा इति वृध्यभावः । 
पूर्वं रागमपाहर्नपि चुम्बनेनाधररागस्य निर्मृष्त्वाद्‌ अपाहरमिवेति भावः । 
अङ्गे तत्तत्स्थाने । नखाश्च दन्ताश्च नखदन्तं प्राण्यङ्गत्वादेककद्धावः । 
तस्य चिह्ञान्यस्य सञ्जातानीतीतचुप्रत्ययः । नखैश्च दन्तैश्वोपजनित- 
चिहेऽधरादयङ्ेपूर्वं रक्तिमानम्‌ आदधे निहितवानित्यर्थः । एतदर्थान्तर- 
न्यासेनाह- मानिनां नृणां प्रतिग्रहेच्छा न भवतीति ““उक्तिर्थान्तरन्यासः 
स्यात्सामान्यविदोषयोः' इति लक्षितोऽर्थान्तरन्यासोऽत्रालङ्कारः ।।७२।। 


स्तनाङ्गरागे गलिते वराङ्कदो हतोचये चोरुयुगे विराजति । 
रतातिरेकात्सुदृशस्तिरोदधे क्रमेण लजना रतिविघ्रकारिणी 
|| ७३ ।। 


स्तनेति ।। सुदक्षः सुखोचनाया उषायाः स्तनयोरङ्गरागः कुङ्कम- 
पङ्कानुलेपः तस्मिन्‌ गलितेऽवस्रस्ते वराको प्रदास्तवस्रे । हत उयो 
नीवी यस्य स हतोचचयः । “उयो वसखनीव्यां स्यात्‌" इति केदावः । 
“अथोचयः । नीवी च वसनग्रन्था"विति च शब्दरत्नाकर: । उरुयुगे च 
विराजति सति रसातिरेकाद्‌ रागातिदायात्‌ । रतिविघ्रं करतुं ीलमस्या 
इति रतिविघ्रकारिणी । लज्जा क्रमेण स्तनाङ्गरागावस्ंसनादिक्रमेण तिरोदधे 
तिरोधानं प्राप्तवती अपययावित्यर्थः । दधातेर्तिट्‌ । अत्र प्रगल्भमन्दाक्षे- 
त्यादिः स्तनाङ्गराग इत्यन्ता पश्चश्छोकी रतोत्सववर्णनपरा । तत्रादावुप- 
गूहनम्‌ अनन्तरं चुम्बनं ततो नखविलेखः ततो दन्तक्षतं चेति चत्वारो 
विलासा रतिरहस्यदीपिकायां काश्चीनाथेनोक्ता अत्र दर्िंताः । तत्र 
प्रथमश्छोके चुम्बनम्‌ अपाह्रनप्यधरोष्ठसंश्रयमित्यत्र अङ्गे नखदन्तचिहित 


पञ्चमः सर्गः 259 


इति नखविलेखा दन्तक्षतं चोपनिबद्धम्‌ । एवं बाह्यरतं वर्णयित्वा 
स्तनाङ्गराग इति शके साक्षाद्रतं च वर्णितमिति महाकाव्यत्वं विभावितम्‌ । 
तदाह काश्चीनाथः-- “आदौ रतं बाह्यरतं च सम्यक्‌ प्रयुज्य 
वालिङ्गनपूर्वमन्यदि'"ति । आलिङ्गनपूरवं बाह्यरतं सम्यगादौ प्रयुज्यान्यद्रतं 
च कुर्यादित्यर्थः । मुखाम्बुजे वचुचुम्बेति, अपाहरनप्यधरोषठसंश्रयं रागमिति 
च वदता ““नयनयुगकपोलं दन्तवासो मुखाब्जं स्तनयुगलललाटं चुम्बन- 
स्थानमाह" इति चुम्बनाधिकारे काश्चीनाथोक्तं चुम्बनस्थानममिदहितवान्‌ । 
तथा, अङ्गे नखदन्तचिहिते इति वदन्‌---कक्षौ करोरुजघनस्तनपृष्ठपाश्व- 
हत्कन्धरासु नखराः खरवेगिनः स्युरिति नखविलेखनस्थानं, “सिग्धत्विषः 
रितरिखानतिदीर्थखवां रागस्पशः समघना जघनाः प्ररास्ताः । तेऽन्त- 
मुखोत्तररदच्छदनेत्रवर्जं स्थानेषु चुम्बनविधौ कथितेषु योज्या" इति तेनैवोक्तं 
दन्तचिहस्थानं चाभिहितवान्‌ ।। ७३ ॥ 


एवं रतं वर्णयित्वा, ““स्वेच्छयाश्रमिणि वट्टुभे यदा योषिदाचरति 
पूरुषायितम्‌'* इति काञ्चीनाथोक्तं पुरुषायितं वर्णयति-- 
सुङ्कप्तभृङ्गाररसप्रकाशना निजाङ्गविक्षेपविलासमन्थरा । 
वरोरुवक्षस्स्थलरङ्गमण्टपे नटी बिदग्धेव ननतं सुन्दरी 
|| ७४ ॥। 
सुङकृपतेति । सुङ्कुप्तमत्यन्तपरिचितं शृङ्गाररसस्य प्रकादानं यस्याः सा 
तथोक्ता । निजाङ्गानां स्वहस्तवदनादीनां विक्षेपश्चलनं तस्य विलासेन 
मन्थरा अलसा सुन्दरी उषा । विदग्धा प्रौढा नटीव वरस्य जामातुर- 
निरुद्धस्य । उरु विशालं वक्षस्स्थलमेव रङ्गमण्टपं तस्मिन्‌ ननतं । नृती 
गात्रविक्षेपे लिट्‌ । नत॑नं कृतवती । स्फुट उपमालङ्कारः ।। ७४ ।। 

शनैः शनै कम्पितकम्रकाञ्चनप्रदीप्तकाञ्चीमणिमञ्जुखारवः । 
बभूव तस्या मणितस्वनान्तरे जयाय 
जिष्णोजगदङ्गजन्मनः ।। ७५ ॥। 
शनैरिति ॥ तस्या उषाया मणितस्वनो रतिकूजितं तस्यान्तरेऽवसरे । 
मणितरब्दस्य रतिकूजितवाचित्वेऽपि करिकलम इत्यदाविवात्र स्वनशब्दो 
युक्तः । मणितरूपो यः स्वनस्तन्मध्ये इति वा । दानैः उनैर्मन्दं मन्दं 
कम्पिता चलिता कम्रा मनोहरा “नमिकम्पी" त्यादिना कमेरप्रत्ययः । 
काञ्चनेन स्वर्णेन प्रदीप्ता विराजिता या काश्ची तस्या ये मणयो घण्टाः 
"कश्चित्प्रायुङ्क घण्टायां मणिङ्ञाब्दम्‌" इति केडवः । तासां मञ्जुो 
मनोहसङ्चासावारवः स्वनो जगद्‌ भुवनं जिष्णोर्जतुः ““्लाजिस्थस्य च 
क्स" रिति जयतेः क्सुप्रत्ययः । अङ्गजन्मनो मन्मथस्य जयाय बभूव 
|| ७५ ॥। 
मुखेन विस्रंसिकचेन शीतगुं 
विडम्बयन्ती नवमेघविस्फुटम्‌ । 
व्यवायचातुर्यविदोषशालिनी 
प्रकाशयामास रसं पदे पदे ।। ७६ ॥। 
मुखेनेति ।। विखंसी शिथिलः कचः केदावेदो यस्मिंस्तेन मुखेन । 
नवमेधे नूतनमेधे विस्फुटं विराजमानं उीतगुः शीता गावः किरणा यस्यासौ 
तम्‌ । गोस्रियोरुपसर्जनस्य' इति हस्वः चन्द्रं विडम्बयन्ती अनुकुर्वती- 
(न्ती)व्यवाये रते “व्यवायो ग्राम्यधममों मैथुनं निधुवनं रतम्‌" इत्यमरः । 
चातुर्यस्य कौशाल्यस्य ये विषा भेदास्तैः शाठत इति व्यवायचातुर्यविरोष- 
राटिनी प्रकरणादषा । पदे पदे तत्तदवसर इति यावत्‌ । रसमनुरागं 
प्रकादायामास काश्य दीप्तौ" इत्यतो ण्यन्ताष्धिट्‌ ।। ७६ ॥। 


पञ्चमः सर्गः 261 


विदग्धमुग्धामुखपद्मसम्भवा मनो हरन्ति छमवारिचिन्दवः । 


अमुष्य दन्तप्रभया सुञुभ्रया* विमिश्रिता 
मौक्तिकसनिभभ्रियः ।। ७७ ।। 


विदग्धेति । विदग्धा कुडाला च सा मुग्धा सुन्दरी तस्याः मुखपद्मात्‌ 
सम्यमभव उत्पत्तियेषां ते मुखपद्मसम्भवाः । यद्वा सम्भवत्यस्मिनिति 
सम्भवः मुखपद्मं सम्भवो येषां ते मुखपद्यसम्भवाः । सुदुभ्रया दन्तानां 
प्रभया कान्त्या विमिश्रिताः संवलिता मौक्तिकानां सदृङ्यः रोभा येषां 
ते मौक्तिकसनिभश्रिय इत्यस्वपदविग्रहो बहुत्रीहिः । निभिसङ्कारानीकारा- 
प्रतीकारोपमादय' इत्यत्र तथा व्यवस्थापनात्‌ । कृमवारिबिन्दवः स्वेदजल- 
कणाः । अमुष्यानिरुद्धस्य मनो हरन्ति । स्म शुभ्रयेति पाठे हरन्ति 
स्मेत्यन्वयः । “लट्‌ च स्म" इति लिट्थं लट्‌ । जहुरित्यर्थः ।।७७।। 


कमपीति कालमलमाकलय्य सः क्षणवत्युनर्नवरसायने रते । 
दयितासखः सुखमुवास वासविप्रियसूनुसूनुरसुरेन््रमन्िरे 


|| ७८ ॥| 


।। इति श्रीमत्कविकुलतिलकश्रीमल्तरिविक्रमपण्डिताचार्यं- 
विरचिते उषाहरणे महाकाव्ये पञ्चमः सर्गः ।। ५ ॥। 


कमपीति | वासविर्वासवस्यापत्यम्‌ “अत इञ्‌" अर्जुनः तस्य प्रियः 
श्रीकृष्णः तत्सूनुः प्रदयप्रस्तत्सूनुः सोऽनिरुद्धः । इति उक्तप्रकारेण क्षणवत्‌ 
क्षणेन तुल्यम्‌ अलमाकलय्य नीत्वा पुनर्नवरसस्यायन आश्रये रते रतिविषये 
दयितायाः प्रियाया उषायाः सखा दयितासखः सन्‌ असुरन्द्रस्य बाणासुरस्य 


१. स्म शुभ्रया" इति पाठान्तरम्‌ । 

मन्दिरे सुखं यथा तथा उवास “वस निवासे लिट्‌ । मञ्जुभाषिणीनामकं 
वृत्तम्‌ "सजसा जगौ भवति मञ्जुभाषिणी"ति तदत्तलक्षणम्‌ । अनेन च 
““सरव॑त्र भिनसर्गान्तः' इति कविसमयोऽनुगृहीतः ।। ७८ ।। 


।। इति श्रीमदषाहरणव्याख्यायां रसिकरज्जनीसमाख्यायां 
सूरीन्द्रभरीमचरणरिष्यसुमतीन्द्रतीर्थयतिषिरचितायां पञ्चमः सर्गः ॥५॥ 

| अथ षषः सर्गः ॥। 


यदा यदूनां प्रवरः प्रणीतो मायाजुषोषामतमूर्जयन्त्या । 
अन्वीषुरेनं प्रतिबुद्ध्य मुग्धा निद्रान्तराश्ेषसुखाय तावत्‌ 
| १ ॥। 


यदेति ।॥ उषाया मतं वाचितम्‌ उषामतम्‌ अनिरुद्धसंयोगरूपम्‌ 
ऊर्जयन्त्या बलवत्कुर्वत्या । मायां जुषत इति मायाजुट्‌ तया मायाजुषा 
मायाविन्या चित्रलेखया । यदूनां प्रवरोऽनिरुद्धो यदा प्रणीतः प्रकर्षेण 
नीतस्तदन्तःपुरात्स्वपुरं तावत्तदा मुग्धा मूढाः सुन्दर्या वा प्रतिबुध्य 
निद्रान्तराश्ेषसुखाय निद्राया अन्तरे मध्ये आश्वेषसुखायालिङ्गनसौख्याय 
तादर्थ्ये चतुर्थी । एनमनिरुद्धं “दितीयाटीस्वेन' इत्यन्वादेरा एनादेशञ । 
अन्वीषुः इष इच्छायाम्‌" मागिंतवत्यः । अस्मिन्‌ सगे उयेन्द्रवगरनद्रवज्रयो- 
मिश्रणादुपजातिनामकं वृत्तम्‌ । यत्र विदोषस्तत्र वक्ष्यामः ।। १ ॥ 


उन्मील्य सम्यङ्नयनानि विष्व- 
ग्न्यापारयन्त्यः प्रियवक्त्रचन्द्रम्‌ । 
अगोचरीकर्तुमलं तरुण्यः स्वाप्री 
दशासाविति शडमानाः ।। २ ।। 


उन्मील्येति ॥ तरुण्यः सम्यङ्‌ नयनानि उन्मील्य विष्वक्‌ समन्ततः 
'समन्ततस्तु परितः सर्वतो विष्वगित्यपि' इत्यमरः । व्यापारयन्त्यः 
व्यापारवन्ति कुर्वन्त्यः । व्यापारवच्छब्दात्‌ ^तत्करोती"ति ण्यन्ताच्छतृ- 
प्रत्ययः । "विन्मतोर्लुक्‌" । तास्सत्यः । असावस्मामिरनुभूयमाना 
दङ्गावस्था । स्वाप्री स्वप्रे भवा स्वप्रराब्दात्‌ “तत्र भव' इत्यण्‌ । इति 

राङ्कमानाः प्रियस्य वल्लभस्य वक्त्रमेव चन्द्रस्तमगोचरीकर्तुमविषयीकतम्‌ 
अलं समर्थाः । नापद्यनित्यर्थः । प्रियवक्त्रचन्द्रमिति रूपकमलड्ारः 
|| २ ॥ 


न शोश्ुभत्यत्र मुखानि तासां पर्यद्रलद्राष्पजलाविलानि । 
नीहारधारापरिषेचितानि सरोरुहाणीव विजृम्भितानि ।। ३ ॥ 


नेति ॥ तासां तरुणीनां परितः समन्ततः उद्रलन्ति अवस्रंसन्ति 
बाष्पजलानि तैराविलानि कलुषाणि "कलटुषोऽनच्छ आविलः" इत्यमरः । 
मुखानि नीहाराणां हिमानां धाराभिः परिषेचितानि “उपसर्गात्सुनोती' - 
त्यादिना सेचयतेरवयवस्य रिचेः षत्वं नवावयवस्यानन्यत्वादिति भाष्यादौ 
तथोक्तः । सरोरुहाणि पद्मानीव विजृम्भितानि विकसितान्यपि न रोङ्ुभति 
पुनःपुनरभृदां वा न शोभन्ते स्मेति देषः । शशरुभ दीप्तौ" इत्यतो यङ्‌ । 
अदभ्यस्तादि'ति इस्यादादेशेऽन्तादेराप्रसक्तेः । गोञुभतीति रूपम्‌ । 
उपमालङ्कारः । ३ ॥। 


अश्रावि निद्राजडितश्रवोभिः कथच्चिदच्ैर्यदवंशमख्यैः । 
उद्रोधवीणारवशङ्खयासां विलापनादः करुणाप्रसूतिः ।। ४ ।। 


अश्रावीति ।। आसां प्रमदानां करुणाप्रसूतिः उतैर्विलापनादः 
परिदेवनस्वनः । निद्रया जितानि सञ्जातजडत्वानि स्तब्धानीत्यर्थः । 
श्रवांसि श्रोत्राणि येषां ते तथोक्ताः । तोर्यदुवंदामुख्यर्यदुसन्तानश्रर्याद - 
वेरुदरोधस्य वीणा तस्या रवो ध्वनिस्तस्य शङ्कया वितर्कैण कथचिदश्रावि । 
श्रु श्रवणे' कर्मणि लुड्‌ सकल््राणिकरूणापात्रे प्रमदाप्रलापनादो यादवैः 
कृच्छेण श्रुत इति भावः ॥ ४ ॥ 

निर्गत्य सवं शयनालयेभ्यः किरकिरवन्याकुलिता भ्रमन्तः । 
अवाप्य हर्य सहसाल्पशोभं निवेदितार्थाः कथमप्यमूभिः 
| ५ ॥। 


निर्गत्येति ॥ शयनाल्येभ्यः इयनमन्दिरेभ्यः । निर्गत्य किं किमिति- 
रवैः इब्दः व्याकुलिता सज्ञातव्याकुलभावाः कर्तव्यमूढा इत्यर्थः । अत 
एव भ्रमन्तः अनवस्थितचित्ताः सवं यदुमुख्या अल्पा शोभा यस्य 
तदल्पदोभम्‌ अनिरुद्धविरददोषादिति भावः । हर्म्यं धनिनिवासरूपं सदनं 
सहसा अवाप्य । अमूमिरहम्यवासिनीमिः सीभिः कथमपि निवेदिताथां 
आबोधितवृत्तान्ता अभवनिति रषः ।॥ ५ ॥ 


अज्ञातपौत्रस्थितयोऽच्युतस्य प्रज्ञावतातेनः बलान॒जेन । 
सयः समाजे सकलाः समेताः सनाहभेरीरवसूचितारथांः 
| ६ ॥। 


अज्ञातेति ।। यस्याच्युतस्य । अज्ञाता पौत्रस्यानिरुद्धस्य 
स्थितिरवत्तियैस्ते तथोक्ताः । अनेन श्रह्मादनं ज्योतिरजन्यनेन" इत्यादाविव 
एनादेाभावः । तेनेति पाठे तु नानुपपत्तिः । प्रज्ञावता भूतभविष्य- 
्रर्तमानज्ञानिना सस्मृतिर्व्यतीतविषया मतिरागामिगोचरा । बुद्धिस्तात्कालिकी 
प्रोक्ता प्रज्ञा त्रैकालिकी मता ।।' इति वचनात्‌ । बलानुजेन बलराम- 
स्यावरजेन श्रीकृष्णेन सत्राहस्य भेरी सनाहभेरी तस्या रवेण ध्वनिना 
सूचितोऽ्थः प्रयोजनं येषां ते तथोक्ताः । सकला यादवाः समाजे सदसि 
सद्यस्तत्क्षणे समेताः सङ्गताः अभवनिति रोषः । ६ ॥। 


१. प्रज्ञावता तेन" इति पाठान्तरम्‌ । 

तत्रात्रबीदद्धतकन्धरोऽसौ धुरन्धरो यो यदवंशकेतोः । 
प्राप्ताधिकारः पृतनाधिपत्ये चिन्ताकुलश्चिन्तकवत्सलं 
तम्‌ ।। ७ ॥। 


तत्रेति ।। तत्र समाजे उद्धता कन्धरा ग्रीवा यस्य स उद्धतकन्धरः । 
"गोियोरुपसजंनस्य' इति हस्वः । यदुवंदाकेतोः श्रीकृष्णस्य पृतनाधिपत्ये 
सेनाधिपतित्वे प्राप्तोऽधिकारः स्वाम्यं येन स तथा । चिन्तयाऽऽकुल- 
श्िन्ताकुलः । धुरं धारयतीति धुरन्धरः । “सञ्ज्ञायां भृतृवृजिधारिसहित- 
पिदम्‌' इति धारयतेः खच्‌ । “खचि हस्वः' इत्युपधाहस्वः । 
'वाचंयमपुरन्दरौ च इति चकारादगागमः । “अरुद्विषदजन्तस्य' इति 
मुमागमः । योऽसावनाधृष्टिनामा अमात्यः । चिन्तकेषु वत्सलं “वत्सां - 
साम्यां कामबल' इति वत्सराब्दादनुरागवाचिनो मत्वथीयो लच्‌ । 
अनुरागवन्तं चिन्तकवत्सलं तं कृष्णमत्रवीत्‌ । श्रूल्‌ व्यक्तायां वाचि! 
इत्यतो छद्‌ ॥ ७ ॥ 


अहो नु धैर्य खलु तस्य पुंसधित्ते 
चिताभस्म भविष्यतो द्राक्‌ । 
योऽसौ विश रहयाश्चकार 
कुमारमस्मत्कुलमोलिरत्रम्‌ । ८ ।। 


अहो इति ।। द्राग्‌ इटिति चिताभस्म भविष्यतः स्मशानभस्मभावं 
्राप्स्यमानस्य पंसश्चित्ते धैर्यम्‌ अहो नु पृच्छायां खलट्राब्दश्ानुनये । योऽसौ 
पुमान्‌ विङगाङ्क क्रियाविरोषणम्‌ आतङ्गरहितः सनिति यावत्‌ । अस्माकं 
कुटस्य मौलिरत्नं शिखामणिस्थानीयं कुमारमनिरुद्धं रहया्चकार । रह 

त्याग" इत्यतो ण्यन्ताष्चिट्‌ त्याजयामास । तस्य चित्ते धैर्यमहो नु खलु 
॥ ८ ॥ 


उदययोतिताशेषदिशि प्रदीप्ते खयोतबुद्धयात्र पतङ्गचेष्टः* । 
को न्वेष ते कोपमरुत्प्रवृदधे प्रतापतीत्रानल उत्पतिष्णुः" 
|| ९ ।। 
उद्योतितेति ॥ त इति श्रवणात्‌ कृष्णेति ग्राह्यम्‌ । भोः कृष्ण ते 
तव । उद्योतिताः प्रदीपिता अरोषा दिरो येन तस्मिन्‌ । कोप एव मरुद्‌ 
वायुः तेन प्रृद्धऽत्र एतस्मिन्‌ प्रदीप्त प्रताप एव तीव्रस्तिग्मश्चासावनलोऽग्निश्च 
तस्मिन्‌ खद्योतबुद्धया ज्योतिरिङ्गणोऽयमिति भ्रान्त्या पतङ्गस्य शलभस्य 
चेष्टेव चेष्टा यस्यासौ पतङ्गचेष्टः “पतङ्गः रालमे शाली खगे कमलबान्धवे' 
इति राब्दरत्राकरः । रलम इव पतनिति यावत्‌ । एष ईदृशः को नु 
पृच्छायां नुराब्दः कोनाम उत्पतिष्णुः उत्पतनरीलः । अलङ्कन्‌ निराकृञ्‌ 
प्रजनोत्पचोन्मदरुच्यपत्रपवृतुवृधुसहचर इष्णुच्‌” इति प्पूर्वात्‌ पतते- 
रिष्णुच्प्रत्ययः । प्रतापतीत्रज्वलने पतिष्णुरिति पाठे केवलात्पततेरिष्णुच्‌ 
सम्पादनीयः । केचित्तु, प्रतापतीत्रानलः पतङ्गचेष्टः “पतङ्ग पक्षसूर्ययोः' 
इति कविदर्पणात्‌ पतङ्गः पक्षी तस्य चेष्टेव चेष्टा यस्यासौ पतङ्गचेष्टः । 
खद्योतबुद्ध्या खद्योतोऽयमिति भ्रान्त्या पक्षी द्योताय स्वनीडं खद्योतं 
नयतीति प्रवादः । उत्पतिष्णुरुत्पतनङीलः पतनेच्छावानिति यावत्‌ । 
ईदृशाः को नु । को नमेतादृरप्रतापानले पतन्‌ जिजीविषेदिति भाव इति 
व्याचक्षते । प्रतापतीत्रानल इति रूपकालङ्कारः । इत्यत्रवीदनाधृष्टि- 


१. खयोतनुद्धयाप्तपतङ्गचेष्टः' इति पाठान्तरम्‌ । 
२. प्रतापतीत्रज्वलने पतिष्णुः' इति पाठान्तरम्‌ । 

रित्यन्वयः । खद्योतबुद्धयाप्तपतङ्गचेष्टेति पाठे खदयोतस्य बुद्धिः खद्योत- 
बुद्धिः तया करणेनाप्ता प्राप्ता पतङ्गस्य चेष्टेव चेष्टा यस्य स खद्योत- 
बद्धयाप्तपतङ्गचेष्टः को नूत्पतिष्णु प्रतापतीत्रानले पतङ्गचेष्टः को नु इत्यर्थः 
|| ९ ॥ 
सौन्दर्यसन्दर्भनिधानपात्रेगत्रिरवज्ञातरुचं दुभाजाम्‌ । 
विमानवत्यो वनितास्तु नूनं रिरंसया निन्युरमोघकीतं 
|| १० ॥। 


सौन्दर्यति ।। अमोधकीतं मोधा वितथा न भवतीत्यमोधा कीर्तिर्यस्य 
स तथा तत्सम्बुद्धिः श्रीकृष्ण । विमानवत्य आरूढविमाना वनिता 
अत्यन्तानुरागवत्यः “वनिता जनितात्यर्थानुरागायां च योषिति इत्यमरः । 
तादृद्यः चियस्तु स्रिय एव । सौन्दयंस्य सन्दभों रचना तस्य 
निधानमवस्थानं तस्य पात्रैः “श्रथनं ग्रथनं गुम्भः सन्दर्भो रचना मता" 
इति हलायुधः । गत्रीरकगैः । ““गात्रमङ्गे कलठेवर'* इति विश्वः । दयुभाजां 
दिवं भजन्तीति द्युभाजस्तेषां देवानां भजो ण्विरिति ण्विप्रत्ययः । 
अवज्ञाता अवमानिता रुक्‌ शोभा येन तमवज्ञातरुचं देवानां सौन्दर्यमपि 
येन निन्दितमिति भावः । अनिरुद्धं रिरंसया रन्तुमिच्छया नूनमिषटदेश 
निन्युः “णीञ्‌ प्रापणे छिट्‌ नीतवत्यः । इत्यत्रवीदित्यन्वयः । नून- 
मित्यकतेरतपरक्षालङ्कारः । भन्ये राङ्क ध्रुवं प्रायो नूनमित्येवमादिभिः । 
उत्रेक्षा व्यज्यते उाब्दैरिव शब्दोऽपि तादा: ।।' इति द्यालङ्कारिकाः 
|| १० ॥ 

जितः सुरेन्द्रः कृतमत्सरः स्वित्‌ 

करोति भावं कुहकानुरूपम्‌ । 

तथाहि नान्येन कृतात्मनासौ 
पराभवोऽस्मासु वितर्कणीयः ।। ११ ।। 


जित इति । जितः पराभूतः पारिजातदरणादौ सुरेन्द्रोऽत एव 
कृतमत्सरः कृतो मत्सरोऽन्यङ्ुभद्रेषो येन स तथोक्तः सन्‌ । कृहकस्य 
कापटिकस्यानुरूपम्‌ अनुगुणं भावं क्रियां चेष्टां वा ठः कापटिकोऽनृजुः 
कुहकः" ““भावो टीला क्रिया चेष्टा भूत्यमिप्रायजन्तुषु'" इति याद्वकेरावौ । 
करोति स्वित्‌ करोति नु “स्वित्‌ प्रभे च वितरके च इति विश्वः । इन्द्र 
एवैतं व्यापारं कृतवानूनमिति भावः । तथाहि, अन्येन कृतात्मना 
मनस्विना असावनिरुद्धापहारलक्षणपराभवोऽस्मासु न वितक॑णीयो न 
दङ्कनीयः । इत्यत्रवीदित्यन्वयः ।॥ ११ ॥ 


अपि प्रपन्नो भवतः प्रसादात्‌ त्रैलोक्यभतत्वमनन्यगम्यम्‌ । 
यदेतदिन्द्रः कृतवान्व्यलीकमधः ` क्रियेत प्रसभेन मूः 
|| २२ || 
अपीति ।॥ अमोधकीतं श्रीकृष्ण भवतः प्रसादात्‌ प्रसत्तेरनुरोधाद्वा 
श्रसादस्तु प्रसत्तौ स्यात्‌ स्वास्थे चऽनुरोधन' इति केदावः । अनन्य- 
गम्यम्‌ अन्येन गन्तुमशक्यं प्रसादसामग््रहीनेन दुर्लभमित्यर्थः । त्रैटोक्य- 
भवत्वं त्रिलोक्ये त्रैलोक्यं “चतुरव्णादीनां स्वार्थ' इति वक्तव्यात्‌ ष्यञ्‌ 
तस्य भावस्तत्त्वं शत्रिजकाभ्यां कर्तरी"ति प्रतिषेधेऽपि पत्यर्थभर्ृशब्दस्य 
याजकादिगणपाठात्समासः अपत्यर्थत्वे तु “व्रस्य भतं" "त्येवेति 
राब्दिकाः । प्रपनः गत्यर्थत्वात्कर्तरि क्तः । प्राप्तवानपीन्द्रः । यदि एत- 
त्कुमारापहाररूपं व्यीकमप्रियं “व्यलीकं त्वप्रियेऽनृत' इत्यमरः । 
१. (कृतवानलीकमधः इति पाठान्तरम्‌ । 

अलीकमिति पाठे “अलीकमप्रियातथ्य' इति कविदर्पणः । तदि मूः 
प्रसभेन बलात्कारेण श्रसभं तु बलात्कारो हठ' इत्यमरः । त्वयाधः क्रियेत 
विधौ छिद्‌ अधः करणीयः । इत्यत्रवीदित्यन्वयः । अपराधकरणस्य 
हेतोरहैतुमताधः करणेन सह वर्णनाद्धेतुरलङ्कारः ।। १२ ॥। 


आकर्ण्य वाणीमिति यादवेन्द्रः सुष्टामनाधृषिमुखादितीमाम्‌ । 
उवाच वाम्मिननिरूपणीया कृतानुरूप्येण गतिन॑राणाम्‌ 
।। १३ ॥। 


आकर्ण्येति । यादवेन्द्र: श्रीकृष्णः इत्युक्तप्रकारेणानाधृष्टिमुखात्‌ 
अनाधृष्टिनामा कश्चिदमात्यः तस्य मुखात्‌ सृष्टां विनिर्ग॑ताम्‌ इमां 
वाणीमाकर्ण्यं श्रुत्वा दे वाग्मिन्‌ “वाचो म्मिनिः' प्रदस्तवचन नराणां 
कृतानुरूप्येण कृतानि कर्माणि तदानुरूप्येण तदानुगुण्येन भवन्ती गतिः 
त्वया न निरूपणीया । इन्द्रकृता वनिताकृता वेत्यादिरूपेण निरूपणं 
नार्हति गतिः किन्तु तत्तत्कर्मानुसारिण्येवेत्युवाच । १३ ॥। 


नेयं हरे्वृ्तिरमुष्य बन्धोः कार्याय नो भूमितलावतारः । 
सत्यप्रमत्ताःश्चरणेन मान्या न ताङ्यन्तः कुलदेवतां स्वाम्‌ 
| १४ ॥। 
नेयमिति ॥ इयं कुमारापहाररूपा वृत्ि्व्यापारः । हरन । इन्द्रकरतृका 
न भवति । यतोऽमष्य परोक्षतया स्थितस्य बन्धोः स्वजनस्य इन्द्रस्य 
कार्याय प्रयोजननिष्पत्तये नोऽस्माकं भूमितलेऽवतारः । अवतरन्त्यनेन 
गुणचरित्राणीति करणे घल्‌ । प्रादुर्भावः । शरणदेवस्तु, बाहुलकाद्‌ भावे 


१. “सत्यं प्रमत्ता" इति पाठान्तरम्‌ । 

घभमित्यवदत्‌ । ठोके हि सत्ये प्रमत्ताः सत्यविषयेऽनवधानुयुक्ताः 
सत्यप्रमत्ताः अत एव स्वां कुलदेवतां चरणेन ताडयन्तो जनाः न 
मान्याः । सत्यं प्रमत्ता इत्यपि कचित्पाठः । इन्द्र नैतादृशा इति भावः । 
इति भगवाननाधृष्टिमुवाचेति पूेणान्वयः ॥ १० ॥ 


इतोऽपि नेन्द्र एवमागस्करुमर्हतीति भगवानाह 
स सत्यभामाभुजसक्तशाङ्गप्रमुक्तबाणत्रणकर्कशाङ्गः । 
जानाति चापाहृतपारिजातः शचीपतिरयुद्रसोत्सवं मे ।। १५।। 


स इति ।। अपहृतः पारिजातो यस्य सोऽपाहृतपारिजातः सत्य- 
भामाया भुजे सक्तं सम्बद्धं शाखं तनामकं चापं तेन प्रमृक्ताश्च ते बाणाश्च 
तेषां व्रणेन कर्कदानि निष्ुराण्यज्गानि यस्य स तथोक्तः "कर्करो तु 
घनक्रूरकटोरखरनिष्टुरा' इति शाब्दरत्राकरः । राचीपतिमे मम युद्धरसोत्सवं 
युद्धानुरागोत्सेकम्‌ । “उत्सवस्तु कोपोत्सेकमदेष्वपि । इच्छाप्रसार' इति 
कविदर्पणः । इत्युवाचेति सम्बन्धः । सत्यभामेत्यादिविरोषणस्य साभि- 
प्रायत्वात्परिकरालङ्कारः ।। १५ ॥ 


प्रायः कयाचित्सुरवैरिदृत्या नीतः स तास्कर्यपटूत्वभाजा । 
विवेकशून्याः सिय एव दक्षा मायाभृतः साहसकर्मणीह 
|। १६ ॥। 


प्राय इति ।। सोऽनिरुदधस्तास्कये तस्करत्वे पटत्वं पाटवं भजन्तीति 
भजो ण्विप्रत्ययः तस्करराब्दाद्धावे ष्यजि च तास्कर्यपटत्वभाक्‌ तया 
कयाचित्‌ । सुरैरिणोऽसुरस्य दूत्या । प्रायो नीतः । एतमर्थमर्थान्तर- 
न्यासेनाह- विवेकशून्या इति ।। तथाहि, मायाभृतोऽत एव विवेकशून्याः 

स्रिय एव । इहास्मिन्‌ साहसकर्मणि अतकिंते काये (अतकितप्रवृत्तौ च 
साहसं कीबम्‌' इति केदावः । दक्षाः समर्थाः इत्युवाचेत्यन्वयः ।।१६॥। 


इतीरयन्‌ संसदि यादवानां प्रक्षावतामग्रसरः समीक्ष्य । 
णेन्द्रीं दिश पाण्डुमुखीं खरांशोरभीशुलेशैः पुनराह कृष्णः 
|| १७ ॥। 


इतीति ।। यादवानां संसदि सभायां “सभा समितिसंसदः इत्यमरः । 
इति चतुर्शोक्यक्तप्रकारेणेरयन्‌ ब्रुवन्‌ प्रेक्षावतां बुद्धिमताम्‌ अग्रसरोऽग्रगामी 
कृष्णः । खराः सूर्यस्याभीडुीः स्वल्ये रम्मिभिः अभी प्रग्रहे समी" 
इति राश्वतः । पाण्डुमुखीमिन्द्रं दि प्राचीं समीक्ष्य पुनराह व्रवीति श्रुवः 
पञ्चानामादित आहो ब्रुव' इति ब्रूधातोराहादेशस्तिपो लणादेशश्च । ननु 
कथमग्रसर इति यावता “पुरोऽग्रतोऽग्रेषु सर्त रिति टप्रत्ययं विदधत्सूत्र- 
कारोऽग्रशब्दमेदन्तं निपातयति । सत्यम्‌, "कृत्यल्युटो बहुलम्‌” इति 
बहुलग्रहणादनेदन्तत्वमप्यस्तीति हरदत्तः । अत एव युं तदग्रसर' इति 
कालिदासः । १७ ॥। 


महाकाव्यलक्षणान्तर्गतं सूर्योदयवर्णनं कतुं कृष्णवचनमनुवदति कविः- 
पादाखतारारुतरोदनोऽसौ क्षीणप्रभामण्डलचन्द्रवक्त्रः । 
कालस्तुषारास्रजलाभिपातः सशोकमस्मानुपतिष्ठतीव ।।१८।। 


पादेति ।। पादौ चरणावस्रे आयुधे यस्य स पादाखः कुकुटः 
'कुकुटश्रणायुध' इत्यमरः । (आयुधं तु प्रहरणं शसरमसख्रमथासियामितिः 
च । आरुतं स्वरस्तदेव रोदनं यस्य स तथोक्तः । क्षीणं प्रभामण्डलं 
यस्य स तथा स चासौ चन्द्रश्च स एव वक्त्रं मुखं यस्य स तथा 

“वक्त्रास्ये वदनं तुण्डमाननं लपनं मुखम्‌" इत्यमरः । तुषारो हिममेवासर- 
जलाभिपातः नयनजलसखवो यस्य स तथोक्तः । असौ काल उषःकालः 
सरोकं रोकसदहितं यथा तथा । अस्मान्‌ कुमारादर्शनेन ह्िद्यतः सद- 
स्यानुपतिष्ठतीव । “उपान्मन्त्रकरण' इत्यात्मनेपदं तु मन्त्रकरणकत्वा- 
भावादेवपूजादेरविवक्षणाच न भवति । अत एव तत्र भिक्षू राजान- 
मुपतिष्ठतीत्यस्य उपगच्छतीत्येवार्थ उक्तः । अत्र रूपकानुप्राणितोत्प्रक्षा- 
लङ्कारः ।। १९ || 
विरदिणीमुखवर्णनश्िष्टतयेन्द्रीमुखवर्णनं करोति- 
कष्टं विनष्ट्युतितारमेतदिडां परिख्स्ततमोऽञ्जनानाम्‌ । 
आसनगूढोज्वलतापपाण्डु मुखं वधूनामिव नागरीणाम्‌ 
 ॥ १९ ॥। 
कष्टमिति ।। विनष्टा चुतिः कान्तिर्यस्य तद्विनष्टदयुति तथाविधं तारं 
नक्षत्रं यस्य तत्तथोक्तम्‌ । सरीमुखपक्षे तारका कनीनिका यस्येति विग्रहे 
“गोख्रियोरुपसर्जनस्य' इति हस्वः । "कनीनिकरक्षयोस्तारो द्वयोरिति' 
नानार्थरत्रमाला । तारं च रजतेऽत्युचस्वरेऽप्यन्यवदीरितम्‌ । कक्षाक्षि- 
मध्ययोस्तारा' इति विश्वश्च । आसने सनिहिते गृढेनाव्यक्तेनोजवलेन 
विकसितेन “शृङ्गारे ना विकसिते स्वच्छे दीप्ते त्रिषूर्वल' इति 
नानार्थरत्रमाला । तापेन पाण्डुरं मुखं नारीणां वधूनामिव परिसस्तं 
परिच्युतं तमोऽन्धकार एवाञ्जनमन्यत्रान्धकार इवाञ्जनं यासान्तास्तथोक्ता- 
स्तासां दिकशामुखं कटं "कृच्खाहनयोः कष' इति कषतेनिष्टायास्तुण्णिषेधः । 
ह्ेशाभरितत्वादददीमिति भावः । शिषटोपमालङ्कारः । नगरे भवा नागय॑स्तत्र 
भव इत्यण्‌ अणत्वात्‌ “टिड्ढाणजिति' डीप्‌ । तेन नगरात्कृत्सन- 

प्रावीण्ययोः' इति वुनुप्रत्ययस्तु कुत्सनप्रावीण्ययोरविलक्षणान भवतीति 
नागरिकानामित्यनुक्तवा नागरीणामित्येवोक्तम्‌ ।। १९ ॥। 


लीनोऽपि मन्दं दिवि चेतसीव 

प्रकाशयन्‌ प्रीतिकरीं स्वलक्ष्मीम्‌ । 
तिरोभवनप्यतिरोभवन्वा कुमारव- 
त्सम्प्रति भाति भानुः ।। २० ॥। 


लीनोऽपीति ॥ उपासकानां चेतसीव दिवि लीनोऽपि प्रीतिकरी “कृजो 
देतुताच्छील्ये'ति करोतेस्ताच्छील्ये टः । टित्त्वान्डीप्‌ । प्रीतिं कुर्वतीं 
स्वलक्ष्मीं स्वरोभां मन्दं यथा तथा प्रकाशयन्‌ तिरोधानं प्राप्रवननपि 
अतिरोभवन्वा अनन्तर्दधदिव वाडब्द इवार्थ “वा विकल्पोपमानयोः' 
इत्यमरः । विद्यमानः । भानुः सूर्यः सम्प्रतीदानीम्‌ “एतहि सम्प्रतीदानीम्‌' 
इत्यमरः । कुमारवदनिरुद्धेन तुल्यं यथा भाति भभा दीप्तौ" ठट्‌ ।॥२०॥। 


अत्युग्रधास्नो मृदतेजसोऽदय बालस्य कालादुदयं यियासोः । 
समन्त्रकं नः करमुक्तकाण्डमाप्यायितौजः प्रणुदेदशर्म 
| २२ ॥ 


अत्युगरेति ।। कालात्‌ कालं प्रतीक्ष्य । उदयमनिरुद्धपक्षे कालाददय- 
मभ्युदयम्‌ उषाहरणरूपम्‌ यियासोर्यातुमिच्छोः । अदयास्मिनहनि मृदु तेजो 
धाम प्रतापो वा यस्य स मृदुतेजास्तस्य बालस्यात्युगरं धाम रसमिः प्रभावो 
यस्य सोऽत्यग्रधामा तस्य सूस्यानिरुदधस्य च । नोऽस्माकं समम्‌ एकं 
मन्त्रकेण गायत्र्यादिरूपेणालोचनेन वा सहितं “स्वार्थे कप्रत्ययः 
करेणाञ्जलिना हस्ते वा मृक्तं प्रमक्तं काण्डं जलं शरो वा “काण्डं नाले 


षष्ठः सर्गः 275 


तरुस्कन्धे बाणेऽवसरनीरयोः' इति विश्वः । आप्यायितं वृद्धम्‌ ओजो 
दीपि्बलं वा यस्य तत्सत्‌ “स्यादोजोबठतोययोः' "दीप्तौ प्रकारोऽवष्टम्भ' 
इति केशवः । अार्म दुःखं प्रणुदेत्‌ “नुद प्रेरणे लिड्‌ । परिहरेत्‌ 
“उपसर्गादसमासेऽपिणोपदशस्य' इति णत्वम्‌ । शैषालङ्कारः ।। २१ ॥। 


कासौ कुमारः सुकुमारवेषः 

केनापि नीतः किमुतात्यकार्यः* । 

न सर्वथा तेन विना यदुनां मानो 

महीयान्‌ महितापि कीर्तिः ।। २२ ॥। 

केति । सुकुमारो मनोज्ञो वेष आकल्पो यस्य स तथोक्तः । असौ 

कुमारोऽनिरुद्धः कास्ति केनापि नीतः किम्‌ । अथवा अत्यकाययाऽति- 
रायितमका्यमकतंव्यं राखविप्रतिषिद्धं कर्म यस्य स तथोक्तः । उत किम्‌ 
वितकं ¶किं किमूत॒ च" इत्यमरः । अत्ययार्कं इति पाठे तु सविमदमाह- 
केनापि कापुरुषेण नीतोऽपहत इति केनापि नीतः सुकुमारेषोऽनिरुद्धः 
कास्तीति वा योजना । सूर्यप्रकादो सुकुमारगतिः सुग्रहेत्यत उक्तम्‌ 
अत्ययार्कं इति । अत्ययस्य विनारास्यास्तमयस्य सम्बन्धी अर्कः सूर्यः । 
अस्तं गतत्वादेव केनापि नीत इति किमुत वक्तव्यम्‌ । नीतस्यापराम 
को दोष इत्यतोऽस्ति महान्‌ दोष इत्याह- न सर्वथा तेनेति ।। तेना- 
निरुद्धेन विना ““ृथग्विनानामिस्तृतीया'” इति तृतीया । यदूनां यदराब्दो 
यादवलक्षक इत्युक्तमेव । यादवानामस्माकं महीयान्‌ अतिङयेन महान्‌ 
मानधित्तसमुनतिः महिता जगत्यां पूजिता कीर्तिरपि सवथा न शोभत 
इति दोषः । मानो महीया । कीर्तिरपि महिता नेति वा नजध्याहारेण 
योजना ।। २२ ॥ 
१. (अत्ययार्क' इति पाठान्तरम्‌ । 

स किं सुराणामथवासुराणां येषां वदो तिष्ठति सनिरुद्धः । 
तान्‌ पाटयाम्याु शरैः शितागरैरिति' प्रतिज्ञा भगवान्‌ व्यधत्त 
|| २३ ।। 
स इति ॥ सोऽनिरुद्धो येषां सुराणां वा । असुराणां वा वदो सनिरुद्ध- 
स्तिष्ठति । तान्‌ सुरानस॒रान्वापि रितप्रैः शितानि शातानि अग्राणि येषां 
तेः शाच्छोरन्यतरस्याम्‌' इति इत्वविकल्पः । सितप्रैरिति पाठे सितानि 
शेतानि शाणोद्वीढानि अग्राणि येषां तैरित्यर्थः । इरैबणिराडु पाटयामि 
^“पट गतौ" विदारयामीति यावत्‌ । इति भगवान्‌ श्रीकृष्णः प्रतिज्ञां 
व्यधत्त । धाञ्‌ धारणपोषणयोः” इत्यस्य विपूर्वस्य करोत्यर्थकत्वं 
व्युत्पन्नम्‌ । लड्‌ । अकरोदित्य्थः ॥ २३ ॥ 
उत्तस्थुरत्याकुलमानसा द्राक्‌ सान्ध्यं परं ज्योतिरूपासितुं ते । 
गुरु प्रबोध्यादर एव काले कृत्येषु साधून्‌ त्वरयत्यवर्यम्‌ 
|| २४ ॥। 
उत्तस्थुरिति ।॥ अत्याकुलं मानसमुद्धिग्रं मनो येषां ते तथोक्ताः । 
ते यादवाः सान्ध्यं सन्ध्यायां भवं “सन्धिवेलायृतुनक्षत्रेभ्योऽण्‌' इत्यण्‌- 
प्रत्ययः । कालं परग्‌ उत्तमं ज्योतिः सूर्यं शब्दार्थभूतम्‌ उपासितुं द्राग्‌ 
रतम्‌ उत्तस्थुः । धा गतिनिवृत्तौ" इत्यतो लिट्‌ उत्थितवन्तः । तथाहि- 
गुरुभिः प्रबोध्य आदरः श्रद्धातिराय एव “आदरो भजनं भक्तिः" इति 
भगवत्पादीयामिधानम्‌ । काले सन्ध्यावन्दनादयनुष्ठानसमये कृत्येषु साधून्‌ 
सजननान्‌ अवद्यं यथा तथा त्वरयति त्वरायुक्तान्‌ करोति “जित्वरा सम्भ्रमः 


इत्यतो ण्यन्ताह्वट्‌ ।। २४ ॥ 
१. “सितागरैरिति' इति पाठान्तरम्‌ । 

ततः प्रभाते प्रथमाक्षिपातैरहरर्महिष्यो ददृशुर्जविन्यः । 
तं पारिजातं खलु यत्र दष्टे भवत्यवन्ध्यं जननं जनानाम्‌ 
|। २५ ॥। 


तत इति ।॥ ततः सन्ध्यावन्दना्यनुष्ठानायोत्थानानन्तरं हरेर्मटिष्यः 
कृताभिषेकाः स्ियः । जवो वेगस्तद्वत्यः सत्यः । प्रभाते प्रत्यूषे 
प्र्यूषोऽदूर्मुखं कल्पमषः प्रत्युषसी अपि प्रभातं च इत्यमरः । प्रथमाक्षि- 
पतेः प्रथमेऽन्यदङनात्पूवकाले भवा अक्षिपाता निरीक्षणानि तेर्यत्र यस्मिन्‌ 
वृक्षे खलु दष्टे जनानां जननं जन्म अवन्ध्यं सफलं भवति । तं पारिजातं 

पारिजातनामकं देवतरु दद्रुः ““ृरिर्‌ प्रेक्षणे" लिट्‌ । दृष्टवत्यः 
|| २५ ॥। 


मृगाडराजस्य कराभिषङ्गानिमीलितान्यम्बुरुहेक्षणानि । 
अस्तप्रभे तत्र विकासमीयुस्तासां सतीनां नलिनीवधूनाम्‌ 
 ॥ २६ ॥ 


मृगाडूति ।। तासामिति श्रवणाद्यासामित्यध्याहारः । यासामम्बु- 
रुरक्षणानि पद्मपलारसद्शानि नयनानि मृगाङ्कश्न्द्र॒ एव राजा मृगाङ्कराजः 
^राजाहस्सखिभ्यष्टच्‌" तस्य । प्रभुकरस्पर्शोऽपि हर्षो नास्तीति चोतयितं 
राजपदम्‌ । कराणां किरणानामभिषङ्गः सम्बन्धः तस्मानिमीलितानि 
मुकुलितानि । तत्र तस्मिन्‌ मूङ्गाङ्राजेऽस्तप्रभे निरस्तरुचौ सतीनां 
पतिव्रतानां नलिन्य एव वध्वस्तासाम्‌ अम्बुरुहान्येव ईक्षणाणि नयनानि 
अम्बुरुेक्षणानि विकासं स्फुटत्वमीयुः । इण्‌ गतौ' लिट्‌ । सतीनामिति 
विदेषणस्य पतित्रतात्वात्परपुरुषकराभिमरां न हषहेतुरित्यमिप्रायगर्भत्वा- 
त्परिकरालङ्कारः । नलिनीवधूनामित्यादौ रूपकादिरप्यूह्यः ।। २६ ॥। 

निर्गच्छतः षिद्रजनस्य वक्षास्युदीर्णसन्ध्याघनपेालानि । 
गाढाङ्पाटीसुखसूचकानि चकारिरे कुडूमपड्किलानि ।।२७।। 


निर्गच्छत इति । गणिकागृहानिगच्छतो बहिस्सरतः षिद्रजनस्य 
विटलोकस्य “पिद्रः पष्कविको विट इत्यमरः । वुङ्कमेन पङ्किलानि पिच्छा- 
दित्वान्मत्वथीय इलच्‌ । अत एव सन्ध्यायाः सन्ध्यासमयस्य घना मेधास्त 
इव पेशलानि चारूणि “चारे दक्षे च पेशल" इत्यमरः । गाढा दृढा च 
साङ्कपाटी च समालिङ्गनं तस्याः सुखस्य सूचकानि गाढाङ्कपाटीसुख- 
सूचकानि (आलिङ्गनः शष उपगूहनमालिङ्गनमस््यङ्कपालिः' इति 
राब्द्रत्राकरः । अकेनापि रोषषष्याः समासः । वक्षास्युरस्स्थलानि 
चकारिरे काश दीप्तौ" प्रकारितवन्तीव । वक्षास्युदीर्णेत्यत्र यथा न 
च्छन्दोभङ्गस्तथोक्तमधस्तात्‌ । २७ ॥ 


उद्यन्‌ म्रदीयाननुरक्तलोकः क्रमेण तिग्मस्तपनो बभूव । 
तैक्ष्ण्यं नयत्युनतिरत्यधीरं न तादृशो दृष्टिसहो जनोऽपि 
| २८ ॥। 


उद्यन्निति ।। उदयं प्राप्तवान्‌ अत एव प्रदीयान्‌ अतिकायेन मृदुः 
कोमलः मृद्ङाब्दादीयसुनि ^^क्रतो हलादेर्लघोः” इति ककारस्य 
रेफादेशः । अनुरक्तो छोको येन स तथोक्तः । तपनः सूर्यः श्युमणितपन- 
प्र्योतनभास्वदादित्या' इति राब्दरत्राकरः । क्रमेण तिग्मस्तीक्ष्णो बभूव । 
इममर्थम्थान्तरन्यासेनाह- तैक्षण्यमिति ।। अत्यधीरमपि अत्यन्तं 
प्रदीयांसमपि उन्नतिरुमतपदारोहः तोक्षण्यं तिम्मतां नयति । तादृशो जनो 
दृष्टिसहोऽपि न । यतस्िग्म इति भावः । एवं सूर्योदयो वर्णितो नवश्छोक्या 
|| २८ ॥। 

अथेदानीं श्रीकृष्णस्य व्यापारमाह- 
प्रतिग्रहानन्तरमीरितादीरद्विजन्द्रमुख्यैः कृतवहिपूजः । 
हरिर्महीमण्डलमङ्टखात्मा चकार सन्मङ्कमण्डटानि ।।२९।। 


प्रतिग्रहेति ।। प्रतिगरः स्वीकारः तदनन्तरं प्राप्तहिरण्याम्बरवस्तुभिरिति 
यावत्‌ । द्विजेन्द्रमुख्येद्विजन्द्राणां मख्ये्राह्यणोत्तमेष्वपि प्रमुखेरित्यर्थः । 
ईरिता आङ्ीराङीरवादो यस्य स तथा कृतवहिपूजः कृता वहीनामाह- 
वनीयादीनां पूजा येन स तथा । महीमण्डलस्य भूवलयस्य मङ्गलस्वभावो 
हरिः श्रीकृष्णः । सन्ति च तानि प्रसिद्धानि यानि मङ्गलानि गोदर्शन- 
दधिद्ोनादिरूपाणि तेषां मण्डलानि निरन्तरायकल्याणसार्थाधिकार । अत्र 
देतुदीपकमलङ्कारः । लक्षणं तृक्तम्‌ । अस्ति चात्रापि अग्निपूजनमारग्रहणं 
मङ्गलानुष्टानमिति क्रियागुम्भनम्‌ ।। २९ ॥ 


चर्चावतामर्चितदेवतानामुचावचाचारविदां यदनाम्‌ । 
सभागतं तं दयितं मघोनो मनोरथज्ञो मुनिराससाद ।।३०।। 


चर्चति । चर्चा चन्दनादिना देहविलेपनं तद्वतां “च्चा स्याचर्ममुण्डयां 
चिन्तास्थासकयोरपि' इति हैमः । स्थासकमङ्गविठेपनम्‌ । अर्चिताः 
पूजिता देवता यैस्तेषाम्‌ । उच्चावचा अनेकभेदाः “उच्वावचं नैकभेदम्‌! 
इत्यमरः । ते च ते आचारास्तान्विदन्तीत्युच्चावचाचारविदः तेषां यदूनां 
यदोरपत्यानि यद्व इति यदुरब्दोऽपत्ये लक्षणया वत॑ते । ^रघणामन्वयं 
वक्ष्ये शनिरुध्यमाना यदुभिः कथच्ित्‌" इत्यादि कालिदासादिप्रयोगो 
लक्षणयैव राघवेषु यादवेषु च प्रवतंनीय इति वैय्याकरणाः । यादवानां 
सभां गतं मघोन इन्द्रस्य दयितं प्रियं तं कृष्णं मनोरथज्ञो मुनिनारद 

आससाद "षटू विङ़रण गत्यवसादनेषु" लिट्‌ प्रापत्यर्थः । मनोरथज्ञ 
इति विदोषणस्य सामिप्रायत्वात्परिकरालङ्कारः ।। ३० ॥ 


प्राप्तापरोक्षं हृदि निर्विकल्पं सदा सदानन्दचिदेकरूपम्‌ । 
नारायणं नीरदनीलवर्णमाराघयिष्यन्‌ बहिरात्तमूर्तिम्‌ 
| ३१ ॥ 


प्राप्तेति ।। हदि सदा प्राप्तमपरोक्षमपरोक्षे दडनकर्म॑त्वं यं येनेति वा 
प्राप्तापरोक्षं निर्विकल्पं "विकल्पः संदाय" इति हरिदीक्षितः । अयमन्यो 
वा सर्वोत्तम इति सन्देहानास्कन्दितं "विचिकित्साविकल्पश्च' इति हलायुधः । 
स्वान्तभदशून्यं वा । संश्वासावानन्दथ चित्‌ ज्ञानं चैकं मुख्यं रूपं विग्रहो 
यस्य स सदानन्दचिदेकरूपस्तम्‌ । सत्त्वमानन्दचिदोर्विंरोषणम्‌ । 
तत्रानन्दस्य सच्छब्दितनिर्दोषत्वं सातिदरायत्वादि दोषराहित्यं ज्ञानस्य च । 
नीरदो मेध इव नीलवर्णो घनदयामस्तं बहिर्हृदयाद्रहिः आत्ता उपात्ता 
स्वीकृता मूर्तिः कायो यस्य तं नारायणं श्रीकृष्णतयावतीर्णमाराधयिष्यन्‌ 
सन्‌ आससादेति पूर्वणान्वयः ।। ३१ ॥। 


श्रीकृष्णं विरोष्य इदानीं मुनिं विरिनष्टि- 
सष्ोकसङ्कर्त्यगुणाभिधानसुधारसास्वादविनोदवक्यः । 
आलापयनामृदवादनेन बीणां श्रवःसौख्यविधिप्रवीणाम्‌ 

|| ३२ ॥। 


सह्टोकेति ॥ सष्कोकाः सजनास्तैः सङ्कीत्या ये गुणा जगत्सर्जन- 
पालनादयः तेषामभिधानमेव सुधारसस्तस्यास्वाद आस्वादनमनुभवस्तस्य 
विनोदः क्रीडा तस्य वक््यो वरांगत इति यात्‌ । श्रीडा विनोद्‌" 

इत्यमररोषः । भ्रवसोः कर्णयोः श्रुति स्री श्रवणं श्रव" इत्यमरः । 
सौख्यस्य सुखस्य विधिविधानं करणं तत्र प्रवीणां निपुणाम्‌ आमृदु ईषन्मृदु 
यथा तथा वादनेन तन्त्रीषु राब्दोत्पादनेन आलापयन्‌ आलापवतीं कुर्वन्‌ 
मुनिराससादेति सम्बन्धः । ३२ ॥ 


मुनिं मनोहारिविहारमारान्मुदोपतिष्ठन्तममुं मुकुन्दम्‌ । 
उत्पर्यतामुनतवृत्ति तेषां चेतस्सदालम्बनकं बभूव ।।३३।। 


मुनिमिति । मनोहारी विहारो यस्य तं मुनिं नारदम्‌ आरादूरे मुदा 
सन्तोषेणोपतिषठन्तमुपपूर्वस्यापि तिष्ठतेरात्मनेपदाभावो व्याख्यातोऽषटाद््ोके । 
उपगच्छन्तमादराद्हयन्तमिति यावत्‌ । मृकुन्दं श्रीकृष्णमुत्प्यतामुन्मुखतया 
पङ्यतां तेषां यदूनाम्‌ उन्नता वृत्तिर्यस्य तत्तथाविधं चेतो मनः प्रतयुद्रमादिना 
सत्‌ प्ररास्तम्‌ आलम्बनम्‌ आलम्बो विषयो यस्य तत्‌ 'सत्त्रिषु । सत्ये 
साधौ विद्यमाने प्ररस्तेऽभ्यर्हिते बुध इति केदावः । शोषाद्विभाषा" इति 
बहुव्रीहेः कप्‌ । सदालम्बनकं बभूव । नारदमुपतिष्ठन्तं श्रीकृष्णं पर्यतां 
चित्तं निभृतमासीदित्यर्थः ।। ३३ ॥ 


आसनमासीनमथासनेऽगप्रे सम्प्रीतिदत्ता्घ्यमुखोपचारः । 
सम्भावनायामितनित्यसवित्सुखार्णवोऽप्येवमवोचदेनम्‌ 
| ३४ ॥। 


आसनेति ।॥ अथ नारदगमनानन्तरं सम्प्रीत्या समाद्रेण दत्ता अर्ध्य 
मुखं येषां तेऽर्घ्यमुखा उपचाराः पाद्याचमनीयाद्याः सत्कारा येन सः 
सम्प्रीतिद्तार््यमुखोपचारः । अमिते परिमितिरून्ये नित्ये धरुवे संवित्सुखे 
ज्ञानानन्दौ तयोरर्णव इव । अर्णसूराब्दान्मत्वर्थीये वप्रत्यये “अर्णसो लोपश्च" 

इति सकारलोपो चार्णव इति रूपम्‌ । एवं विधोऽपि श्रीकृष्णः । आसनं 
सनिकृष्टम्‌ अग्र श्रेष्टे आसने आसीनमुपविरन्तम्‌ । ‰ईदास" इति शानच 
आकारस्येकारः । एनमन्वादेङा एनादेशः। पूर्वोक्तं नारदं सम्भावनाय 
बहुमानाय एवं वक्ष्यमाणप्रकरेणावोचत्‌ । ¶च परिभाषणे लुट्‌ । नित्य- 
संवित्युखार्णवोऽप्येवमुवाचेति वदता विभावनालङ्कारो निबद्धः । विभावना 
विनापि स्यात्कारणं कार्यजन्म चेत्‌ । अप्यलाक्षारसासिक्तं रक्तं तचरण- 
द्यम्‌ ।।' इति सोदाहरणं तह्क्षणाभिधानात्‌ । ३४ ॥। 


अनन्यगम्यो भवदागमोऽयं जगत्पवित्रीकरणेकहेतुः । 
उत्कृष्टपुण्योपचितेर्विपाको जानाति नो नारद लोकसाम्यम्‌ 
|| ३५ ॥। 


अनन्येति । हे नारद जगत्पवित्रीकरणेकदेतुर्जंगतः पवित्रीकरणे मुख्यं 
कारणम्‌ अयं भवदागमो भवत आगमनमनन्यगम्योऽन्यगम्यो न भवतीति 
तथोक्तः । अन्येरगम्य इत्यर्थः । अस्माकं तु तछ्लामे निमित्तमस्तीति 
लोकविडम्बनमनुरुध्याह- उत्कृषटेति ।। नोऽस्माकम्‌ उत्कृष्टानि यानि 
पुण्यानि तेषामुपचितिरुपचयो वृद्धिस्तस्य विपाको भाग्यं भागधेयं तथा 
भाम्यं "विपाको भवितव्यते"ति हलायुधः । लोकसाम्यं लोकपुण्योपचयसाम्यं 
जहाति । (ओहाक्‌ त्यागे" ट्‌ । त्यजति । अस्मदीयपुण्यपरिपाको 
न लोकसाधारण इत्यर्थः । ३५ ॥ 
अलब्धवान्‌ पौत्रगतेरभिज्ञामजातपूर्वव्यसनाविलात्मा । 


प्रसेदिवानादिमुने जनोऽयं सम्पर्कतस्ते कतकादिवाम्भः 
|| ३६ ॥। 

अलब्धवानिति | हे आदिमुने नारद पैत्रस्यानिरुद्धस्य गतेः पथः । 
"गतिनाीत्रणे पथि' इति केदावः । अभिन्ञां स्मृतिम्‌ “अभिज्ञावचने 
टृडि'ति सूत्रे अभिज्ञा स्मृतिः" इति वृत्तिकारः । तथा च “अभिज्ञा 
तु स्वयां स्मृत्यां निपुणे त्वभिधेयवत्‌" इति केरवः । अवगतिं वा, वृत्तौ 
तथोक्तः । अलब्धवान्‌ अप्राप्तवान्‌ । पूर्वमजातमजातपूरवं भूतपूर्वं चरडि'- 
त्यादाविव सुप्सुपेति समासः । तच्च तग्यसनं विपच्च तेनाविलः कलुष 
आत्मा बुद्धिर्यस्य सोऽजातपूरवव्यसनाविलात्मा “व्यसनं सक्तिविपदोः' इति 
केदावः । "कलषोऽनच्छ आविलः" इति । (आत्मा देहे धृतौ बुद्धौ 
स्वभावे परमात्मनि" इति चामरः । अयं जनो निकृष्टोऽहमिति यावत्‌ । 
“जनो लोके महलोकात्परलोके च पामर' इति विश्वः । यादवलोको वा । 
ते तव सम्पर्कतः सङ्गमात्‌ कतकादम्बुप्रसादनात्‌ "दोषग्राहस्तु कतको 
द्रावणोऽम्बुप्रसादने' इति शब्दरत्राकरः । अम्भो जलमिव प्रसेदिवान्‌ । 
भाषायां सदवसश्रुव' इति लिटः कुः । प्रसाद प्राप्तवान्‌ । उपमालङ्कारः 
| ३६ ॥ 
अस्यां दज्ञायां स्वयमागतेभ्यो 
बन्धुः परो नः कतमो भवद्भ्यः । 
इयं हि यैत्री विदिता विधिज्ञेय- 
ग्यक्तिरापत्सु महीयसीषु ।। ३७ ।। 


अस्यामिति ।। अस्यामनुभूयमानायां दशायामवस्थायां स्वयमात्म- 
नाऽऽगतेभ्यो भव्यः परोऽन्यो बन्धुर्न: कतमो वा । “वा बहूनां जाति- 
परिप्रश्चे डतमच्‌" इत्यत्र “जातिपरिप्रभ' इत्यस्य किमादीनां द्विबहथं 
प्रत्ययविधानाद्पाध्यानर्थक्यमिति भाष्य प्रत्याख्यानात्‌ । किं इब्दात्परप्रभ्र- 

मात्रे उतमचुप्रत्ययः । क इत्यर्थः । विधिज्ञैः कालज्ञोविंधातन्यामिन्ञैवा 
धविधिदैवे विरिश्चे च काले कल्ये विधानके । विधातव्येऽपि' इति केदावः । 
इयं हि मैत्री मित्रशब्दस्य ब्राह्मणादित्वात्‌ ष्यञ्‌ शित्वात्‌ डीषि 
"हलस्तद्धितस्य इति यकारलोपः । मित्रत्वमित्यर्थः । विदिता ज्ञाता । 
कासा १ महीयसीषु अतिरायेन महतीषु आपत्सु व्यक्तिः प्रकारानमिति 
यत्‌ । इयं मेत्रीत्येनमवोचदिति पूर्वण सम्बन्धः । ननु कथमत्र स्वय- 
मागतेभ्य इत्यादि बहुवचनं यावता नारदो मनिरेक एकस्मिंश्च य्येकयो- 
द्विवचनैकवचने" इत्येकवचनमनुरिष्टमिति चेदुच्यते एकस्मिन्नेव नारद 
आत्मनि शरीरतदवयव इन्द्रियान्तःकरणावच्छिमे तद्देदविवक्षया बहुवचन - 
मुपपद्यते शरीरतदवयवेन्दरियाणां बहुत्वाद्यत्र तदभेदाध्यवसायः तत्रैकवचन- 
मेव । अयं चार्यः- (अस्मदोद्वयोश्च' इति सूत्रभाष्येऽयं योगः शक्यो क्तु 
कथमहं ब्रवीमि, आवां ब्रूमः इति कथं बहुवचनम्‌ ? इत्याशङ्कय 
इमानीन्द्रियाणि कदाचित्‌ स्वातन्त्रयेण विवक्षितानि भवन्ति । तद्यथा इदं 
मेऽक्षि सुष् परयति । अयं मे कर्णः सुषु शृणोतीति तद्यदा स्वातन्त्रय- 
विवक्षा तदा बहुवचनं भविष्यति । यदा पारतन्त्र्यविवक्षा तंदेकक्चनद्विक्चने 
भविष्यत इति “जात्याख्यायामेकस्मिन्‌' इति सूत्रे कौस्तुभकारेण च 
प्रपञ्चितः । "युष्मदि गुरावेकेषाम्‌" इति वृत्तिकारवचनमपि भाष्यवार्तिक- 
योरनुक्तत्वादक्तरीत्या निर्वाह(हा ?) सम्भवाच्च नादरणीयमिति वेय्याकरणमत 
एवं चाचा्याः कथयन्ति । वयं तु ब्रूम इत्यादिप्रयोगोऽपि सङ्गच्छते 
|| ३७ ॥ 


अश्रान्तस््चारपरायणस्य दृष्ट्या च दिव्याभिधया युतस्य । 
आब्रह्मलोकाद्‌ बडबामुखाच द्विधार्थसाक्षात्करणं तवास्ति 
|| ३८ ॥। 

अश्रान्तेति ।। सन्ततश्चासौ स्वार्थ स एव परमयनं गतिर्यस्य स 
तथा । यद्वा सञ्चारे परायणस्तत्परः । “आश्रये तत्परेऽभीष्टे परायणपदं 
विदुः" इति शाश्वतः । अथवा परायणमासक्ति 'पू॑पदात्सञ्ज्ञायामगः' 
इति णत्वं साकल्यासङ्गवचने पारायणे'त्यमरटीकायां तथोक्तेः । अश्रान्तं 
सश्चारे परायणं यस्येति विग्रहः । दिव्याभिधया दिव्या अलौकिकी अभिधा 
अभिधानं यस्याः सा तया दिव्यराब्दामिहितयेत्यर्थः । द्या युतस्य 
दिव्यदृष्टिमित इति यावत्‌ । तव आत्रह्मलोकाद्‌ ब्रह्मलोकमभिव्याप्य आ 
बडबामुखाच बडवामुखं पातालं “बडवास्यं तु पातालम्‌! इति “बडबा- 
मुखपाताले वैरोचननिकेतनम्‌' इति चामररोषाभिधानरत्रमाले । %पश्चम्य- 
पाङ्परिभिः' इत्यभिविधौ कर्मप्रवचनीयादायोगे पञ्चमी । द्विधा द्विप्रकारेण 
सश्वारङीरत्वाद्राह्यदछ््या दिव्यदृष्टित्वादान्त्यदृष््या च । अर्थानां वस्तूनां 
साक्षात्करणं चा्षुषसाक्षात्कारो मानसावलोकनं चास्तीत्येनमवोचत्‌ ।३८॥। 


तन्मार्गणेनालमनेन यल्नात्प्यु्नसूनोस्त्वयि समिकृष्टे । 
सन्दृश्यते नैव तमःप्रहाणे सहस्रदीप्तौ सति दीपकृत्यम्‌ 
|| ३९ ॥ 


तदिति ।। यस्मात्स्वार्थसाक्षात्कारोऽस्ति । तत्तस्मात्‌ त्वयि सनिकृष्ट 
प्र्ुप्रसूनोरनिरुद्धस्य यत्नात्‌ ल्यब्छोपनिमित्ता पञ्चमी । प्रयत्नं विधाय । 
अनेन माग॑णेन अन्वेषणेन । अलङ्करणे तृतीया । गम्यमानापि क्रिया 
विभक्तौ प्रयोजिका मार्गणेन न किञचित्साध्यमित्यर्थः । एवमेव अलं 
विलम्बेनेत्यादौ करण एव तृतीयाविभक्तिरित्यक्तं वेय्याकरणैः । एतमर्थ- 
म्थान्तरन्यासेनाह- तमः प्रहाणे अन्धकारनिबर्हणविषये सहस्रदीप्तौ सहस्रं 

दीप्तयो रईइमयो यस्य तस्मिन्‌ सूर्य सति दीपस्य कृत्यं नैव सन्दृर्यते । 
"दृशिर्‌ प्रेक्षणे" लट्‌ । पूर्ववत्सम्बन्धः ।। ३९ ॥। 


इत्युक्तिसञ्छादितसर्वसंविद्रुणेन तेनात्मसमागमेन । 
सन्तुष्यता सूचितमर्थमन्तः सन्धाय वाक्यं स मुनिर्जगाद 
|| ४० ॥। 


इतीति । स भगवता सम्भावितो मुनिर्नारद इत्युक्तया उक्तप्रकारवचनेन 
सञ्छादित आच्छादितः सर्व॑संविद्रणः सव॑विषयकनज्ञानरूपो गुणो यस्य 
स तथा तेन । आत्मनः स्वस्य समागमेन देतुना सन्तुष्यता सन्तोषं 
्ाप्रवता । तेन भगवता सूचितमर्थं वस्तु । अन्तः सन्धाय हदयमागमय्य । 
वाक्यं वक्ष्यमाणं जगाद । गद व्यक्तायां वाचि इति छिट्‌ ।।४०॥। 


अरब्धवान्‌ पौत्रगतेरमिज्ञामिति या अनुपलब्धिरुक्ता तद्विडम्बन- 
मात्रमित्याह तावत्‌- 


नित्योपलन्धा भवता त्रिरूप प्राणिप्रवृत्तिः सफला समूला । 
समग्रनोधः सकलठात्मसाक्षी जगनियन्ता हि जनार्दन त्वम्‌ 
| ४१ ॥। 


नित्येति ॥ दे जनार्दन भवता त्रिरूपा कायिकवाचिकमानसिकरूपा । 
समूला बीजेन सहिता । सफला तत्तत्फठेन सहिता च । प्राणिनां 
परवृत्तर्वत्तान्तः । नित्यं यथा तथा उपलब्धा परिज्ञाता । यतस्त्वं समग्रः 
सम्पूणं बोधो ज्ञानं यस्य स तथोक्तः । सकठलानामात्मनां जीवानां 
साक्षाद्र्टा सकलात्मसाक्षी । “साक्षाद्र्टरि सञ्ज्ञायाम्‌" इतीनिप्रत्ययः । 

अव्ययानां भमात्रे टिलोपः । जगद्‌ भुवनं नियन्ता नियन्तुं शीलमस्येति 
ताच्छील्ये तुन्‌ । जगनियन्तेत्यैक्यपदेऽपि ताच्छीलिकतृनन्तेन जगच्छद्वस्य 
गम्यादित्वात्समासः । तेन पक्षद्वयेऽपि नलोकान्यय' इति ष्टीप्रतिषेधः । 
दि प्रसिद्धमेतत्‌ । जगनियमनादिकं भगवतः शीलमेव । न पुनस्तेन किमपि 
प्रयोजनमस्तीति देवस्यैष स्वभावोऽयमाप्तकामस्य का स्पृहा" इत्यादि- 
्रुतिस्मत्यादौ सिद्धमित्यर्थः । अत्र पूर्वाधोक्तदेतुमता उत्तराधोक्त- 
हेतोव॑र्णनाद्धेतुरलङ्कारः । ४९१ ॥। 


यदप्यभूतपूर्वव्यसनाविलात्मेति स्वात्मनो विपदित्युक्तम्‌ । तदपि 
लोकानुकरणमेव । न तु तग्यसने शङ्काप्यस्तीति सयुक्तिकमाद- 


विमृश्य दोषान्‌ विषयेषु यत्रा- 

निवत्यं कामान्यतयोऽनुभावम्‌ । 
अर्हन्ति सेवां भवतः सुखात्मन्‌ 
दुःखादि तन्मूलमतः कृतस्ते ।। ४२ ॥ 


विमृ्येति ।। हे सुखात्मन्‌ सुखात्मकविग्रह “आत्मा देहे धृतौ बुद्धौ 
स्वभावे परमात्मनि" इत्यमरः । श्रीकृष्ण । यद्‌ यस्मात्‌ । यतयः प्रयतन- 
रीलाः निगृहीतेन्द्रियाः सनकादयः । विषयेषु शब्दादिषु !विषयस्त्वपि 
गोचरे । देरो रूपरसादौ च" इति केदावः । तानसारान्‌ अनित्यत्वादिना 
प्रसिद्धान्‌ दोषान्विमृर्य विचार्य । अनुभावं वीप्सायामव्ययीभावः सर्वेष्वपि 
भवेषु पदार्थषु । “भावो लीला क्रिया चेष्टा भूत्यमिप्रायजन्तुषु । पदार्थमात्रे 
इति केदावः । कामानभिलाषान्‌ निवर्त्यं विषयेभ्यो व्यवच्छिद्य भवतस्तव 
सेवामर्हन्ति मानयन्ति “अर्चत्य्हति महते महति च पूजयति मानयत्यारयान्‌' 

इति कविकल्पद्रुमः । अहं पूजायाम्‌" इति धातोर्लट्‌ । अत एतस्मात्‌ 
कारणात्‌ । ते तव स कामो मूं यस्य तत्तथोक्तं दुःखादि दुःखतदनुभव- 
तत्कृतनीचतादिव्यसनं कृतः कस्मात्‌ कारणात्‌ । न कस्मादपि । “ध्यायतो 
विषयान्‌ पुंसः सङ्गस्तेषूपजायते । सङ्गात्सञ्जायते कामः कामात्क्रोधोऽभि- 
जायते" इत्यादिवचनप्रसिद्धाः काममूला दोषाः । तव तदभावान युक्तमिति 
भवः ।। ४२ ॥ 


त्यक्तत्रिवर्गैरपरापवर्गेरामृग्यमागां; सनकादयस्तु । 
कुर्वन्ति पादान्नरजोऽनिले ते बन्धुप्रमाणं तव 
बन्धुरस्मि ।। ४३ ॥ 


त्यक्तेति ॥ त्यक्ताखिवगां धर्मार्थकामा यैस्ते तथा तैः । अपरः पृथक्‌ । 
प्रकृतः अनादृत इति यावत्‌ । अपवर्गः क्रियासाध्यफलावािर्येषां ते 
तथोक्तास्तैः । पुरुषैः (अपवग तृतीय इत्यत्र अपवर्गः क्रियाफलग्राप्तिरिति 
दि वृत्तिः । (अपवर्गः क्रियासाध्यफलाप्तौ त्यागमोक्षयोः' इति केदावश्च । 
आमृम्या अन्वेषणीया मागां येषां ते तथोक्ताः ते प्रसिद्धाः सनकादयः 
सनकसनन्दनसनातनसनत्कुमारादिमुनयोऽपि । यस्य पादान्नरजोऽनिे 
पादधूटिपाते बन्धुप्रमाणं बन्धुमर्यादां श्रमाणं देतुमर्यादाशासरयत्ताप्रमातृषु' 
इत्यमरः । कुर्वन्ति । तस्य तव । अहं तु बन्धुरस्मीति काकुः । अनेन 
“वन्धुः परो नः कतमो भवद्छ्यः' इत्येतत्पूोक्तं साकूतं परिहतम्‌ । 
त्वत्पादपद्मपरागवातबान्धवमिच्छन्त उक्तविरेषणाः सनत्कुमारप्मृतयः सन्ति 
महानुभावाः । अहं तु तव साक्षाद्रन्धुरिति महाश्ाघास्पदं वचनम्‌ । 
अनुकरणपरत्वात्सम्भावनमेव केवलमिति भावः । सनक एवादिर्यषां 
सनत्कुमारप्रभृतीनामित्यतद्रुणसविज्ञानवहत्रीहिः । तेन सनत्कुमारस्य 

सनकादिगणे पठितस्यापि कामदेवतया नारदोत्तमत्वानारदवचनं युक्तमेव । 
सनत्कुमारप्रभृतयश्च सनत्कुमारांशिकामदेवेनद्रप्रभृतयो भागवतरिखामणयो 
ग्राह्याः । सनत्कुमारस्यादिपदेन ग्रहणं सनकादिगणपाठेन महावेराग्य- 
विभावनार्थम्‌ । तेन नारदापेक्षया सनकादेः छाघनीयत्वं मूले प्रतीतमपि 
न ग्राह्यमिति । ४३ ॥ 


अनुग्रहे विग्रहिणां स॒ एष स्वमायया देवतनुं बिभर्षि । 
करोषि कर्माणि तनोषि कीर्तिं धुनोष्यशर्माणि पुनासि 
लोकम्‌ ।। ४४ |, 


अनुग्रह इति ।। दे देव क्रीडादिगुणविरिष्ट श्रीकृष्ण स नारायणत्वेन 
प्रसिद्धः । एष वसुदेवसुतत्वेन जातस्त्वम्‌ । विग्रहिणां विग्रहः रारीरं तद्वतां 
दारीरभाजाम्‌ । अनुग्रहे विषयसप्तमी । कर्तव्ये सतीति दोष इत्यपि केचित्‌ । 
स्वमायया स्वेच्छया । (महामायेत्यविदेति नियतिमोंहिनीति च । 
प्रकृतिवासनेत्येवं तवेच्छानन्त कथ्यते" इति स्मृतिः । स्वकृपया वा । 
“माया दम्भे कृपायां च" इति विश्वः । तनुं देहं बिभषिं । (भून्‌ भरणे 
लट्‌ वससि । कर्माणि गोधनरक्षणवबाललीलापूतनाकंसनरकरिरुपाल- 
वधादिरूपाणि करोषि । कीतिं तनोषि । तनु विस्तारे विस्तृतं विदधासि । 
अकार्माणि दुःखानि धुनोषि । धूल्‌ कम्पने लट्‌ निरस्यसि । लोकं भुवनं 
जनं वा पुनासि । पू्‌ पवने लट्‌ । अत्र देवस्थैकस्य क्रंकारकस्यानेक- 
वाक्यार्थान्वयव्तनात्‌ क्रमिकतनुभरणाद्नेकक्रियागुम्भनाच्च कारकदीप- 
कमलङ्कारः । उक्ते लक्षणोदाहरणे ।। ४४ ॥ 

विवित्ससि त्वं विदितं हि मत्तः 
प्रसीद मन्ये मदनुग्रहाय । 
सम्बोध्य मामेव मुहुः प्रजल्पञ्छेयो 
लभेतेति परार्थवृत्तिः ।। ४५ ।। 


विवित्ससीति । दे देवेत्यनुवरतते । परार्थवृत्तिः परप्रयोजनकन्यापारो 
यस्य स त्वम्‌ । एषः श्रेयो लभेतेति मदनुग्रहाय मां सम्बोध्यामिमुखी- 
कृत्य । मृहुः पुनः पुनः प्रजल्पन्‌ वदन्‌ सन्‌ विदितं हि विदितमेव । 
“हि देताववधारणे" इत्यमरः । मन्तो मन्मुखात्‌ । विवित्ससि 
विचारयितुमिच्छसि । विचारणार्थाद्िदेः सन्‌ । हटन्ताचेति कित्वाद्रूणा- 
भावः । इति मन्ये । त्वमपि तथैव प्रसीद । मयि प्रसादवान्‌ भव । 
लमेतेत्यत्र “डुलभष्‌ प्राप्तौ" इत्यतो लड्‌ । ४५ ॥। 


सम्भावनीया यदवश्च दिष्ट्या निर्णीतमाकर्णय कारणं तत्‌ । 
येनानिरुद्धः सुजनाविरुद्धः क्षणायथा स्वप्रगतो निलीनः 
|| ४६ ॥। 


सम्भावनीया इति ।। दे देव यदवश्च यदराब्दो यादवलक्षक 
इत्युक्तमेवेति । यादवाश्च । दिया चित्तदर्षण । शदिष््या शमुपजोषं 
चेत्यानन्द' इत्यमरः । सम्भावनीयाः बहुमानयितव्याः । अतः निणीतं 
तत्कारणमाकर्णय शृणु । येन कारणेन सुजनाविरुद्धः सुजनानामविरुद्धः 
सौम्योऽनिरुद्धः स्वप्रगतो यथा स्वप्रदृष्ट इव निीनोऽन्तर्हितः । 
तत्कारणमिति सम्बन्धः | ४६ ॥ 

आसीदसीमौजसि वीर्यसारि्विंख्यापितो भूषु भुजैरनीकेः । 
पुरा पुरारौ धृतभूरिभक्तिर्बाणाभिधानो दितिवंशकेतुः 
| || ४७ ॥। 


आसीदिति ॥ असीमे निर्म्यादे ओजसि बले विषये विषयसप्तमी । 
वी्यसरिः वीर्याणां विक्रान्तीनां सरः स्थिरारौः । पराक्रमेण श्रषठरिति 
यावत्‌ । अनेकेरनल्यैरसमान्वा “एकोऽन्या्थं प्रधाने च प्रथमे केवले तथा । 
साधारणे समानेऽल्पे सङ्गयायां च प्रयुज्यते" इत्यभिधानमिति राब्दकौस्तुभ- 
कारः । तेन एकराब्दस्य सङ्खयावचनत्पे एकवचनत्वनियमात्‌ कथमनेकेरिति 
बहुवचनम्‌ १ इति चोद्यं निरस्तम्‌ । अल्पादर्थत्वेनात्र सङ्खयावचनत्वा- 
नभ्युपगमात्‌ । केचित्तु बहूनां सहस्रसङ्खयाकत्वेन न विद्यते एक एवं 
एकत्वावच्छिन एव बाहुरेषु तेऽनेकाः । उपसर्जनत्वात्सवेनामसञ्ज्ञाभावः । 
तेरिति सङ्खयावचनत्वमभ्युपगम्यापि व्याचक्षते । भृजेबौहुभिः । भूषु स्थानेषु 
विख्यापित उत्कीर्तितः । पुरारौ त्रिपुरत्रौ महादेवे धृता भूरिर्महती 
भक्तिरयन स तथा । बाण इत्यभिधानं नाम यस्य स तथा । दितिवंरस्य 
केतुर्ध्वज इव दितिवंडकेतुः । दैत्यप्रवर इत्यर्थः । पुरा पूर्वमासीत्‌ । 
“अस भुवि" लड्‌ । अभवत्‌ इति मूनिर्जगाद ॥ ०७ ॥। 


अखर्वगर्बोद्धत नाकलोकनाथाभिमानोऽक्षयिणे सुखाय । 
उपास्तिकामः स मृगाडमौलेयथाविधानं विदधे तपस्याम्‌ 
|। ४८ ॥ 
अखर्वेति ।। स बाणासुरः । अखर्वऽहस्वो यो गवाँ ऽहङ्कार- 


स्तेनोद्धतोऽभिवृद्धः । नाकलोकस्य स्वर्गलोकस्य नाथ टनद्रस्तस्याभिमानः । 


१. (अखर्वगर्वोद्धत' इति पाठान्तरम्‌ । 

स्वर्गस्येन्द्रोऽहमेवेति चित्तसमुनतिर्यस्य सः । अखर्वगर्वोद्धतनाक- 
लोकनाथाभिमानः । अखर्वगर्वदधुतेति पाठे अखर्वगर्वेणोद्धूतो निरस्तो 
देवेन्द्रगवों यस्येति व्याख्या । स सन्‌ । अक्षयिणे रक्षि क्षय' इत्यतो 
“जिदृषी' त्यादिना इनिः । क्षयरून्याय सुखाय मृगाङ्कमौलेश्वन्दरोखरस्य 
उपास्तिकामः । उपास्तिं कामयत इति तथोक्तः । शीलिकामिभिक्ष्या- 
चरिभ्यो ण' इति अणोऽपवादो ण प्रत्ययः । उपास्तिरब्दः उपास्तिभाजां 
त्रिदशेश्वरस्येत्यत्र व्याख्यातः । यथाविधानं यथाराब्दोऽनतिक्रमे वर्तते । 
अव्ययीभावः । विधानमनतिक्रम्य विध्युक्तप्रकारेणेत्यर्थः । तपस्यां 
तपद्वाब्दात्‌ क्यषन्ताद्‌ “अ प्रत्ययात्‌" इत्यकारप्रत्ययः । तपश्चरणं विदधे । 
विपूर्वो दधातिः करोत्यर्थं इति चक्रे ।। ४८ ॥। 


चिरात्समुन्मीटितलोचनोऽसौ निशामयामास बहिर्महेशम्‌ । 
संहारहेतुं जगताममीषां यमादिमं वेदविदो वदन्ति 
|| ४९ ॥। 


चिरादिति ॥ असौ बाणासुरश्चिराद्‌ बहुकालात्‌ । समून्मीलिते सम्यक्‌ 
फुष्ठे लोचने यस्य स तथा सन्‌ । “उन्मीलितं त्रिः स्यात्‌ एषठ 
चोन्मीषणेऽपि च' इति केदावः । वेदविदो यम्‌ । अमीषां प्रमाणप्रमितानां 
जगतामादिमम्‌ आदिभूतं संहारदेतुं वदन्ति । “जन्माद्यस्य यतः" इत्यत्र 
विष्णोरेव मुख्यतो जन्मादिकर्तृत्वस्थितावपि महेशस्य निमित्तत्वमात्रामि- 
प्रायेणेयमुक्तिः । तथाचोक्तम्‌- “निमित्तमात्रमीरास्य विश्वसर्गनिरोधयोः । 
हिरण्यगर्भः श्वश्च कालाख्या रूपिणस्तव" इति । तं महेशं शङ्कर 
बहिरहुदयात्‌ पुरो देर इति यावत्‌ । निरामयामास । इम लक्ष आलोचने 
चुरादिः । नान्ये मितो हेतौ" इति मित्त्वाभावान हस्वः । आलोचनमत्र 
दरशानं ददर ।। ४९ ॥। 

आपादकें भगवन्तमेनं तृप्तं तपोभिः पुर आत्रजन्तम्‌ । 
कथश्िदत्तार्य मनस्समाधेरपश्यदत्फुटमुखारविन्दम्‌ ।।५०।। 
आपादेति ॥ अथो बाण इति वर्तते । तपोमिस्तप्ं परितुष्टं पुरः 
पुरतः आत्रजन्तमागच्छन्तम्‌ । मुखमेवारविन्दं मुखारविन्दमृत्युद्धं विकसितं 
मुखारविन्दं यस्य स तथा तम्‌ । उत्यु्ठसम्पुद्धयोरुपसङ्खयानात्‌ साधु- 
त्वम्‌ । भगवन्तं पूज्यमेनं द्वितीटौस्वेन' इत्येनादेरः । पुरतः स्थितं 
गाङ्करम्‌ । आपादकेरां पादमस्तकममिन्याप्य कथञ्चित्‌ केनापि प्रकारेण 
समाधरघ्यानात्‌ । समाधिर्नियमे ध्याने निवाके च समर्थने इति विश्वः । 
मनः उत्तायं तरेतर्णिजन्ताङ्कयप्‌ । उत्तीर्णं कृत्वा । अपर्यत्‌ । दृरिर्‌ 
रक्षण इत्यतो लड्‌ । दृरोः पद्यादेशः । अनेन पूरवोक्तदर्ानं व्यक्तमुक्तम्‌ । 
आपादकेशमित्यादिनवश्ोकी अप्यदित्येकक्रियान्वयात्‌ “छन्दोमियत्र 
पञ्चायैः' इत्यादिलक्षणयोगाद्‌ आदिकुलकं नाम काव्यम्‌ || ५० ॥। 


वपुरिभ्रियाहादकरं जटाभिरुद्धासिनीभिः कपिशीकृताशम्‌ । 
अत्यायताभिर्वडबामुखाग्रेज्वालाभिरुग्राभिरिवाम्बुराशिम्‌ 
|| ५१ ॥। 


वपुरिति । स बाणः । वपुरभ्रया देहकान्त्या आहादकरं ताच्छील्येन 
सन्तोषकारणं करोतेस्ताच्छील्ये कृजो देतुताच्छील्यानुलोम्येषु" इति 
टप्रत्ययः । द्रष्टणामिति योज्यम्‌ । उद्धासिनीभिः प्रकारनरीलामिर्जटाभिः 
कपिक्ञीकृतारां कपिरीकृताः कृष्णपीततामापनाः श्यावः स्यात्कपिशः' 
इत्यमरटीकायां तथोक्तः । आदा दिशो यस्य तम्‌ । अत्यायताभिरति- 
दीर्घाभिः उग्राभिभीमाभिः । बडबामुखाग्ररौर्वानलस्य ज्वालाभिः कपिङी- 

कृतामम्बुरादिमिव महेदामपदयदिति पूर्वेण सम्बन्धः । उपमालङ्कारः 
॥ ५१ ॥ 


तृतीयनेत्राख्यकलङ्वत्या ललाटलक्ष्म्या तुलितेन्दुकान्त्या । 
पूर्तिं नयन्तं रजनीकरस्य ज्योत्खां कलायाः शिरसि 
स्थितायाः ।। ५२ ॥। 


तृतीयेति ।। तृतीयं फालगतं च तद्‌ नेत्रं च तदाख्यो यः कलङ्कः 
तद्वति एकदेरिनेति प्रयोगान्मतुपप्रत्ययः । न्दोश्व््रस्य कान्तिरिन्दुकान्ति- 
स्तुछिता तुलां सादृश्यं प्राप्ता यया सा तथा । तया ललाटलक्षम्या 
ठलाटङ्लोभया शिरसि स्थितायाः रजनीकरस्य चन्द्रस्य कलायाः ज्योत्स्ना 
चन्द्रिकां पूति पूर्णतां नयन्तं महेशं निशामयामासेति सम्बन्धः । चन्द्र 
कलाया अधोमुखतया अवस्थानमत्रोक्तं कविसम्मतं च । तथा वासव- 
दत्तायां- “स जयति दहिमकरठेखा चकास्ति यस्योत्कयोमया निहिता । 
नयनप्रदीपकज्नलजिधृक्षया रजतशक्तिरिव' इति । अर्धचन्द्राकृतिमता 
ललाटेन रिरोगतचन्द्रकला परिपूर्णा वेति तात्पर्यम्‌ ॥। ५२ ॥। 


जटावलीनां प्रतिबिम्बितानां बिभ्राणमापिङ्गलमूर्तिमगरैः । 
मन्दाकिनीं मौलिगतां सपलीप्रेयस्यमर्षात्‌ 
कलुषामिवास्मिन्‌ ।। ५३ ॥। 


जटेति ॥। प्रतिबिम्बितानां तारकादित्वादि तच्‌ । स्वस्यामिति 
योग्यतया लभ्यते । सज्ञातप्रतिबिम्बानां प्रतिफकितानामित्यर्थः । 
जटावलीनाम्रैः प्ान्तमागेः । आपिङ्गला समन्तात्‌ कपिला मूरतिस्तनुर्यस्याः 
सा तथा ताम्‌ । सपत्नी चन्द्रकलारूपा च सा प्रेयसी प्रमदा च 

तस्याममषाद्रौषदिव । अस्मिन्‌ महेरो कटुषाम्‌ आविलां मौलिगतां 
मन्दाकिनीं गङ्गां बिभ्राणं महेरामपदयत्‌ । यद्वा सपत्री गौरी तस्याः प्रेयसि 
प्रियतमे मदेङा इति व्याख्येयम्‌ । अत्र पूर्व॑शछोकोक्तचन्द्रकलालक्षण- 
प्रयसीविषयामर्षस्याहेतोः कालुष्यं प्रति हेतुभावो निबद्धं इति देतूत्प्रक्षा- 
लङ्कारः । मौलिगतामिति विरोषणस्य शिरसि धृत्वापि त्वामपराधं 
परिहराणीत्यमिप्रायगरभत्वात्परिकरालङ्करश्च । ५३ ॥ 


मुखन्दुदृष्टौ गिरिराजपुत्र्या विलोचनानां मुहुरेकमत्यात्‌ । 
शंसन्तमन्तः कुसुमायुधस्य द्वितीयजन्मप्रभुतानुकूल्यम्‌ 
|| ५४ ॥। 


मुखेति ॥ गिरिराजपुत्रयाः गिरिराजो हिमवान्‌ तस्य पुत्री । ङ्गर- 
वादित्वाद्‌ डीष्‌ । तस्याः पार्वत्याः मुखेन्ददृष्टौ मृखचन्द्रदङने विषये । 
विलोचनानां त्रित्वाद्रहुवचनं नेत्राणाम्‌ । एेकमत्याद्‌ अग्रोयादिति भावः । 
कुसुमायुधस्य मन्मथस्य । अन्तर्मनसीति यावत्‌ । दितीयजन्मनः प्रभुता 
समर्थता तस्या आनुकूल्यं शंसन्तं निवेदयन्तं मदेशमपङ्यत्‌ । गौरी- 
वदनारविन्दविलोकनसमये नयनानामङ्कूरत्वेन एेकमत्याद्‌ बहिरनज्गोऽपि 
कामः सम्प्रति मनसि समृद्रवितं समर्थं आसीत्‌ । अतो महेशस्य 
देव्यामनुराज इति भावः ।। ५४ ॥। 


कुर्वाणमानन्दमनुत्तमेन स्मितेन चित्तक्षणयोजनानाम्‌ । 
गौरीकटाक्षाद्रिनिपातवश्यं सुधारसेनेव पयोम्बुरारिम्‌ 
|| ५५ ॥। 


कुर्बाणिति ।। अनुत्तमेन न विद्यते उत्तमं यस्मात्तदनुत्तमं तेन 

सर्वैलोभनीयेनेत्यर्थः । स्मितेन मन्दहासेन । जनानां चित्तेक्षणयोः 
मनोनयनयोः । प्राण्यङ्गत्वाविवक्षणात्‌ ईक्षणजात्यमिप्रायाच चिन्तेक्षणयो- 
रित्येकवद्धावाभावाच द्विवचनम्‌ । गीर्याः कटाक्ष एवाद्रिपातः मन्दरोप- 
निपातः । तस्य कयं वरं गत इति यत्‌ । सुधारसेनानन्दं कुर्वाणं 
पयोम्बुरारिं क्षीरसागरमिव महेरां निरामयामास । उपमालङ्कारः ।(५५।। 


यदृच्छया च प्रहितैः कदाचिनिमीलितारधेक्षणदृष्टिलेशैः । 
सम्भावयन्तं विपुलस्तनीनां नभस्सदोनृत्तविलासयत्रम्‌ 
|| ५६ ॥। 


यदृच्छयेति ।। किञ्चेति चार्थः । कदाचिद्‌ यदृच्छया स्वैरितया 
“यदृच्छा स्वैरिता" इत्यमरः । प्रहितैः प्रेषितैः । निमीलितान्य्धक्षणानि 
तेदृष्टयो दरशीनानि तासां ठेरौः । विपुलस्तनीनामप्सरसाम्‌ । नभोऽन्तरिक्षमेव 
सदः तस्मिन्‌ यो नृत्तविलासस्तद्य(त्परय) तरं सम्भावयन्तं बहुमानयन्तं 
महेरामपद्यत्‌ ।। ५६ ॥। 


कर्णप्रकोष्टा्गिकपर्दभारप्रसाधनानां भुजगेश्वराणाम्‌ । 
फणामणिश्रेणिधृणिप्रणुनक्षीरान्धकारं प्रणतं गणेन ।। ५७ ।। 


करणेति ।। कर्णौ च प्रकोष्ठे च अद्गी पादौ च कपर्दभारो जटाजूटश् 
तेषां प्रसाधनानाम्‌ अलङ्कारभूतानां भुजगेश्वराणां सर्पशरषठानां ये फणामणयः 
चूडारत्रानि तेषां श्रेणिः पङ्क तस्याः घृणयो गभस्तयस्तैः प्रणुभा 
निष्कासिताः । अत एव क्षीणोऽन्धकारो येन लोकस्य तम्‌ । गणेन 
प्रमथेन । गणाः प्रमथसद्गौघाः' इति यादवः प्रणतं प्राप्ननमस्कारं महेरा 
निरामयामास ।। ५७ ॥। 

संरम्भनि्भिनसुराहितासृक्सखरगुधातुरागाशिततुङ्गभृङ्गम्‌ । 
सश्चारिणं रौप्यमिवाचलेन्द्र पतिं पशूनामधिरूटमुचैः 
| ५८ ॥। 


संरम्भेति ॥ संरम्भेण कोपोपजनितविकारेण । “संरम्भः कोपवेकृतम्‌' 
इति रत्नाकरः । तेन नि्िनाः ये सुराहिताः देवदत्रवः तेषामसृग्‌ रक्तं 
स्रग्‌ माला च ते एव धातवः तेषां रागो द्रवः तेना्चितं शङ्खं यस्य 
स तथा तम्‌ । सश्चारिणं रौप्यमचलमिव कैलासगिरिमिव स्थितम्‌ । 
उन्ैरुमतं पनां पतिं वृषभमधिरूढं "गत्यर्थाकर्मक इत्यादिना रुहेः कर्तरि 
क्तः । आरूढवन्तं महेशं निरामयामास । रूपकानुप्राणितोपमालङ्कारः 
|| ५८ ॥ 


तस्मिचनुपासीदति तस्य देवे दोष्णामथाटी मुकुटीभवन्ती । 
सहस्रगोरागममीलिताग्रां कुमुद्रतीं कान्तिमतीं जिगाय 
|| ५९ ॥। 


तस्मिनिति । अथ तस्मिन्‌ देवे महेरो उपासीदति समीपमागच्छति 
सति । तस्य बाणासुरस्य दोष्णां "पदनि" त्यादिना दोष्दाब्दस्य दोषन्‌ 
अदेशः । भुजानामाली पङ्कः । मुकुलीभवन्ती सती । सहस्रगोः सहस 
गावः किरणा यस्य स सहस्रगुः । गोख्ियोरुपसर्जनस्य' इति हस्वः । 
तस्य सूर्यस्य आगमेनागमनेन मीलितमग्रं यस्याः सा तथा ताम्‌ । कान्तिमतीं 
दोभायुक्तां कुमुद्रतीं कुमुदिनीं जिगाय । “जि जये" लिट्‌ । जितवती । 
सूर्योदये कुमुद्वती यथा मुकुलीभवति । तथा महेराप्राद्भवि बाणासुरभुज- 
पड्िमुकुलीबभूव बाणासुरोऽञ्जलिमिर्नमस्कृतवानिति भावः ॥ ५९ ॥। 

सम्पूज्य पायादिभिरायमाश्चु भ्द्धाविशुद्धः प्रणिपातपूर्वम्‌ । 
कोटीरसंश्चिष्टहराद्रिरेणुः कृतार्थवुद्धया सकलः पुपूरे 
|। ६० ॥। 


सम्पूज्येति ।॥। श्रद्धाविरद्धः श्रद्धा आस्तिक्यवुद्धिः तया विङ्ु्धः 
परिचितगात्रः । प्रणिपातपूर्वं नमस्कारपुरस्सरं यथा तथा । आद्यमादौ 
भवं स्वावरपेक्षयेति योग्यतया सम्बध्यते । महेरा पाद्यादिभिरिति । “पाद्य- 
माचमनीयकम्‌ । मधुपर्कम्‌'* इत्यादिशास्ोक्तैरुपचारेः सम्पूज्य कोटीरेण 
किरीटेन संशिष्टः सम्बद्धः हरस्याद्विरेणुरयस्यासौ सन्‌ । कृत आपादितोऽर्थः 
प्रयोजनं यस्य स कृतार्थः । तद्द्घवा । धन्योऽहमिति बुद्धया सकलः 
निरवर्तयितव्यसकलप्रयोजनः । यद्वा सकलः कला संवित्‌ रोभा वा तया 
सहितः । "कला शोभाङ्ककलनासु च संविदि च" इत्यभिधानम्‌ । पुपर 
पुरी आप्यायने छिद्‌ परिपूणां बभूवः ॥ ६० ॥। 


ममामुना नेत्रयुगेन तावत्यस्य साक्षात्करणक्षमत्वम्‌ । 
तवागमोद्रीतगुणाम्प्रमूतं विभो महाविस्मयमातनोति ।६१।। 


ममेति ।॥ आगमेवेदादिशासरैरुद्रीता ये गुणास्तैरण्रा श्रेष्ठा मूर्तिर्यस्य 
स तथा तत्सम्बुद्धिः । विभो समर्थं तावत्‌ दैत्यस्य असुरजातेर्मम 
बाणासुरस्य अमुना नेत्रयुगेन नेत्रयोद्धयेनेति साक्षात्कारेऽतिस्पष्टतामाह । 
तव साक्षात्करणक्षमत्वं साक्षात्करणमपरोक्षज्ञानं तत्र क्षमत्वं पटत्वं 
श्षमस्निषु हिते योग्ये युक्ते राक्ते पटावपि' इति रत्राकरः । महाविस्मयं 
महदाश्चर्यम्‌ आतनोति करोति ।। ६१ ॥। 

स निध्िनोमीति भवाग्धिमग्ेष्वस्मासु भस्माभरण स्मरारे । 
आकृष्यमाणः करुणाङ्कदोन प्रसीद निघ्रस्त्वमुपागतोऽसि 
|| ६२ ॥। 


स इति ।। भस्म भसितमाभरणम्‌ उद्धूलनादिना भूषणं यस्य स तथा 
तत्सम्बुद्धिः । देहरोभावहत्वादाभरणत्वव्यपदेशः । स्मरारे मन्मथस्य रात्रो । 
भवाग्धिमगरेषु संसारसागरनिमग्रेष्वस्मासु । निघ्र आयत्तस्त्वं करणाङ्कदोन 
करुणारूपेणाङ्करोन । आकृष्यमाणः सन्‌ उपागतोऽसीति सोऽहं निधिनोमि । 
अतोऽपि प्रसीद प्रसादोन्मुखो भव ।। ६२ ॥। 


चराचराणामपि देहभाजामन्त- 
नियन्ता ननु वुद्धिवृत्तेः (त्तिः?) । 
भवानतः कोऽस्ति(्र) निवेदनीयो 
मनोरथो विश्वविदे विविच्य ।। ६३ ॥, 


चराचराणामिति ।। स्मरारे भवान्‌ चराचराणां जङ्गमाजङ्गमानां देह- 
भाजामन्त्बद्धिवृत्ते(त्ति ?)रपि नियन्ता । यमिरत्र ताच्छीलिकतृनन्तः । 
तेन “न लोकाव्यय" इति षष्ठीनिषेधाद्भितीया । ननु एव । प्रभाव- 
धारणानुज्ञानुनयामन्त्रणे ननु" इत्यमरः । अतो बुद्धिवृत्तिनियन्तृत्वाद्‌ 
विश्वविदे सकलजग्द्ेदित्रे तुभ्यं क्रियाग्रहणं कर्तव्यम्‌ इति सम्प्रदानत्वे 
चतुथी । विविच्य इदमेवं भूयादिदमेवं भूयादिति विवेकेन पृथकृत्य 
निवेदनीयो मनोरथः लिप्सा कोऽस्ति । विश्वविद्‌ इति विरोषणस्य साभि- 
प्रायत्वात्परिकरालङ्कारः । अनिवेदनीयत्वस्य समर्थनीयस्य विश्वविद्‌ इत्यनेन 
समथ॑नात्‌ काव्यलिङ्गं वा ।। ६३ ॥ 

नमोऽस्तु सृष्टिस्थितिसंहतीनां कर्त्र त्रिलोक्यास्निपुरद्विषे ते । 
देव्यै च दिव्याभरणाम्बरायै पत्युः शरीरार्धमधिष्टितायै 
|| ६४ ।। 


नम इति ॥ स्मरारे । त्रिलोक्याः त्रयाणां लोकानां समाहारख्िलोकी 
तस्याः । द्विगोः" इति डीप्‌ । सृष्टिस्थितिसंह तीनां कत्र लोकत्रये 
स्वयोग्यविषये सृष्टं स्थितिं संहारं च महादेवः करोतीति शास्रेण 
वेदनादियमुक्तिः । त्रीणि पुराणि पात्रादिल्वान डीप्‌ । द्रष्टीति त्रिपुरद्विट्‌ । 
तस्मै ते तुभ्यं दिव्यान्याभरणानि अम्बरेवाससी(सि १)च यस्याः सा तथा 
तस्यै । पत्युः प्रियस्य महेदास्य ररीरेऽर्धम्‌ अर्धभागं शरीरं च तदर्ध 
चेति वा तदधिष्ठितायै । “अधिङ्गीद्स्थासां कर्म" इत्याधारस्य कर्मता तेन 
अधं नपुंसकम्‌" इति प्रमानिदेशात्‌ अर्धाब्दः पूर्वं प्रयोज्यः स्यादिति 
चोद्यमनवकाराम्‌ । षष्ठीसमासापवादकदेशसमासानभ्युपगमात्‌ । देव्ये उमाय 
च नमोऽस्तु । "नमः स्वस्ति" इति चतुथी । महेश्वरं महेशरी च नत- 
वानस्मीत्य्थः । देवीनमस्कारस्य समर्थनीयस्य पत्युः शरीरार्मधिष्ठिताया 
इति समर्थनात्काव्यलिङ्गमलङ्कारः ।॥ ६० ॥ 


इतीरितप्रश्रयगर्भवाक्यो सुरद्विषामीशितरीश्वरस्य । 
अस्यन्दः वाणीव्यपदेशभेदान्मुखारविन्दान्मकरन्दधारा 
|। ६५ ॥। 
इतीति ।। सुरद्विषां देवद्वेषिणाम्‌ इरितरि प्रधाने बाणासुरे इति 
पूर्वाक्तप्रकारेण ईरितमृक्तं च तत्‌ प्रश्रयो विनयो गभ यस्य त तद्वाक्यं 


च यस्य तस्मिन्‌ सति । ईश्वरस्य शङ्करस्य मुखारविन्दात्‌ । वाणीति 
१. “अस्यन्दि' इति पाठान्तरम्‌ । 

व्यपदङाविदोषः वाणीन्यपदेङ्वाभेदः । तस्मान्मकरन्दधारा अस्यन्द स्यन्द 
प्रस्रवणे इति धातोः । कर्तरि उदित्त्वादिडभावे इलि सिज्छोपे च 
अस्यन्देतिरूपं लुड्‌ अस्यन्दिष्ट निस्सृतवती । अस्यन्दीतिपाठे 
णिजन्तादुक्तथातोः कर्मणि लुट्‌ । निस्सारितेत्यर्थः । अनुकम्पयेति शेषः 

|| ६५ ॥। 


साटोपकोपस्फुटपाटवानां जातस्य जात्यां तव दैत्यकानाम्‌ । 
व्रते स्थितिः संस्थितिसीश्चि चक्रे कुतूहलं तात तपोधनानाम्‌ 
 ॥ ६६ ॥ 
आटोपेति ।। दे तात अनुग्राह्य ^तातः पितर्यनुग्राह्य' इति दर्पणः । 
साटोपे ससंरम्भे कोपे स्फुटं व्यक्तं पाटवं येषां ते तथोक्तास्तेषां दैत्यकानां 
“कुत्सिते इति कन्‌ । दैत्यापसदानां जात्यां जातौ “डिति हस्वश्च' इति 
नदीसञ्ज्ञायां “डराप्र्ा्भ्यः' इत्याट्‌ । जातस्योत्पनस्य तव संस्थिति- 
सीप्नि “संस्था समाप्तावाकामे व्यवस्थायां स्थितौ मृतौ" इति कविदरपणः । 
स्थितिसीग्नि व्यवस्थामर्यादायां वा । मर्यादा कषेत्रकूठेषु सीमे"ति 
कविदर्पणः । व्रते स्थितिर्नियमे निष्ठा तपोधनानामृषीणां कुतूहलं कौतुकम्‌ । 
चक्रे || ६६ ॥। 


तपस्तपत्सौर्यमिवाखिलं ते सष्टोकसन्तोषणमैन्दवं वा । 
तेजस्तथाग्रेयमिवाप्रधृष्यं तमखिधा वत्स निराकरोति 
|| ६७ ।। 
तप इति ।। हे वत्स ते तव तपः अखिलं तपत्‌ तापं कुर्वत्‌ सौर्य 
तेन इव सूर्यराब्दात्‌ "तस्येदम्‌" इत्यणि “यस्येति च' इत्यद्कोपः । सष्ोक- 

सन्तोषणं सज्नसन्तोषकरम्‌ एन्दवं तेजो वा तेज इव । तथा अप्रधृष्यम्‌ 
असद्यमाग्रेयम्‌ “अग्रेटंक्‌' तेज इव त्रिधा सत्‌ । तमः दोकमंहो वा 
"तमस्तु रोकाहोराहु .....ध्वान्तगुणेषु च' इति कविदर्पणः । निराकरोतीति 
वा अस्यन्देत्यन्वयः | ६७ ।। 


उदाहरनित्थमुदारचेता दैत्याय दास्यन्‌ प्रमथाधिपत्यम्‌ । 
चकार शूली वरमात्मदानं दत्ते च यस्मिनखिल प्रदिष्टम्‌ 
॥॥ &८ ॥। 
उदाहरनिति ।। उदारं महच्ेतो यस्य स तथा “उदारो दातृमहतोः' 
इत्यमरः । इत्थमुदाहरन्‌ शूटी शिवः दैत्याय बाणाय प्रमथाधिपत्यं 
गाणापत्यं गणाधीश्वरत्वं दास्यन्‌ ददाते्वृटः 'सद्वेति शता । स सन्‌ 
यस्मिन्‌ दत्तेऽखिलमभीष्टं प्रदिष्टं दत्तं भवति । तद्‌ आत्मदानमात्मनः 
प्रदानमेव वरं चकार ॥ ६८ ॥ 


अनुग्रहादस्य समस्तसम्पत्परम्परा शोणितनामधेया । 
आसीत्पुरी ताममरासुराणां स शासिता सादरमभ्यरक्षत्‌ 
|| ६९ ॥। 

अनुग्रहादिति | अस्य प्रकृतस्य रिवस्यानुग्रहात्‌ समग्र सम्पूणं 
सम्पत्परम्परा सम्पदां सन्तानो यस्याः सा तथा । "परम्परा तु सन्ताने 
वस्तुनां सखी द्वयोः पुनः । पूत्रपौत्रादिमालायाम्‌" इति केदावः । शोणित- 
नामधेया शोणितपदं नामधेयं यस्याः सा पुरी या आसीत्‌ । तामिमा- 
मराणामसुराणां च शासिता रिक्षकः स बाणः सादरं यथा अभ्यरक्षत्‌ । 
“रक्ष पालने लट्‌ ।। ६९ ॥। 

तदा प्रभृत्यस्य पुरे पुरारिः सुरासुरेरन्वहमप्रधृष्यः । 
पाता बभूवा भिवृतो गणैः स्वैः सतां स्वतोऽप्याभरित 
आदरः स्यात्‌ ।। ७० ॥। 


तदेति ॥ तदा प्रभृति तत्कालादारभ्येत्यर्थः क्रियाविदोषणम्‌ । सुरा- 
सुरेरपरधृष्यः दुरासदः । अस्य बाणस्य पुरे ोणितनगरे स्वैर्गणेः स्वकीयैः 
प्रमथः । अभिवृतः पुरारि्महेरोऽन्वहं प्रतिदिनं पाता रक्षको बभूव । 
तथाहि- सतां साधूनां स्वतः पप्रार्थनादिप्रयत्रमन्तरा । आश्रितजने 
आदरः प्रेमा स्यात्‌ । तेन महानुभावस्य भवस्य शोणितपुरवासः कस्मादिति 
चोद्यं प्रत्यस्तम्‌ । स्वच्छन्दानुसारेण स्वजनदयया प्रवृत्तिरिति 
तात्पर्यव््वादर्थान्तरन्यासोऽलङ्कारः । स्थितो बभूवेति पाठे गत्यथाकर्म- 
केत्यादिना तिष्ठतेः कर्तरि क्तः । वृत्तानुस्यूतिस्तु प्रायिकत्वामिप्रायेत्यप्याहुः 


|| ७० || 


एवंमदिस्नोऽसुरराज आसीदषा तनूजा जननी जनानाम्‌ । 
अजातपूर्वस्य कुतूहलस्य वपुष्मती प्रीतिवशादिव श्रीः 
|| ७१ ॥ 


एवमिति ।। एवमेवंविध उक्तरूपो महिमा यस्य स तथोक्तस्तस्य । 
असुरराजः दैत्यराजस्य बाणासुरस्य । उषेति तनूजा पुत्री जनानामजात- 
पूवस्य पूमजातस्य “सुप्युषा' इति समासः । भूतपूवं चरट्‌" इति यथा । 
इतः पूर्वं कदाप्यननुभूतस्येत्यर्थः । कुतूहलस्य कौतुकस्य जननी उत्पादिका । 
कर्मणि षष्ठी । प्रीतिवराद्‌ वपुष्मती विग्रहवती श्रीरिवासीत्‌ । उपमालङ्कारः 


-------_-____~_~____ || ७९ || 
१. “स्थितो बभूव" इति पाठान्तरम्‌ । 

कन्या पुरात्यौर्वविलासिनीभिः 
सह्ालिता जातु विनिर्गता सा । 
स्वयोपमेया वपुषा सुवेषामुमा- 
म॒देक्षिष्ट पुरस्समीपे ॥ ७२ ॥। 


कन्या पुरादिति । जातु कदाचित्‌ पुरात्‌ शोणितनगराद्‌ विनिर्गता 
पोरविलासिनीमिर्नगरयुवतीमिः । सञ्काछिता सत्‌ प्रास्तं यथा तथा लालिता 
आदृता । संलालितेति कचित्पाठः । वपुषा देहदोभया स्वया स्वात्मना 
उपमेयेत्यन्वयभङ्गयोक्तिः । असदृरादेहसुषमेत्य्थः । सा कन्या कुमारी । 
सुवेषां स्वलङ्कारां शोभनालङ्कारकृतरोभां वा । उमां गौरीं पुरो नगरस्य 
समीपे उक्िष्ट । ईक्ष दर्ने' लुड्‌ । अद्राक्षीत्‌ ।। ७२ ॥। 


उद्यानमुत्सौरभमाविङन्त्या क्रीडादङायां वशगः शिवायाः । 
अभ्याशदेगे शरदग्रशुभ्रः शशाङ्मौलिरदंदृरो शरण्यः ।।७३।। 


उद्यानमिति ।। क्रीडाददायां विलासवेलायामित्यर्थः । उत्सौरभ- 
मुद्धूतपरिमलम्‌ । उद्यानमाक्रीडं वनम्‌ । आविदान्त्या । कन्यया । शिवाया 
उमाया वरागः । अभ्याशदेदो समीपप्रदेहो (तथाभ्यर्णमभ्यारमाहुः । 
समीपम्‌" इति हलायुधः । शरदभ्रमिव शुभ्रः श्वेतः शरदग्रुभ्रः । 
“उपमानानि सामान्यवचनैः" इति समासः । शरण्यः दारणं त्राणं “तत्र 
साधुः" इति यत्‌ । शशाङ्गमोलिशन्द्ररीखरो ददृशे । दृरिर्‌ प्रेक्षणे" कर्मणि 
लिट्‌ । दृष्टः । वृत्त्यनुप्रासः राब्दालङ्कारः । रारदय्ररप्र इत्युपमा चेति 
तयोः संसृष्टिः । ७३ ॥ 


१. संलालिता' इति पाठान्तरम्‌ । 

सा लीलया लोलविलोचनाया विलोक्य वृत्तिं रमणे रतेषु । 
मनोहरं कामरसोषभोगमाशास्त शास्ता हि शरः स्मरस्य 
|| ७४ ॥। 


सेति ॥ सा उषा लीलया लोलविलोचनायाः लोले इतस्ततः सथ्वरन्ती 
सतृष्णे विलोचने यस्यास्सा तथा तस्या उमायाः । रमणे हिवे रतेषु 
क्रीडनेषु वृत्तिं व्यापारं विलोक्य । मनोहरं कामरसोपभोगं कामस्य रसः 
शृङ्गारस्तस्योपभोगम्‌ अनुभवम्‌ । आशास्त । आङ्पूर्वः शास्तिरिच्छायां 
वतते । लङ्‌ । एवमिच्छोत्पत्तौ निदानमाह- शास्तेति ॥। स्मरस्य 
मन्मथस्य रारो बाणो हि रास्ता शासिता प्रेरकः । "तृन॒त॒चौ शंसिक्ष- 
दादिभ्यः सञ्ज्ञायां चानिटौ' इति रास्तेस्तृन्‌ तृज्वा प्रत्यय ओणादिकः । 
तेन शास्तेः “ण्वुलतृचौ' इति तचूप्रत्यये इडागमे च शासितेत्येव 
प्रयोक्तव्यमिति शङ्का अपास्ता । ओणादिकतृचोऽनिट्त्वानुशासनात्‌ । 
अत एव मुनीन्द्रः श्रीघनः शास्ता" इत्यमरः । “उणादयो बहुलम्‌ इति 
बहुलग्रहणादसञ्ज्ञायामपि तृजादिरिति बैस्याकरणाश्च । तथाच 
मनोरमायाम्‌- “शास्ता समन्तभद्रे ना रासके पुनरन्यवद्‌" इति मेदिनी- 
त्यक्तम्‌ । शास्तानुरासके बुद्ध" इति विश्वश्च । पूर्वं स शासिता 
सादरमभ्यरक्षत्‌" इति शोके शासितेति प्रयोगः “ण्वुलतृचौ' इति 
शासखप्राप्ततृजन्ततया सेट्क एवेति न काप्यनुपपत्तिः ।। ७४ ॥। 


तां वर्धमानप्रियसङ्गमेच्छामिष्टार्थदा हैमवती प्रतीत्य । 
सोत्कण्ठदृष्टिः प्रवणोत्तमाङ्गीमङ्गीकृतौदार्यमिदं जगाद ।।७५।। 
तामिति । इषटार्थान्‌ ददातीति इष्ट्थदा । (आतोऽनुपसग कः" इति 

ददातेः कप्रत्ययः । हैमवती हिमवतः पुत्री उमा । प्रवणोत्तमाङ्गीं प्रवणं 
नमस्कारोन्मुखम्‌ उत्तमाङ्गं शिरो यस्याः सा तामुषाम्‌ । वध॑माना प्रियस्य 
सङ्गमे इच्छा यस्याः सा ताम्‌ । उत्कण्ठा उत्कलिका अभिलाषः तया 
सहिता सोत्कण्ठा दृष्टि॑स्याः सा ताम्‌ । प्रतीत्य ज्ञात्वा । अङ्गीकृतमोदार्य 
महत्त्वं दातृत्वं वा येन तत्तथा तत्‌ । इदं वक्ष्यमाणं वचनं जगाद । 
“गद व्यक्तायां वाचि" छिट्‌ । अमिरषितप्रयोजनसाधनवचनमुचारितवती । 
एतदादित्रिश्छोकी शुद्धोपेन्दरवत्रा । नोपजातिः । ७५ ॥ 


कालेन बाले मदनुग्रहात्त्वामल्पेन सद्ल्पजकल्पवष्मां । 
सेविष्यते यस्तव चित्तधैर्य मुष्णन्‌ स मुग्धे पुरुषः 
स्वपन्त्याः ।। ७६ ॥। 


कालेनेति ॥ हे बाले उषे मदनुग्रहात्‌ मम अनुग्रहात्‌ । अल्पेन 
कालेन । सङ्कल्पजकल्पवष्मां सङ्कल्पजो मनसिजः ईषदूनः सङ्कल्पजः 
सङ्कल्पजकल्पास्तस्य वर्ष्म देह इव वर्ष्म यस्य स तथोक्तः । ईषदसमाप्तौ 
कल्पव्‌ देर्यदेशीयर' इति कल्पपुप्रत्ययः । शारीरं वर्ष्म विग्रहः” इत्यमरः । 
त्वां सेविष्यते । शेव सेवने' लुट्‌ । कोऽसौ मां सेवमानो भविष्यतीति 
तत्राह- य इति ॥ दे मुग्धे सुन्दरि । यः स्वपन्त्याः स्वापं गतायाः 
स्वप्र इति यावत्‌ । तव चित्तधेर्य मुष्णन्‌ सेविष्यते स पुरुष इति सम्बन्धः । 
“धातुसम्बन्धे प्रत्ययाः" इत्यत्र अयथाकालोक्ता अपि प्रत्ययाः साधवो 
भवन्तीति वृत्तिकारवचनेन अत्र वतंमानकालविहितलडादेशः इतापि 
भविष्यदर्थं इत्यभ्युपगमात्‌ मुष्णन्‌ सेविष्यत इति प्रयोगो युक्तः । अत 
एव सोमयाज्यस्य पुत्रो भवितेत्युदाहत्य सोमेन यक्ष्यमाणो यः पत्रस्तत्करतृकं 
भवनमित्यर्थ इति विवृतं वेय्याकरणैः । शक्यते चात्रापि यो मोषिष्यन्‌ 

तत्कर्तृकं सेवनमिति मुष्णन्‌ सेविष्यत इति पदद्वयं विवरितुम्‌ । केचित्त 
मुष्णाति मुग्धः पुरुषः इति पठित्वा तत्रापि उक्तमेव समाधानं 
तिडन्तपदद्वयत्वाद्विरोषणविरोष्यभावानुपपत्या वक्तुमराक्यमिति मन्यमानाः 
'वतंमानसामीप्ये वर्तमानवद्वा इति लडित्युक्तवा यः मुग्धः पुरुषः तव 
चित्तधेर्यं मुष्णाति स त्वां सेविष्यत इत्यन्वय इति व्याचक्षते ।(७६।। 


्रुत्वेतदाक्तं वचनं भवान्या कन्यासुरेन्द्रस्य कृतावनामा । 
स्वाकूतसंविध्यवधिप्रतीक्षां दीक्षां विविक्षर्भवनं स्वमागात्‌ 


|| ७७ ।| 


श्रुत्वेति ।। असुरेनद्रस्य कन्या बाणात्मजोषा भवान्या उमया । 
उक्तमुचरितमेतद्भचनम्‌ । श्रुत्वा कृता अवनामाः प्रणामा यया सा कृताव- 
नामा । नमेभवि घञ्‌ । स्वस्या आकूतममिषितं तस्यावधेः कालस्य 
प्रतीक्षां तद्रूपा दीक्षाम्‌ । “अवधिः पुनः । विवरे पीवरे काल' इति 
केदावः । विविक्षुः वेष्ट प्रवष्टुमिच्छुः । स्वं स्वकीयं भवनं गृहमगात्‌ । 
“इण्‌ गतौ" लृट्‌ “इणो गा लुडि" गादेशः । अगमत्‌ ।। ७७ ।। 


सा भाविनो भीरुतया स्मरन्ती पराभवस्याविदितेन पुंसा । 
नित्ये युगानीव दिनानि दीना वीर्याधिके वैर इवानुबद्ध 


|| ७८ ॥। 


सेति । सा मन्दिरमागतोषा । अविदितेन अपरिचितेन पंसा पुरुषेण । 
भाविनो भविष्यतः पराभवस्य मातापितृबान्धवादिभिः स्वव्यापारं 
परिजानद्धिः करिष्यमाणस्य क्चनीयतिरस्कारादिरूपस्य । “अधीगर्थदयेरां 
कर्मणि" इति षष्ठी । पराभवं स्मरन्ती । अत एव दीना क्षीणा । "दद्र 

कृपणे दीनः क्षीण" इति केदावः । भीरुतया अङ्खनात्वेन "विरषास्त्वद्गना 
भीरुः" इत्यमरः । अधीरतया वा । “अधीरे कातर्रसुभीरुभीरुकभीटुकाः' 
इत्यमरः । वीर्यण पराक्रमेण । अधिके पुरुषे अनुबद्धे वैरे विषये दीन 
इति संयोजितेन इव राब्दस्यान्वयः । दरिद्र इव दिनानि युगानीव 
कृतत्रेतादियुगानीव निन्ये । “णीञ्‌ प्रापणे" लिट्‌ । नीतवती द्वितीय- 
पादोपन्द्रवग्रीयम्‌ ॥ ७८ ॥ 


एतदादित्रिश्छोक्या श्रयाणामेकवाक्यत्वे छन्दसां स्यात्कछापकमित्युक्त- 
लक्षणकलापककाव्यभङ्गया उषास्वप्रेऽनिरुदधस्य दानं निरूपयति- 


निशान्तरे कान्तिधरः समन्तादभिख्ययोद्धासितया स्वमूतंः । 
मान्यो मनःकेरवमायताक्ष्या उन्मीलयनन्य इवोडुराजः 
|| ७९ ॥। 
निशान्तर इति ।। निशान्तरे अन्या निशा निदान्तरम्‌ । मयूर्‌- 
व्यंसकादिदरनात्समासः । तस्मिन्‌ कस्याधिनिरायामित्यर्थः । कान्तेध॑रः 
कान्तिधरः । वदा कान्तावित्यत्र कान्तिरिच्छेति धातुवृत््युक्तेरिच्छां वा 
बिभ्राणः कामुक इत्यर्थः । चन्द्रपक्षे कान्तिस्तनाप्री स्री । स्वमूतंः 
स्वकायस्य समन्तात्‌ सर्वतः । उद्दासितया उदीप्तया अभिख्या शोभया । 
(अभिख्या नामद्ोभयोः' इत्यभिधानम्‌ । मान्यः छाघनीयः । आयताक्ष्या 
उषायाः । मनःकैरवं मन एव कैरवं कुमुदं तदुन्मीलयन्‌ विकासयन्‌ । 
अन्य उदडुराजश्वन्द्र इव अदृर्यतेति वक्ष्यमाणक्रियापदेनान्वयः । 
शिष्टोपमालङ्कारः । पूरवाधोपिन्द्रवज्रा ।। ७९ ॥। 


उद्धिनपङ्करुहकोडचश्चहक्ष्मीतिरस्कारविधानदक्षम्‌ । 
सुमन्दहासामृतसेकसौम्यं दधत्प्रसनाननचन्द्रविम्बम्‌ ।८०।। 

उद्धिनेति । उद्धिननं यत्पद्करुहं तामरसं तस्य कोशः कुड्मलं तस्मिन्‌ 
चश्चन्ती सम्बध्रन्ती लक्ष्मीः शोभा तस्यास्तिरस्कारस्य विधाने करणे दक्षं 
समर्थं !हलदन्तात्सप्तम्याः सञ्ज्ञायाम्‌" इति पड्कदाब्दात्सप्तम्या अलुक्‌ । 
सुमन्दहास एवामृतं तस्य सेकेन सौम्यं सुन्दरं “सौम्यं तु सुन्दरे सोमदैवते 
इत्यमरः । प्रसनमाननमेव चन्द्रबिम्बं तदधद्‌ बिभ्राणः । अदयतेत्यन्वयः । 
चछिष्टरूपकमलङ्कारः ।। ८० ॥। 


कुमारकः कश्चिदपश्चिमाब्दः पुमानपूर्वोऽभ्युदितश्र देव्याः । 
अदृर्यतानन्दकरः प्रजानां मृगीदृशा स्वप्रदृशा चिरेण 
| ८१ ॥ 


कुमारक इति ।॥। पश्चिमा अपरा न भवतीत्यपश्चिमा अब्दाः वर्षाणि 
यस्य स तथोक्तः । तत्रापि कुमारको बालः कुमारः स्कन्दः स इवेति 
श्रतिकृतौ' इति कनूप्रत्ययो वा । प्रजानामानन्दं कर्तुं शीलमस्येति 
करोतेस्ताच्छील्ये टः । आनन्दकरः । अपूरवोऽभ्युदितश्च कशचित्‌ पुमान्‌ । 
स्वप्रमपञ््यदिति स्वप्रदृक्‌ “किप्‌ च' इति किप्‌ । तया मृगीदृशा 
हरिणीनयनसदृदानयनया देव्या उषया । अदृश्यत । दिर प्क्षणे' कर्मणि 
लङ्‌ । शुद्धोपेन्द्रवज्रा । ८१ ॥। 


सलीलमालापविलोकनायैरालोलयन्‌ धैर्यमनिन्दितायाः । 
प्रमाइरस्य प्रथमस्य तस्या जातः प्रजापालज आलवाल 
| ८२ ॥। 
सलीटमिति ।॥ सीलं टीलया सहितं यथा तथा । आलप- 
विलोकनादयैः आलापः सम्भाषणं विलोकनं सोत्कण्ठमवलोकनं ते एब्दुये 

येषां भ्रूविलासकरग्रहणसमालिङ्गनचुम्बनादीनां व्यापाराणां ते तथोक्तास्तैः । 
अनिन्दितायाः पुरुषान्तराभिलाषादिदोषरहितायाः तस्या उषायाः । ध्य 
मानराब्दितं चेतस्थगमम्‌ आलोलयन्‌ विलोलयन्‌ तिरस्कुर्यनिति यावत्‌ । 
तस्याः प्रथमस्य आद्यस्य प्रेमैवाङ्करः प्रेमाङ्करस्तस्य प्रेम्णोऽङ्करस्य वा । 
प्रजापालात्परययप्राजात इति प्रजापालजः "पञ्चम्यामजातौ" इति जनेडः । 
राजकुमारः आलवाल आधारः । अम्भसां यत्र धारणं स इत्यर्थः । 
(आवाल आलवालः स्यात्‌ इति यादवः । अमरे नपुंसकलिङ्गत्वमप्य- 
स्तीति 'स्यादालवालमावालम्‌' इत्युक्तम्‌ । अस्ति च पुद्धिज्ञप्रयोगः । 
“साधारणतसुबुद्धया न मयाबद्धस्तवालवालोऽसि । लज्नयसि मामिदानीं 
चम्पकमभुवनाधिवासिभिः कुसुमेः' इति । जात आसीदित्र्थः ॥८२।। 


अनेन हयेन हतात्मवृततर्विहत्य सुपेः सहसोत्थितायाः । 
कुतोऽसि भद्रेत्यवङाभिलापैरुद्धोधिता बुद्धिमती वयस्या 
| ८३ ॥। 


अनेनेति ॥ हयेन मनोहरेण हदयस्य प्रिय इति यति हदयशब्दस्य 
“हृदयस्य दष्ेखयदणलासेषु" इति हृदादेशः । अनेनानिरुद्धेन । 
एनादेङ्गाभावस्तु किञ्चित्कार्यं विधातुमुपात्तस्य कार्यान्तरं विधातुमुपादान- 
मन्वादेक इत्यन्वादेकब्दार्थमुक्तवा “अनेन व्याकरणमधीतमेनं छन्दोऽ- 
ध्यापय' इत्युदाहरणात्‌ । “एतमातं डितं विद्यात्‌" । नक्तं भीरुरथं त्वमेव 
तमिमं राधे गृहं प्रापय" इत्यादिप्रयोगाच इदंशब्देनात्रानुवाद इत्यभ्युपगमा- 
द्युक्तः । हता आत्मवृत्तिर्मनोव्यापारो यस्याः सा तथा तस्याः । सुपेः 
सकादात्‌ सहसा अतकितमुत्थिताया उषायाः हे भद्र त्वं कुतः कस्मा- 
दागतोऽसीत्या्यवदाभिलपैः परवङाभाषणैः । बुद्धिमती वयस्या सखी 

चित्रलोखा । उद्वोधिता उद्रोधं जाग्रत्तां प्रापिता । आसीदिति शेषः 
| ८३ ॥ 


उवाच चैनां रुचिरभ्रु केन भ्रान्तासि विभ्रष्टमनोरथा च । 
बाले बलाकेन गृहीतमुक्तमीनानुतापिन्युपलशक्ष्यसे त्वम्‌ 
|| ८४ ॥। 


उवाचेति । वयस्येत्यनुवर्तते । सखी चित्रलेखा । दहे रुचिरभ् 
मनोहरभरूलते सखि । केन पुरुषेण त्वं भ्रान्ता अनवस्थिता । किघ्रष्ट 
मनोरथो लिप्सा यस्याः सा तथोक्ता विनारितवाज्छितार्था च असि । 
किं च बाले गृहीतश्चश्ुपुटेनोपात्तः मूक्तस्त्यक्तश्च पूर्वकालेकसर्वजरत्पुराण- 
नवकेवलाः समानाधिकरणेन" इति समासः । गृहीतमुक्तः मीनो मत्स्यो 
यया सा तथोक्ता । बलाकेव बिसकण्डिकानामकपक्षिणीव “बलाकादयश्च' 
इति साधुः । अनुतापिनी पश्ात्तापिनी सती उपलक्ष्यसे दर्यसे । 
इत्येनामुषामवाच । न केवलमुद्रोधितेति चराब्दः । उपमालङ्कारः । ननु 
कथं हे रुचिरप्रु इति हस्वप्रयोगः ? “नेयडुवड्स्थानावस्ी' ति रासेण 
भ्रराब्दस्य नदीसञ्ज्ञानिषेधेन “अम्बार्थनदयोह॑स्व' इति शासप्राप्तहस्व- 
स्यानवकारादिति चेत्‌ । उच्यते- “अप्राणिजातेश्चारज्वादीनाम्‌' इत्यूडि 
समासे उपसर्जनहस्वत्वे कृते “उडुत' इत्यृडि तस्य समुदायभक्तत्वादत्र 
नोवङ्स्थानित्वमिति भद्टिटीकेति रारणदेवोक्तः पक्षः । अन्ये तु सामान्ये 
नपुंसकम्‌" इति कथञ्चित्‌ समादधत इति मनोरमाकारः । अत एव 
'हापितः कासि हे सुभ्रु इति भट्टिः । “विमानना सुप्र कुतः पितुगृहे' 
इति कुमारसम्भव इति ॥ ८४ ॥ 

निद्रावशत्वात्किमयं भवत्याः प्रलाय ईदृक्‌ सुदृशामयुक्तः । 
भावोऽथवासौ वितथावभासवेचित्र्यजः स्वप्रदृशो विकासे 
|| ८५ ॥। 
निद्रेति ।। हे सुचिरं सटृरां सखीणामयुक्तोऽनुचितः । ईद्गीद्राः । 
कुतोऽसि भग्रेत्यादिरूपः । अयं भवत्याः प्रलापः अनर्थकं वचः । निद्रा- 
वरात्वात्‌ किं निद्रापारवदयाद्धेतोग॑लितं किम्‌ । अथवा असौ स्वप्रद्रः 
स्वप्रद्नस्य विकासे विजृम्भणे विद्यमानः । वितथो मिथ्याभूतश्चासावव- 
भासो प्रमस्तस्य वैचित्र्यानानाप्रकारत्वाज्ञातो वेचित्र्यजो भावः स्वभावः ¦ 
इत्येनामुवाचेति सम्बन्धः । केचित्तु अविकासे अविवेकिनी सखि । 
वितथावभासवेचित्र्यजा स्वप्रदा यस्मिन्‌ सः वितथावभासवेचित्र्यजा- 
स्वप्रदराः भावोऽथवेति पाठान्तरमङ्गीकृत्य योजयन्ति ।। ८५ ॥ 


प्रायः प्रपन्ना पुरुषेण केनाप्यमेयमायेन बतानिषद्गम्‌ । 

मन्दाक्षगभं युगलं त्वमक्ष्णोरुत्कण्ठया यत्र जडीकरोषि 
|| ८६ ॥। 
प्राय इति ॥। दे रुचिरभर त्वमेव । अमेया मातुं परिच्छेत्तुमक्या 
माया यस्य सोऽमेयमायः । 'गोखियोरुपसर्जनस्य' इति हस्वः । तेन 
केनापि पुरुषेण । अमिषन्गममभिषवम्‌ । “अभिषद्गस्त्वमिषवे रशपथाक्रोरायो- 
रपि' इति शब्द्रत्नाकरः । प्रायः प्रपनासि बत नूनं गतवत्यसि । 
इत्युतपक्षा । आश्चर्यमित्यर्थः । “खेदानुकम्पासन्तोषविस्मयामन्त्रणे बत' 
इत्यमरः । केन पुरुषेण पराभव इत्यतः पुरुषं विरिनटि- मन्दाक्षेति ॥। 
मन्दाक्षं लजा गभौऽन्तस्थं यस्य तत्‌ । मन्ताक्षगरभम्‌ । 'मन्दाक्षं हीखपा 

ब्रीडा लज्ने"त्यमरः । अक्ष्णोर्नयनयोर्युगलम्‌ उत्कण्ठया उत्कलिकया 
अनुरागेण । यत्र पुरुषे जडीकरोषि “अभूततद्धाव' इति च्विः । स्तब्धं 
करोषि । तेन पुरुषेणेत्येनामुवाचेति सम्बन्धः ।। ८६ ॥। 


अलोकसाधारण एष धूर्तः प्रोक्तस्तथा सत्यगिरा भवान्या । 
प्रनृत्यता सम्प्रति चित्तरङ्गे निद्रासुखं येन तवापनीतम्‌ 
|| ८७ ॥ 


अलोकेति ।। हे रुचिरभ्रु । सत्या अवितथा गीर्वाग्यस्याः सा तया 
भवान्या पार्वत्या । तथा ते प्रकारेण प्रोक्त एष धूर्तः इठः । धूतं: 
स्यात्‌ खण्डलवणे शठधन्तूरयोरपि' इति विश्वः । लोकसाधारणो न 
भवतीत्यलोकसाधारणः । सम्प्रतीदानीं तव चिनत्तरङ्गे चित्तमेव रङ्गं 
नर्तनस्थलं तस्मिन्‌ । प्रनृत्यता नर्तनं कुर्वता येन । निद्रासुखमपनीत- 
मपहतम्‌ । निद्रा विनारिता । एष इत्येनामुवाच । अत्र उवाच 
चैनामित्या्या अलोकसाधारण इत्यन्ता चतुर्शोकी विरोषकं नामकाव्यम्‌ । 
तथा च शवीरनारायणः- “छन्दश्चतुष्टयं त्वेककियान्वयि विरोषकम्‌ । 
इत्याह" इत्युक्तम्‌ । दुदयते च रघुवंरो त्रयोदशे सग (कचित्प्रभालेखिमि- 
रिन्द्रनीटैः' इत्याद्या चतुरश्छोकी विरदोषकं नाम कान्यम्‌ । ८७ ॥। 


इतीद्गितज्ञा सुदृशो हदिस्थमुन्ीय तस्यार्थविवेचनाय । 
अदर्शयच्ित्रपटे प्रकृष्टान्‌ पुंसखिलोक्यामपि चित्रलेखा ।८८।। 
इतीति ।। इद्गितमभिप्रायस्तस्नानातीतीक्ितज्ञा । “अभिप्रायस्त्वज्ञ 
इङ्गितम्‌" इत्यमरः । (आतोऽनुपसग कः' । चित्रठेखा सुदा उषायाः 
हदिस्थं “हयुभ्यां डरिति वक्तव्यम्‌" इत्यलुक्‌ । हदये वृत्तम्‌ । उन्नीय । 

तस्य उन्नीतस्यार्थविवेचनाय प्रकारविवेकसिद्धये । “अर्थः प्रकारे विषये 
वित्तकारणवस्तुषु" इति विश्वः । त्रिलोक्यामपि प्रकृषटानुत्कृष्टान्‌ पुंसः 
पुरुषान्‌ । चित्रपटेऽदर्यत्‌ । "दर्‌ प्रेक्षण" इत्यतो ण्यन्ता्ड्‌ ।।८८।। 

पर्याप्तसौन्दर्यगुणान्‌ गुणान्धिः 

पर्यायतः प्रेक्ष्य सुरासुरादीन्‌ । 

व्यावत्यं चावृत्तिममीति मह्यां 

भौमेषु भूपेष्वतनिष्ट दृष्टिम्‌ । ८९ ॥। 


पर्यापिति । गृणा्धिर्गुणिरष्धिरिव उषादेवी । पर्यायतः क्रमेण । पर्याप्तः 
पूर्णः सौन्दर्यलक्षणो गुणो येषां ते तथोक्तास्तान्‌ । सुरासुरादीन्‌ प्रेक्ष्य । 
आवृज्तिमीक्षणप्रचारलक्षणां व्यावर्त्य च । मद्याममीति भौमेषु भूपेषु 
भूम्याश्रितेषु राजसु । दृष्टिमतनिष्ट । तनु विस्तारे करणे च अकृत लर्‌ ॥ 
इन्द्रवज्रा । ८९ ॥। 


अनादरेणादरणीयचेष्टा दृष्द्रेतरानिष्टसमानजातीन्‌ । 
बलादवागाहत यादवेन्द्रानिन्द्रोपमेयान्‌ दितिजेन्द्रपुत्री 
|| ९० ॥। 


अनादरेणेति ॥ आदरणीया चेष्टा यस्याः सा तथोक्ता सा दितिजेन्द्र- 
पुत्री बाणासुरात्मजा । शङ्गरवादित्वाङ्गीन्‌ । इतरान्‌ भूपान्‌ अनादरेण । 
“परिभावोदासीन्यमनादर' इति वृत्तो असञ्ज्ञया करणीये उपेक्षेति हरदत्तः । 
अननुरागेण दृष्ट्रा । इष्टस्येच्छाविषयस्यानिरुद्धस्य समानजातीन्‌ समाना- 
कारानिति यावत्‌ । इन्द्रेणोपमेया उपमातुं योग्या इन्द्रोपमेया देवेन्द्रसद्रा- 
स्तान्‌ । इन्द्र उपमेयो येषां तानिति वा । यादवेन्दरान्‌ । बलादवागाहत 
दृष्टवतीत्यर्थः । गाहविलोडने लड्‌ । ९० ॥ 

दृष्टे बले हृष्टमना भवत्सु प्रोद्धतलल्ना मकरध्वज सा । 
निमीलिताक्षी त्रपयानिरुद्धे धूर्तोऽयमित्याह रसातिरेकात्‌ 
|। ९१ ॥ 
दृष्ट इति । सा उषा । भवत्सु विद्यमानेषु चित्रपट इति दोषः । 
भवतेः रत्रन्तस्येद्‌ रूपम्‌ । भवत्स्विति पुरुषेषु । बले बलभद्रे दृष्टे सति 
हृष्टमनाः ष्टं हरष॑युक्तं मनो यस्याः सा तथा प्रियदर्शनोपधानत्वादिति 
भावः । मकरध्वज प्रपर दृष्टे प्रोद्धूतलल्ना प्रोद्धूता प्रोद्रता लल्ना यस्याः 
सा तथोक्ता । अनिरुद्ध दृष्टे तु त्रपया लजया निमीलिताक्षी निमीलिते 
मुकुलिते अक्षिणी यस्याः सा तथोक्ता "बहुत्रीहौ सक्थ्यक्ष्णोः स्वाङ्गात्‌ 
षजि'ति षच्‌ षित्वाद्‌ “पिद्रौरादिभ्यश्च' इति ङीष्‌ । सा सती । रसाति- 
रेकाद्‌ राजातिरयात्‌ अयं पुरुषो धूर्ता वश्वकः । “धूर्तस्तु वश्वकः 
इत्यमरः । इत्याह ब्रवीति स्मेति शेषः । सोद्धूतलल्ना मकरध्वजे स्मेति 
कचित्पाठः । केचित्तु विभ्तिप्रतिरूपकमन्ययमेतदिति आदहेत्यस्य उवा- 
चेत्यर्थ इत्यप्याहुः । यद्वा सा बले दृष्टे हृष्टमनाः । भवत्सु पूज्येषु युष्मासु 
दृष्टेषु उद्धूतलज्ञा । मकरध्वज दृष्टे त्रपया निमीलिताक्षी । अनिरुदधे दष 
तु धूर्तोऽयमित्याह स्मेति योजना ॥ ९१ ॥। 
प्रयुस्मसूनोरनुकारि चित्रं तननत्रपात्रेण मुहुः पिबन्ती । 
तत्प्राप्षिवेधुर्यभुवं न सोडुं शशाक शोकं हृदि वेदिमध्या 
|| ९२ ॥। 
प्रयुम्नेति ।। प्रद्युप्रसूनोः प्रयुप्रस्य सूनुः पुत्रः तस्यानिरुद्धस्य । 
अनुकारि प्रतिबिम्बं तचित्रपटगतं चित्रमालेख्यम्‌ । नेत्रं पात्रमिव नेत्रपात्र 
तेन । मुहुरसकृत्‌ पिबन्ती । वेदेर्मध्यमिव मध्यं यस्याः सा वेदिमध्या 

सृक्ष्मावल्ेतयर्थः । उषा । तत्पराप्रनिरुद्लाभस्य वैधुर्याद्‌ भवतीति भवतेः 
किप्‌ । तत्प्रा्तिवेधुर्यभूस्तम्‌ । हृदि शोकं सोदरं हृदयगतडोकस्य 
सहनायेत्यथः । न शक्षाक । शङ्क शक्ती" लिट्‌ शक्ता न बभूव । नेत्रस्य 
पानक्रियानुकूल्यप्रकटनाय पात्रतया परिणामप्रदरशानात्परिणामालङ्कारः 

|| ९२ ॥। 


अथाधिगम्याधिविनष्टधेर्यामुषा मनीषिण्यतुलानुभावा । 
आहर्तुकामा कमितारमस्या दम्भेन कुम्भाण्डसुतोदतिष्ठत्‌ 
|| ९३ ॥। 


अथेति ।॥ अथ चित्रदर्शनजनितसखीङ्किरानुभवानन्तरम्‌ । उषाम्‌ । 
आधिना मानस्या व्यथया । 'ुंस्याधिर्मानसी व्यथा इत्यमरः । विनष्टं 
धर्यं यस्याः सा तथोक्ता ताम्‌ । अधिगम्य विज्ञाय । अतुलोऽसदृरोऽनु- 
भावो महत्ता यस्याः सा तथोक्ता मनीषिणी । मनीषा बुद्धिरस्यास्तीति 
मनीषिञ्छब्दाद्‌ ब्रीह्यादिलक्षण इनिः । बुद्धिमती । अस्या उषायाः 
कमितारं कामुकम्‌ । दम्भेन छद्मना कपटोऽखी व्याजदम्भोपधयः छद्म 
केतवम्‌” इत्यमरः । आह्तुकामा "तुङ्काममनसोरपि' इति तुमुनो मकार- 
लोपः । कुम्भाण्डस्य तनामकबाणामात्यस्य सुता चित्रलेखा । उदतिष्ठत्‌ । 
टा गतिनिवृत्तौ" लड्‌ । उत्थितवती प्रायततेत्यर्थः । ९३ ॥ 


निश्वासवैवश्यकृशां निशाया- 
माश्वास्य विश्वासवशात्सुकेडीम्‌ । 
पुरोगतं विद्धि तवानिरुद्धमित्यु- 
द्तात्मा दिवमुत्पपात ।। ९४ ॥। 

निश्वासेति ।। विवङाया भावो वेवदयं निश्वासेन वैवदयं निश्वासवेवरयं 
तेन कृदाम्‌ । सुकेीं रोभनकेदाशालिनीमषाम्‌ । निङ्ायां रात्रौ विश्वास- 
वरात्‌ विश्वासं विधायेति यावत्‌ । यद्वा विश्वासस्य वाः प्रमुत्वं 
तस्माद्विधासवङ्ात्‌ । "वदो जनस्पृहा यत्नष्वायत्तत्वप्रभुत्वयोः' इति दर्पणः । 
आश्वास्य आश्वासवतीं कृत्वा । तवेति श्रवणाद्े सखीति ग्राह्यम्‌ । दे 
सखि अनिरुद्धं तव पुरोगतं पुरतः स्थितं विद्धि । "विद्‌ ज्ञाने" लोट्‌ । 
जानीदीत्येवम्‌ उद्धत उननाहयुक्त आत्मा मनो यस्याः सा तथोक्ता 
चित्रलेखा । दिवमन्तरिक्षमुत्पपात । "पत्छ्‌ गतौ" लिट्‌ गगनमुत्पतितवती 
|| ९४ ॥ 


आगत्य गत्या जितवातवेगा गृहं तदीयं तरसानिरुद्धम्‌ । 
उद्धूत्य सिन्धोरिव रत्रमम्प्रमग्रे तरुण्याश्चतुरा चकार ।।९५।। 


आगत्येति । गत्या गमनेन जितो वातस्य वेगो यया सा तथा । 
अत एव चतुरा कुदाला चित्रलेखा । तदीयमनिरुद्धीयं गृहमागत्य । तरसा 
वेगेन । अनिरुद्धं सिन्धोः समृद्रादम््रं श्रेष्ठं रत्रमिव । उद्धूत्य तरुण्या 
उषाया अग्रे पूरतः । चकार निहितवतीत्यर्थः ।। ९५ ॥। 


लब्धं चिरादद्रिसुताप्रसादान्मुग्धानना सा त्रपयावरुद्धा । 
यथारुचीमं रमयाश्चकार कस्यामृते हस्तगते द्युपेक्षा ।।९६।। 


लब्धमिति ।। त्रपया लज्नया अवरुद्धा प्रतिवारितापि मुग्धानना 
सुन्दरानना । “नक्रोडादिवहच' इति डीषभावः । सा उषादेवी । अद्रि 
सुतायाः उमायाः प्रसादात्‌ । चिराद्‌ बहोः कालात्‌ । ठब्धमिममनिरुदधम्‌ । 
यथारुचि तस्य स्वस्या वा रुचिमभिलाषमनतिक्रम्य । “अथ रुचिः 

सियाम्‌ । अभिष्वद्गेऽभिलाषे (शा ?) "विति केदावः । रमयाञ्चकार रमु 
क्रीडायामित्यतो णिजन्ताष्धिट्‌ रमयामास । तथादि- कस्य वा जनस्य 
हस्तगतेऽमृते दयुपेक्षा असेवनादिरूपोऽनादरः स्यात्‌ । न कस्या- 
पीत्य्थान्तरन्यासालङ्कारः ।। ९६ ॥ 


प्रभ्रष्टचारित्रगुणां स्वपुत्रीमाकरण्य कर्णेजपमन्त्रशक्तया । 
चुक्रोध बाणः श्रुततारक्ष्यमन्त्रश्चक्रीव चक्रीक्रियमाणनेत्रः 


|| ९७ || 


्रश्र्ेति ॥ बाणो बाणासुरः स्वपत्रीमुषां कर्णजपमन्तरदाक्तया कर्णजयानां 
पिङनानां मन्त्रस्य गुप्तवादस्य शक्तया सामर्थ्यन । कर्णेजपः सूचकः 
स्याप्यिशनो दुर्जनः खल इत्यमरः । वेदभेदे गुपवादे मन्त्र इति चामरः । 
(स्तम्बकर्णयोरमिजपो'रिति कप्रत्ययः । दरदन्तात्सप्तम्या सञ्ज्ञायाम्‌' 
इति डरलुक्‌ । प्रभरष्टचारित्रगुणां प्रप्रष्टौ विनष्टौ चारित्रमाचारः गुणः 
उदूढपतिनियमादिरूपश्च तौ यस्याः सा तथा ताम्‌ । आकर्णय श्रुत्वा । 
श्रुतस्तारष्यमन्त्रो गरुढप्ार्थनं येन सः श्रुतताक््यमन्त्रः । भन्त्रो वेद्प्रभेदे 
स्यादेवादीनां च नाथने' इति विश्वः । च॒क्रीव सर्पं इव । आक्षीविषो 
विषधरश््री व्यालः सरीसृपः" इत्यमरः । चङ्रीक्रियमाणनेत्रः च्रक्रियमाणे 
चक्राकारतया क्रियमाणे परिवर्त्यमाने नेत्रे यस्य स सन्‌ । चुक्रोध । क्रुध 
कोप" इति क्रुध्यतेर्ठिट्‌ । उपमालङ्कारः ।। ९७ ॥। 


कः खल्वयं कापुरुषोऽप्ययोग्यो 
लक्ष्मीवुभूषुर्मम मार्गणस्य । 

परिक्षतं येन यङमोऽभिगुप्तं 

गूढेन मूढेन शुनेव हव्यम्‌ ।। ९८. ।। 


षष्ठः सर्गः 319 


क इति ॥ अयमृषागृहं प्रविष्टः कापुरुषः । "विभाषा पुरूष" इति 
कोः काभावः कुत्सितपुरुषोऽत एवायोग्यः । कन्याकरग्रहणानुकूलगुण- 
हीनतयानर्हः । अपि राब्दो गहायाम्‌ । मम मार्गणस्य बाणस्य लक्ष्मीबुभूषुः 
'सनारांसभिक्ष उ'रित्युप्रत्ययः । लक्ष्यं भवितुमिच्छुः । कः खलु । 
खलटाब्दो जिज्ञासायाम्‌ । "निषेधवाक्यालङ्कारजिज्ञासानुनये खलु इत्यमरः । 
को नाम बाणलक्ष्यत्वं कुत इत्यतः तदागो दरशयति- येनेति ।। येन 
पुरुषेण गूढेन प्रच्छमेन मूढेन शुना हव्यमिव । अभिगुप्तं परिरक्षितं 
यराःपरिक्षतं विनारितम्‌ इति यावत्‌ । स कं इति सम्बन्धः ।।९८॥। 


सा चाविलासीद्रत कन्यका मे हेयोर्वरेबोषरवारिमिभ्रा । 
माभूजनानामपहासपात्रं कदाचिदेतद्धिमलं कुलं नः ।९९।। 


सेति ॥ सा मे मम कन्यका च । उषरवारिमिश्रा उषरः क्षारमृत्तिका 
तद्वत्‌ । उषसुषिमुष्कमधो र' इति मत्वर्थीयो रप्रत्ययः । तेन वारिणा 
जलेन निश्रा । अत एव हेया हातुं योग्या । उर्वरेव सर्वेसस्याढयभूमिरिव 
भूमिमात्रमिव वा । उर्वरा सर्वसस्याठ्यभूमौ स्याद्ूमिमात्रके इति केदावः । 
आविला कलुषा “कलुषोऽनच्छ आविलः" इत्यमरः । आसीत्‌ “अस 
भुवि' लड्‌ अभवत्‌ । बत खेदे । “खेदानुकम्पासन्तोषविस्मयामन्त्रणे 
बत' इत्यमरः । कदाचिदपि एतन्नोऽस्माकममलं निदोषं कुलं वंशः । 
जनानामपहासपात्रं माभूत्‌ । माङि लुट्‌ । न भवेत्‌ । उपमालङ्कारः 
|| ९९ ॥ 


इत्येवमादेश्य तदा स रोषादत्यन्तरूक्षः क्षपितारिपक्षः । 
प्रक्ष्वेलनेष्वासधरः क्षणेन क्षुब्धान्धिकल्पो ददृशे पुरोऽस्य 
|। २०० ॥। 

इतीति ।। इति शब्दोपमर्समाप्तौ एवमुक्तप्रकारेणामृर्य 
उक्तयुक्तियुक्ततयावमृर्य । क्षपितः विनारितोऽरीणां पक्षो बलं येन स 
तथोक्तः । “पक्षो मासार्धके वृन्दे बले सखिसहाययोः' इति विश्वः । 
रोषादमर्षात्‌ । अत्यन्तरूक्षः परुषः प्र्षवेटना नाराचा इष्वासश्चापश्च तेषां 
धरतीति धरो धारकः । प्प्रक्ष्वेलनस्तु नाराचे" इति यादवः । 
्षुब्धा्धिकल्पः ईषदूनः क्षुब्धाब्धिः श्षुब्धाब्धिकल्पः । “ईषदसमाप्तौ 
कल्पप्‌" । #*(क्षुब्धोऽब्धिरिति उपसगत्युपमानादिति वृत्तिः १) । 
आगमाखस्यानित्यत्वात्‌ श्षुब्द इति साधुरिति केचित्‌ । स बाणासुरः । 
अस्यानिरुद्धस्य पुरोऽग्रे दद्र कर्मणि छिट्‌ दृष्टः । १०० ॥ 


तया निरुद्धोऽप्यनिरुद्धनामा पितुर्भयाद्राष्पजलाविलाक्ष्या । 
उत्थाय वीरः परिघं दधानः स सिंहनादं विदधे मृधाय 
|| १०१ ॥ 


तयेति । पितुर्बाणासुराद्‌ भयाद्वाणासुरोत्पा्यभयात्‌ । बाष्पजला- 
विलाक्ष्या बाष्पजलेनाश्रुजलेन आविले कलुषे अक्षिणी यस्याः सा तथा 
तया उषया । निरुद्धोऽप्यनिरुद्धनामा स वीरः । उत्थाय स्वासनादिति 
दोषः । परिघं परिघातनामानमायुधविरेषम्‌ । “परिघः परिघातन' इति 
यादवः । “परिघो मुद्ररोऽर्गले' इति कविदर्पणश्च । दधानः । मृधाय युद्धाय 
“मृधमास्कन्दनं युद्धं समीकं साम्परायिकम्‌" इति यादवः । सिंहनादं विदधे 
कृतवान्‌ । डुधाञ्‌ धारणपोषणयोरित्यतो लिट्‌ । अनिरुद्धनाघ्नो विरोष्य- 
समप॑कस्यानिर्गलत्वामिप्रायगभत्वात्परिकराङ्करालङ्कारः साभिप्राये विष्ये 


१. क्षुब्ध इत्यत्र (क्ु्धस्वान्ते"ति निपातनादिण्‌ न । क्षुब्धो मन्थार्थकश्चेदिति 
कौमुयाम्‌' । 

तु भवेत्परिकराङ्करः' "चतुर्ण पुरुषार्थानां दाता देवश्चतुर्भुजः" इति 
तद्लक्षणोदाहरणे । १०१ ॥। 


मायाविना तेन जितेन जन्येऽतिरोहितात्मात्मजयैषिणेषः । 
न्यबद्धतोद्धिनविषैः पृषत्कैर्नागासखरसम्पर्कसमद्धवेगौः 
|| १०२ ॥। 


मायाविनेति । मायाविना “अयस्मायामेधासृजो विनिः" इति 
मायाराब्दाद्विनिप्रत्ययः । मायावता । जन्ये युद्धे थयुद्धमायोधनं जन्यम्‌' 
इत्यमरः । जितेन पराजितेन । आत्मनो जयमिच्छतीत्यात्मजयेषी 
ताच्छील्ये णिनिः । तेन बाणासुरेण । अतिरोहितोऽनाच्छादित आत्मा 
देहो यस्य स तथोक्तः । अमायित्वादिति भावः । एषोऽनिरुद्धः । 
नागाखसम्पर्कसमृद्धवेगेः नागाखस्य सम्पर्केण संस्पदोन समृद्धा अभिवृद्धा 
वेगा येषां ते तथोक्तास्तैः । उद्धिनविषैः उद्धिनानि विमिश्राणि विषाणि 
येषु ते तथोक्तास्तैः । भभिनं तु त्रिषु मिश्रेऽपि' इति कविदर्पणः । 
पृषत्कैर्बणिः । "पत्रिरारविरिखसायकबाणपृषत्काशुगप्रदरा' इति रत्नाकरः । 
न्यबध्यत “बध बन्धने" कर्मणि लड्‌ निबद्धः ।। १०२ ॥ 


सिद्धान्तसिद्धयै स निबध्य बाले शुद्धान्तमभ्येत्य सुखोपविष्टः । 
युद्धोत्सवौत्सुक्यरुजाभिभूतसिद्धेश्वरभावितभूरिकीर्तिः ।।१०३।। 

सिद्धान्तेति ॥ स बाणः । सिद्धान्तस्य स्वपक्षस्य सिद्ध्ये सिद्धये । 
बालमनिरुद्धं निबध्य । युद्धस्योत्सवः कोपः महो वा युद्धोत्सवस्तस्मिनौ- 
त्सुक्यमुद्योगस्तस्य रुजा रोगस्तया अभिभूता अभिहताः सिद्धेशराः 
सिद्धमू्धन्यास्तैः श्राविता भूरिर्भूयसी कीर्तिर्यस्य स तथोक्तः । “उत्सवस्तु 

कोपोत्सेकमहेष्वपि' इति । रुजा रुण्मृत्युभङ्गेषु" इति दपणः । 
बाणासुरयुद्धो्योगजनितनिजरुजाभिभूतसिद्धस्तोत्रपात्रकीतिंस्पूतिरित्यथः । 
स सन्‌ । शुद्धान्तमन्तःप्रं “शुद्धान्तश्चावरोधश्चान्तःपुरम्‌' इत्यमरः । 
अभ्येत्य प्राप्य सुखोपविष्ट आसीदिति देषः ॥ १०३ ॥। 


अचिन्त्यचिन्ताकुलमानसा सा सन्तापमन्तस्तरुणी विभर्ति । 
आलस्यश्ान्तिं मृद्भिः कटाक्षैः सम्पादयन्ती कुसुमाखसूनोः 
|| १०४ ॥। 
अचिन्त्येति । अचिन्त्या अन्यैधिन्तितुमदाक्या च सा चिन्ता च 
तया आकुल पूर्णं मानसं यस्याः सा तथोक्ता । “आकुलं भरितं पूर्णम्‌' 
इति हलायुधः । कुसुमाखरसूनोः प्रद्यु्रपुत्रस्यानिरुद्धस्य मृद्भिः कोमलैः 
्रेमभरितेरिति यावत्‌ । कटक्षिरपाज्गवीक्षणेः । आलस्यञञान्तिं मान्योपरामम्‌ । 
“अलसो पादरूमन्दौ' इति दर्पणः । सम्पादयन्ती कुर्वन्ती सा तरुणी 
युवती उषा । अन्तः सन्तापं बिभति । “डुभृञ्‌ भरणे लट्‌ वहति । 
चिन्ताकुरमानसापीत्यारस्यशान्तिसम्पादनप्रतिबन्धकसद्धावमभिधाय 
सम्पादयन्तीति कार्योत्पत्तिवर्णनाद्विभावनाविदेषालङ्कारः ।। १०४ ॥। 


तस्येतिवृत्तं गदितं सुरारेस्तपस्विनः कर्कड़ता च घोरा । 
तदत्र भक्तार्तिहराचिरेण विचार्य कार्य करणीयतत्वम्‌ 
|| १०५ ॥। 
तस्येति ।। सुरारेदंवरात्रोस्तस्य बाणस्य वृत्तं चरितम्‌ । इति 
(आसीदसीमोजसी' त्यारभ्य अष्टोत्तरपश्वाराति शछोकेषु उक्तप्रकारेण गदितं 
व्यक्तमुक्तम्‌ । तपस्विनस्तस्य घोरा कर्कदाता च क्रूरता साहसिता वा । 

“कर्कङाःसाहसिन्यपि । ्रूरासिकदिनस्परोष्वपि" इति कविदर्पणः । 
गदितमिति क्रियान्वयमियाय यच्छब्दः । तत्‌ तस्माद्धेतोः । भक्तार्तिहर 
हरतीति हरतेः पचाद्यच्‌ । हरतेरनु्यमनेऽजि"त्यज्वा । तस्य सम्बुद्धिः । 
रारणागतजनङ्किरानिवर्हणेत्यर्थः । भक्तं भजनं ^तदस्यास्ती'त्यरं आच्‌ । 
भुक्ता ब्राह्मणा इति यथा भक्ता भजनवन्त इत्यथः । करणीयतत्वं 
कर्तव्यस्वरूपं “तत्वं चिदचिदीशेषु स्वरूपे निश्चयार्थयोः' इति कविदर्पणः । 
विचार्य विमृद्य कार्य कर्तव्यम्‌ ।। १०५ ॥ 


विविधमनुमिमानाः स्वोहतः स्वाप्तवाक्या- 
दधिगतगहना्थांस्तत्वमीमांसका वा । 
वचनमुचितमेतन्मुञ्चता नारदेन 

व्यपगतविचिकित्सा यादवाः सम्बभूवुः ।। १०६ ।। 


विविधेति । यादवाः स्वेषामूहतस्तकंबलात्‌ । विविधं यथा तथा 
अनुमिमानाः । अनुपूर्वात्‌ “माङ्‌ मान" इति धातोः लटः शानचि जुहो- 
त्यादित्वाच्छपः “छा'विति द्वित्वे “अभ्यासस्य भृजौ' इति इत्वे 
“शभराभ्यस्तयोरात' इत्याह्लोपे अनुमिमाना इति रूपम्‌ अनुमातार इत्यथः । 
उचितं योग्यमेतद्भचनं मुञ्चता व्याहरता नारदेन । स्वाप्तवाक्यात्‌ सृष्॒ आप्ता 
वेदव्यासादयस्तेषां वाक्यात्सूत्रादिरूपात्‌ । यद्वा स्वेषामाप्तः श्रीकृष्णस्तस्य 
वाक्यात्‌- श्रायः कयाचित्‌ सुरवैरिदृत्ये' त्यादिरूपादिति योज्यम्‌ । 
अधिगतगहना्थां अधिगता ज्ञाता गहना दुर्गमा अर्था यैस्ते तथोक्तः । 
"गहनं विपिने दुर्गं" इति कविदर्पणः । गाह विलोडने इत्यतो 
'वहुलमन्यत्रापि' इति इतच्‌ । कृच्छूगहनयोः' इति निदंशादुध्रस्वः । 
तत्वमीमांसकाः मीमांसां विदन्तीत्यथं “कमादिभ्यो उन्‌" इति उनुप्रत्ययः । 

तत्वस्य मीमांसका उपक्रमादिन्यायेधर्मव्रह्मादि वस्तु निधिन्वन्त इत्यर्थः । 
वाराब्द उपमानार्थं । “वा विकल्पोपमानयोः' इत्यमरः । अपगता 
विचिकित्सा संरायो येषां ते अपगतविचिकित्साः । विचिकित्सा तु सदाय' 
इत्यमरः । सम्बभूवुः सम्यग्‌ बभूवुः । उपमालङ्कारः, मालिनीवृत्तम्‌ । 
'ननमयययुतेयं मालिनी भोगिलोकैः" इति वृत्तरत्राकरे लक्षणामिधानात्‌ 

|| १०६ ॥। 


हदयनिरितनिर्वितर्ककृत्यः सुबिदितरुग्मवतीसुतप्रवृत्तिः । 
कृतमिव करणीयमेष मेने नहि महतां मतयो मुधा 
भवन्ति ।। १०७ ।। 
।। इति श्रीमत्कविकुलतिलकश्रीमत्त्रिविक्रमपण्डिताचार्यविरचिते 
उषाहरणे महाकाव्ये षष्ठः सर्गः ।। £ ॥। 
हृदयेति । सुविदिता रुगवत्या सुतस्यानिरुदधस्य प्रवृत्तरवत्तान्तो येन 
स तथोक्तः । अत एव हृदये निहितं धृतं निर्वितर्क निस्संशयं कृत्यं 
कर्तव्यं यस्य स तथोक्तः । एष श्रीकृष्णः । करणीयं कर्तव्यं कृतप्रायं 
मेने । मनु अवबोधने लिट्‌ । अवबुद्धवान्‌ । कथं कर्तव्यस्य कृतप्रायत्व- 
मित्यतः समर्थनीयमेतत्समर्थयते- महतां पूज्यानां महानुभावानां मतयो 
बुद्धयो मुधा वृथा । च्यर्थके तु वृथा मुधा" इत्यमरः । न भवन्ति हीति 
कान्यलिङ्गमलङ्कारः । 'समर्थनीयस्यार्थस्य कान्यलिङ्गं समर्थनम्‌ । 
जितोऽसि मन्द कन्दर्पं मचित्तेऽस्ति त्रिलोचनः" । इति चन्द्रालोके 
सोदाहरणं तद्क्षणममिदितम्‌ । अत्र पुष्पिताग्रानामकं वृत्तम्‌ । तथा च 
वृत्तरत्नाकरे “अयुजि नयुगरेफतो यकारो युजि च नजौ जरगाश् पुष्पितप्रेति । 

अयुजि प्रथमे तृतीये च पादे । युजि द्वितीये तुरीये चेत्यर्थः । तथा च 
तत्रैव युक्‌ समं विषमं चायुगिति । एवं वृत्तमेदं निबध्रता “सर्वत्र 
भिनसर्गान्तैरुपेतं लोकरञ्जकम्‌ । काव्यं कल्पान्तरस्थायि" इति 
कविसमयोऽनुगृहीतः ।। १०७ ॥। 


।। इति श्रीमदषाहरणव्याख्यायां रसिकरज्जनीसमाख्यायां 
सूरीन्द्रश्रीमचरणरिष्यसुमतीन्द्रतीर्थयतिविरचितायां षष्ठः सर्गः ।। & ।। 

। अथ सप्तमः सर्गः ।। 
अथास्मिन्‌ सप्तमे सगे महाकाव्याङ्गं प्रयाणमाजिं च वर्णयति- 
सम्यश्चं तदनु परिकणत्सुवीणं सत्कुर्वनमरमुनि मुदा मुकुन्दः । 
सानुज्ञो मतिमकरोदमोधकामः कालज्ञो रिपुनगरं प्रति 
प्रयाणे । १ ।। 


सम्यश्चमिति । तदनु रुमवतीसुतवृत्तान्तावेदनानन्तरम्‌ । %पश्चा- 
त्सादक्ययोरनु' इत्यमरः । परिकणत्सुवीणं परिकणन्ती राब्दायमाना शोभना 
वीणा यस्य स तथा तम्‌ । सम्यश्चं साधुम्‌ । अमरमुनिं देवर्षिं नारदं 
मुदा सन्तोषेण सत्करवन्‌ पूजयन्‌ । सानुज्ञः तत उपात्तानुमतिः । अमोघ- 
कामोऽमोधोऽवितथः काम इच्छा यस्य स तथा । कालमवसरं जानातीति 
कालज्ञः । “आतोऽनुपसग कः" । रिपोर्बाणस्य नगरं शोणितपुरं प्रति 
प्रयाणे विषये मतिमकरोत्‌ । “डुक्‌न्‌ करणे' लड्‌ । सम्यच्मित्याद्या षट्‌- 
छोकी प्रहषिंणीवृत्तबद्धा । श्रौ ज्रौ गस्निदरायतिः प्रहर्षिणीयम्‌' इति 
वत्तरत्राकरे तद्क्षणमभिदहितं मगणनगणौ जगणरगणौ गुरुशचत्‌ प्रहषिणीनामकं 
वृत्तं त्रिषु दरसु च यतिः कर्तव्येत्यर्थः ॥ १ ॥ 


गम्भीरः सरभसकिङ्कराहतानां भेरीणां रणसरणानुमापिकानाम्‌ । 
उद्रादस्तनितमहाभ्रविभ्रमाणामारावः पुरमथ पूरयाश्चकार 

|। २ ॥। 

गम्भीर इति । अथ प्रयाणनिर्धारणानन्तरं रभसेन वेगेन सहिताः 


सरभसाः ते च ते विङ्कराश्च तैराहतानां ताडितानाम्‌ । “रभसो वेगहषयोः' 
इत्यभिधानम्‌ । रणसरणानुमापिकानां रणस्य युद्धस्य सरणं गमनं युद्धो - 

देदयकगमनं तस्यानुमापिकानां सूचकानाम्‌ । उद्राटमतिमात्रम्‌ “अतिमात्रो- 
द्राढनिरभरा' इत्यमरः । स्तनितं गर्जितं येषां तानि च तानि महाभ्राणि 
विरिष्टमेघाश्च तेषां विप्रमो विलास इव विघ्रमो यासां तास्तथा तासां 
भेरीणां गम्भीरो मन्द्रः “मन्द्रस्तु गम्भीर' इत्यमरः । आरावः “विभाषा 
दिरुपुवो'रिति घञ्‌ । ध्वनिः । पुरं द्वारकापुरं पूरयाश्चकार । “पूरी 
आप्यायने लिट्‌ । पूरितवान्‌ । महाघ्रविप्रमाणामित्युपमालङ्कारः ।। २ ॥ 


जग्राह स्फुरदरचक्रमेव चक्र चक्राङ्ग- 
प्रतिमरुचं च पाञ्चजन्यम्‌ । 

कोदण्डं निजमरिषण्डदत्तदण्डं 
दोर्दण्डेरकृपणविक्रमः कृपाणम्‌ ।। ३ ॥, 


जग्राहेति ॥ अकृपणविक्रमः अकृपणः अकृत्सितः किक्रमः पराक्रमः 
यस्य स तथोक्तः । "कृपणस्तु कृमौ पसि त्रिषु कृत्सितनिस्स्वयोः' इति 
दर्पणः । एष कृष्णः स्पुरदरचक्रं स्फुरत्‌ प्रकारमानमराणां चक्रावयवानां 
चक्रं समूहो यस्य तत्तथा । च्रं सुदर्शनाख्यम्‌ । चक्राङ्गी हंसस्तस्य 
सदृशी रुग्‌ यस्य तम्‌ । दसो मरालश्क्राङ्ग' इति धनञ्जयः । "हंसास्तु 
शेतगरुतश्चक्राङ्गा मानसौकस' इत्यमरः । पाश्चजन्यं पाञ्चजन्यनामानं 
दाह्खम्‌ । अरीणां रात्रूणां षण्डं समूहस्तस्मिन्‌ दत्तो दण्डो निग्रहो येन 
तत्तथा । यद्यपि “अथ षण्डवाक्‌ । अस्री वृक्षसमूहे स्यात्पद्मादीनामितीतरे' 
इति केदावादिभिः षण्डङब्दो वृक्षपद्यादिसमूहे वत॑त इत्युक्तम्‌ । तथाप्यत्र 
ज्योत्स्राराब्द इव समूहसामान्यवचनो वक्तव्यः । अत एव कविरविष्णुस्तुती 
"पदकिसलयज्योत्स्ये'त्यवादीत्‌ । "दण्डोऽस्री निग्रहे मयि । आज्ञायां 
दासने राज्ञा हिंसायां लगुडेऽपि च' इति केदावः । कोदण्डं कार्मुकं कृपाणं 

करवालं च “कौक्षेयको मण्डलाग्रं करवालः कृपाणक' इत्यमरः । दोर्दण्डेः 
राखासद्रीर्भुजै्जग्राह ग्रह॒ उपादाने उपाददे गृहीतवानित्यर्थः । एंकैक- 
वर्णस्यासकृदावृत्तरवत्त्यनुप्रासः शब्दालङ्कारः ।। ३ ॥। 


ससरेहं सदसि समीक्ष्य सात्यकिं सः 
प्रेक्षावान्‌ पुरपरिपालने प्रयोज्य । 
सड्ल्पक्षणविदमादरात्सुपणीसूनु 
सुप्रणतिमुपेतमारुरोह ।। ४ ।॥। 


ससरेहमिति । प्रेक्षावान्‌ स श्रीकृष्णः । सदसि सभायाम्‌ । ससरेहं 
प्रमसहितं यथा तथा भक्तमिति वा । सात्यकिं सत्यकनामकयादव्कुमारं 
समीक्ष्य । पुरस्य द्वारवतीनगरस्य परिपालने नियोज्य । सङ्कल्पक्षणविदं 
सङ्कल्पः 'सङ्कल्पः कर्ममानसम्‌' इत्यमरः । तस्य क्षणोऽवसरः । ्षण- 
स्त्ववसरे मध्ये पारतन्त्रये तथोत्सवे' इति केदावः । वेत्तीति वित्‌ सत्सू- 
द्विष" इति किलव्वा । आदरात्‌ कर्मसु त्वरणात्‌ । “स्यात्तु संवेग आद्रः' 
इत्यमरदोषः। कर्मसु त्वरणमाद्र इति तव्याख्यानम्‌ । सप्रणतिं शोभनां 
भक्तयाद्यतिदयोपेतां प्रणतिं प्रणाममपेतमुपगतवन्तम्‌ । यद्वा शोभना प्रणति- 
यस्य तम्‌ उपेतं समीपमागतं सुपर्णीसूनुं सुपरण्याः विनतायाः सूनुं 
गरुडमारुरोह रुह बीजजन्मनि प्रादुभवि' इत्यतो लिट्‌ । उपसर्गवशादा- 
रूढवानित्यर्थः । प्रक्षावानिति विोषणस्य पुरपरिपालननिपुणपुरुष- 
नियोजनाभिज्ञानाद्यमिप्रायगर्भत्वात्‌ परिकरालङ्कारः । शब्दालङ्कारस्तु 
स्फुटप्रतिभासः ॥ ४ ॥। 

आरूढे तमनु गतानुजे विराजं 

बिभ्राणे हटमुसले हलायुधे च । 

प्रयुम्रो दधदिषुकार्मुकासिचर्माण्य- 

न्वास्त स्फुरदुरुनीलदौलशोभः । ५ ॥। 

आरूढ इति । अनुगतोऽनुसृतोऽनुजः श्रीकृष्णो यस्य तस्मिन्‌ । 

हलं लाङ्गलं मुसलमयोऽग्रं च ते बिभ्राणे वहति हलायुधे बलभद्रे । वीनां 
पक्षिणां राजा विराजस्तं “विः पक्षिपरमात्मनोः' इत्यभिधानम्‌ । तं गरुड- 
मारूढे सति । “गत्य्थाकर्मके-'ति रुहेः कर्तरि क्तः । स्फुरन्‌ प्रकारामानः 
उरुरुत्कृष्टः नीललो नीलपर्वतस्तस्य रोभेव शोभा यस्य स स्पफुरदुरु- 
नीलरौलदोभः । इषुर्बाणः कार्मुकं धनुः असिः खड्गः च्म खेटश्च 
इषुकार्मुकासिचर्माणि तानि दधत्‌ प्रचयुप्रश्च अन्वास्त पश्चादुपाविरात्‌ । 
बलमभद्रश्रीकृष्णप्रदयुम्रा गरुडस्कन्धे यथान्यायमुपाविदानित्य्थः ॥ ५ ॥। 


शंसन्तः शिवमरिवेतैर्निमित्तैरुदिष्टप्रिथितजयाशिषो द्विजेन्द्राः । 
सन्तापव्यसनमुदस्य यादवानां सन्तोषं विदधुरधोक्षजप्रयाणे 
|| & ॥! 


शंसन्त इति ॥ अरिवेतरैः अरिवेभ्योऽमङ्गलेभ्य इतैर्मद्गलैः । 
अरिवान्यमङ्गलानि इतराणि येभ्यस्तानि तथोक्तानि तैरिति वा । पूर्वत्र 
"पञ्चमी" ति योगविभागात्समासः । निमित्तैः शुभसूचकेः “निमित्तं 
हेतुलक्ष्ययोः । शुभैः सूचकश्च" इति केदावः । उदिष्टा उचवारिताः प्रथिताः 
प्रसिद्धाश्च या जयारिषः तद्वन्त उदिषप्रयितजयारिषः । द्विजेन्द्रा ब्राह्यण- 
शरेष्ठाः । अधोक्षजस्य श्रीकृष्णस्य प्रयाणे प्रस्तुते सतीति शेषः । यादवानां 

सन्तापव्यसनं सन्तापस्य व्यसनं सन्तापहेतं विपदं “व्यसनं सक्तिविपदोः' 
इति केरावः । उदस्य निरस्य । सन्तोषं विदधुः चक्रुः । व्यसनव्युदसनेन 
सन्तोषसम्पादनं समर्थनीयमुदिष्टेत्यादिविोषणेन समर्थ्यत इति 
कान्यलिङ्गमलङ्कारः । £ ॥ 


आदित्यारिपराभवोन्मुखमुखा हे(खी्हं ?) तीवंहन्तो मुहः 
शुश्रूषारतमानसद्विजवरभ्रेयस्कराः संस्कृताः । 
निर्यान्तो नगरारणेः स्तुतिमयत्रह्मोक्तिभिः प्रेरिता 
भान्ति स्म ज्वलना इव त्रय इमे नाकोकसां तृपिदाः 
|| ७ || 

आदित्येति । आदित्यानां देवानानमरयोऽसरास्तेषां पराभवे तिरस्कारे 
उन्मुखानि सनद्धानि मुखानि यासां ता आदित्यारिपराभवोन्मुखमुखाः 
स्वाज्गत्वाभावादत्र न ङीष्‌ । अत एव फलमुखी कारणमुखी च अनवस्थे- 
त्यादिप्रयोगा असाधव एवेति वैय्याकरणाः । हेतीः रखराणि वहिपक्षे 
ज्वालाश्च । शरवेर्चिश्च शाखं च वहिज्वाला च देतय' इत्यमरः । वहन्तो 
विभ्राणा मुहुः पुनःपुनः । रुश्रूषारतमानसद्विजवरश्रेयस्कराः शुश्रूषायां 
परिचर्यायां रतमासक्तं मानसं यस्यासौ द्विजवरो गरुडस्तस्य श्रेयस्कराः 
ताच्छील्येन श्रेयस्सम्पादकाः । वहिपक्षे शुश्रूषारतमानसा ये द्विजवरा 
्राह्मणोत्तमास्तेषा श्रेयस्कराः । शुश्रूषा श्रोतुमिच्छायां परिचर्या कथानयोः' 
इति विश्वः । "वरिवस्या तु शुश्रूषा परिचयांप्युपासने'त्यमरश्च । “अतः 
कृकमिकंसकुम्भपात्रकुराकणीष्वनव्ययस्य' इति सत्वम्‌ । संस्कृताः विपक्षे 
संस्कारयुक्ता आदितोत्कर्षाः । “सम्पर्युपेभ्यः करोतौ भूषण" इति भूषणार्थं 
१. निर्यन्त' इति पाठान्तरम्‌ 

सुट्‌ । अन्यत्राभूषणेऽपि सुट्‌ “संस्कृतं भक्षा" इति ज्ञापकादिति 
वैय्याकरणाः । “संस्कृतं तु भूषिते वत्रिमेऽपि च । प्ररस्तलक्षणोपेते 
निर्मलीकृतभाषयोः' इति कविदर्पणः । वहिपक्षे- “संस्कृतं त्वादितोत्कर्षः 
इति केदावः नगरमेवारणिरग्रियोनिकाष्ठं तस्मानिर्यान्त उद्रच्छन्तः । निर्यन्त 
इति पाठेऽप्ययमेवार्थः । स्तुतिमया ब्रह्मोक्तयः । विप्रवेदसूक्तानि ताभिः । 
^तत्कृतवचने मयट्‌" इति प्राचुर्येण प्रस्तुतेऽथं मयटप्रत्ययः । श्रह्मतत्वं 
तपो वेदो ब्रह्माविप्रः प्रजापतिः" इत्यमरः । ताभिः प्रेरिताः । नाकौकसां 
देवानां तृ्तिदाः प्रीतिमावहन्तः । त्रयो ज्वलनाः आहवनीयाद्या अग्रय 
इव भान्ति स्म । भभा दीप्तौ" छिट्‌ । बभुः । शेषानुप्राणितोपमालङ्कारः । 
आदित्येत्याद्या षट्‌ छोकी शार्दूलविक्रीडिताख्यवृत्तवबद्धा । तथाच 
वृत्तरत्राकरे- “सूर्यावर्मसजाः स्तताः सगुरवः शाद॑लविक्रीडितम्‌' । 
मगणसगणजगणसगणतगणतगणगुरवो यत्र निबध्यन्ते । यत्र च द्वादशाक्षयो 
सपतक्षयं च विरतिस्तच्छादूरविक्रीडितं नाम वृत्तमिति तदर्थः ।। ७ ॥। 


याता सोऽतिशयेन तोयशयनः शुद्धाञ्जनादज्सा 
चूडारत्रमरीचिरज्जितरुचा रूपेण रू क्षेतरः । 
जीमूतानधरीचकार चपलोत्तसानसौ कसभित्‌ 
कुम्भाण्डप्रियविप्रियप्रतिसमाधाने दधानो धुरम्‌ । ८ ॥। 


यातेति । शुद्धाञ्जनादितरासस्मिश्रितकञ्जलात्‌ । “पश्चमी विभक्त' इति 
पञ्चमी । अतिङायेन अञ्जनगिरेरपि नीलिमोत्कषण उपलक्षितः । अञ्जसा 
याता गच्छन्‌ स प्रसिद्धस्तोयशयनः । चूडारत्रमरीचिरज्जितरुचा चूडारत्ं 
रिरोमणिस्तस्य मरीचयः कान्तयस्तामिः रञिता खचिता रुक्‌ शोभा यस्य 
तत्तथा तेन रूपेण वपुषा “रूपं नपुंसकम्‌ । स्वभावाकृतिसीन्दर्यवपुष्षु 

छोकराब्दयोः' इति केदावः । रूक्षेतरः परुषान्यः सौम्यः कुम्भाण्डप्रिय- 
विप्रियप्रतिसमाधाने कुम्भाण्डस्य प्रियो बाणस्तस्य विप्ियमप्रियं दुःखं तस्य 
प्रतिसमाधानं विधानं करणं तस्मिन्‌ धुरं भारं धूःखी भारे यानमुख' इति 
रत्नाकरः । दधानः कंसभित्‌ श्रीकृष्णः चपलोत्तमान्‌ विदुच्छेखरान्‌ 
'तठित्सौदमिनी विच्युचश्चला चपलापि च" इत्यमरः । “उत्तंसः कर्णपूर 
च दोखरे च" इति विश्वकविदर्पणौ । जीमूतान्‌ मेघान्‌ शधनजीमूतमुदि- 
रजलमुगधूमयोनय' इत्यमरः । अधरीचकार तिरश्चकार । शब्दालङ्कार उदयः 
॥ ८ ॥ 
लीलालोलगतिस्तनूरुहगरुत्प्रोद्रननाचूर्णित- 
प्रायःप्रान्तपयोदपांसुपटलप्रस्तावितप्रस्थितिः । 
प्रायासीद्रहुयोजनापरिमितस्थानं तदास्थायुतः 
कालेनाल्पतरेण काश्यपसुतः कार्यङ्करः शत्रुषु ।। ९ ॥। 


लीटेति । लीलया लोला चला गतिर्यस्य स तथा तनूरुहाणां गरुतां 
परदधूमनेन प्रकम्पनेन आवूर्णिते रथैः प्रायाः सदृशाः श्रायस्तुल्ये च वयसि 
भूष्िवृत्तावनङाने' इति दर्पणः । प्रान्तपयोदाः पर्यन्तवर्तिनो मेधाः ते च । 
पांसूनां पार्थिवरजसां पटलानि समूहश्च “समूहे पटलं नना" इत्यमरः । 
तैः प्रस्ताविता प्ररसिता सूचिता प्रस्थितिर्गमनं यस्यासौ तनृरुहेत्यायुक्तः । 
तदास्थायुतः सा प्रास्थितिस्तत्रास्थया तत्परत्वेन युतः प्रस्थाने 
तात्पर्यवानित्यर्थः । (आस्थावलम्बने गोष्ठ्यां तत्परत्वप्रतिज्ञयोः' इति 
कविदर्पणः । इत्रुषु कादर्ङ्करः कृदातां कुर्वाणः कृत्यल्युटो बहुलम्‌, 
इत्यत्र बहुलग्रहणं कृन्मात्रस्याव्यवस्थाज्ञापकमिति वैय्याकरणैरुक्तत्वादत्र 
१. बहुयोजनीपरिमितस्थानं' इति पाठान्तरम्‌ । 

खच्‌ प्रत्ययः । यद्वा करोतीति करः पचाद्यच्‌ । षष्ठी तु अपवाद- 
विषयेऽप्युत्सगौ निविदात इति वचनान्न भवतीति द्वितीया युक्ता । काङ्यप- 
सुतो गरुडोऽल्पतरेणात्यन्ताल्पेन कालेन । “अल्पाच्‌ तरम्‌" इति वत्‌ 
स्वार्थे वा तरप्‌ । शीघ्रं बहुयोजनापरिमितं बहुमिर्योजनैरासम्यक्‌ । 
बहुयोजनीपरिमितेति पाठे बहुयोजनरब्दाद्‌ श्विगो"रिति डीप्‌ । परिमितं 
स्थानम्‌ । प्रायासीत्‌ “या प्रापणे' लुट्‌ प्रास्थित ॥ ९ ॥। 


स्कन्धारोपितरेवतीरतिरमाकान्तं समन्तादमं 

दृष्ट्वा दृष्टिविधातकयुतिचयं खे खेचराणां भ्रमः । 
नानारत्रनगं सुमेरुशिखरं प्रायः प्रभावाद्विभो- 
्बाणस्योपवनस्थलीं स्वयमलडूर्तु प्रयातीत्यभूत्‌ ।। १० ॥। 


स्कन्धेति ।। स्कन्धे अंसे (स्कन्धो भुजरिरोंऽसोऽखी'त्यमरः । 
आरोपिताः रेवतीच रतिश्च रमा च तासां कान्ता बलमद्रप्यप्रकृष्णाः 
येन तम्‌ । तथा "वासुदेवार्जुनाभ्यां “वुनित्यत्रेव अभ्यर्हितत्वा- 
(विपक्षयो ?) विवक्षया रेवतीशब्दस्य पूर्व प्रयोगः । रमारञब्दापेक्षया रति- 
दाब्दस्य “लघ्वक्षरं पूर्वम्‌" इति पूर्वत्वम्‌ । समन्तात्‌ परितः । समन्तात्‌ 
सर्वतो विष्वक्‌ परितश्च समन्तत" इति राब्दरत्नाकरः । दृष्टीनां द्रष्ट 
विलोचनानां विघातकः प्रतिघातकः द्युतीनां कान्तीनां चयो निवहो यस्य 
तं तथा । दष्टिविधातकेति देषषष्ष्या समासः । अमुं गरुडं खेऽन्तरिक्षे 
दष्टा । नानारत्रनगं नानाविधा रत्नानां नगा रत्नमयाः पव॑ता यस्य 
तत्तथा । समेरोर्मेरुप्वतस्य रिखरं शृङ्गम्‌ । विभोः समर्थस्य बाणस्य 
प्रभावात्‌ तेजसः पराक्रमात्‌ । श्रभावः शान्तितेजसोः' इति दर्पणः । 
उपवनस्थलमलङ्कतम्‌ । स्वयमात्मना प्राय इत्यव्ययम्‌ । श्राय इत्यव्ययं 

भूप्निः इत्यमरः । प्रयान्तीति खेचराणां भ्रमो भ्रमणं तथा च क्तवा- 
परत्ययोपपत्तिः । अभूत्‌ भवतेर्लुट्‌ । प्राय इत्यक्तर्वस्तूतरक्षालङ्कारः । गरुडे 
सुमेरशृङ्गत्वभ्रान्तिवर्णनाद्धान्तिमानलङ्कारश्च तेन संसृज्यते । १० ॥ 


मुञ्चन्तश्च्युतविष्फुलिङ्गमभितो ज्वालाकुलं व्याकुला 
धूमत्रातनिगूहिताम्बरतला धूमध्वजा वर्त्मनि । 

दृष्टाः स्पष्टमनिष्टपुष्टिमिथनैरावेष्टयन्तः पुरी- 

मिष्टा दैत्यपतेः प्रवेष्टमनसामारात्कृतध्वस्तयः ।। ११ ॥। 


मूश्वन्त इति ।। अभितः पा्वदरयेऽपि ज्वालभिराकुल पूर्णज्वालाकुलम्‌ । 
च्युतो गलितो विष्फुटिङ्गोऽग्रिकणः ्रिषु स्फुलिङ्गोऽग्रिकण' इत्यमरः । 
तम्‌ । समुदायारायमेकवचनम्‌ अग्रिकणान्‌ मुञ्चन्तः सृजन्तः । व्याकुला 
व्यासङ्गवन्त इति कर्तव्यतामूढ इत्यमरे हरिदीक्षितः । धूमत्रातेन धूमानां 
सक्खातेन (स्तो मौघनिकस्रातवारसद्वातसश्चया' इत्यमरः । निगहितमपनीत- 
माच्छादितमम्बरतलमन्तरिक्षस्वरूपम्‌ । (स्वरूपधरयोर्वानातलम्‌' इति 
दर्पणः । यैस्ते तथोक्ताः । अनिष्टानां इत्रूणा पुष्टीनां पोषणानां मथमः । 
अध्ययनेन वसतीतिवद्धेतौ तृतीया । शत्रुपराक्रमविमदयित्यर्थः । अत एव 
“मन्ये बाणस्य नगरमभ्यासस्थमरिन्दम । रक्षार्थं तस्य निर्यातो वहिरेषःस्थितो 
ज्वलनि"ति हरिवो रकषर्थमिति चतुर्यथोक्तिः । दैत्यपतेरिष्टं पुरीमावेष्टयन्तः 
परिवेष्टयन्तः । प्रवेष्टुमनसां ^तुंकाममनसोरपी"ति मकारलोपः । प्रवेशाय 
कृतमानसानां येषां केषाच्चिदपि प्रत्यर्थिनां वर्त्मनि । आरादूर एव कृता 
ध्वस्तयो ध्वंसा यैस्ते तथोक्ताः । एवम्भूता धूमध्वजा अग्रयः । “अर्चिष्मान्‌ 
ज्वलनः कृानुरनलो धूमध्वजो हव्यवाडि'ति हलायुधः । आरात्समीपे स्य 
दृष्टा इति योज्यम्‌ ।। ११ ॥। 

उद्धि्रान्‌ गरुडप्रतापतरसा सोऽग्रीन्‌ विभयरार्चिषः 

कृत्वा कोरववीरवैरिभयकृद्धयो भुवो भारभित्‌ । 
गच्छन्च्छलकीर्तिरार्तनिलयः शरोत्रान्तयात्रावता 

नेत्रेण त्रिपुरद्विषः प्रियतरः देशं ददर्शादरात्‌ ।। १२ ॥। 


उद्विग्रानिति ।। वीराश्च ते वैरिणो वीरवैरिणः । कैरवाश्च ते 
वीरवैरिणश्च तेषां भयस्य कृत्‌ कतां करोतेः कर्तरि किप्‌ । भूयो मृहू्महुः । 
भूमेभारस्य मित्‌ भेत्ता भिदेः किप्‌ । (स श्रीकृष्णः) तथा च पौराणिकाः- 
“भूभारोत्तारणाय च । कौरवाणां विनाङय' इति । गरुढप्रतापतरसा 
गरुडस्य यः प्रतापः तस्य तरसा वेगेन रंहस्तरसी तु रयस्यदः' 
इत्यमरः । उद्विग्न भीतान्‌ (अग्रीन्‌) “ओविजी भयचलनयोः" इत्यस्य 
ओजीत्वानिष्ठानत्वं श्रस्तश्चकितो दरितो भीतो विग्रो विङङ्कितसखस्तः । 
कातरभीरुकभीटुकभीवर एवादराधीर' इति शब्दरत्नाकरः । विभग्रान्या- 
मृदितानि अर्चींषि ज्वाला येषां ते तथोक्तः तान्‌ कृत्वा । अच्छला 
अस्खलिता कीर्तिर्यस्य स तथा “छद्रस्खलितयोः छलम्‌! इति केरवः । 
आर्तानां निलय आश्रयः श्रीकृष्णः भक्तार्तिभञ्जन' इति प्रसिद्धिः । 
गच्छन्‌ सन्‌ श्रोत्रस्यान्तोऽन्तिकम्‌ “अन्तःप्रान्तेऽन्तिके नारो स्वरूपेऽति- 
मनोहर' इति विश्वः । श्रोत्रान्तस्य यात्रा गमनमस्यास्तीति श्रोत्रान्तस्य 
यात्रावत्‌ । तेनात्यायतेन नेत्रेण त्रिपुरद्विषः दरष्टीति द्विट्‌ किप्‌ । त्रयाणां 
पुराणां समाहारस्निपुरं पात्रादित्वान डीप्‌ । तस्य द्विषः रिवस्य प्रियतरम्‌ । 
“अल्पाचूतरं बहुतरकं ॑वा प्रियतमम्‌" इति सूत्रभाष्यप्रयोगात्‌ स्वां 
तरप्प्रत्ययः । प्रियं देशम्‌ । प्रियकरमिति पाठे करोतेस्ताच्छील्ये टः । 


१. “प्रियकरं इति पाठान्तरम्‌ 


886 उषाहरणम्‌ 


आदरात्सवेगाद्‌ दद । तथाच हरिवंरो- “एतच्छुत्वा तु गरुडो वासुदेवस्य 
भाषितम्‌” इत्यादिना.....आुत्याकारागङ्गायां निपीय सलिलं बहु । स 
ववर्षोपरिगतो वेनतेयः प्रतापवान्‌ । तेनाग्निं रमयामास" इत्यन्तेन 
पुरीवलयभूताग्रीनां निर्वाणनोक्ता ।। १२ ॥। 


स्थानीयं तच्छोणिताख्यं प्रविश्य 

प्रत्याकर्तुः पूरयन्‌ पाश्चजन्यम्‌ । 
रेजे राजीवेक्षणः पूर्णचन्द्रबिम्बो- 
द्रारीवाम्बुदः प्रावृडादौ ।। १३ ॥। 


स्थानीयमिति ।। राजीवे पद्ये इव ईक्षणे नेत्रे यस्य स तथा । दोणि- 
ताख्यं स्थानीयं नगरी (पू-खी पुरी नगयौ वा पत्तनं पुटभेदनं' इत्यमरः ९) 
प्विदय प्रत्याकरतु निराकर्त प्रत्याख्यातुमित्यपि पाठः। शोणितपुरे विद्यमानान्‌ 
बाणप्रभृतीन्‌ वित्रासयितुमित्यर्थः । पाश्वजन्यं तनामकं रज्खं पूरयन्‌ । 
्रावूडादौ वर्षकालादौ पूर्णच्स्योद्रारी उद्रमनङीलः । अम्बुदो मेघ इव रेजे । 
“राज दीप्तौ" विट्‌ । दिदीपे । पूर्णोपमालङ्कारः । स्थानीयमित्या्या चतुर्दर- 
छोकी शालिनीनामकवृत्तबद्धा । तथाच वृत्तरत्नाकरे शालिन्युक्ताम्‌तौ तगौ 
गोऽब्धिलोकैः' इति तद्कक्षणं मगणतगणौ तगणो गुरू इत्यर्थः ।।१३।। 


निर्यनूरध्वाण्डोपलास्फालदाट्यां- 

दागच्छन्त्या स्वप्रतिध्वानवृत्त्या । 

शब्दः स्यस्सानुगस्तन्मुखोत्थः 

पृथ्वीं भित्वा सप्त चाष्टाशु लोकान्‌ ।। १४ ॥। 


१. प्रत्याख्यातुं" इति पाठान्तरम्‌ । 

निर्यन्निति ।। तन्मुखोत्थस्य श्रीकृष्णस्य मुखादुत्तिष्ठतीति तन्मृखोत्थः 
“सुपि स्थ' इति कप्रत्ययः । “उदःस्थास्तम्भोः पूर्वस्य इति पूरवसवर्णम्‌ । 
निर्यन्‌ बहिरनिस्सरन्‌ उध्वं योऽयमण्डोपलः पाषाणः । "पाषाणप्रस्तर- 
ग्रावोपलादमानः रशिलादृषद्‌' इत्यमरः । स एव दृढ इत्यर्थः । तस्या- 
स्फालः सङ्घटनं तस्य दाठयात्‌ गाढभावात्‌ । आगच्छन्त्या प्रत्यावर्तमानया 
प्रितिध्वानवृत्त्या स्वस्य शाब्दस्य प्रतिध्वानः प्रतिराब्दस्तस्य वृत्तिवर्तनं 
तया । अनुगया सहितः सानुगः राब्दः पाञ्चजन्यनिनदः सद्यस्तत्क्षणे 
पृथ्वीं भित्वा सप्त सप्तसङ्कयाकान्‌ लोकांश्च अतलवितलसुतलरसातल- 
महातलतलातलपातालाख्यान्‌ । आष्ट अड व्याप्तौ लुट्‌ आरिष्ट । (स्व- 
रतिसूतिसूयति धूञूदितोवे”ति किलिपतेट्त्वात्तदभावे रूपमाष्टेति 
व्याप्रवानित्यर्थः । अत्र पर्यायोऽलङ्कारः । “पर्यायो यदि पर्यायेणैक- 
स्यानेकसंश्रयः । पद्मं मृक्तवा गता चन्द्रं कामिनीवदनप्रभा इति सोदाहरणं 
तह्वक्षणाभिधानात्‌ ॥ १४ ॥। 


सङ्न्यारम्भोयोगमुयोतयन्तः शङ्खारावैर्गापुरद्वारभूमौ । 
्रहनन्तीभिः स्वर्विमानावलीभिस्तं खे द्रष्टं खेचरा 
योगमीयुः ।। १५ ॥! 
सङ्ख्येति ।। खेचरा देवाः "तत्पुरुषे कृती" त्युक्‌ । गोपुरस्य पुर- 
द्वारस्य "पुरद्वारं तु गोपुरम्‌" इत्यमरः । तस्य यद्ारं तस्य भूमौ गोपुरद्वरेति 
करिकलभन्यायेन व्याख्येयम्‌ । तत्र श्रुतेरिति शेषः । शङ्खस्य पाश्चजन्यस्य 
रवैः । आद्पूवद्रोतेधंञ्‌ । ध्वनिभिः सङ्खयस्य युद्धस्य “कदनप्रदन- 
क्रन्दनसङ्गयसमीकानि युद्धवाचीनी' ति राब्दरत्राकरः । तस्य योऽयमारम्भ- 
स्तस्योदयोगमद्योतयन्तः प्रकारायन्तः प्रहवन्तीभिरागच्छन्तीभिः । स्वविमानानां 

स्वर्गरथादीनाम्‌ । आवटीभिः पङ्किमिः । तं श्रीकृष्णं द्रष्टं योगं सङ्गतिं 
युद्धरसास्वादनानुकूलं मेलनमीयुः । इण्‌ गती ठिट्‌ ।। १५ ॥। 


तद्धोषान्तर्घडनापूर्णितायां सत्यां दैत्याः कर्णदर्यां नगर्याः । 
रक्षायुक्ताः सर्वतः पर्वताभास्तत्रो्भद्धा जृम्भमाणाः 
कथञ्चित्‌ ।। १६ ॥। 


तदिति ॥ नगर्या: सर्व॑तस्सर्व॑त्र रक्षायां रक्षणे युक्ता नियुक्ताः । 
पर्वताभाः पर्वताकारा दैत्याः । कर्ण एव द्री कन्दरः तस्यां कर्णदर्या 
"द्री तु कन्दरो वाश्ची'त्यमरः । तद्धोषान्तर्घटनाघूर्णितायां तस्य रङ्कस्य 
घोष आरावः तस्यान्तधंट्नेन अन्तस्सम्बन्धेन आधघूर्णितायां प्रान्तायां सत्यां 
तत्र नगरे जृम्भमाणाः सन्तः कथच्चिदुद्द्धा । बुध्यतेः कर्तरि क्तः । 
उद्भुदधवन्तः । १६ ॥| 


अभ्युत्थानैः पोथयन्तो महाभ्राण्यभ्रादभ्रा उन्मुखा दिङखानि । 
भास्वद्विचुद्धीषणोन्मेषणानां पर्यावृत्त्या रज्ञयाचचक्रुरक्ष्णाम्‌ 
|| १७ ॥। 


अभ्युत्थानैरिति ।। उन्मुखा उदग्रमुखा अग्रादप्रा अभ्राणि मेघा इव 
अदप्राः स्थूलाः । “अथ द्रः स्यात्‌ । अल्पे रिरौ हस्वे च' इति 
केदावः । दैत्या इति विरोष्यपदानुवृत्तिः । पुररक्षकाः । महान्त्यप्राणि 
मेघान्‌ । अभ्युत्थानैः पोथयन्तः । पुथ दिंसायामित्यस्य शतरि रूपम्‌ । 
विलोडयन्तः । दिङ्खखानि दिग्भागान्‌ । भास्वान्‌ सूय विदयुतस्तटितस्तद्वद्‌ 
भीषणानि भयङ्कराणि उन्मेषणानि उन्मीलनानि येषां तानि भास्व- 
द्विदयुख्धीषणोन्मेषणानि केषाञचिनयनानि सूर्यसमानि । परेषां विद्युत्समानीति 

तथोक्तानि तेषामक्ष्णां नेत्राणाम्‌ । पर्यावृत्त्या परिवर्तनेन भ्रमणेन रञजयाच्रः 
रञ्ज रागे देतुमण्णिजन्ताघ्चिट्‌ । रक्तानि चक्रुः । अत्र नेत्ररक्तिप्रा दिशां 
रागासम्बन्धेऽपि तत्सम्बन्धकल्पनात्सम्बन्धातिङयोक्तिरलद्कारः ।।१७।। 


नादः कोऽयं हेषयन्‌* भीमनादं 
संवर्तादौ वारिदं दुर्निवारम्‌ । 
यत्रारन्धे नित्यविशवस्तसुप्तं चित्तं 
वृत्तं नः पदं सम्ध्रमस्य ।। १८ ॥। 


नाद इति ।। संवर्तस्य प्रलयस्यादौ आरम्भकाले संवर्तादौ । “संवतः 
प्रलयः कल्प' इत्यमरः । दुर्निवारं वारयतेः ¶ईषदुस्सुषुकृच्छकृच्छराथषु' 
इति खल्‌ । अवारणीयम्‌ । भीमो भयङ्करो नादो यस्य तं भीमनाद भीमं 
भयानकम्‌ । भयङ्करं प्रतिभयम्‌" इत्यमरः । वारिदं मेधं हेषयन्‌ हेषावन्तं 
राब्दवन्तं कुर्वन्‌ हेषृहेषु अन्यक्ते राब्द इत्यतो देतुमण्णिच्‌ । हेषते 
स्वनतीति मेधस्तं प्रेरयतीति हेषयन्‌ । भीषयनिति पाठः सुगमः । नादः 
कोऽयमिति विस्मयात्‌ यत्र यस्मिनारब्धे उपक्रान्ते नित्यं विश्वस्तं विश्वासं 
प्राप्तं सुप्ं भावे निष्ठा । स्वापो यस्य तत्‌ । नध्चित्तं मनः । सम्ध्रम- 
स्यानवस्थानस्य भयस्य वा 'सम्प्रमो भये । अत्याद्रावेगयोस्स्यात्‌" इति 
दर्पणः । पदं स्थानं वृत्तं कर्तरि क्तः । अवतत ॥ १८ ॥। 


इत्यालोला रक्षितारोऽतिरूक्षा लोकालोकास्फालनोद्धूतशङ्काः । 
शुम्भेरङरुच्छरसद्रोमरौदरैरध्वानं तं दुद्रवर्यत्र शाङ्गी ।। १९ ।। 


इतीति ॥ इत्येवप्रकारेण । आलोला अतिचलाः "लोलश्चलसतृष्णयोः' 
१. “भीषयन्‌ इति पाठान्तरम्‌ । 


840 उषाहरणम्‌ 


इत्यमरः । रूक्षाः । रूक्ष पारुष्य इत्यतः पचाद्यच्‌ । परुषाः प्रेमरहिता 
वा । लोकालोकस्य चक्रवाटपर्वतस्य आस्फालनेन प्रतिघटूनेन उद्धूता 
उत्पना शङ्का भयं वितकां वा येषां ते तथोक्ताः । (अथ रादा स्यात्‌ 
विते साध्वसेऽपि च' इति कविदपणः । रक्षितारः पुरस्य रक्षकाः । 
उच्छ्रसद्रोमरीदररच्छसन्ति विकसन्ति यानि रोमाणि ते रद्य श्र त्रम्‌ 
इत्यमरः । तुङ्ैरुनतैरङ्ैः पादा्यवयवैर्ठक्षितास्सन्तः । यत्राध्वनि गाङ्ग 
गा््गधन्वा श्रीकृष्णस्तमध्वानं मागं दुद्रुवुः । द्रु गतौ लिट्‌ प्राप्तवन्तः । 
वृ्त्यनुप्रासच्छेकानुप्रासौ शब्दालङ्कारौ संसृष्टौ ।। १९ ॥। 


शूरैरेके मुद्रः केचिदन्ये खड्गेस्गररभिण्डिवालैः प्रचण्डाः । 
मुष्टयामृष्टः पट्सैस्साटृहासा वृष्णीन्द्रास्ते जधिवांसः समन्तात्‌ 
|| २० ॥। 


शूटैरिति ॥। एके भटाः शूलैः केचित्तु मृद्ररुघणेः । द्रुयणे मृद्ररघनी' 
इति यादवः । केचित्ते रौद्रभिण्डिवालेस्सुगैः । भिण्डिवालः क्षेपणीयः 
सृगोदीर्धमहापल' इति यादवः । मुषयामूषट्मु्टिना आमृष्टाः परिमृष्टा गृहीता 
इत्यर्थः । तैः पद्यैः “टस लोहदण्डो यस्तीक्ष्णधारः क्षरोपम' इति 
यादवामिहितलोहदण्डास्तैरायधेः । सादृहासा अद्ृहासेन सहिताः 
निकुितरिरोगात्रमट्रहासो महाहस' इति वैजयन्ती । प्रचण्डाः प्रतापिनः 
श्रतापिनि प्रचण्डोऽखी"ति केडावः । ते बाणभटास्समन्तात्‌ सर्वतो 
वृष्णीन्द्रान्‌ बलमभद्र्रीकृष्णप्रययुप्रान्‌ जघ्रिवांसो र्दिसितवन्तः । प्रहतवन्त 
इत्यर्थः । हनहिंसागत्योरित्यतो लिटःकसुः । छिटि द्वित्वं दलादिरेषः। 
"कुहोदचुः' । “अभ्यासाच इति कृत्वम्‌ । "गमहन-' इत्युपधालोपः । 
सति चैवं जघ्चिवांस इति रूपम्‌ । यद्यपि “छन्दसि खिट्‌ । लिटः 

कानज्वाकसुश्च" इति छन्दस्येव कसुकानची मुनित्रयाभिमतौ भातः । तथापि 
कवयो बहलं प्रयुञ्जते भाषायामपि । "तं तस्थिवांसं नगरोपकण्ठे" श्रेयांसि 
सर्वाण्यधिजग्मृषस्ते" प्रातः पौरस्त्यपृथ्वीधरगुरुशिखरं जग्मुषस्तिग्मभानोः' 
इत्यादाविति वैय्याकरणाः कविप्रयोगमपि प्रयोगङरणं वदन्ति ।। २० ॥। 


तत्रामीषां विचयुदाध्माततीत्राः शसख्रापातानाभिभूत्यै बभूवुः । 
सामग्रीभिः साधनानामपीद्धा दैवोग्रिक्ते बाभिचारप्रयोगाः 
|| २१ ॥। 


तत्रेति ।। तत्र युद्धरङ्गे अमीषां वृष्णीन्द्राणां कृष्णबलमद्रप्र्यप्रानां 
विद्युदाध्मातानीव अदानिरब्दा इव तीव्राः कटवः अदानिशब्दा निष्ठुरा 
इत्यर्थः । यदि धर्मेण चरत्सु विद्युदापतेदित्यत्र प्रवर्ग्यप्रायश्चिन्तप्रकरणे 
विद्युच्छब्दोऽयमङनिवाचक इति व्याख्यातम्‌ । शखापाता बाणा- 
द्यायुधागमनानि साधनानां सामग्रीभिः । समग्राणां भावः सामग्प्रमित्यत्र 
"हलस्तद्धितस्य" इति यकारलोपे ष्यञः षि्त्वान्डीषि सामग्रीरब्दः । 
ताभिरिद्धा दीप्रा अपि दैवेनोद्रिक्तेऽधिकेऽमिमुखदेवे पुरुषेऽभिचारप्रयोगा 
मरणप्रयोगा वा इव । अभिभूत्यै अमिभवाय तिरस्काराय न बभूवुः । 
उपमालङ्कारः ।। २१ ।। 


अत्यायत्तैस्तारक्ष्यहुङाररंहः प्रत्यादिष्टः स्वप्रहाराभिवेधात्‌ । 
ग्रासापेक्षावीक्षितो वारिजाक्षश्चापे रोपान्‌ रुग्मपुङ्गानयुङ्कः 
|| २२ ॥। 


अत्यायत्तैरिति ।। स्वप्रहाराभिवेधात्‌ स्वेषां प्रहारा आयुधानि तेषा- 
मभिवेधः प्रत्यसनं तस्मात्‌ । स्वायुधानामकिश्ित्करत्वादितीयमुक्तिः । 

तार्यहृङ्काररंदः प्रत्यादेः ता्यस्य गरुडस्य यो हङ्कारस्तस्य रहो वेगस्तेन 
प्रत्यादिष्टा निराकृतास्तैः । प्रत्यादिष्टो निरस्तः स्यात्‌" इत्यमरः । 
अत्यायत्तैः अत्यन्तप्रयत्नयुक्तैः सनद्धैः । ग्रासपेक्षावीक्षितः ग्रासस्य 
कबलस्यापेक्षया वीक्षितोऽवलोकितो वारिजाक्षः श्रीकृष्णः चापे शाङ्खं 
रुगमपुङ्भान्‌ स्वर्णखचिताः पुङ्भा बाणावयवविदोषाः येषां ते तथोक्तास्तान्‌ 
“पद्ध येने शारादौ च" इति नानार्थरत्नमाला । रोपान्‌ बाणान्‌ कलम्ब- 
मार्गणदाराः पत्री रोप इषुद्धयोः' इत्यमरः । अयुङ्क “युजिर्‌ योगे" ल्‌ 
प्रयुक्तानकरोत्‌ ।। २२ ॥ 


विष्णोरस्रप्रस्तरो विश्वयोनेरासीनासौ सङ्गरोपक्रमाय । 
जिहास्फाटस्फोटिताङ् पतङ्गे नद्याटोपः सावकाशः 
कृशानोः ।। २३ ॥। 


विष्णोरिति ।। विश्वस्य प्रपश्चस्य योनिः कारणं तस्य विष्णोः 
कृष्णस्य । असौ चापगलितोऽसतप्रस्तरः । प्रकर्षेण स्तृणातीति पचाद्यच्‌ 
अस्ररूपश्चासौ प्रस्तरश्ास्रप्रस्तरः । अनेन कर्तरि पचाद्यजुत्वादनेन 
प्रखोऽयज्ञ' इति अयज्ञविषये घजनुरासनात्‌ प्रस्तार इति स्यादिति चोद्यं 
परिदतम्‌ । घञनुासने भावे “अकर्तरि च कारके" इति विवक्षितत्वा- 
त्कर्तरि चात्राजूत्वादिति । उक्तं चैवमेवामरव्याख्याने “पाषाणप्रस्तर - 
ग्रावे"त्यत्र । सङ्गरस्याहवस्य उपक्रम आरम्भः तस्मै तादर्थ्यं इति 
वक्तव्यादत्र चतुथी । नासीत्‌ । ताक््यहङ्काररंदः प्रत्यादिष्टतया लक्ष्याभावात्‌ 
चापे रोपारोपणं युद्धारम्भमपि न द्योतयितुं निपुणमासीदिति भावः । 
अमुमर्थमर्थान्तरन्यासेनाह- जिह्वेति ।। जिह्वाया ज्वालायाः । “जिह्व 
तु वाचि च ज्वालायां रसनायां च इति केदावः । आस्फालनमावेधः 

सङ्घटनं तेन स्फोटितानि विदारितान्यङ्गानि यस्य सः । जिह्ास्फाल- 
. स्फोटिताङ्गस्तस्मिन्‌ पतङ्गे शलमे "पतङ्गः रालभे शाली खगे कमलबान्धवे' 
इति शाब्दरत्राकरः । कृदानोरनलस्य कृरानुः पावकोऽनलः" इत्यमरः । 
आटोपः संरम्भः (आटोपो वेगसंरम्भसम्भ्रमा" इति यादवः । सावकाराः 
अवकारसहितः । स लक्ष्यो नहीत्यर्थान्तरन्यासोऽलङ्कारः ।। २३ ॥ 


निर्वास्यामूनैच्छदच्छेयरक्तिः सप्रयुश्चः सीरिणा चानुयातः । 
कर्तुं पश्चानिष्कृपं विक्रमिष्यन्नान्दीपूजां देवकीनन्दनोऽत्र 
|| २४ ॥। 


निर्वास्यति । अच्छे्या राक्तिः सामर्थ्यं यस्य सोऽच्छेद्यराक्तिः । 
प्र्यप्रेन सहितः सप्र्युप्रः । सीरिणा बलमद्रेणानुयातश्च । देवकीनन्दनः 
नन्दते: नन्यादिलक्षणः कर्तरि ल्युः । श्रीकृष्णः अत्र पूर्याम्‌ अमून्‌ 
बाणभटान्‌ निर्वास्य निष्कास्य । पश्ानिष्कृपं निर्गता कृपा दया यस्मा- 
त्कर्मणस्तद्यथा भवति तथा । विक्रमिष्यन्‌ पराक्रमं करिष्यन्‌ नान्दीपूजां 
कल्याणवृद्धयर्थं नान्दीनामकदेवतापूजनम्‌ । “नान्दी कल्याणवृद्धो 
स्यानाट्यारम्भेऽ्चनान्तरे' इति केदावः । कर्तुमैच्छत्‌ । “षु इच्छायां 
लड्‌ “इषुगमियमां छः' ।। २४ ॥। 


पेतुस्तस्यामद्रलद्धीमदषर्वक्त्रैव्यात्तिरात्तरसरश्च हस्तैः । 
छिन्ना मर्मण्युल्बणेर्बाणवेगैरुद्री्णासरा दैत्यभतुर्भुजिष्याः 
|| २५ ॥। 


पेतुरिति । तस्यां रोणितनगर्यामुद्रलन्त्योऽवसंसन्त्यो भीमा भयङ्क्यो 
दृष्टा येषां तानि उद्रद्धीमदष्टराणि तैः । व्यात्तैः व्याद्पूरवाददातेः कर्मणि 

क्तप्रत्यये अच उपसर्गात्त' इति ददातेराकारस्य तकारे चत्वं भिसि च 
व्या्तैरिति रूपम्‌ । विवृतेरित्यर्थः । वकतरर्मुतैः । आत्तान्युपात्तानि शखराणि 
आयुधानि यैस्ते आत्तशख्रास्तैः । "आयुधं तु प्रहरणं शसखमखमथास्थियाम्‌' 
इत्यमरः । दस्तेरुपलक्षिताः । दैत्यानां भर्तर्बाणस्य पत्यर्थमरतृशब्दस्य 
याजकादित्वात्समासः । दैत्यभर्तर्भूनिष्याः किङ्कराः “नियोज्यकिङ्करप्रेष्य- 
भुजिष्यपरिचारका' इत्यमरः । उल्बणैः प्रव्यक्तैः स्फुटं श्रव्यक्तमुल्बणम्‌' 
इत्यमरः । बाणकेः । मर्मणि जीवावस्थानप्रदेरो “जीवस्थानं भवेन्मर्म" 
इति हलायुधः । छिना द्विधाकृता अत एव उद्रीणानि निर्गतानि असराणि 
रुधिराणि येषां ते उद्री्णासराः सन्तः .रुधिरेऽसूग्रोितास्ररक्तक्षतजरोणितम्‌' 
इत्यमरः । पेतुः "पत्छ गतौ" लिट्‌ पतितवन्तः । गलदष्रवक्त्रविवरणादे- 
वर्णनात्स्वभावोक्तिरलङ्कारः ।। २५ ॥। 


केवियाताः प्राणमात्रावरोषाः स्रस्ता गात्रैः प्रसरवन्मूत्रदिग्धेः । 
आर्तारावव्याप्तविश्वादिगन्तान्युद्धारम्भोद्धोषणायैव विष्णोः 
|| २६ ॥। 


केचिदिति । प्रसख्रवन्मूत्रदिग्धैः प्रसख्रवत्‌ क्षर तन्मूत्रं च प्रखरवन्मूत्ं 
तेन दग्धानि लिप्तानि तैः । शदिग्धस्तु विषलितेषौ त्रिषु ठिप्तप्रवृद्धयोः' 
इति केरावः । गत्रैः शररिः खस्ता गलिताः । प्राणमात्रं प्राणा एवावशेषो 
येषां ते प्राणमात्रावदोषाः । "मात्रं कात्सरयेऽवधारणे" इत्यमरः । अत 
एवार्तारावः आतः सन आरावः राब्दस्तेन व्याप्तं विश्वं जगयेषां ते 
आर्तारावव्यापतविश्वाः । न बहु्रीही' इति सर्वनामत्वाभावः । केचिद्धुजिष्याः । 
दिगन्तान्‌ दिग्भागान्‌ । विष्णोः कृष्णस्य युद्धारम्भस्योद्धोषणा एव प्रकारं 
कर्तुमिवेति फलोत्प्रक्षालङ्कारः । याताः कर्तरि क्तः । गताः ॥ २६ ॥ 

अथाग्रतो ग्रसितुमिवोग्रविग्रहः परिग्रहस्निपुररिपोः कृताग्रहः । 
समग्ररुम्ग्रह इव राहरग्रणीर्जगदहामिह ददृश महागदः ।।२७।। 


अथेति । अथ पुरपालककिङ्करपलायनानन्तरम्‌ । त्रिपुररिपोः 
त्रिपुरशब्दो व्याख्यातस्निपुरद्विषेत्यत्र । तस्य रात्रोर्महादेवस्य परिग्रहः 
परिजनः “परिग्रहः परिजने पल्यामाधानराययोः' इति रत्नाकरः । उग्र 
विग्रहः उग्रो रौद्रो विग्रहः इारीरं यस्य स तथा । “उग्रः स्यात्कालदोये 
न रैर त्रिः' इति केदावः । कृताग्रहः कृत आग्रहः स्पर्धा येन स तथा । 
“आग्रहः स्यात्स्वीकरणे विरोधस्पर्धयोरपि' इति दर्पणः । जगद्रृहां भुवन- 
द्रोदिणामग्रणीराद्यः सममग्ररुक्‌ समग्रा सम्पूर्णा रुक्‌ कान्तिर्यस्य स चासौ 
ग्रहो राकाचन्द्रश्च तस्मिन्‌ राहुरिव इह पुरे । अग्रतः पुरः महागदः 
महाज्वरः “उपतापेरागन्याधिगदामया" इत्यमरः । ग्रसितुमागत इव ददद । 
कर्मणि लिट्‌ । दृष्टः । फलोत््रक्षालङ्कारः । उपमा स्पष्टा । वृत्त्यनुप्रासः 
राब्दालङ्कारश् । अथाग्रत इत्याद्यायां द्वादङगश्षोक्यां रुचिरानामकं वृत्तम्‌ । 
तदाह सूत्रे “जभसा जगौ रुचिराध्धिग्रहयोः' इति तदर्थं वृत्तरत्नाकरे 
चतुग्रहैरिह रुचिरा ज्भौ स्जौ ग' इति वर्णितः । २७ ॥। 


भुजैखिभिस्सरभयभोगिभैरवेः फणप्रभाग्रतलविलग्रभस्मभिः । 
रुजां पतिः प्रहरणमक्षिपत्स्वकं विषोद्धटं भुवनभृतो 

भुजान्तरे । २८ ॥। 

भुजैरिति ॥ रुजां पतिर्ज्वरः । फणस्य प्रभेव प्रभा यस्य तत्फणप्रभं 

तच्च तदग्रतठं च तस्मिन्‌ विलग्रं विलीनं भस्म येषां तानि फण- 

प्रभाग्रतलविलग्रभस्मानि तैः । सरभसाः सवेगाश्च ते भोगिनः सर्पाश्च त 

इव भैरवा भयङ्कराः सरभसभोगिभेरवास्तैभीषणं दारुणम्‌ । “घोरं भेरवं 
च भयङ्करम्‌” इति रत्नाकरः । त्रिमिर्भूजेज्वरस्य त्रयो भुजा इति पुराण- 
प्रसिद्धिः । स्वकं स्वकीयं विषोद्धटं विषोद्धतम्‌ “उल्बणस्तूद्धतस्तस्मि- 
चुदखटश्चोत्कटस्च सः' त्रिकाण्डीरोषः । प्रहरणमायुधं भस्म भुवनभृतः 
दोषस्य बलभद्रस्य भुजान्तरे भुजयोरन्तरालेऽक्षिपत्‌ क्षिप प्रेरणे पातितवा- 
नित्यः । ज्वरस्य भस्मायुधत्वात्स्वायुधं भस्म फणच्छायेन करतलेन 
बलभद्रे प्रायुङ्केति भावः ।। २८ ॥ 


अमुष्य तद्धसितरजास्युरस्थले 
परिस्फुरत्स्फटिकशिलातलत्विषि । 
विरेजिरे रजतगिरर्यथा तटे 
विसर्पिभिर्घनतुहिनानि रेणुभिः ।। २९ ।। 


अमुष्येति ।॥ अमुष्य बलभद्रस्य परिस्फुरत्स्फटिकरिलातलत्विषि 
परिस्फुरच तत्‌ स्फटिकरिलातलं च तस्य त्विट्‌ कान्तिरिव त्विट्‌ यस्य 
तस्मिन्‌ उरस्थले । रजतगिरेः केलासपर्वतस्य तटे विसर्पिभी रेणुभिर्घन- 
तुहिनानि यथा सान्द्रमहिमानीवेत्युपमा । तद्सितरजांसि ज्वरक्षिपत- 
भस्मपांसवः । रेणुरयोः स्ियां धूलिः पांसुना न द्वयो रज' इत्यमरः । 
विरेजिरे "राज्‌ दीप्तौ" लिट्‌ । दीप्तवन्ति | २९ ॥ 
विषादबन्मनसि मुखे विदोषवद्विरोषतो 
मुषितबलं बलस्य तत्‌ । 


निषेदुषः पतगपतौ कषायितं 
निमेषतः परुषितमिवाभवद्रपु;ः ।। ३० ॥। 

विषादवदिति । मनसि विषादोऽवसनता तद्वद्विषादवत्‌ । मुखे 
विदोषो विरोषणं तद्वत्‌ विरोषवत्‌ । “विदोषतो विरेषाकारेण मुषितमपहतं 
बलं शक्तिर्यस्य तन्मुषितबलम्‌ । विहगपतौ गरुडे निषेदुषः “भाषायां 
सदवसश्रुव" इति लिटः कसुः कसोः सम्प्रसारणं च । कषायितं कषाय- 
रब्दादितच्‌ । सञ्जातकषायं काथितमित्यर्थः । “कषायस्तु रसे रागे 
काथनिर्यासयोरपि' इति कविदर्पणः । ^तज्वरेणारोपितं वपुः शरीरं 
निमेषतोऽष्टत्रुटिपरिमितकालतः “अष्टौ तास्तु निमेष" इति शब्दरत्राकरः ¦ 
घरषितमिव दग्धमिवाभवत्‌ शुष दाह इति देवादिकस्य निष्ठाया मिटि 
रूपम्‌ । प्टपुष्टोषिता दग्ध" इत्यमरे तु भौवादिकस्य परुष दाह इत्यस्य 
उदित्वेन उदितो वेति त्तवायां वेट्त्वात्‌ यस्य विभाषेति इणनिषेधात्‌ पुष्ट 
दग्धमिति पठितमिति तग्याख्यातारः । केचित्तु परुष दाह इत्यस्मादेव 
धातोः सम्पदादिलक्षणक्िपि मुट्‌ दाहस्तदस्य सज्ञातमितीतच्‌ पुषितमिति 
रूपमित्याहुः । “अकृशं कृचयोः कृदां विलग्रे विपुलं चक्षुषि विस्तृतं 
नितम्बे" इत्यत्रेवत्रापि मन आदौ विषादादिवर्णनादुवेखालङ्कारः । “एकस्य 
बहुधोष्धेखेऽप्यसौ विषयभेदतः । गृर्वचस्यर्जुनोऽयं कीतौ भीष्मः शरासने ।॥' 
इति तद्क्षणोदाहरणे ।। ३० ॥ 


निरीक्ष्य तन्नलिनदलायतेक्षणस्तदङ्गमुद्विरदिव वहिविग्रुषः। 
परिष्वजनपि मृदनास्म पाणिना निरस्यति ज्वररुजमान्तरी 
बत ।। ३९१ ।। 


निरीक्ष्येति ।। नठिनदले इव आयते विदाले ईक्षणे यस्य स नलिन- 
दलायतेक्षणः श्रीकृष्णस्तं बलभद्रं निरीक्ष्य वहिविषुषोऽग्निकणान्‌ उद्विरद- 
मदिव स्थितं तदङ्गं बलदारीरं मृदना कोमलेन पाणिना परिष्वजन्‌ । 

“अनुदात्तेतत्वकृतमात्मनेपदमनित्यम्‌' इति रातृप्रत्ययः । आलिङ्गन्‌ । 
आन्तरीमपि रुजं व्याधिं “रुक्‌ तु स्याव्याधितोदयोः' इति केदावः । न 
केवलं बाह्यामित्यपिदाब्दः । निरस्यति स्म निरसितवान्‌ “असु क्षेपणे" 
लट्‌ । स्मयोगे लिडर्थता । बतेत्याश्चयं “विस्मयामन्त्रणे बत" इत्यमरः । 
अत्र देहसमालिङ्गनेन करणीयाद्राह्यतापोपघातादधिकस्यान्तरशापोपदा- 
मनस्यापि वर्णनात्प्रहर्षणमलङद्कारः । यदाद- “वाज्छितादधिकार्थस्य 
संसिद्धि प्रहषणंम्‌ । दीपमुद्योतयेदयावत्तावदमभ्युदितोरविः' इति चन्द्रालोके 
तह्लक्षणोदाहरणे अभिहिते । ३१ ॥। 


भ्रमातुरं किमिति मुखं गुरोरिदं 

प्रसीद हे त्रिदशगणारिमर्दन । 

कनीयसा तव भगवन्मया मृधे 

विधीयते विरहितद्पकः सकः ।। ३२ ।। 


श्रमातुरमिति ।। त्रिदरागणारिमर्दन त्रिदगणस्य देवसमूहस्य येऽरयः 
दात्रवः तेषां मर्दनः संहर्ता तस्य सम्बुद्धिः । गुरोरग्रजस्य तव मुखं 
किमितीति हेतौ । केन हेतुना श्रमेणातुरं भ्रान्तं श्रमातुरं सकः कुत्सित 
इत्यर्थ कनुप्रत्ययस्थाने “अव्ययसर्वनाप्रामकच्प्राक्टेरि'त्यकच । कुत्सितः 
सः मुखे श्रमादिकारी तव कनीयसा अनुजेन मया मृधे युद्धे “मृधमास्कन्दनं 
सङ्खं समीकं साम्परायिकम्‌" इत्यमरः । विरहितदर्पकः विरहितस्त्याजितो 
दर्पो यस्य स तथा शरोषाद्विभाषे'ति बहुव्रीहेः कप्‌ । विधीयते क्रियते 
तत्‌ प्रसीद ततः प्रसनो भव । तत्र श्रमातुरस्य प्रसादः समर्थनीय 
उत्तराधवाक्याथन समर्थ्यत इति वाक्यार्थहेतुकं काव्यलिज्नमलङ्कारः ।।३२॥। 

निवर्तयननुनयवर्त्मनामुना रणादमुं रणनिपुणारिदारणः । 
मदोद्धतं मुदितमना गदाधिपं जगाद स स्फुरितगदो गदाग्रजः 
|| ३३ ॥। 


निवर्तयन्निति ॥ रणे निपुणाः प्रवीणा रणनिपुणाः । “सप्तमी रीण्डे'- 
रिति समासः । ते च तेऽरयः रात्रवस्तेषां दारणः पाटयिता । मुदितं 
सन्तुष्टं मनो यस्यासौ मुदितमनाः । स्फुरिता प्रकारिता गदा कौमोदकी- 
नाभ्नी यस्यासौ स्फुरितगदः । "गोस्रियोरुपसर्जनस्य' इति हस्वः । 
गदाग्रजः श्रीकृष्णः "गदाग्रजो मुञ्िकेरो दाशा दशरूपभृत्‌" इत्यमरः । 
अमुना पूरोक्तेनानुनयवर्त्मना अनुनीतिमार्गेण । रणादमुमग्रजं निवर्तयन्‌ 
सन्‌ । मदेनोद्धतमृत्कटं गदाधिपं गदानां व्याधीनामधिपं ज्वरं गदो रुजि ! 
कृष्णस्याप्यनुजे सखी तु गदा प्रहरणान्तरे' इति केदावः । तत्र रणनिपुणारि- 
दारण इति रत्रूणामृद्धतिवर्णनात्प्रत्यनीकालङ्कारः । प्रत्यनीकं बलवतः 
दात्रोः पक्षे पराक्रमः । जैत्रनत्रानुगौ कर्णावुत्पलाभ्यामधः कृतौ ।|' इति 
तद्कक्षणोदाहरणाभिधानात्‌ ॥ ३३ ॥ 


उपागतोऽस्यभिरुचितेक्षणः स्वयं 
विधेर्बलादिह खलु लोककण्टक । 
समागमश्रुतमहिमातिरेकिणः 
स्वरूपतशचिरतरमर्थितस्तव ।। ३४ ।। 
उपागत इति ।। लोकस्य कण्टकः क्षद्ररात्रस्तस्य सम्बुद्धिः लोक- 
कण्टक । भस्य शुद्रात्री च रोमहर्षं च कण्टक" इत्यमरः । अभिरुचित- 
मपेक्षितमीक्षणं दर्ानं यस्य स तथा त्वम्‌ । विधेर्नियतेः दिवं दिष्टं भागधेयं 

भाग्यं खी नियतिर्विधिः" इत्यमरः । बलात्स्वयमात्मना इह समागतोऽसि 
खलु अनुनये “निषेधवाक्यालङ्कारे जिज्ञासानुनये खलु" इत्यमरः । “अस 
भुवि' लट्‌ । श्रुतस्य महिखोतिरेकोऽतियः सोऽस्यास्तीति श्रुतमदहिमाति- 
रेकी तस्य तव स्वरूपतः समागमधिरतरं बहोः कालादर्थितः ।।३४।। 


जुगुप्सितं द्रितमयाच्छिरखयं शरीरतो रहयितुमुयतोऽय ते । 
भुजस्तु मे भवतु तथा महत्फलं भवन्तु भोर्जगति जना 
निरामयाः ।। ३५ ॥। 


जुगुप्तितमिति । दे लोककण्टकेत्यनुवर्तते । ते तव दुरितमयात्‌ 
दुरितप्रचुरात्‌ रारीरतः । आद्यादिभ्य इति वक्तव्यत्वात्तसिः । जुगुप्सितं 
निन्दितं शिरखयं रिरसां त्रयम्‌ । रहयितुं त्याजयितुं रह त्यागः 
इत्यस्यादन्ततया चुरादौ पठितस्य हेतुमण्णिचि तुमुनि रूपं रहयितुमिति । 
अद्य मे मम भुजद्वय उद्यतस्तथारब्दः समुच्चये । (तथा समुच्चये साम्ये 
परमार्थाभ्यनुज्ञयोः' इति यादवः । महत्फलं भवतु । किं तदित्यत उक्तं 
भो टोककण्टक जगति जना निर्गत आमयो येषां ते निरामया भवन्तु । 
^भू सत्तायां" ठोट्‌ ।। ३५ ॥ 


तमीरयभिति स जघान बाहुना 
पुरा हतः प्रहरदनिष्टमुष्टिभिः । 
स विष्टरश्रवसमथ प्रविष्टवानरिष्ट- 
कृदूघनघनमुष्टिषिष्टहत्‌ ।। ३६ ॥। 
तमिति । स श्रीकृष्ण इत्युक्तप्रकारेण तमीरयन्‌ तं प्रतिवदनिति 
यावत्‌ । प्रहरन्‌ प्रहतां अनिष्टः रात्रुज्व॑रस्तस्य मृष्टिमिर्मुष्टिवातिः पुराहतः 

सन्‌ तं ज्वरं बाहुना जघान । हन हिंसागत्योः" लिट्‌ । अथ हननानन्तरं 
स ज्वरोऽरिष्टमङुभम्‌ “अरिष्टं तु शुभाशुभे इत्यमरः । करोतीति कृत्‌ 
तस्य कर्ता अरिष्टकृत्‌ । घनघनमुषटिपिष्टहत्‌ घनो मुद्र इव घनः कठिनो 
यो मृष्टिस्तेन पिष्टं चूर्णितं हद्धूदयं यस्य स तथा । घनाः कठिन- 
सद्वातमेधकाठिन्यमुद्ररा' इति वैजयन्ती । स सन्‌ ज्वरो विष्टरश्रवसं कृष्णं 
“विष्णुर्नारायणः कृष्णो वैकुण्ठो विष्टरश्रवा" इत्यमरः । प्रविष्टवान्‌ । 
उपमावृत्त्यनुप्रासयोः संसृष्टिः । ३६ ॥ 


अलक्षयन्‌ क्षणिकसलक्षणं बहि्निराकुलः 
कलहचलो न च स्खलन्‌ । 

निमीलयन्‌ भृशमधिकोष्मणान्तरं 
निदानवेयमनुत माघवो ज्वरम्‌ ।। ३७ ॥। 


अलक्षयनिति ॥ माधवो माया लक्ष्या धवः पतिः श्रीकृष्णः । 
क्षणिकसलक्षणं क्षणिकं क्षणमात्रावस्थायि तेन समानं लक्षणं यस्य स 
क्षणिकसलक्षणस्तम्‌ । “च्ियां तु क्षणिका ज्ञेया विद्युति क्षणवस्तु यत्‌ । 
तत्र त्रिःक्षणमात्रावस्थायिवस्तुनि च ।।' इति केदावः । ज्वरं बहिरलक्षयन्‌ 
स्वार्थ णिच्‌ । अपर्यनपि निराकुलोऽव्यग्रः । अव्यग्रतां व्यनक्ति न 
कलहेन चलो न च स्खलनिति । दरं नयनं भीलयन्‌ अधिकेनोष्मणा 
उष्णेन अधिक्रोष्मणा । “उष्मा ग्रीष्मोष्मवाष्येषु" इति कविदर्पणः । हेतौ 
तृतीया । निदानवेदी आदिकारणं जानन्‌ आन्तरमन्तर्गतममनुत “मनु 
अवबोधने" लड्‌ अवबुद्धवान्‌ ।। ३७ ।। 

रुजावहं जठरगतं हरज्वरं 

गरोऊ्वलं जितमभितः सुदु्जरम्‌ । 

महाज्वरं जरयितुमोजसा निजं 

ससर्ज सज्वलनमिवाजँनप्रियः । ३८ ॥। 

रुजावहमिति । अर्जुनस्य प्रियोऽर्जुनप्रियः । अर्जुनः प्रियो यस्य 

स इति वा स श्रीकृष्णः रुजावहं रोगप्रापकं ज्वरस्य सर्व॑व्याधि- 
निदानत्वादिति भावः । 'व्याधिरामय आतङ्को गदो रोगो रुजा च रुक्‌! 
इति शब्दरत्नाकर: । जठरमुदरं गतं प्रविष्टं जठरगतं . 'द्वितीयाश्रिते-'ति 
समासः । गरोज्वलं गरो विषमिवोज्वलो दीपो गरोज्वलस्तम्‌ । "रस्तु 
नृलिङ्गकः । ऋषिभेदे निगरणे विषे च' इति केदावः । अभितोऽमिमुखं 
जितं पराजयं प्राप्तम्‌ । अन्तस्सुदर्जरं सुतरां कृच्छ्रेण जरयितुमर्हम्‌ । 
महाज्वरं महान्तं ज्वरं शैवज्वरम्‌ । ओजसा बलेन जरयितुं निजं ज्वरं 
वैष्णवं ज्वरं ज्वलनमिव वहिमिव । ससर्ज “सृजन विसर्गे" लिट्‌ 
उत्पादितवान्‌ ।। ३८ ॥ 


अथ चश्चरीकनिकराश्चितभ्रियः 

स्फुटितश्चियः पतिहरीरवारिदात्‌ । 

ददो इडित्यशञनिपातशङ्कया 

ज्वरवीर एष निचकरषं चापरम्‌ ।। ३९ ॥। 


अथेति ।। चथ्रीकनिकराञ्चितश्रियः चश्चरीका भृङ्गास्तेषां निकरस्य 
समूहस्य अश्चिता पूनिता श्रीः कान्तिरिव श्रीर्यस्य स तथा तस्य श्रियः 
पतेः कृष्णस्य ^तत्पुरुषे कृति बहुलम्‌! इत्यलुक्‌ । श्रियः पतिः श्रीपतिः 
स्यात्‌" इति द्विरूपकोः । शरीरमेव वारिदो मेघस्तस्मात्‌ स्फुटितः 

प्रव्यक्त उद्रत एष ज्वरवीरो ज्वरेषु वीरः शरः । “सप्तमीति योगविभागा- 
त्समासः । ज्वरं वीरयते विक्रमत इति कर्मण्यणि वा ज्वरवीर इति 
रूपम्‌ । तेन पूर्वापरप्रथमजधन्यसमानमध्यमध्यमवीराश्च' इति वीररब्दः 
श्रथमानिरदिष्ट इति पूरव प्रयोज्य इति पर्यनुयोगो निरवकाशः। सामानाधि- 
करण्यस्यात्रानभिमतेः । अरानिपातशङ्कया अरनिपातस्य शङ्कया वितरकेण । 
अरानिरापतति किमित्यपरक्षा । शाङ्का वितर्कभययोः" इत्यमरः । ददु 
कर्मणि छिट्‌ । अपरं प्रत्य्थिभूतं शैवज्वरं विचकर्ष “कृष विलेखने" कर्तरि 
लिट्‌ । अवकृष्टवान्‌ । उारीरवारिदादित्यत्र रूपक्मलङ्कारः । मञ्जुभाषिणी - 
नामकं वृत्तं (सजसाजगौ भवति मञ्जुभाषिणी'ति वृत्तरत्नाकरः ।।३९॥। 


दृशि गोचरौ च जगतोऽभिमतौ 
कृतनिश्चयो हरिमहेश्वरयोः । 
गदपुङ्गवौ गगनसङ्गिशिखौ 

समवेयतुः समुदयाय तदा ।। ४० ॥। 


दृशीति ।। तदा विकर्षसमये । हरिमहेश्वरयोरमभिमतौ क्तस्य च 
वर्तमान" इति षष्ठी । जगतो दृशि दृष्टौ गोचरौ द्रषटुजननयनविषयावित्यथः । 
समुदयाय समीचीनजुभप्राघ्यै “उदयः पूर्वदले स्यादुनतावुद्रतावपि । 
आविभवि जुभप्राप्तौ" इति कविदर्पणः । कृतनिश्चयौ आपादिताध्यवसायौ । 
गदयपुङ्गवौ रोगाधिपौ गगनसङ्गिशिखौ गगनेऽन्तरिकषे सङ्गिन्यौ दिखे मूर्धानौ 
ययौस्तौ तथा । शिखा तु स्री रिफा धाम घृणि ज्वालासु मूधिं च' 
इति केदवः । समवेयतुः समवपूरवादिण्गताविति धातोिट्‌ । सङ्गतवन्तौ । 
गगनसङ्ञिरिखाविति सम्बन्धातिशयोक्तिरलङ्कारः । प्रमिताक्षरानामकं वृत्त 
प्रमिताक्षरा सजसयैरुदिता' इति दि वृत्तरत्नाकरः ॥ ४० ॥ 

उपगूहने नखविरेखनोन्मुखौ क्षणचुम्बनावधरदंशनिर्दयौ । 
भुजमध्यघटूनपट्‌ च मुष्टिभिः परिवर्तितेक्षणनिरीक्षणौ 
मिथः ।। ४१ ॥। 


उपगूह॒न इति । उपगृहने आिङ्गने प्रसक्तं इति देषः । क्षणचुम्बनी 
क्षणे चुम्बनं ययोस्तौ “सप्तमी विदोषणे बहुत्रीहौ" इति ज्ञापकाब्यधि- 
करणोऽपि बहू्रीहिरिष्यते । अनन्तरं नखविकलेखनोन्मुखौ नखानां विलेखने 
उन्मुखौ उद्युक्तो ततः । अधरदरानिर्दयौ निर्गता दया याभ्यां तौ निर्दयौ । 
उपस्जनहस्वता । अधरयोरोष्टयो्दशे दङने निर्दयौ मुष्टिभिः भूजमध्ययोर्धटने 
परस्परामिघाते पटू समथा । “मिथोऽन्योन्यं रहस्यपि" इत्यभिधानम्‌ । 
परिवर्तितानीक्षणयोनयनयोर्निरीक्षणान्यवलोकनानि ययोस्तौ परिवर्तिते- 
क्षणनिरीक्षणौ । इमौ दोववैष्णवज्वरौ प्रमददम्पती इव विरजेतु इति 
भाविक्रियान्वयः | ०१ || 
विपरीतकर्मचटुलावुपर्यधौ लुटनालसावपि विरामनिस्पृहौ । 
कलदहप्रियौ मजलाविलाविमौ प्रविरेजतुः प्रमददम्पती 
इव ।। ४२ ।। 
विपरीतेति ।। विपरीते रात्रौ करणीये सुरतादिकर्मणि चटली कुराली 
स तया शङ श्रीमान्‌ लतया कण्ठसक्तया । विपरीत इवाकारो सूर्यो 
नक्षत्रमालये"ति वाल्मीकिरामायण इव “परीतं तु दिवा प्रोक्तं विपरीतं 
तु शर्वरी'ति तव्याख्यानोक्तरीत्या विपरीतरब्दो रात्रिवचनस्तथा च 
कविदर्पणः- "विपरीतं तु निर्यपि । अर्थस्वभावकौटिल्येऽपी"ति । ज्वरपक्े 
कुटिलव्यापारनिष्णातावित्यर्थः । उपर्यधो लृठनेन अलसौ मन्दौ । 

पुरुषायते उपर्यधोभावेनालस्यशालिनावपि विरामनिस्पृहौ विरामे विरतौ 
निर्गता स्पृहा इच्छा याभ्यां तौ । तथा कलहे स्पर्धने युद्धे च "कलहः 
स्पर्धने युद्धे इति दर्पणः । कमजलाविली कमजलं श्रमवारि तेनाविलीौ 
कलुषी । इमौ रैववेष्णवौ ज्वरौ प्रकृष्टमदद्रालिदम्पती प्रमददम्पती इव 
विरेजतुः द्देद्विकचनं प्रगृह्यम्‌” इति प्रगृह्यन्वेन पुतप्रगृह्या अचिनित्यम्‌! 
इति प्रकृतिभावः । मणीवादेनेन्तिवचनं तु मृनित्रयासम्मतत्वादनादरणीयमिति 
वैय्याकरणाः । (मणीव नीलावलिदम्पतीव तद्विखोचनाभ्याम्‌' 
इत्यादिनैषधप्रयोगम्‌ । "कादम्बखण्डितदलानिव पङ्कजानि" इत्यादाविवराब्द 
एव सादृश्यार्थक इत्युक्तवा निरव्यूटवन्तः । अत्र उपमा । आलिङ्गनादि- 
रूपाणां युगपद्धावभाजां क्रियाणां गुम्भनात्‌ समुच्चयालङ्कारश्च । यदाह 
चन्द्रालोके बहूनां युगपद्धावभाजां गुम्भः समुयः । नयन्ति 
पश्चात्प््यन्ति भ्ररयन्ति च तव द्विष" इति । शोकद्यमेकार्थतात्प्य- 
कत्वात्सन्दानितकं नाम कान्यम्‌ । उपगूहुन इत्यादिसप्तश्ोक्यां 
मञ्जुभाषिणीवृत्तं लक्षणमुक्तम्‌ । अत्रादावुपगूहुनमनन्तरं चुम्बनं ततो 
नखविलेखः ततो दन्तक्षतं चेति दम्पत्योश्वत्वारो विलासा उपगूहून इति 
प्रथमाधं निबद्धाः । उत्तराधं भुजमध्ये मुष्टिकुदरनं मिथो निरीक्षणं च 
दम्पतिधमां निबद्धः । विपरीतकर्मचूटलाविति शोके उपर्यधो टुठनालसत्वं 
विरामनिस्पृहत्वं कलद्प्रियत्वं श्रमजलाविलत्वं चेति चत्वारो व्यापारा 
निबद्धाः । अत्र उपगूहुन इति विपरीतकर्मति च शोकद्धये उपगृहुनादयो 
विलासा सम्पतिधर्मा रतिरहस्यदीपिकायां काश्चीनाथोक्तरीत्या पश्चमे 
उषानिरुद्धसङ्गमे निपुणतरं निरूपिता इति नात्र प्रप्चन्ते ।। ४२ ॥ 

भसितप्रसारपरिभासुरान्तयो रनवाङखारुणरिरोरुहार्चिषोः । 
वपुषी तयोरनुगतात्मधर्मिणी सहसा विवेश भगवानिवानलम्‌ 
|। ४३ ।। 

भसितेति ॥ भगवान्‌ श्रीकृष्णः । भसितप्रसारपरिभासुरान्तयोर्भसितस्य 
भस्मनः प्रसारेण परितो व्यापनेन परिभासुरोऽन्तः स्वरूपं ययोस्तौ तथा 
तयोः । “अन्तः प्रान्तेऽन्तिके नारो स्वरूपेऽति मनोहर' इति विश्वः । 
परिभासुराङ्गयोरिति पाठे अङ्गान्यवयवा अनवाङ्खखानि उर्ध्वमुखानि 
अरुणानि यानि रिरोरुहाणि केदास्तेषामर्चींषि ज्वाला ययोस्तौ अन- 
वाह्खखारुणरिरोरुहार्चिषौ तयोः शववैष्णवज्वरयोरनुगतः परस्परमनुसृत 
आत्मा स्वभावो ययोस्तौ अनुगतात्मानौ अनुगतात्मानौ धर्मौ ययोस्ते 
अनुगतात्मधर्मिणी “धर्मादनिचि केवलादिति धर्मान्तबहत्रीहेरनिचुप्रत्ययः । 
सन्दिग्धसाध्यधर्मेति यथा दाहकत्वोज्वलत्वादिना धर्मेण रैववेष्णवज्वरदेहौ 
समानाविति तात्पर्यर्थः । तथाविधे वपुषी दारीरे सहसा अकस्मात्‌ 
'सहसेत्याकस्मिकाविमरयोः' इति मनोरमाकारः । अनलमग्निमिवाविवेदा 
शविदा प्रवेराने' लिट्‌ प्रविष्टवान्‌ । एकस्य बलोत्तम्भनायेति भावः ।।४३।। 


अपचिक्यिरे भरभुवो यथा यथा 
प्रधनक्रमप्ररिथिलाः पराक्रमाः । 

उपचिक्थिरे हरिभुवस्तथा तथा 
प्रधनक्रमप्रकटिताः पदे पदे || ४४ ॥। 


अपचिक्यिर इति ।। हराद्धवतीति हरभूः भवतेः किप्‌ । तस्य 


रौवज्वरस्य । पराक्रमाः युद्धसामर्थ्यानि प्रधनस्य युद्धस्य यः क्रमः परिपाटी 
१. “परिभासुराद्गयोः' इति पाठान्तरम्‌ । 

तस्मिन्‌ प्रिथिला निस्सारास्सन्तो यथा यथा येन येन प्रकारेण 
अपचिक्यिरे चिञ्‌ चयने छिट्‌ । “लिटी'ति द्वित्वं “एरनेकाच' इति यण्‌ | 
(विभाषा चेः' इति वैकल्पिकं कत्वमिति चिक्यिर इति रूपम्‌ । अपचयं 
हासं प्राप्तवन्तः । तथा तथा हरिभुवो वेष्णवज्वरस्य पदे पदे “नित्य- 
वीप्सयोः' इति द्वित्वम्‌ । प्रथमक्रमे प्रकटिताः पराक्रमा उपचिक्यिरे 
उपचयमभिवृद्धि प्राप्तवन्तः ।। ४४ ॥ 


करजानुघर्षणविनीतविग्रहः प्रसभानिगृह्य गलनालके परः । 
करुणाकरस्य चरणाग्रसभिधौ प्रणिपातितः प्रणतमूर्तिनामुना 
| ४५ ॥। 


करेति ।। त्रिकरपादत्वात्कराणां जानूनां च घर्षणेन विमदेन विनीतः 
शिक्षितः "विनीतः सुखगाम्यश्वे वणिजः स्यादथ त्रिषु । निभृते शिक्षिते 
दान्त' इति कविदरपणः । विग्रहो देहो यस्य हरज्वरस्य स करजानु- 
विनीतविग्रहः परः दीवज्वरः गलनालके गलस्य नाके काण्डे “नालं 
रोफसि काण्डे च विवरे च' इति कविदर्पणः । प्रसभाद्वलात्कारात्‌ । 
श्रसभं तु बलात्कार" इत्यमरः । निगृह्य प्रणता नम्रा मूर्तिर्यस्य स प्रणत- 
मूर्तिस्तेनामुना वैष्णवज्वरेण करुणाकरस्य दयानिधेः श्रीकृष्णस्य 
चरणाग्रसननिधौ प्रणिपातितः प्रणिपातमवनमनं प्रापितो नमस्कारित इत्यर्थः 
|| ०५ ॥। 


मुखरं मुखैः स्वगुणगौरवेरणप्रवणैः प्रसादसुमुखस्तमुन्मुखः । 


अभयं भयस्खलितसस्तुतस्तवं स ततान मानमिव 
मन्मथद्विषः ।। ४६ ।। 

मुखरमिति ।। स्वस्य श्रीकृष्णस्य गुणानां गौरवस्य च ईरणे वर्णने 
प्रणेः प्रहैर्मुतैः त्रिरिरस्त्वाद्रहव्चनम्‌ । मुखरं “नखमुखकुक्ञेभ्यो र' 
इति रप्रत्ययः । शब्दायमानम्‌ । भयेन स्खलितः संस्तुतः परिचितः 
बहुवारमभ्यस्तः संस्तवः स्यात्परिचय' इत्यमरः । स्तवं स्तवनं “स्तवः 
स्तोत्रं स्तुतिर्नुतिः" इत्यमरः । तं भयस्खलितसंस्तुतस्तवं तं रौवज्वरं 
प्रसादेन प्रसनतया सुमुखः श्रीकृष्णः मन्मथद्विषो महेधरस्य मानं बहुमानं 
कुवन्निव अभयं न भयं यस्य तम्‌ ततान “तनु विस्तारे" लिट्‌ चकार 
| || ०६ ॥। 
अचलां स भक्तिमचिरादिहाचि(त)- 
नोच्युतमत्सरः कृतधथियोऽपि दुर्लभाम्‌ । 
विचलन्ति कृत्यमधिकृत्य धीमतां न दहि 
वृत्तयः प्रकटितेऽपि पौरुषे ।। ४७ ।। 


अचलामिति ।। स प्रणतो हरज्वरः इदाच्युते च्युतमत्सरः । च्युतो 
गलितो मत्सरोऽन्यत्र शुभद्रेषो यस्य स तथा सन्‌ । कृता पर्याप्ता धीर्यस्य 
तस्य रिक्षितवुद्धः "कृतं तु फलपर्यापतयुगेषु' इति दर्पणः । दुर्लभां कृच्छ्रेण 
लभ्यां न लोकान्ययनिष्टा खलर्थतुना'मिति निषेधस्तु कारकषष्ठीविषयः । 
सर्वोऽप्ययं प्रतिषेधः कारकषष्ठ्या एवेति वेय्याकरणवचनात्‌ प्रकृता च 
दोषषष्टी । अचलां भक्तिं 'माहात्म्यज्ञानपूर्वस्तु सुदृढः सर्वतोऽधिकः । 
सेहो भक्तिरिति प्रोक्त इति शाख्लक्षितं प्रेमाणमाचिनोत्‌ “चिञ्‌ चयने 
लड्‌ अकरोत्‌ । एतमर्थमर्थान्तरन्यासेनाह- कृत्यं प्रयोजनमधिकृत्य पौरुषे 
विक्रमे भावकर्मणोः पुरुषस्य च इति कविदर्पणः । प्रकटिते धीमतां 
प्ररास्तमतीनां वृत्तयो न विचलन्ति हि चाश्वल्यं न प्रप्रबन्ति हि ।।०७।। 

सदृशाकृतिना समीक्ष्य योद्धुं स 

दृशा यान्तमुपान्तमन्तकारिम्‌ । 
जगदेकपतिः सुतेन वाक्यं 

जगदेऽनेन मनोरमार्थबन्धम्‌ ।। ४८ ॥। 


सदृशेति ॥ जगदेकपतिर्भुवनमुख्यरक्षकः स श्रीकृष्णः । सदृक्ञाकृतिना 
स्वसदृरी आकृतिरविग्रहो यस्य स तथा तेन अनेन प्रद्यप्राख्येन सुतेन । 
योदधुमुपान्तं समीपमायान्तमागच्छन्तमन्तकारिं हरं दरा समीक्ष्य । मनोरमौ 
मनोहरौ अर्थोऽभिधेयं बन्धो रचना च यस्मिन्‌ तत्तथाविधं वाक्यं जगदे । 
गदव्यक्तायां वाचीत्यतः कर्मणि लिट्‌ उक्तः । पादचतुष्टयायेऽपि वर्ण॑त्रयानु- 
वृत्तरनुप्रासो नाम शब्दालङ्कारः । मनोरमार्थबन्धमित्यनेन सदरीत्यादि- 
पच्चश्छोकी मनोरमानामवृत्तबद्धेति मृद्रालङ्कारभङ्गया सूचितम्‌ । यदाह 
वृत्तरत्नाकरे केदारः- “विषमे ससजा गुरूयदिष्टाः सभरायश्च समे मनोरमे- 
यम्‌ इत्यरधसमवृत्ताध्याये । गदते (द १ )द्यादित्वेन द्विकर्मकत्वात्‌ 
कर्मदययेऽलङ्कासप्ाप्नावपि श्रधानकर्मण्याख्येये लादीनाहर्िकर्मणाम्‌ । अप्रधाने 
दहादीनां ण्यन्ते कुश्च कमण" इति न्यायसिद्धान्तहरिक्चने दुहादेरप्रधान 
एव कर्मणि लकारप्रप्तेस्तडा अभिहिततया द्वितीयाभावः । अप्रधानस्य 
तु अनमिहितत्वाद्वाक्यमिति द्वितीयैव । विस्तृतमेतन्मञ्जयांम्‌ ।। ४८ ॥ 


सहसा सहसायुधेरनीकेरनुगच्छद्धिरदृ्पूर्वरूपैः । 
पुरतः पुरतः क एष निर्यननुभावात्सदृशं वपुरद॑धानः 
| ४९ ॥। 


सहसेति ।। अदृष्टपूर्वं पूर्वमदृष्टं रूपं विग्रहो येषां ते अदष्पूर्वरूपा- 

स्तैरनुगच्छद्धिः सायुधैराय॒धसहितैर्मकिः सैन्यैः सः । अनुभावात्‌ प्रभावात्‌ 
“अनुभावः प्रभावः स्यानिश्चये भावसूचक' इति दर्पणः । सदुरं 
दृोऽनुरूपं वपुरदधानः परतोऽग्रतः । पुरतः शोणितपुरात्‌ । सहसा नि्य- 
निर्गच्छन्‌ एष पुरुषः क इति जगदे इति पूर्वण सम्बन्धः । सहसा 
सहसेति पुरतः पुरत इति यमकं राब्दालङ्कारः । ननु कथं पुरत इति 
प्रयोगः । यावता भर्ंधरावराणामसिपुरधवश्चेषाम्‌' इति पूर्वराब्दादसिप्रत्यये 
प्रकृतेः पुरादेरो च पुर इत्येव स्यात्‌ । अस्तातौ तु पुरस्तादिति चेत्‌ 
अत्र शारणदेवः पुरस्तिष्ठतीति प्रातिपदिकाद्धात्वर्थ इति णिचि टिलोपे 
पचाद्यचि च आ्ादित्वात्तसिरित्याह । केचित्तु “विभाषा परावराभ्याम्‌” 
इति विभाषाग्रहणं योगाद्विभज्यते ततो न पूर्वरब्दादतसुचुप्रत्ययः । 
अस्ताति च' इति सूत्रे चकारस्यानुक्तसमचयार्थत्वात्पूरवशाब्दस्य पुरादेदे 
पुरत इति रूपमिति वदन्ति । “पदयामि तामित इतः पुरतश्च पश्वात्‌! 
इति भवभूतिः । “नीरसतरुरिह निवसति पुरत" इति कित्‌ । स्यात्पुरः 
पूरतोऽग्रत" इत्यमरः । “परतः प्रथमे चाग्रे" इति विश्वश्च । 
सर्वमेतन्मनोरमायां स्फुटम्‌ । ४९ ॥ 


न गणा गणयन्ति नस्तदीया विदधद्धिधिकुरे 'रुदायताग्रैः । 

भुजलम्भितभीमशूलधाराः प्रतिगर्जन्ति जगन्ति वा ग्रसन्ते 

|| ५० ॥| 

नेति ।। भुजलम्भितभीमगूलधारा भुजे लम्भिताः प्रापिता भीमानां 

भयङ्कराणां शूलानां धारा अग्राणि ताः “धारासरग्रेऽम्बुसन्तत्यां सैन्या- 

्रेऽश्वगतिष्वपी"ति यादवः । विदधद्धिः कुर्वद्धिरुदायताग्रैः उदायतानि 
१. शचिमुरः" इति पाठान्तरम्‌ । 

उन्नतानि दीर्घाणि च अग्राणि येषां ते तैः चिकुरः कुन्तैः चिभुरैरिति 
पाठेऽपि स एवार्थः । “चिकुरः कुन्तलो वालः कचः केदाः रिरोरुहः 
इत्यमरः । “चिकुराशविभुराः कचा" इति दुर्गः । स्तब्धरोमाणि भयानक- 
शरूलायुधभावं भजन्त इति भावः । तेरुपलक्षिता गणाः प्रमथाः । “गणश्चये 
सन्यभेदप्रमथयोः इति दर्पणः । नोऽस्मान्‌ न गणयति “गण सङ्ख्याने 
लट्‌ । नाद्वियन्त इत्यर्थः । प्रत्युत जगन्ति ग्रसन्ते वा । ग्रसमाना इव 
प्रतिगज॑न्ति । ग्रसु अदने लट्‌ गर्जं राब्दे' लट्‌ । इत्युभयत्र 
धातुव्याख्यानम्‌ । इति जगदे । ५० ॥ 
इतरेतरमप्युपक्रमन्ते घनमस्तिष्कतृषेरिताः समीकम्‌ । 
असृजोपभुजः कपालहस्ता दृटवद्धोचितकालखण्डकक्ष्याः 
|| ५१ ॥। 

इतरेतरमिति ।। दृढं यथा तथा बद्धा उचिता अनुरूपाः कालखण्डाः 
काले यानि दक्षिणकुक्षिस्थमांसविरोषाः कक्ष्या वरत्रा येषां ते दृढबद्धोचित- 
कालखण्डकक्ष्याः । "करण्डा तु महासरायु कालेयं काठखण्डक' इति रभस 
इति भटः । कपालहस्ता: कपालसहितो हस्तो येषां ते तथा । असृजा 
रुधिरेण उपभुजः सौमित्रिणा पुत्रवती सुमित्रतिवत्‌ असृजा रक्तेनोप- 
भोगवन्त इत्यर्थः । घना अधिका मस्तिष्कतृषा मस्तकभवसरेहलाभतृष्णा- 
स्ताभिरीरिताः घनमस्तिष्कतृषेरिताः । समीकं “समीकं साम्यरायिकम्‌' 
इत्यमरः । इतरेतरमपि मिथोऽपि उपक्रमन्ते प्रारभन्ते प्रोपाभ्यां 
समर्थाभ्याम्‌" इत्यात्मनेपदम्‌ । क्रमु पादविक्षेपे" ठट्‌ । ५१ ॥। 


उपवीतपदं ततास्थिमाला स्थिरदौर्गन्ध्यसिराटताजिनाद्या । 
उपवीतयुतं करोत्यमीषां नवसेकापतदास्रसान्द्रबिन्दुः ।।५२।। 


362 उषाहरणम्‌ 


उपवीतेति ।॥ नवसेकेन नूतनसेचनेन आपतन्‌ आस्रस्य रुधिरस्य 
सान्द्रो निबिडो बिन्दुर्यस्याः सा नवसेकापतदास्रसान्द्रबिन्दुः । 
स्थिरदर्गन्ध्यसिरालताजिनाढया स्थिरमचश्वलं दर्गन्ध्यमसुरमिर्यस्याः सा 
च सा सिरैव नाड्येव लता च रैवाजिनं तेनाङ्या सम्पनना ततानामस्थ्नां 
माला अमीषां प्रमथगणानामुपवीतस्य यज्ञोपवीतस्य पदं स्थानं 
वक्षस्थलमुपवीतयुतं करोति । माणवकाः सकृष्णाजिनमुपवीतमिव प्रमथा 
अपि ससिरास्थिमाटां वक्षसि विप्रतीति भावः ।। ५२ ॥ 


क्षणटक्षितेऽत्र हदयं मम प्रभो कथमप्यहो नयनमार्गगामिनि । 
भवता च संहतिविभेदभाजने बहुमानभाजि भवति प्रमोदते 
| ५३ ॥। 


क्षणेति ।। क्षणेऽवसरे युद्धसमये लक्षिते दृष्टे क्षणस्त्ववसर' इति 
केरावः । अनन्तरं नयनमार्गगामिनि नयनपथमवतरति । संहतेरविभेदस्य 
च भाजने पात्रे संहतिविभेदभाजनेऽपि अत्र पुरः स्थिते भवता बहुमानभाजि 
बहुमानं भजतीति बहुमानभाक्‌ तस्मिन्‌ भवति सति प्रातिभट्येन 
सममियाततया संसाहविभेदादिप्रतिक्रियामात्रेऽपि जने त्वया 
सादरनिरीक्षणादिबहुमानकरणं तत्र मम मनः प्रमोदश्च आश्वर्यमावहतीति 
भावः । इति जगदे । अत्रापि मञ्जभाषिणीनामकं वृत्तम्‌ ।। ५३ ॥ 


वपुरस्य शंसति भयानि विवलितधनुः सुदारुणम्‌ । 
वृष्टिमपि शरमयीमभितः परिवेषभूषितमिवाकमण्डलम्‌ 
|| ५४ ॥। 


वपुरिति ।। अस्य जनस्य विवलितं मण्डलीकृतं धनुरस्य 

विवलितिधनुः । सुदारुणमतिभीषणं वपुः शरीरं परिवेषभूषितं परिवेषेण 
परिधिना भूषितमलङ्कतमर्कमण्डलमिव । अभितः समन्तात्‌ । रारमयीं 
वृष्टिम्‌ । एकत्र शरङब्द उदकार्थः । अपरत्र बाणवाचकः । ¶रारो 
रसाग्रसारे स्यात्‌ काण्डे बाणे तृणान्तरे । डीबमम्भसी"ति दर्पणः । 
भयान्यपि इंसति शंस स्तुतौ ठट्‌ सूचयतीत्यर्थः । उपमालङ्कारः । 
वपुरस्येत्यादित्रिश्ठोकी उद्रतानामकवृत्तवद्धं तद्क्षणं तु वृत्तरत्राकरे- 
'सजसादिमे सलघुके च नसजगुरुकेऽप्यथोद्रता । अद्रिगतभजनला गयुताः 
सजसाजगौ चरणमेकतः पठेत्‌ ।।' इत्युक्तम्‌ । आदिमे पादे सगणजगणौ 
सगणलघू च । द्वितीयपादे नगणसगणजगणगुरवः । तृतीयपादे भगणनगण- 
जगणलघुगुरवः । तुरीयपादे सगणजगणसगणजगणगुरवश्चेत्‌ उद्रतानामकं 
वृत्तमिति तदर्थः । अत्र अधमयमप्येकीकृत्योचारयेत्‌ यथा पूवार्धमुत्तराधं 
चेतरश्चोकानां पृथक्‌ पठ्यते नेह तथा पदितन्यमित्येकतः पठेदित्येतत्‌ 
धीरोधिनीकारो व्याचख्यौ । ५४ ॥ 


इति सत्यलद्ितजनोऽत्र तनयमतिवेलविस्मयात्‌ । 
व्याहतवचनमवागमयत्तमिम पुराणपुरुषः पुरद्विषम्‌ ।।५५।। 
इतीति ।॥ प्राणपुरुषः श्रीकृष्ण इत्येवं प्रकारे वचने सति इति सति । 
अलङ्कितजनोऽलद्ित आदृतो जनो यस्य स तथा सन्‌ । अतिवेल- 
विस्मयात्‌ भृाश्व्यात्‌ । व्याहतमुक्तं वचनं येन स व्याहतवचनस्तमिममेवं 
पर्यनुयोक्तारं तनयं पुत्रं प्रद्यु्रं पुरद्विषं त्रिपुरान्तकं हरमवागमयत्‌ 
अवबोधितवान्‌ "गतिबुद्धिप्रत्यवसानाथं"ति द्विकर्मकत्वम्‌ ।। ५५ ।। 


गुरुसारमेनममरेषु परमपरमेष्टिनोरधः । 
भक्तभरणकृतसंहननं तमवेहि तात तरुणेन्दशेखरम्‌ ।।५६।। 

गुरुसारमिति ।। हे तातेति प्रदयुप्रसम्बोधनम्‌ । अमरेषु देवेषु परमः 
परमपुरुषः परमेष्टी चतु्मुखस्तयोः परमपरमेष्ठिनोः । “परमं ब्रह्मणि पर 
इति दर्पणः । “परमेष्ठी पितामह" इत्यमरः । अधोऽधस्तात्‌ । अवमतयेति 
यावत्‌ । गुरुसारं गृर्रष्ठं भक्तानां बाणादीनां भरणे पोषणे कृतं संहतिनं 
वपुदहो यस्य स भक्तभरणकृतसंहननस्तम्‌ । "गात्रं वपुः संहननम्‌! 
इत्यमरः । तमेनं लक्ष्यमाणं जनं तरुणेन्दुरोखरं बालचन्द्रदोखरम्‌ । अवेहि 
इण गतौ" लोट्‌ । जानीहि । अविहीति वृद्धिरसाधुरिति वैय्याकरणवचनात्‌ 
अवेदहीत्यत्र “ओमाङोश्च' इति पररूपमेव । ५६ ॥। 


तदिहावयोर्जयगुणाकरयोः करयोरुपाहितशरासनयोः । 
हणिनावलोकय कलि सहितः स हि तस्य वेत्ति मम 
वातिशयम्‌ ।। ५७ ।। 


तदिति ॥ हे तातेत्यनुवर्तते । तत्‌ रिवावगत्यनन्तरं तस्मादिति वा । 
इह स्थले जयगुणाकरयोविंजयलक्षणगुणस्य स्थानयोः । (आकरो निकरे 
खन्यां स्थाने च' इति कविदर्पणः । करयोर्हस्तयोः उपाहितदरासनयोः 
उपाहितं गृहीतं शरासनं धनुर्याभ्यां तौ तथा तयोः आवयोर्मम हरस्य 
च कलि युद्धं कलिसंस्फोटसंयुगा' इत्यमरः । हिना बलभद्रेण सहित- 
स्त्वमवलोकय पद्य । स बल्मद्रस्तस्य शिवस्य मम वा भवन्तमतिशयं 
जयलक्षणं वेत्ति हि । “विद्‌ ज्ञाने" लट्‌ । प्रमिताक्षरावृत्तम्‌ । प्रथम- 
पादान्त्यद्वितीयपादाद्यवर्णत्रयस्य तृतीयपादान्तवण॑त्रयस्य तुरीयपादाद्य- 
वण॑त्रयस्य च द्विः समीरणात्‌ यमकं बहूवर्णानां साच्कानां द्विस्समीरणम्‌' 
इति लक्षितो यमकरूपः राब्दालङ्कारः ।। ५७ ॥। 

गिरमित्यचितामुदाहरन्तं सुतमालोक्य तदा मुदाहरं तम्‌ । 
अभियान्तमनन्तरक्तेमन्तं युधि लक्ष्मीपतिमाप 
वीरलक्ष्मीः ।। ५८ ॥। 


गिरमिति । युधि युद्धे सम्पदादित्वाद्धावे किप्‌ । “युद्ध 
समित्याजिसमिद्युध' इत्यमरः । वीरलक्ष्मीवीराणां लक्ष्मीः श्रीः । सुतं 
प्र्यप्रमालोक्य । इत्युक्तप्रकारामुचितां योग्यां गिरं वाचमुदाहरन्तम्‌ । मुदा 
सन्तोषेण तं हरमभियान्तम्‌ । अनन्ताः शक्तयोऽस्य सन्तीत्यनन्तराक्तिमान्‌ 
तम्‌ । अन्तं मनोहरं मनोहरस्वरूपम्‌ । “अन्तः प्रान्तऽन्तिके नार 
स्वरूपेऽति मनोहरे" इति विश्वः । अनन्तराक्तिमनन्ताः राक्तयो यस्य 
तमिति वा । लक्ष्मीपतिं श्रीकृष्णमाप । “आघ व्याप्तौ" लिट्‌ प्राप्तवती 
अत्र प्रकरणे शोके यमकादिङाब्दालङ्कारो यथासम्भवमूहनीयः । गिर- 
मितीतरेतरमिति च शोकद्वयं मनोरमानामकवृत्तवद्धम्‌ ।। ५८ ॥ 


इतरेतरमाजुहृषमाणौ जघटाते जगतां पती जयाय । 
इतरः प्रकृतेः परः परस्यास्त्वपरस्तद्धवभूतताभिमानः 
| || ५९ ॥। 


इतरेतरमिति ।। जगतां पती हरिहर । इतरेतरमन्योन्यम्‌ । आजुहूष- 
माणौ स्पर्धया आहानेच्छावन्तौ सन्तौ जयाय इगटाते घट चेष्टायामित्यतो 
लिट्‌ । मिलितवन्तौ । तत्र तयोरितर एकः परस्याः प्रकृतेः परः 
श्रीतत्वादप्युत्तमः । अपरस्तु तताभिमानः ततोऽभिमानोऽदहङ्कारो यस्य स 
तथा । तद्ववभूः विष्णुजन्यत्रह्मोद्धवो ज्ञातव्यः । कर्मव्यतिहारे इतरेतरमिति 
द्वित्वम्‌ । हेञ्‌ स्पर्धायामिति धातोः "कर्मणः समानकर्तृकादिच्छायां वा" 

इति सनि “अभ्यस्तस्य च" इत्यभ्यस्ती भविष्यतो धातोः सम्प्रसारणे 
'सन्यडो"रिति द्वित्वे अभ्यासस्य जदत्वे “अज्ञ्नगमां सनी'ति दीर्॑त्वे 
षत्वे सनन्ततया “सनाद्यन्ता धातव" इति धातुसञ्ज्ञायां “स्पर्धायामाड्‌" 
इति प्रकृतेरात्मनेपदित्वात्‌ पूरववत्सन इत्यात्मनेपदित्वे लटि लटः शानचि 
च आगुहूषमाणाविति रूपम्‌ । तद्धवभूस्तताभिमान इति पितामहेऽपि 
तामसभावेन जयाय यतते हर इत्यमिप्रायगभ॑त्वात्परिकरालङ्कारः ।।५९।। 


एकः प्रबुद्धोत्पलकान्तिधामा विभिनकुन्दुतिविभ्रमोऽन्यः । 
हरीशयोरशुमुचोरभीश्‌ू मिथोऽभिरामौ परिषस्वजाते ।६०।। 


एक इति ॥ हरीरयोर्मध्ये एकः श्रीकृष्णः प्रबुदधोत्पलकान्तिधामा 
प्रुदधमुद्वद्धं विकसितं तच तदुत्पलं च तस्य कान्तिः प्रकृष्टा बुद्ध- 
नीलोत्पलकान्तिः १) यस्य तत्तथा प्रबुदधनीलोत्पलकान्ति धाम देहो यस्य 
स तथा । “धाम देहे गृहे रमौ स्थाने जन्मप्रभावयो'रिति विश्वः । प्रबद्ध 
च तदुत्पलं च तस्य कान्तिरिव कान्तिर्यस्य तथाविधं धाम देहो यस्येति 
वा । अन्यो हरः विभिनकुन्ददयुतिविप्रमः विभिन्नो विमिश्रः कुन्ददयुतेविध्रमो 
विलासो यस्य स तथा । भभिनं विदारितेऽन्यस्मिन्‌ मिश्रे च इति 
केरावः । एवं विधडोभारालिनोरशुमुचोरंशून्‌ रदमीन्‌ मुञ्चत इत्यंशुमुचौ 
तयोः उद्वमद्रमिमिभाजोर्हरीरयोः कृष्णराङ्करयोः । हरिरब्दस्याभ्यर्हितार्थ- 
त्वाद्धरीशाविति पूर्वप्रयोगः । अभिराम मनोहरौ अभी रम्मिकान्ती इति 
यावत्‌ “अभीशुः प्रग्रहे रदमौ' इत्यमरः । परिषस्वजाते स्वञ्ज परिष्वङ्ग 
इत्यतो लिटि श्रन्यिग्रन्थिदम्मिस्वज्जीनां लिटः कित्त्वं वा' इति लिटः 
कित्वे अनिदितानामिति नलोपः "परिनिविभ्यः-' इत्यादिना षत्वम्‌ । 
“स्थादिष्वभ्यासेनचाभ्यासस्य' इति उत्तरषकारस्यापि षत्वं न भवति । 

“सदेः परस्य लिटि' इति निषेधात्‌ । आलिङ्गितवन्तावित्यर्थः । एक 
इति जातमिति शोकद्वयमिन्द्रवजोपेन्द्रवज्रासम्मिश्रणात्मकोपजाति- 
नामकवृत्तबद्धम्‌ । ६० ॥। 


जातं निकामं निजुगूहनेको हदि प्रहर्ष भगवान्‌ कथित्‌ । 
अन्योन्यमुत्कृष्टसुखापि मैत्री बिभति शोभामवकाश एव 
|| ६२ ॥। 


जातमिति ॥ ना मनुष्यरूप एको मुख्यो भगवान्‌ हदि निकामं यथेष्टं 
जातं हषं कथञ्चित्‌ निजुगृह । गुह संवरणे लिट्‌ । “उदुपधाया गोह' 
इत्यक्तम्‌ । गृहितवान्‌ । किमिति हषं न प्रकाशितवान्‌ इत्यत ऊक्तम्‌ 
अन्योन्यं परस्परमात्कृष्टं सुखं यस्याः सा उत्कृष्टसुखापि भेत्री मित्रभावः 
अवकारा एव अवसरे प्राप्त एव रोभां बिभति । “डुभृञ्‌ भरणे' लिट्‌ । 
धत्त इति "कर्मव्यतिहारे सवनाप्नो दवे वाच्ये समासवच्च बहूलम्‌' इति द्वित्व 
बहूलग्रहणादसमासवद्धावे पूर्वपदस्य सुप्रत्यये उत्तरपदक्रियाविरेषणयोः 
नपंसकत्वेऽपि अदडभावे “अतोऽमि'त्यपि अन्योन्यमिति रूपम्‌ । सर्वमेतत्‌ 
श्रकारे गुणवचनस्य इति सूत्रभाष्यादौ प्रपञ्चितम्‌ ।॥ ६१ ॥। 


सममुखरितकाहलीसमृद्धेः सुरसचिवाहतडिण्डिमोपवायैः । 
गगनचरमृदङ्गधीरनादैः प्रतिघरितेषु जगत्सु जातकम्पम्‌ 
|| ६२ ॥। 
समेति ।। सममुखरितकाहलीसमृद्धैः समा एकदैव सनद्धा मुखरिताः 


सञ्ञातमुखराश्च याः काहल्यस्ताभिः समृद्धैरभिवृद्धैः सुरसचिवाहतिण्डिमोप- 
वाद्यैः सुराणां सचिवे: सहायैराहतानि डण्डिमा वाद्यप्रभेदा एव उपवाद्यानि 

येषां ते तथोक्तास्तेः । (सचिवो मित्रमन्त्रिणोः । सहायेऽपि' इति कवि- 
दर्पणः । वाद्यप्रभेदा उमरुमङ्कडिण्डिमञ्डराः' गगनचरमृदङ्गधीरनदैः 
गगनचराणां देवानां यानि मृदज्गानि तेषां धीरनादिर्गम्भीरस्वनैः । जातकम्पं 
यथा तथा जगत्सु प्रतिधटितेषु सत्सु वरविशिखास्तदद्गं विविङ्ुरिति 
वक्ष्यमाणेनान्वयः । सममुखरितेत्यादिपश्चश्छोकी पुष्पिताग्रानामकवृत्तबद्धा । 
तद्धक्षणमुक्तम्‌ । तत्र सममुखरितेत्यादिचतुःश्ोकी वक्ष्यमाणैकक्रिया- 
सम्बन्धादेकं वाक्यमिति विरोषकं नाम काव्यम्‌ । तथा च वीरनारायणः 
“छन्दश्चतुष्टयं त्वेकग्रियान्वयिविरोषकम्‌' इति ।। ६२ ॥ 


हरिहरचरिताभियुक्तगीतेष्वनवरतास्खलितस्तुतिक्रमेषु । 
समितिसमुदिताभिधानदीक्षामुपगतवत्सु च सिद्धचारणेषु 
|| ६३ ॥। 


हरीति । हरिहरयोश्वरितेष्वमियुक्तानि श्रेष्ठानि गीतानि येषां तेषु 
हरिहरचरितामियुक्तगीतेषु । अनवरता अविच्छिना अस्खलिताश्च स्तुति- 
क्रमा येषु तेषु सिद्धचारणेषु सिद्धेषु चारणेषु च देवयोनिषु । सिद्धाः 
प्रसिद्धाश्वारणाः कुरील्वाः "चारणाश्च कुरीलवा' इत्यमरः । तेष्वत्यन्यत्र 
समितिसमुदितामिधानदीक्षां समितिर्युद्धमन्यत्र सभा "समितिः सङ्गमे मृधे । 
सभायां समतायां च' इति दर्पणः । तस्यामदितान्युत्पनानि यानि चरितानि 
तेषामभिधाने दीक्षामभिनिवेशमुपगतवत्सु सत्सु विग्रिखाः तदन्तरङ्गं विविदुः 
|| ६३ ॥ 


द्रतकनकदृदप्रबद्धकक्ष्या रुचिरपतत्रतर्गिताशुकाढयाः । 
बहूविधविकृतिक्रियासुदक्षाः स्थिरतरसनिहितातिरौद्रभावाः 
|| ६४ ॥। 

द्रुतेति ॥। द्रुतं तप्तं कनकं स्वर्णं तेन दृढा प्रबद्धा कक्ष्या बन्धनरल्नुयेषां 
ते द्रूतकनकदृदप्रबद्धकक्ष्याः कुङीरवपक्षे द्रुतं कनकं यस्याः सा च सा 
दृढा प्रबद्धा च कक्ष्या कच्छं येषामिति विग्रहः । रुचिरपतत्रतरङ्गितांगु- 
काठयाः रुचिराणि सुन्दराणि पतत्राणि गरुतस्तेषां तरज्गिताः व्याप्ता 
अंशुकाः अशुराब्दात्‌ स्वार्थिकः कन्‌ । मयूखास्तैराटयाः । अन्यत्र रुचिरैः 
पतत्रैरवतंसायितैस्तरङ्गितानि विमिश्राणीति यावत्‌ । यान्यंज्ुकानि 
उष्णीषादिरूपाणि वासांसि । अकं वसखमात्रे च सूक्ष्मवस्रोत्तरीययोः' 
इति केदावः । तैराटढ्याः सम्पन्नाः बहुविधासु विकृतिक्रियासु विकारकरणेषु 
अन्यत्र विकृतिरूपासु क्रियासु व्यापारेषु दक्षाः समर्थाः स्थिरतराः 
सनिदहिताश्च अतिरौद्रभावाः अत्यन्तोग्रत्वानि येषां ते स्थिरतरसमिहिताति- 
रौद्रभावाः शौद्रं तूय्रम्‌" इत्यमरः । अतिक्रान्ता रौद्रभावमतिरौद्रभावाः 
गृहीतशुक्गारादिविलासा इत्यथः । स्थिरतराः पटतराः सनिहिताः परिसर- 
वर्तिनोऽतिरौद्रभावा येषामिति कुरीलवपक्षे शृङ्गारादिवचेष्टायुताः केचन 
परिसरवर्तिनः पुरुषाः कृीलवसनिधाने चलन्तीति भावः । विशिखा 
विविङुः | ६० ॥ 


हरिहरसमरोत्सवप्रवृत्तौ वरविरिखा विविशुस्तदन्तरङ्गम्‌ । 
इषुधियवनिकान्यवायमात्रावधिकरसं दधतो विचित्रवेषाः 
|| ६५ ॥। 


हरीति ।। हरिहरसमरोत्सवप्रवृत्तौ हरिहरयोः समरो रणः स एवोत्सवः 
तस्य प्रवृत्तौ सत्याम्‌ । इषुधी तृणे एव यवनिका तिरस्करिणी तस्या 
व्यवायमात्रं व्यवधानमेव तदवधिर्यस्य स तथोक्तः स चासौ रसः वीर 
रोद्रादिरूपः तं दधतः विचित्रो वेषोऽलङ्कारकृतदोभा येषां ते विचित्रवेषाः । 

विररिखा बाणास्तदन्तर्गं हरिहरयोरन्तरन्नम्‌ अन्तविद्यमानमङ्गम्‌ । अन्यत्र 
अन्तं रम्यं रङ्गं नटनस्थानम्‌ । “अन्तोऽस्त्यवदिते रम्य" इत्यमरः । 
अन्यत्र वरं विशिखं चित्तं येषामिति नटा ग्राह्याः "विरिखं चित्तम्‌" इति 
यादव इति केदावः । विविशुः “विड प्रवेराने' लिट्‌ | ६५ ॥। 


अतिदृटमनसां सुरासुराणामपि विदधुनिंयमेन दर्षद्रोको । 
रसनटनपटूकृतेर्मुखेस्ते हरति मनो महतामपीह नाटयम्‌ 
| ६६ ॥। 


अतिदृढेति । ते विरिखा नटाश्च । अत्यन्तं ददं मनो येषां ते 
अतिदूढमनसस्तेषां सुराणामसुराणामपि नियमेन नैय्यत्येन । रसनटनपटूकृतेः 
रसे द्रवे शृङ्गारादौ च नटनेन अभिनयेन प्रवेदोन च पटूकृतैः कुंशटीकृतैः 
मुखैः दर्षशोकौ विदधुः । इह युद्धरङ्गे नाट्यं महतामपि मनोहरति । 
अत्र देवासुरसुखद्‌ःखदानं समर्थनीयं हरति मन इति सम्यत इति 
कान्यलिङ्गमलङ्कारः ।। ६६ ॥ 


उत्कार्मुकौो कनकनिर्मितवर्मवीतौ 

निर्मक्तबाणनिकरौ द्युतिमादधाते । 

सन्ध्याम्बुदाविव निरन्तरवृष्टिमन्ता- 

वुल्कारातैः सुरधनुर्शकलाकुटौ तौ ।। ६७ ॥। 

उत्कार्मुकाविति । उद्रते कार्मुके ्र्गपिनाकौ याभ्यां तौ उत्कार्मुकौ । 

कनकनिर्मितवर्मवीतौ कनकेन सुवर्णेन निर्मिते एव वर्मणी तनुत्रे ताभ्यां 
वीती दंरितौ । निरस्तरा विच्छेदशून्या वृष्टिनयोरस्तीति निरन्तवृष्टमन्तौ । 
एकदेरिनैकाधिकरण' इतिवत्‌ कर्मधारयादपि मतुप्‌ । स॒रधनुःशकलाकृलौ 

सुरधनुषोरिन्द्रचापयोः शकलाभ्यामाकुलौ भरितौ । उत्काशतैररनिपातरातेः 
सन्ध्याम्बुदाविव । निरमक्तबाणनिकरैस्तौ हरिहरौ द्युतिं कान्तिमादधाते । 
(डुधाञ्‌ धारणे लट्‌ । वहतः । उपमाविदषोऽत्रालङ्कारः । उत्कार्मुके- 
त्यादित्रिश्वोकी वसन्ततिलकनामकवृत्तबद्धा । “उक्ता वसन्ततिलका तभजा 
जगौ गः' इति तद्क्षणमभिहितम्‌ । ६७ ।। 


खड्गं लघो कुशककामुकमाडुकारिन्‌ 

रिष्टं गदां प्रबलमुद्ररमिद्धवीयं । 

गृह्णीष्व राक्तिधर शक्तिमशाक्त भक्ति 

भक्तप्रिये भवविभेदिनि भूतनाथ || ६८ ॥। 


खड्गमिति ॥ हे लयो खड्गं गृीष्व । आङुकारिन्‌ रिष्टं खड्गभेदं 
गृह्णीष्व प्रबलगदां गृह्णीष्व । इद्धं दीप्तं वीर्यं यस्य स तथा । तत्सम्बुद्धिः । 
मद्रं द्रघणम्‌ । हे शक्तिधर कुमार शक्तिं कासुनामिकां गृह्णीष्व । अरक्तं 
असमर्थ भक्तप्रिय भक्तानां प्रीतिविषये । भवं संसारं विभेत्तु शीलमस्येति 
भवविभेदी तस्मिन्‌ भूतनाथ हरे भूतेशः खण्डपरञिरीरो गिरिशो मृडः" 
इत्यमरः । भक्तं गृहीष्वेत्याज्ञापिताः प्रत्युद्ययुरिति वक्ष्यमाणेनान्वयः 
| ६८ ॥ 
युध्यध्वमद्य पुर एव हरस्य 
यूयमित्यात्तजल्पमसुरा दितिजेश्वरेण । 
आज्ञापिताः परमपालितपालनाय 
प्रत्यु्ययुर्विभुमहो युधि यादवानाम्‌ ।। ६९ ॥। 


युध्यध्वमिति ॥ हे दितिजाः युयं हरस्य पुर एवाग्रत एव युध्यध्वम्‌ 

युध सम्प्रहारे इत्यतो लोट्‌ । युद्धं कुरुतेत्येवंप्रकारेण दितिजेश्वरेण बाणासुरेण 
परमपालितिपालनाय परमेण परमरिवेन पालितस्यास्य जनस्य पालनाय 
रक्षणाय आ ज्ञापिता दितिजा इह युधि युद्धरङ्गे यादवानां प्रभुं श्रीकृष्णं 
प्रत्युद्ययुः । तं प्रतियत्रं कृतवन्तः ।। ६९ ॥। 


ध्वनतां गभीरमभितः प्रसर्पतामुपरि 
श्रिया समभिरिश्रिये हरिः । 
बहुपात्पलाशयनो महीयसि प्रलये 
महाग्धिपयसामिवोच्छये ।। ७० ॥। 
|| इति श्रीमत्कविकुलतिलकश्रीमल्त्िविक्रमपण्डिताचार्यविरचिते 
उषाहरणे महाकाव्ये सप्तमः सर्गः । ७ ॥। 

ध्वनतामिति । हरिर्गभीरं गम्भीरं यथा तथा ध्वनतामभितः प्रस्पतां 
पारवद्रये गच्छतां प्रतिभटानामुपर महीयसि प्रलये काले महाब्पिपयसामु- 
च्छूये । बहुपात्पलारङायन इव बहुपाद्रटः तस्य पलां पत्रं तच्छयनं 
यस्य स इव श्रिया सह समभिरिश्रिये संश्रितान्‌ । न्यग्रोधो बहुपाद्रट' 
इति “पत्रं पलादं छदनम्‌" इति चामरः । सकलसेनाम्बुधेरूपरि तदवक्यः 
महाप्रल्याब्धिपयसामुपरिवटपत्रपुटे शयान इव अभितः अचश्चल आसीदिति 
भावः । “अदिश्रयतियैौतिपुद्रव' इति शाखविदहितो घनप्रत्ययो बाहुलकान 
भवतीति “एरचि' उच्छ्रय इति रूपं निष्पादयन्ति । अत एव (नगाद्यारोह 
उच्छ्राय उत्सेधश्चाश्रयश्च स' इत्यमरः । अत्र मञ्जभाषिणीनामकं वृत्तम्‌ 
|| ७० ॥| 


।। इति श्रीमदुषाहरणव्याख्यायां रसिकरञ्जनीसमाख्यायां 
सूरीन्द्रश्रीमचरणरिष्यसुमतीन्द्रतीर्थयतिविरचितायां सप्तमः सर्गः ।।७।। 

| अथ अष्टमः सर्गः ।। 


ततः करस्तलस्थस्य सहस्रारस्य चक्रधृक्‌ । 
सहस्रकिरणात्यच्छतेजसस्तेजसा ततः | १ ॥। 


तत इति ॥ योधानाममितः प्रसर्पणानन्तरम्‌ । धरतीति धृक्‌ चक्रस्य 
धृक्‌ चक्रपाणिः श्रीकृष्णः । करतले तिष्ठतीति करतलस्थं तस्य । सुपि 
स्थः इति तिष्ठतेः कप्रत्ययः । सहसखकिरणस्य सहस्रं किरणा यस्य तस्य 
सूर्यस्य अत्यच्छमत्यन्तस्वच्छं तेजो यस्य तत्सदस्रकिरणात्यच्छतेज- 
स्तथाविधस्य । सहस्रारस्य चक्रस्य तेजसा ततो व्याप्तः रेज इति 
वक्ष्यमाणेनान्वयः । रिष्याननुजिधृक्चुः कविरत्र पये शब्दालङ्कार निदिरति 
निरोष्ट्यमिति । श्वरवर्णस्तानबद्धगतीनां नियमस्तथा । प्रहेलिका च गूढं 
च च्युतकं चित्रमुच्यते ।।' इति वदन्त आलङ्कारिकाः स्थाननियमेषु 
ओषठस्थानकवणान्यवर्णविन्यासो निरोष्यनामकराब्दालङ्कार इत्याहूरित्यत्रापि 
उपृपद्मानीयानामोष्ठा'वित्योष्ठस्तानकवणान्यव्णैरेव पद्यस्चनादुक्तः शब्दा- 
लङ्कारो ज्ञातव्य इति भावः । तत इत्यादौ तत इत्यन्ते निबन्धनं च 
कविकाव्यपरिणतिरेव न तु लक्षणान्तर्गतम्‌ । ओष्ठराब्दात्‌ “शरीरावयवात्‌! 
इति यत्प्रत्ययः । ओषठात्पृथक्तं निरोष्ठयमित्यर्थः । “सुखप्राप्तावभावे च 
्रादुर्थं प्रथकृतौ । भेदनिग्रहकात्स्यौपभोगादिषु निरीरित' इत्यमररेषः। 
निर्गतमोष्ठयानिरोषछ्यमिति वा । रचितं च निरोछ्यपद्यमलङ्कारमञ्र्या 
सुधीन्द्रश्रीचरणैः यथा- “स जयति यतिचन्द्रः साहितीशासख्रसान्द्रः 
सततगलिततन्द्रः सद्यराः श्रीजयीन्द्रः । जहि टि निजजयारां जाग्र- 
दायासलेदां जडयदयि निदेशाज्नातदर्षा दिगीशा' इति ॥ १ ॥। 

अन्धकारितदेवारि तदेवारिमहारयम्‌ । 
हारयनिजया रुच्या जयारुच्यान्धकारितः ।। २ ।। 


अन्धकारीति । चक्रधृक्‌ अन्धकारितः हरात्‌ । "विभाषे"ति योग- 
विभागाद्धेतौ पश्चमी । अन्धकस्यान्धकनामकासुरस्य अरितोऽरेमहादेवस्य । 
जयारुच्या महादेवकतके जयेऽरुच्यानुशयेनेति वा । महात्रयो वेगो यस्य 
तन्महारयम्‌ । अन्धाः कारिता देवारयो दैत्या येन तदन्धकारितदेवारि 
यत्तेजसा । ततो भगवान्‌ तदेव अरिं चत्र निजया आत्मीयया रुच्या कान्त्या 
हारयनभिभावयन्‌ सन्‌ “क्रोरन्यतरस्याम्‌' इति रुचिरब्दे कर्मत्वा- 
भावात्तृतीया । रेज इति सम्बन्धः । अत्रालङ्ारमाह कविः- काञ्चीयमक- 
मिति । अत्र पद्याद्यपादगतबहुवर्णानां पद्यान्तपादगतबहुवर्णरूपतया 
दविरावर्तनात्‌ आद्यपादान्त्यवर्णानां द्वितीयपादादिवणैबंहुमिः प्रथमार्ान्त्य- 
वर्णानां द्वितीयार्धाद्यवर्णैरेव तृतीयपादान्त्यवर्णानां तुरीयपादाद्यव्णैरभेदे- 
नोचारणाच काश्चीयमकमित्यालङ्कारिकसमय इति भावेन काचीयमक- 
मित्युक्तम्‌ । तथा च शुभोदयेऽपि नारायणपण्डिताचार्यैरुदाहतम्‌- 
'विभवोऽस्य दि विश्वस्य विश्वस्य वरदो रसः । वरदो रसमानस्य मानस्य 
विभवोऽस्य हि ।।' इति उक्तं च तत्रैव काश्चीयमकमिति । यादवा- 
भ्युदयेऽपि काश्चीयमकमुदाहृतम्‌- नम्यते हयमिताविभूतये भूतयेश्वरतया 
विराजते । राजतेदृशतटीमहीयसे हीयसे न यदि नाम नम्यते ।। इति 
|| २ ॥। 


१. यादवाभ्युदयव्याख्याने तु (अत्र पादान्त्यभागानां पादान्तरादिषु यमकं 
भूङ्लायमकं नाम" इति शृङ्लायमकमित्युच्यते । 

चापं चापनसन्त्राता सन्तधानोऽवनेऽवनेः । 
रोपारोपायसोयोगः प्रभावप्रज्ययाज्यया । ३ ॥। 


चापमिति ।। आपनसन्त्राता आपननानामापदं प्राप्तानां सन्त्राता प्रपा- 
लयिता । अवनेभूमेरवने रक्षणे सोद्योगः सप्रयत्नः । रोपाणां बाणा- 
नामारोपाय संयोजनाय “पत्रीरो इषुद्रेयोः' इत्यमरः । रुह बीजजन्मनि 
्ादुभवि च' इत्यतो णिचि एरचि रुह चान्यतरस्यामिति नकारस्य पकारः ! 
प्रभावप्राज्यया प्रभावेन प्रतापेन प्राज्या प्रभूतया अतिसुदूढयेत्यर्थः । 
श्रतापमाहात्म्ययोः प्रभावः स्यात्‌" इति वैजयन्ती । प्रभूतं बहलं प्राज्यम्‌' 
इत्यमरः । ज्यया मौर्व्या “मौवी ज्या शिञ्जिनी गुणः" इत्यमरः । चापं 
धनुः सन्दधानश्च स श्रीकृष्णः रेज इत्यन्वयः । अत्र छेकानुप्रासः रब्दा- 
लङ्कारः । भवेदव्यवधानेन द्रयोर्व्यञ्जनयुगमयोः । आवृत्तिर्यत्र स ब्धे- 
इछेकानुप्रास इष्यते" इति विद्यानाथेन छेकानुप्रासलक्षणमुक्तम्‌ । उदाहतं 
च~ महीमहीनविभवे धत्ते क्षेमङ्करे करे' इति ॥ ३ ॥ 


पूर्णयोः कर्णयोस्तुल्यं शङकसम्पातङाङ्धिभिः । 
बधिरः शङ्दाब्देन वीक्षितो विश्वतोऽखिलैः ।। ४ ।। 
पूर्णयोरिति ।। राह्वदाब्देन पूर्णयोः परिपूरितयोः कर्णयोः तुल्यं यथा 
तथा शद्धः कीलस्य सम्पातः सम्पतनं संलग्रत्वं शङ्कितं शीलमेषामिति 
राङ्कसम्पातरशङ्किनस्तेः । शशाङ्कः पणसिराजाले स्थाणौ मेहनकीलयोः' इति 
दर्पणः । अत एव बधिरः । अखिलैर्जनेः विश्वतः सर्वतो वीक्षितः रेज 
इति बधिरस्थितिवर्णनात्स्वभावोक्तिरलङ्कारः । वृत्त्यनुप्रासः राब्दालङ्कारश्च 
|| ० ॥| 

नन्दकोज्वछितो रेजे किरीटाङ्गदकुण्डकलैः । 
श्यामो विदयुद्धिरुद्धिनो धृताशनिरिवाम्बुदः ।। ५ ।। 


नन्दक इति ॥ चक्रधृक्‌ कृष्णः । नन्दकेन तनामकखड्गेन उर्व- 
छितिः प्रकाशितः नन्दकोजू्वलितः । किरीटेन अङ्गदेन केयूरेण कुण्डलाभ्यां 
कर्णभूषणाभ्यां च किरीटाङ्गदकुण्डकैः । लक्षित इति योज्यम्‌ । धृतोऽ- 
दानिर्वञ्रनिपातो येन स तथोक्तः । विदयुद्धिस्तटिद्धिरुद्धिमो विमिश्रितः । 
स्यामोऽम्बुदो मेघ इव रेजे रराज दीपौ" णिट्‌ । पंखियोस्त्वरानिः पवी । 
व्रनिपातयोश्च' इति केरवः । उपमालङ्कारः । तत इत्यादिपश्चश्छोकी 
कुलकं नाम काव्यम्‌ । “छन्दोमिर्यत्र पश्चायैर्वाक्यार्थस्तु समाप्यते । 
चतुदशान्तैः कुलकम्‌" इति वीरनारायणेन कुलकलक्षणमुक्तम्‌ ।। ५ ॥। 


इत्थमुन्मीषितं तेजो वैष्णवं कृष्णनामतः । 
जन्मस्वनुष्टतैर्धन्याः पुण्यैरबजगारिरे | ६ ।॥। 
इत्थमिति । धन्याः सुकृतिनः । “सुकृती पुण्यवान्‌ धन्य' इत्यमरः । 
जन्मसु प्राचीनेष्विति रोषः । अनुष्ठितैराचीर्णैः पुण्यैः । कृष्णनामत 
उन्मीषितन्मुन्मीषितं प्रसिद्धमिति यावत्‌ । वैष्णवं विष्णोरिदं तेजो धाम 
इत्थं पूवोक्तप्रकारेण अवजगादिरे गाह्‌ विलोडने विषयीकृतवन्त इत्यर्थः 
|| £ ॥। 

तन्मयं तन्मनोदग्धकल्कशेषमुदश्चलत्‌ । 

हेमेव वहिसंश्िष्टमाशिष्टमुदरे हरेः || ७ ॥। 


तन्मयमिति ।। तन्मयं भगवत्परचुरं तत्‌ । प्रकृतवचने मयट्‌ । अत 
एव दग्धः कल्कस्य एनसः । अन्यत्र रामलस्य देषः अल्पभागोऽपि 

यस्य तं तथा “कल्कः स्याच्छमलेनसोः' इत्यमरः । तन्मनः तेषां धन्यानां 
मनशध्चित्तम्‌ । उदश्चलत्‌ उत्कृष्टमञ्चलं वस्रान्त इवाचरत्‌ “वखान्ते 
त्वश्चलोऽख्ियाम्‌' इति शब्दरत्नाकर: । वह्नौ संशिष्टमगरो तप्तं वहिसंशिष्टं 
हेम सुवर्णमिव । उदरे आशिष्ट सम्बद्धम्‌ । धन्यानां मनः प्राधान्यात्‌ 
उदरे तदुपलक्षितसर्वावयवे विग्रहे लमिति भावः । केचित्तु इदं जगदिति 
पठित्वा तन्मयं भगवन्मयं तत्‌ । तन्मनसा भगवन्निवेितचित्तेन दग्धकल्क- 
दोषमिदं जगत्‌ धन्यजना वहिसंशिषटं हेमेव हरेरूदरे आशिष्ट हरेरजगद्दर- 
त्वात्‌ । तस्य पुण्यैरवजगाहिरे इत्युक्तधन्यजनावगाहनकर्म॑त्वं नायुक्तमिति 
भाव इति व्याचक्षते । छेकानुप्रासः शब्दालङ्कारः ।। ७ ॥ 


सुहृदं यादवा मृत्युमसुराः स्वामिनं सुराः । 
प्राकृताः कृष्णमीशानं मेनिरे मुनयः परम्‌ । ८ ॥। 


सुहृदमिति ॥ यादवाः । कृष्णं सुहृदं मित्रं मेनिरे । असुरा मृत्यं 
मेनिरे । सुराः स्वामिनम्‌ । प्राकृताः पृथग्जनाः प्राकृतश्च पृथग्जनः 
इत्यमरः । ईशानं प्रभुम्‌ । “ईशानः स्यात्प्रभौ इति केदावः । मुनयस्तु 
परं परमात्मानं मेनिरे %परोऽरिपरमात्मनोः' इति दर्पणः । बहुभिः कतृमभिः 
सुहत्त्वादिप्रकरिः एकस्य कृष्णस्य उष्टेखादेालङ्कारः । 'बहमिर्बहुधो- 
ल्ेखादेकस्योल्ठेख इष्यते । सीभिः कामोऽर्थिभिः स्वरः कालः ात्रुभिरक्ष 
स ।।' इति चन्द्रालोके तद्लक्षणोदाहरणे अभिहिते ।॥ ८ ॥ 

एवं श्रीकृष्णः पण्डितैः पामरैश्च साक्षात्कृतोऽथेदानीं प्रययप्ं प्रत्यष्टा- 
दङारलोक्या बाणासुरवाहिन्यादि बोधयितुमारभत इत्याह कविः- 


सन्दृश्य चित्र तत्सैन्यं सेनान्यं चाजितं जयी । 
तेजश्चास्य निर्लक्ष्यं जगाद तनयं हरिः | ९ ॥। 

सन्दृश्येति ।। जयी नित्ययोगे मत्वर्थ इनिः । जयतेस्ताच्छीन्ये 
णिनिर्वा “जिदृक्षी'ति स्मरणात्‌ । हरिः श्रीकृष्णः चित्रमाश्वर्यभूतं 
कर्बुरामिख्यवर्णयुक्तं च “चित्रं नपंसकं पुष्ट स्यादालेख्येऽप्यथ त्रिषु आश्चयं 
कर्बुरामिख्यवर्णयुक्त' इति केशवः । तत्सैन्यं बाणस्य सेनाम्‌ । अजितं 
सेनान्यं सेनापतिं गुहमीशस्य रम्भोः । सेनानीरग्नमू्गुहः । राम्भुरीराः 
पडुपतिः' इति चामरः । निर्लक््यमविषयकमिति यावत्‌ । तेजः प्रतापं 
च सन्टूर्य दुष्टरा तनयं पुत्र प्रप्र जगाद्‌ । "गद व्यक्तायां वाचि' ठि । 
व्यक्तमुक्तवान्‌ । प्रथमदलोक इवात्रापि कविरेवालङ्कारमाद- “निरोछ्यम्‌' 
इति ॥ ९ ॥। 


प्रप्र प्रति भगवदुक्तिप्रकारमेवाह- 

पश्य बाणम्बुवाहिन्यो भीरुतीरद्रमद्रहः । 

व्याकुलं बाणवाहिन्य आपतन्त्यापगा इव ।। १० ॥। 

पर्येति ॥ बाणा अम्बूनीव बाणाम्बूनि “उपमितं व्याघ्रादिभिः" इति 
समासः । तानि ताच्छील्येन वहन्तीति वहतेर्णिनिः । बाणाम्बुवाहिन्यो 
भीरवः कातराः । विभ्यतेः भियः ब्रुङ्कुकनी' इति ब्रप्रत्ययः । भयवन्त- 
स्तीदद्रमास्तीरगतवक्षा इवेति पूर्ववत्समासः । तान्‌ द्रहयन्तीति भीरुतीर - 
द्रमद्रूहः । द्रूह जिघांसायामित्यतः “सत्सृष्धिषद्रह-” इत्यादिना किप्‌ । 
बाणवाहिन्यो बाणस्य सेनाः । ध्वजिनी वाहिनी सेना" इत्यमरः । 
आपगा नद्य इव “खवन्ती नि्नगापगा" इत्यमरः । आकुलं कर्तव्यव्यापार- 
मूं यथा तथा आपतन्ति त्वं पद्येति सम्बन्धः ॥ १० ॥। 


अतिवेलोज््वलैररसैरभिभूता इवोर्मिंभिः । 
अस्तं गच्छन्ति चास्मासु प्रायशः सागरेष्विव ।। ११ ।। 

अतिवेलेति ।। बाणवाहिन्य इत्यन्वेति । अतिवेलमत्यर्थमुज्वलैः 
प्रकादामानैः । “अतिवेलभृदात्यथातिमात्रोद्रादनिर्भरा' इत्यमरः । अन्यत्र 
वेलातीरमतिवेलं यथा तथोजवकैरित्यर्थः । उर्ममिस्तरङ्ैरिव विद्यमानै- 
रतैरस्मत्पररितैरभिभूता आपगाः सागरेष्विवास्मासु । अस्तमदरनं प्रायदो 
वबाहूल्येन गच्छन्ति च । आपतन्तीत्यक्तक्रियासमुयार्थश्चरब्दः । त्वं 
पर्येति सम्बन्धः । अनेकेवोपमालङ्कारोऽप्यस्तीति प्रागुक्तम्‌ ।। ११ ॥। 


अक्षता खुरविक्षेपैः क्षितिरस्पर्शनादिव । 
अहो लाघवमेतेषामश्वानां पततामिव ।॥ १२ ॥। 
अशक्षतेति ।॥ अश्वानां खुरविक्षेपैः खुराणां विन्यारैः । अस्पर्शनादिव 
कषितिर्भूमिरक्षता अनुष्िखिता । अस्पर्नादिवेति हेतूत्प्रेक्षा । अत एव 
पततां पक्षिणामिव तेषां पुर उपल्भ्यमानानामश्वानां लाघवमहो आश्चर्यम्‌ । 
उत्तराधं उपमालङ्कारः । पद्येति सम्बन्धः ।। १२ ॥ 


रथाङ्गनेमिपिष्टानां हेमानां धूठिरध्वनाम्‌ । 
वायुना कुम्मिकुम्भेषु मदा््रषूपबध्यते ।। १३ ॥। 
रथाङ्गेति ।। रथाङ्गानां चक्राणां नेमिभिः प्रान्तभागे: पिष्ठानां चक्र 
रथाङ्गं तस्यान्ते नेमिः सी स्यात्प्रथिः पुमान्‌" इत्यमरः । हैमानां हेम- 
विकाराणामध्वनां मार्गाणां धूलिः । वायुना मदाद्रेषु मदजकलैः ङ्जिनेषु 
कुम्मिनां गजानां कुम्भेषु कुम्भप्रदेशेषु उपबध्यते । “बध बन्धने" कर्मणि 
ठट्‌ । १३ ॥ 


अतिपातितकालानामहम्पूर्विकया युधि । 
करालधारा यौधानामुद्धयन्ते महासयः ।। १४ ॥। 

अतिपातितेति ॥ अतिपातितो निवारितः कालोऽन्तको चस्ते अति- 
पातितकालास्तेषाम्‌ । अहम्पूविकया अहम्पर्वमिति “सुप्सुपे'ति समासः । 
स्वाथं कन्‌ अहं पूर्वमस्म्यस्यामित्यथं ठन्वेति । “अहम्ूर्वमहम्पूर्वमित्यह- 
म्पूविका सियाम्‌" इत्यत्रामरे व्याख्याता । “अहम्पूर्वमहम्पूरवमित्यहम्पू्विका 
कृतिः' इति रब्दरत्राकरः । यीधानां योद्धृणां पदातीनां कराला भीषणा 
धारा मुखानि येषां ते करालधाराः । “धारा प्रवाहे नचयादेः सैन्यग्रे द्रव- 
सन्ततौ । वाचि राखमख" इति केदावः । महासयो महाखड्गा युधि 
युद्धे उद्धयन्ते प्रकम्पयन्ते धूल्‌ कम्पने कर्मणि लू पर्य । १४ ॥। 


अमी पृथुतराकारा मदशीकरङीतलाः । 
सिन्द्रनिकषस्निग्धविदयुदादीप्तमस्तकाः ।। १५ ॥। 


अमीति ।। पृथुतराकाराः प्रथुतर आकारो येषां ते मदा एव शीकरा 
जलकणास्तैः शीतलाः । सिन्दूराणां रक्तचूर्णानां “सिन्दूरं रक्तचूण॑कम्‌' 
इत्यभिधानम्‌ । निकषोऽनुलेपनं स एव सिग्धविदयुत्‌ सोन्मेषचपला तया 
आदीप्तः प्रकाशितो मस्तको मूधा येषां ते निकषसिग्धविद्युदादीप्तमस्तकाः । 
“सिग्धः सुहृदि मन्त्रिणि । घनीभावे च सोन्मेष इति दर्पणः ।।१५।। 


निर्भासन्तां तरस्वन्तो मत्तदन्तिबलाहकाः । 
तार््यपक्षोदितो यावत्‌ प्रतीपयति नानिलः । १६ ।। 


निर्भासन्तामिति | तरस्वन्तो वेगबन्धवन्तः सर्वत्र मतुप्‌ समच्वीयत 
इति वृत्तिकारव्चनात्‌ “अयस्मायामेधे'ति विनिर्नकृतः । मत्तदन्तिन एव 
बलाहका मेधाः । “अभ्रं मेघो वारिवाहस्तनयितर्बलाहक' इत्यमरः । 
ताक्ष्यस्य गरुडस्य पक्षाभ्यामुदित उद्रतस्तार््यपक्षोदितोऽनिलो वायुर्यावनन 

प्रतीपयति प्रतीपं विरोधं करोतीति णिच्‌ । तावनिर्भासन्ताम्‌ । नितरां 
दीप्यन्तां नाम । इति रछोकद्वयमेकार्थत्वात्‌ सन्दानितकं नाम काव्यम्‌ । 
पङ्य । १६ ॥। 


कृतागसमिमं धीमान्‌ धर्मतत्वपरीक्षया । 

निवारयति कुम्भाण्डो नूनं बाणं रणार्थिनम्‌ ।। १७ ॥। 

कृतागसमिति । धीमान्‌ कुम्भाण्डः कुम्भाण्डनामा बाणामात्यः 
कृतमागोऽपराधोऽनिरुद्बन्दीग्रहणलक्षणः स कृतागास्तं नूनं रणार्थिनं रणो 
युद्धं तं ताच्छील्येनार्थयत इति रणाथी तं बाणम्‌ । धर्मतत्वस्य ध्म- 
स्वरूपस्य परीक्षया विवेकेन निवारयति । अस्मानमिधावन्तमिति रोषः । 
रणादिति वा । पद्येत्यन्वयः ।। १७ ॥। 


एेशवर्यादप्रतीकाराद्रीर्यादार्यासुतेशयोः । 

तारुण्याच्चापराद्रप्तौ न बिजानात्युपस्थितम्‌ ।। १८ ।। 

देश्र्यादिति । अप्रतीकारात्‌ न विद्यते प्रतीकारः प्रतिक्रिया यस्य 
तत्तथा तस्मादैधर्यात्‌ । सुतः षण्मुखः ईः स्वामी च तयोः सुतेरायोः 
आर्याया गौर्याः सुतेरयोः । वीर्यात्‌ पराक्रमात्‌ । वीर्यं पराक्रमे रेतस्यन- 
माहात्म्ययोरपी' ति वैजयन्ती । अपरात्प्रतयग्रा्तारुण्याच्यीव्वनाच दृप्तो बाण 
इति रेष: । उपस्थितं कार्यमिति शेषः न जानाति “ज्ञा अवबोधने' 
लट्‌ । पय ॥ १८ ॥ 


अवतारान्तरे यस्य निरभेदि नखैरुरः । 
हिरण्यकशिपोस्तस्य प्रहादो मत्परः सुतः । १९ ॥। 

अवेति ।। अवतारान्तरेऽन्योऽवतारोऽवतारान्तरम्‌ । मयूरव्यं सकादि- 
लक्षणः समाप्तः । तस्मिन्‌ नृसिंहावतारे । अवतारङब्दश्च प्रथमसर्गे 
“पद्मनाभोऽवतारोऽयम्‌' इत्यत्र समर्थितः । यस्योरः कक्ष्यस्थलं नसैरनिसभेदि 
निष्पूर्वाद्‌ भिदिर्‌ विदारण इत्यतः कर्मणि । लुड्‌ । निर्भिन्नम्‌ । तस्य 
दिरण्यकरिपोः सुतः प्रहादो मत्परः अहं परो मुख्यो यस्य स मत्परो 
मद्धक्त आसीदिति शेषः । “परो द्रान्यमुख्येषु परोऽरिपरमात्मनोः' इति 
यादवः | १९ ॥ 


तस्य पौत्रो बलिः स्वर्गान चान्येनाप विच्युतिम्‌ । 
सहस्रबाहोस्तत्सूनोः सुकरो मे पराभवः ।। २० ॥ 


तस्येति ॥ तस्य प्रहादस्य पौत्रो बलिः । अन्येन प्रस्तावान्मदन्येन 
स्वगांद्‌ विच्युतिं विभ्ररां नाप । न प्राप्तवान्‌ । मयैव वामनावतार 
प्रहादपौत्रो बलिरपि स्वर्गा्प्रच्यावित इत्यर्थः । तत्सूनोर्बलिसुतस्य सहस्र 
बाहवो यस्य सहस्रबाहूस्तस्य बाणस्य पराभवोऽवज्ञा “पराभवस्त्ववज्ञायां 
वर्षभेदविनाङयोः' इति दर्पणः । मे मम सुकरः बाणासुरतिरस्कारो मया 
सुखेन करणीय इत्यर्थः । म॒ इति रेषषष्टी । तेन “न लोकान्यये"ति 
प्रतिषेधात्‌ कथमत्र षष्ठीति चोद्यं निरस्तम्‌ । कारकषष्ठया एव प्रतिषेध 
इति वैय्याकरणसमयात्‌ । अवतार इत्यादिद्विश्षोकी सन्दानितकं नाम 
काव्यम्‌ ।। २० ॥ 


पाणिना विधृता मा भूच्छक्तिः प्राणभूता यथा । 
अत्याशङ्कापदं नैकजन्मनः शरजन्मनः || २१ ॥। 


पाणिनेति ॥। नैकजन्मनः नैकमनेकं जन्म यस्य सः नैकजन्मा तस्य । 

अनेकजन्मत्वं च ^तं कार्तिकेयं गाङ्गेयमाग्रेयं च प्रचक्षते इत्यादिङ्ाख- 
सिद्धम्‌ । नसमासोऽयं तेन न नुट्‌ । रारेषु जन्म यस्य सः शरजन्मा 
तस्य षण्मुखस्य प्राणभृता राक्तिः सामर्थ्यमिव पाणिना विधृता शक्तिः 
कासुः कासुसामर्थ्ययोः शक्तिः" इत्यमरः । आयुधविरोषः । अत्याशङ्का- 
पदमत्य्थभयस्थानम्‌ । शाद्ा तु वितकं साध्वसेऽपि च' इति कविदर्पणः । 
मा भूत्‌ भवतेलड्‌ न भवेदित्यर्थः ॥ २१ ॥ 


अविजित्य हरः शत्रून्‌ भक्तं न त्रातुमर्हति । 
अपाक्रियायां चास्मासु किमैश्व्यं महेश्वरे ।। २२ ।, 


अविजित्येति । हरः शात्रूनविजित्य भक्तं बाणं त्रातुं रक्षितुं नाति । 
अस्मासु इत्रुबुद्धया अपाक्रियायां कृतायामपाकरणे कृते च महेश्वरे पेशर्य 
किं न किमपि । शत्रुबद्धया अस्माशेदवजानाति । तदा तस्य एेश्वरं कुतः 
स्यात्‌ । “अस्य देवस्य॑ मीब्दुषो वया विष्णेरिषस्यं प्रभृथे हविर्भिः । 
विदेि रुद्रो रुद्रियं महित्वं यासिष्टं वर्तिना विरवत्‌ इति तदैशर्यस्य 
मदनुग्रहायत्तत्वादिति भावः । २२ ॥ 

ननु किमैश्र्य महेश्वर इति महामान उक्तः । स कथं त्वयि उननम्रो 
युक्तः स्यादित्यतः सहजत्वादयुक्त इत्याह- 

मानो मम नमेनाम नामुनोमानुनामिना । 

मामानि मानिना मेनो मानिनीमाननोऽमनाः ।। २३ ।। 


मान इति ।। मानः । मम । नमेत्‌ । नाम । न । अमुना । उमानु- 
नामिना । मा । मानि । मानिना । मेन । उ । मानिनीमाननः । अमनाः । 
इति पदच्छेदः । मम मानध्ित्तसमुनतिः । न नमोनाम । उ ए । 

उमानुनामिना उमामनुनामयतिताच्छील्येनेति उमानुनामी तेन । मानिना 
अहङ्कारवता अमुना मेन शङ्करेण । अमनाः न विद्यते मनो यस्य स 
तथा । मानिनी गोपीः मानयतीति मानिनीमाननः मा मानि मानितो 
माभूललामेति मम मानः परेष्वनप्रः तैरनादृतोऽपि रिवाद्यैश्र्यदातुभूषणमेवेति 
भावः । केचित्तु नोऽस्माकं मा लक्ष्मीर्जयश्रीः मम नमेत्‌ । शेषे षष्ठी 
ममेति । नाम प्राकादये । अमुना उमानुनामिना मानिना मेन पूर्ववदर्थः । 
उ इति सन्बोधनद्योतकमन्ययम्‌ । मानन चन्द्रवदनेति प्रद्र प्रतिवचनम्‌ । 
मानिनी सरी प्रकृतत्वाजजयश्रीः मा मानि मानिता माभूत्‌ । कृतः । यतः 
उमनाः ओ शम्भौ मनो यस्याः सा उमनाः न शम्भुलग्रचित्ता न 
भवतीत्यथं इत्याहुः । अस्मिन्‌ पक्षे पदविभागस्तु मानः । मम । नमेत्‌ । 
नाम । न । अमुना । उमानुनामिना । मा । मानि । मानिना । मेन । 
उ मानिनी । मानन । उमनाः । इति । “मः शम्भौ दातरीन्द्रौ ने"ति 
उकारः कषेत्रपे कषेत्रे हरमीलो हरे हरौ" इति च विश्वः । इ उ इति 
सम्बोधनेऽव्ययमिति वैय्याकरणाः स्वरादौ पठन्ति । तथा कालिदासः- 
उ मेति मात्रातपसो निषिद्धा पश्चादमाख्यां सुमुखी जगाम" इति ॥२३॥। 


नो मामनुममेऽनूनं मैन्मोनिनममानिनी । 
नेमां नूनममां नौमि मननामामननाननाम्‌ ।। २४ ॥। 


नो इति ॥। छेदस्तु नो । माम्‌ । अनुममे । अनूनम्‌ । मा । पेत्‌ । 
मा । उनिनम्‌ । अमानिनी । न । इमाम्‌ । नूनम्‌ । अमाम्‌ । नीमि । 
मनामामननाननाम्‌ इति । किं च मा लक्ष्मीः अनूनं परिपूर्णं माम्‌ । 
नो अनुममे न परिच्छिनतया प्राप्तवतीति यावत्‌ । सा अमानिनी 
अन्यत्राबहुमानवती सती । उनिनमूनवन्तमपसिपूरणं भेत्‌ इण्‌ गतौ" इत्यतो 

लड्‌ नागच्छत्‌ । माराब्दोऽयं न माङ्‌ । अमां परिच्छेदरदिताम्‌ । मन्ना 
कृष्णरामगोविन्दादीनामामननमम्यासः असकृद्च्चारणमेव अननं जीवनं 
यस्याः सा तामिमां मां लक्ष्मीं न नौमि न स्तौमि नूनं निश्चयः । परिपूर्णं 
मय्येवानुरागवती । अत एवापरिपूणं शङ्करे अदत्तपदचित्ता सती मामेव 
स्तुवन्ती वत॑ते । तामेनां नाहं नौमि । तस्यास्तत्स्वाभाव्यादिति भावः । 
अत्र शोकद्वयेऽपि व्यक्षरीनियमलक्षणं चित्रं नाम शब्दालङ्कारः ।।२४।। 


भासुरा समरानथ्यां सासुराश्च वरानया । 
यानरावपरासत्याः कानरासमरासभा ॥ २५ ॥। 


भासुरेति ।। भासुरा । समरानर््यां । सा । असुराः । च । वरानया । 
यानरावपरा । असत्या । कानरा । असमरासभा इति पदच्छेदः । 
समरानर्थ्या समरे युद्धे अनर्थ्यं अनपेक्ष्य । असुराः अरोभना राः धनं 
यस्याः सा असुराः । वरोऽत्युत्कृष्टोऽनयोऽन्यायो यस्याः सा वरानया 
अत्यत्कृष्टानीति शाणिनी । यानरावपरा । यानानामश्वमातङ्गादीनां राणां 
ध्वनीनां समूहो रावं तत्परा गजाश्वादिबृहितदेषारवादिश्रवणलम्बटेत्यर्थः । 
सत्सु साधुस्सत्या सा न भवतीत्यसत्या । न सत्यं सत्यवचनं यस्याः 
सा तथेति वा । कानरा ईषदथं चेति कोः कादेराः । अत्र “तत्पुरुषः 
इति नानुवर्तते । “का पथ्यक्षयोः" इति सूत्रे मञजर्यादौ तथा सूचनात्‌ 
कटठोरभटोपेता । असमरासभा असमा असदृशा: श्रेष्ठाः रासभा अङ्वतराः 
खरा वा यस्याः सा तथा । सा प्रसिद्धा । एतादृङी सेनेति वक्ष्यमाण- 
मत्राप्याकृष्यते भासुरा भासमाना लक्ष्यत इति गेषः । सासुरारववरानया । 


यानरावपराऽसद्येति पाठे सासुरारववरा असुरैरदववीरेश्च सिता असुरैः 
१. “यानरावपराऽसद्य' इति पाठान्तरम्‌ । 

सादिरूपैः सहिताः सासुराः सायुरा अरववरा यस्यां सा तथेति वा । 
रावमुद्धोषस्तत्परा या सेना । असद्या सोदरं शक्या न भवतीत्यसदह्या सेयं 
सेनेति वक्ष्यमाणेनान्वयः । अन्यत्पूर्ववत्‌ । अत्र कविरेव उब्दालङ्कार 
दर्शायति- मुरजबन्ध इति । मुरजे मुरजराब्दितवाद्यविरोषाकृतौ बन्धो 
विन्यासो यस्य शोकस्य स मूरजबन्धः । चित्रं काव्यमित्यर्थः । तदद्धार- 
प्रकारस्तु- तिर्यक्‌ पञ्चरेखा उध्वं नवरेखाश्च विलिखेत्‌ । द्वात्रिरादूदा 
भवन्ति । तत्र वीथीचतुष्टयेऽनुष्टभः पादचतुष्टयं क्रमाद्विलिख्य प्रथमपद्कौ 
प्रथमं वर्णम्‌ । द्वितीयायां द्वितीयम्‌ । तृतीयायां तृतीयम्‌ । तुरीयायां 
चतुर्थपञ्चमौ । तृतीयायां षष्ठम्‌ । द्वितीयायां सप्तमम्‌ । प्रथमायामष्टमं 
च वर्णं लिखत्‌ । प्रथमः पादः पठितो भवति । उक्तेष्वेव वर्णृषु पाठक्रमेण 
एका रेखा ठेखनीया सा प्रथमा वध्री । एवं द्वितीयायां प्रथमं प्रथमायां 
द्वितीयं तृतीयं द्वितीयतृतीययोश्चतुर्थद्रयं चतुर्थ्यां पङ्कौ तृतीयद्वितीयौ 
तृतीयायां प्रथमं च वर्णं पठेत्‌ । द्वितीयः पादो भवति । एतेष्वेव वर्णेषु 
संवेष्यैका रेखा लेखनीया । तदेकं मुखं भवति । द्वितीयायामष्म प्रथमायां 
सप्तमषषठौ द्वितीयायां पञ्चमौ तृतीयायामपि पञ्चमं चतुर्थ्या पड्कौ षष्ठयां 
तस्यामेव सप्तमं तृतीयायामष्टमं च वर्णं पठेत्‌ तृतीयः पादो ठक्ष्यते । 
तत्राप्येका रेखा लेखनीया तदन्यन्मुखं भवति । चतुर्थ्यां प्रथमं तृतीयस्यां 
द्वितीयं द्वितीयस्यां तृतीयं प्रथमायां चतुर्थं तस्यामेव पञ्चमं द्वितीयस्यां 
षष्ठं तृतीयस्यां सप्तं चतुर्थ्या पदङ्कावष्टमं च वर्णं पठेत्‌ । तुरीयः पादो 
भवति । उक्तेष्वेव वर्णेषु पाटक्रमादपरा रेखा ठेखनीया । सा द्वितीया 
व्री भवति । तथा प्रथमायां प्रथमं द्वितीयायां द्वितीयतृतीयौ पुनः प्रथमायां 
चतुर्थपञ्चमौ पुनरदवितीयायां षष्ठसप्तमौ पुनः प्रथमायां पङ्कावष्टमं च वणं 
लिखित्‌ । एवमपि प्रथमः पादो भवति । द्वितीयायां पदङ्कौ प्रथमं प्रथमायां 

द्वितीयतृतीयौ पुनर््ितीयायां चतुर्थपञ्चमौ पुनः प्रथमायां षष्ठसप्तमौ 
द्वितीयायामष्टमं च वर्णं पठेत्‌ । द्वितीयः पादो भवति । तृतीयायां पद्ध 
प्रथमं चतुर्थ्या प्रथमं तृतीयायां द्वितीयतृतीयौ पुनश्तु्यां चतुर्थपञ्चमौ 
पुनस्तृतीयायां षष्ठसप्तमौ पुनश्चतुर्थ्यामष्टमं च वर्णं पठेत्‌ । चतुर्थः पादो 
भवति । तथाऽन्योऽपि वाचनप्रकारो विच्छित्तिविरोषराली राक्यत उदहितुम्‌ । 
तथादहि- प्रथमपादो यथाक्रमं पठनीयः । द्वितीयपङ्कौ प्रथमवर्णादारभ्य 
चतुरो वर्णानानुलोम्येन पठित्वा तृतीयपड्कौ चतुर्थवर्णादारभ्य प्रातिलोम्येन 
पठने द्वितीयः पादो भवति । द्वितीयपङ्कावष्टमव्णादारभ्य प्रातिलोम्येन 
चतुरो वर्णान्‌ पठित्वा तृतीयपङ्कौ प्चमवर्णादारभ्यानुलोम्येन पठने तृतीयः 
पादो लक्ष्यते । तुरीयस्तु यथास्थानं यथा क्रमं पठनीय इति । एवमेव 
विच्छित्तिविदोषदाटी उक्तः सर्वाऽपि वाचनप्रकारो द्रष्टव्यः । वाचनप्रकार- 
विरोषोऽप्यस्ति । तथा च नारायणपण्डिताचार्यकृते शुभोदयकाव्ये- “सा 
रामा परमा रम्या सा रामा परमारदा । दारमाररमायत्ते या रमा 
परमायया ।।' इति मुरजबन्धः । दारमाररमायत्त इति तृतीयपादे तुरीयवर्ण 
रेफमपदित्वा तत्र पकारपठने वाचनप्रकारः प्रथमपादाद्यवर्णद्वयस्य 
द्वितीयपादतृतीयवर्ण॑स्य प्रथमपादतुरीयवर्णस्य द्वितीयपादपश्चमवर्णस्य 
प्रथमपादषष्ठवर्णस्य द्वितीयपादसप्तमवर्णस्य आ्यपादान्त्यवर्णस्य च पाठे 
प्रथमः पादो भवति । एवं द्वितीयपादे प्रथमद्वितीयवर्णयोः । प्रथमपादे 
तृतीयवर्णस्य द्वितीयपादे चतुर्थव्णस्य प्रथमपादे पञ्चमवर्णस्य द्वितीयपादे 
षष्ठव्णस्य प्रथमपादे सप्तमवर्णस्य द्वितीयपादेऽ्टमवर्णस्य च पाठे द्वितीयः 
पादो भवति । एवं तृतीयपादे आद्वर्णद्वयस्य चतुर्थपादे तृतीयवर्णस्य 
तृतीयपादे चतुर्थवर्णस्य तुरीयपादे पञ्चमवर्णस्य तृतीयपादे षष्ठवर्णस्य 

चतर्थपाये सप्तमवर्णस्य तृतीयपदेऽष्टमवर्णस्य च पाठे तृतीयपादो लक्ष्यते । 
एवं तुरीयपादाद्यवर्णद्वयस्य तृतीयपादे तृतीयवर्णस्य तुरीयपादे चतु्थवर्णस्य 
तृतीयपादे पञ्मवर्णस्य तुरीयपादे षष्ठवर्णस्य तृतीयपादे सप्तमवर्णस्य 
तुरीयपादेऽष्टमवर्णस्य पाठे चतुर्थः पादो लक्ष्यते । तथा वाचनप्रकारान्तर- 
मपि प्रथमपादे प्रथमं द्वितीयपादे द्वितीयं प्रथमपादे तृतीयं द्वितीयपादे चतुर्थ 
प्रथमपादे पञ्चमं द्वितीयपादे षष्ठं च पठित्वा प्रथमपादे सप्तमाष्टमौ वर्णौ 
नैरन्तयेण पठेत्‌ प्रथमः पादो भवति । एवं द्वितीयतृतीयचतुर्थपङ्किषु 
एकान्तरितवर्णानां षष्ठं पठित्वा तास्वेव पङ्किषु सप्तमाष्टमौ नैरन्तयैण पठेत्‌ 
पादत्रयं लक्ष्यते । अत्रैव वचनान्तरमप्यस्ति । आद्यपादे वर्णद्वयमाद्ं 
द्वितीयपादे तृतीयतुरीयौ प्रथमपादे पञ्चमं द्वितीयपादे षष्ठसप्तमौ आद्य- 
पादेऽष्टमवर्णं च पठेत्‌ आद्यः पादो भवति । एवं द्वितीयतृतीयतुरीयपङ्किषु 
द्वयं द्वयमेकं द्वयमेकं च पठेत्‌ । पादत्रयमपि निष्पाद्यते । यदाहुः रयं 
द्वितीयमेकं च द्वयमेकं पठेत्सुधीः' इति । एवं वर्णत्रयमादौ पठित्वा 
द्वितीयपङ्कौ तुरीयपश्चमषष्ठवर्णाश्च पठित्वा प्रथमपादान्त्यवर्णद्वयं नैरन्तर्येण 
पठेत्‌ आद्यपादो भवति । एवं द्वितीयादावपि पठने पादत्रयं भवति । 
द्रयमेकं द्वयं दैतकमित्यादिवा पठेत्‌ । इत्यादिकं ब॒द्धिमद्धिरूहनीयम्‌ । 
या लक्ष्मीस्त्वदिच्छया मां पुत्रं लब्धवती । सा रमा तव मान्या । रामा 
तव रम्या भार्या इति छोकस्यार्थनिष्कर्षः ।। २५ ॥। 


सेयं सेना हिमानीव शीर्यते सूर्यर्मिभिः । 
उत्पतत्प्रदरार्चष्मनिकरप्रसरैरितः || २६ ।। 


सेयमिति ।। सूर्यरक्मिमिर्हमानीव महद्धिममिव “हिमानी हिमसंहतिः" । 
दहिमारण्ययोर्महत्वे इत्यानुक्‌ डीष्‌ च सेयं बाणासुरवाहिनी उत्पतन्त 

उद्रच्छन्तः ये प्रदरा बाणास्त एवार्चिष्मन्तो ज्वलनास्तेषां निकराः समूहाः 
तेषां प्रसरर्व्यापनैः । इतो रणमण्डलात्‌ रीर्यते शु हिंसायां" विक्रयते 
पलायमाना क्रियते । “सायकः प्रदरः काण्ड" इत्यमरः । “ज्वलदर्चिर - 
चिष्मदाश्रयाशधनञ्जया' इति शब्दरत्नाकर: । २६ ॥ 


इति विद्विषतां वीर्यं लघूकृत्योपवर्णनम्‌ । 
मेने शड्धितमात्मानमुत्तम्भयितुमङ्गजनः ॥। २७ ॥। 


इतीति ॥ अङ्गजः प्रदयुप्रः । पुत्रोवाथाङ्गजः कामे प्राणादौ तनये 
रुजी'ति रत्नाकरः । इत्युक्तप्रकारेण विद्विषतां उात्रूणां वीर्य पराक्रमं 
लघूकृत्य अल्पीकृत्य । उपवर्णनं कर्म । शङ्कितं सज्ञातभयं शङ्का- 
शब्दात्तारकादिलक्षण इतच्‌ । शाङ्का वितर्कभययोः' इति केडावः । 
आत्मानं स्वात्मानम्‌ उत्तम्भयितुमृत्तेजयितुं मेने । मनु अवबोधने" लिट्‌ 
अवबुद्धवान्‌ । कृष्णेन कृतं रात्रुवीर्यस्याल्पीकरणेन वर्णनं स्वात्मभय- 
परिजिहीर्षयेव न तु लोकटृष््यापि श्त्रुपराक्रमोऽल्प इत्यववुध्यतेति भावः । 
मकारस्य चासकृदावृत्तवृत्त्यनुप्रासः शब्दालङ्कारः ।। २७ ॥ 


विगतो विनयात्‌ पित्रोः संरम्भाप्प्रियसाहसः । 

मन्युना दीपितः शत्रून्‌ वीरान्‌ वीक्ष्यात्रवीदिदम्‌ ।। २८ ।। 
विगत इति ।। अङ्गज इत्यनुवर्तते । प्रदयुप्रः पित्रोः कृष्णरामयोः 

संरम्भात्‌ क्रोधात्‌ “संरम्भः पुनराटोपे क्रोध' इति केरावः । विनयाञ्छमात्‌ 

उपान्ते: “विनयस्तु शमे भवेत्‌" इति केदावः । विगतो विनिर्गतः 

विगतोपदाम इत्यर्थः । प्रियं साहसं वीरकमं यस्य स प्रियसाहसः साहसं 

वीरकर्मणि । अनालोचितका्येऽपि सहरौव कृतेऽपि च इति दर्पणः । 

वीरान्‌ रात्रून्‌ वीक्ष्य मन्युना कोपेन दीपितः प्रज्वलितः स च सन्‌ । 
इदं वक्ष्यमाणमत्रवीत्‌ । श्रू व्यक्तायां वाचि" इत्यतो लड्‌ ।। २८ ॥ 


अत्रवीदित्युक्तं विकादमाह- 


आनन्दद्वितबोधस्य भृणुमो देव ते वयम्‌ । 
तिष्ठतस्तपसः पारे लीलां लोकेऽनुरुध्यते ।। २९ ।। 


आनन्देति ॥ हे देव । द्वयोर्भावो द्विता तस्या अयं दवैतः भिनः 
स न भवतीत्यद्वैतः आनन्देनद्वित आनन्दाद्वैतः बोधो ज्ञानं यस्य स 
आनन्दद्वितबोधः आनन्दैकरसन्ञानात्मकः तस्य । तमसः प्रकृतेः पारे 
परस्तात्‌ तिष्ठतोऽतिक्रान्तप्रकृतेरित्यर्थः । ते तव लीलां लोकोऽनुरुध्यते । 
“अनो रुधकामे' इति दैवादिकस्य धातोः कर्तरि लट्‌ । काङ्घतीत्यर्थः । 
तत इति शेषः । वयं शृणुमः श्रु श्रवणे" लट्‌ । श्रुवः श्रु च इति 
भ्रप्रत्ययः । श्ृभावश्च | २९ ॥ 


इच्छाविटसितं यस्य शत्रुमित्रादिभेदधीः । 
तस्य ते विजयस्तात णश्र्य वितरिष्यति ।। ३० ॥। 


इच्छेति । यस्य रात्रुमित्रादिभेदधीः असौ इत्रुरयं मित्रमेष उदासीन 
इत्यादिभेदबुद्धिरिच्छाविलसितं भावे निष्ठा इच्छाविलासः तस्य ते विजयः 
प्रतिपक्षपराभवे प्राप्तोत्कर्षलाभः तातः अनुग्राह्यः सन्‌ एेश्र्यं वितरिष्यति 
विस्तरिष्यति । “तातः पितर्यनुगराह्य' इति दर्पणः । च्छापरिकल्पितमित्रा- 
मित्रादिमेदधियस्तव अमित्रविजयस्त्वया अनुलालित एव चेत्‌ ेश्र्यं लोक- 
दष््वापि सम्पादयिष्यतीति भावः । केचित्तु दे तातेति सम्बुद्यन्तं नैश्वर्य 
वितरिष्यतीति पठित्वा सर्वदा सर्वजयिनस्तवेदानीं शत्रविजय श्रय न 

वितरिष्यति अतिफल्गुतया तस्य त्वदश्व्यप्रकारशकत्वायोगादिति भावः । 
इति व्याचक्षते ।। ३० ॥। 


भावं करोषि वाभावं यया विश्वस्य मायया । 
शात्रवाणामनीशात्र भवेत्सा फं पराभवे । ३१९ ।। 


भावमिति । दे देव त्वं यया मायया इच्छया । विश्वस्य भावं 
सत्तामभावमसत्तां च विनाशमिति यावत्‌ । करोषि । सा माया अत्र 
समरे शात्रवाणां शत्रूणां दस्युशात्रवरात्रव" इत्यमरः । पराभवे पराजया- 
पादने अनीशा असमथां भवेत्किमित्याक्षेपः । समर्थैव । मायया 
जगत्सत्तासंहारौ कुर्वतस्तव शत्रुपराभवविषये असामथ्येन स्वपिति किं 
जागत्यवेति भावः । अत्र कविरलङ्कारमाह- पादा्यन्तयमकमिति । पादादौ 
पादान्ते च भावं भावमिति यया ययेति रशात्रशात्रेति भवे भव इति च 
वर्णद्वयं यम्यत इति भवति पादाद्यन्तयमकं शब्दालङ्कारः । यद्यपि 
अनर्थका वा भिनार्थाः सार्थकानर्थकाश्च वा । आवर््यन्ते क्रमाद्वणां यदा 
स्याद्यमकं तदे"ति यमकलक्षणे वर्णा इति बहुवचनात्‌ साच्कबहुवणाना- 
मावृत्तिर्यमकमित्यमिप्रेतम्‌ । तथाचोक्तमलङ्कारम्जयाम्‌- “यमकं बहवर्णानां 
साच्कानां द्विः समीरणम्‌" इति । उदाहतं च- “मनोभवाधीनमनो 
नमनागपि यद्धूवी!ति अत्र च बहुव्णावृत्तिद्यते । तथापि काव्यदर्पणे 
वर्णा इति बहुवचनमविवक्षितम्‌ । तेन “स्मर स्मरहरं हरम्‌" इत्यत्र न 
यमकत्वक्षतिः । न चैवमनर्थकावेत्यादिलक्षणाननुगम इति वाच्यम्‌ । 
उक्तविधान्यतमविधावद्रर्ावृत्तर्यमकमिति लक्षणानुगमसम्भवात्‌ इत्येके । 
एका्थकत्वभिनरब्दावृत्तिर्यमकम्‌ । एकार्थत्वभेदश्च निरर्थकेषु मिनार्थकेषु 
सार्थकानर्थकेषु च वर्णेष्वविदिष्टमिति नानुगम इत्यन्य इत्यादिकं 

प्रपञ्चनोक्तमिति सवं तत्रानुसन्धेयमिति भवतीदं यमकम्‌ । न चैवं “चापं 
चापननसन्त्राता' इत्यत्रापि तृतीयश्चोके यमकवत्वं स्यादिति वाच्यम्‌ । 
'छेकानुप्रासनामासौ द्व्व्यञ्जनयगोक्तितः' इति विद्यानाथसमयानुसारेण 
छेकानुप्रासस्यैव समाश्रयणात्‌ । अत एव साहित्यरत्नाकरे “राजराजसमेशवर्यः 
रास्रभासुरधीरधीः । राजराजदिरा रेजे रामो दादारथी रथी"ति शोके 
छेकानुप्रासत्वमेवाङ्गीकृतमिति दिक्‌ ।॥ ३१ ॥ 


्र्युप्र इयता श्रीकृष्णमहिमानमभिधाय प्रलम्बघ्रप्रभावममिधत्ते- 
यस्योच्छरासास्रवात्स्वमुज्वरिष्यति रुष्यतः । 
सहस्रशिरसः सोऽयमनन्तस्त्वदनन्तरः ॥ ३२ ॥। 


यस्येति | सहस्रं शिरांसि यस्य सहसररिरास्तस्य रुष्यतः क्रध्यतः 
यस्यानन्तस्य उच्छासास्रवात्‌ उच्छरासानामास्वात्‌ प्रसरणात्‌ सवं विश्व- 
मुज्वलिष्यति उज्वलनं दहनं प्राप्स्यति “ज्वल दीप्तौ" लृट्‌ । सोऽय- 
मनन्तस्त्वदनन्तरः त्वदव्यवहितः । “दलोऽनन्तराः संयोग" इत्यत्रानन्तर - 
शब्दस्यान्यवहितार्थत्वेन व्याकरणात्‌ । गरुडे त्वदल्यवहितदेशे वर्तत 
इत्यर्थः । यद्वा त्वमन्तरोऽव्यवहितोऽन॒जो यस्य सः त्वदग्रज इत्यर्थः । 
विद्यत इति रोषः । ३२ ॥। 


तमेव विरिनष्टि- 
मत्तो गज इव क्षुब्धः क्रद्धः सिह इवोजसा । 
वेटाभ्धिरिव गम्भीरो ग्रीष्माग्निरिव तापनः ।॥ ३३ ॥। 


मत्त इति ।। मत्तो मदं प्राप्तो गज इव क्षुब्धः क्षोभं सथलनं प्राप्तः 
ात्रविषयसम्मदे संविग्र इत्यर्थः । यद्यपि- श्षुब्धस्वान्तध्वान्तलग्रम्लिष्ट- 

विरिव्धफाण्टबाढानि मन्थमनस्तमस्सक्ताविस्पष्टस्वरानायासभृरोषु" इति सूत्र 
मन्थेऽर्थं एव श्षुभधातोः क्तप्रत्यये अनिट्त्वं निपातितम्‌ । तथापि श्षुव्धो 
राजे"त्यादि प्रयोगात्‌ आगमरासनस्यानित्यत्वाचच अर्थान्तरेऽपि नेट्‌ । 
श्षुव्ध इत्युपमानात्‌' इति वृत्तिकार इति षष्ठ प्रागुक्तमेव । ओजसा वलेन 
(ओजो गर्वप्रकाशयोः । अवष्टम्भ बले" इति दर्पणः । सिंह इव क्रद्धः । 
वेलाब्धिरिव कालसमुद्र इव वेलाम्बुधेस्तीरवृद्धयोः कालमर्यादयोरपी"ति 
दर्पणः । गम्भीरो निप्र: अगाधहदय इत्यर्थः । वेलया वृद्धया युक्तः । 
समुद्रो वेलाब्धिः समुद्रोऽपि संक्षोभादिविकारहीन इत्यर्थः । ग्रीष्माग्नि- 
ग्रीष्मकाले भवोऽग्निरिव तापयति सन्तापयतीति तापनः । नन्यादि- 
त्वात्कर्तरि ल्युः । प्रतिपक्षप्रतिकषेेतयर्थः । सोऽयमनन्तोऽस्तीति ।।३३।। 


तदनारभ्य संरम्भं शोषयेदेष विद्विषः । 
दर्दहो न हि दावाग्ररुच्छुष्कतृणसश्चयः ।। ३४ ॥। 


तदिति ॥ एष बलमद्रः । संरम्भं क्रोधमनारभ्य अनालम्ब्य आग्रह- 
मकृत्वापि संरम्भ कोप आग्रह" इति दप॑णः । विद्विषः शत्रून्‌ शोषयेत्‌ । 
शुष शोषणे लिङ्‌ नारायेत्‌ । तथाहि दावग्रेररण्यानलस्य उच्छुष्कोऽति- 
दुष्कश्चासौ तृणानां सम्वयः समूहः दुर्दहो न । ¶ईषदुस्सुषु कृच्छराकृच्छषु 
खलू! इति खल्रत्ययः । दावाग्रेरिति तु दोषषष्टी । तेन न लोकाव्यये"ति 
षष्टप्रतिषिद्धेति चोद्यमनवकाङम्‌ । अत्र रोषणदहनयोबिम्बप्रतिबिम्ब- 
भावेनोपादानात्‌ । शेद्विम्बप्रतिबिम्बत्वं दष्टान्तस्तदलङ्कतिः' । इति लक्षितो 
दृष्टान्तालङ्कारः । अ्थान्तरन्यासो वा ।॥ ३४ ॥ 


पुंसामल्पविवेकानां देव त्वत्सेविसङ्गिनाम्‌ । 
सत्वादयः प्रकाशन्ते प्रशाम्यन्ति भवादयः । ३५ ॥। 

पुंसामिति ॥ हे देव अल्पविवेकानां स्वल्पो विवेको विचारः येषां 
ते तथोक्ताः तेषाम्‌ । “विवेकवाक्‌ पृथक्ारे(गभावे)जलद्रोण्यां विचारण 
इति केडावः । अपरामरशकारिणामपीत्यर्थः । त्वां ताच्छील्येन सेवन्त 
इति त्वत्सेविनस्तेषां सङ्िनः त्वद्धक्तसङ्गवन्तस्तेषाम्‌ । पुंसां सत्त्वादयः 
सत्त्वं गुणः तदादिः कारणं येषां ते ज्ञानभक्तिवैराग्यादिभागवतधर्माः 
प्रकान्ते दीप्यन्ते “काश दीप्तौ" लट्‌ । भवो जन्म आदिकारणं येषां 
चिन्तासन्तापपुण्यपापसम्बन्धादीनां संसारधमाणां ते भवादयः प्रशाम्यन्ति 
क्षीयन्ते इत्यर्थः ।। ३५ ॥ 


गरुडात्मानमात्मासौ किड्करोऽतिबलेरितः । 
सूने सेनान्नतेऽसाध्यं किं करोति बलेऽरितः ।। ३६ ॥। 


गरुडेति । दे देवेत्यनुवर्तनीयम्‌ । आनमतीत्यानमो नप्र आत्मा मनो 
यस्यासौ आनमात्मा गरुडात्मा गरुडरूपः सेनात्‌ इनेन स्वामिना शङ्करेण 
सहितस्सेनस्तस्मात्‌ अरितः सपत्नात्‌ बाणात्‌ अतिबलेरितः अतिरयित- 
बलेन प्रसिद्धः ते किङ्करः सूने प्राणिवधरूपयुद्धे बलेऽरित इत्येतत्सनि- 
धानात्‌ रात्रो: सैन्ये । असाध्यं दुष्करं किं न करोति सर्वमपि इतरासाध्यं 
कुयदिव । गरुडोऽप्येतादुरमदिमा । अतस्ते विजयः सिद्ध एवेति भावः । 
केचित्तु बलेरितः बलभद्रेण प्रेरितः । आत्मा परमात्मा श्रीकृष्णः दे सेना 
रात्रसेनैवानं भक्ष्यस्य तथाविधरात्रसंहारिन्‌ गरुड । ते तव॒ आत्मानं 
देहं धृतिं वा । सूने शून्यप्रायेऽतितुच्छे । अरितः ॐरेरबठे रात्रो सैन्ये 
साध्यं शत्रुकृतविमर्दपात्रं करोति किम्‌ । न करोत्येव । यतस्त्वं किड्रोऽसि 
अतिबलेरितश्चासि इति गरुड प्रति प्र्प्स्योत्साहोपोद्रलकरूपं वचनमिति 
व्याचक्षते । अत्र न करोतीति समर्थनीयार्थस्यऽतिबलेरितः किङ्कर इति 

समर्थनात्‌ काव्यलिन्गमलङ्कारः । पादयमकं नाम राब्दालङ्कारश्च । तथाच 
वीरनारायणः- “एतत्सार्थकसमुदायद्वयं पादयमकम्‌" इत्युक्तवा “इतस्ततोऽ- 
स्मिन्विलसन्ति मेरोः समानवप्रे मणिसानुरागाः । स्यश्च पत्यौ सुरसुन्द- 
रीमिः समा नव्प्रमणि सानुरागाः ।।' इति माघश्छोकमुदाजहारः ।।३६॥। 


अविच्छिनोरुसङ्गामे बहुशो बहुवैरिणि । 
एधितं माधुरे धाचि भयं न स्पृशतीह माम्‌ ।। ३७ ।। 


अविच्छिमेति ।। वहुद बहुप्रकारेण (बहल्पार्थाच्छसूकारकादन्यतर- 
स्याम्‌" इति शस्‌ । अविच्छिना विच्छेद्रहिता उरवो महान्तः सङ्खामा 
युद्धानि यस्मिन्‌ तत्‌ । अविच्छिनोरुसङ्गामं तस्मिन्‌ । बहवो वैरिणो यस्य 
तत्‌ बह्वेरि तस्मिन्‌ माधुरे मधुरायां भवे धाग्नि तेजसि त्वयि कृष्णे 
एधितमभिवृद्धं कृष्णोदरसमुद्धवमित्यर्थः । मामिह समराङ्गणे भयं न 
स्पृराति । अविच्छिनेत्यादिविदोषणस्य साभिप्रायत्वात्‌ परिकरालङ्कारः । 
माधुरे धाम्नि मन्दिर इति व्याख्यानं प्रद्युप्रस्य द्वारकायामुद्धूतस्य मधुराया- 
मत्रोक्तवृद्धययोगात्‌ अमन्यम्‌ । ३७ ॥ 


अयम प्रसादाद्वामेकः सम्पादयाम्यहम्‌ । 
निरसूनसुरान्‌ सर्वास्त्वरया निरितैः इरः ।। ३८ ।। 


अयमिति ।। अद्यास्मिनहनि वां युवयो रामकृष्णयोः कृष्णगरुडयोर्वा 
प्रसादादनुग्रहात्‌ । श्रसादोऽनुग्रहे काव्यप्राणनिर्मलभावयोः ।' इति दपणः । 
अयमहमेकोऽपि सर्वानसुरान्‌ बाणभृत्यान्‌ निरितैः इरर्वणिस्त्वरया निरसुन्‌ 
निग॑तप्राणान्‌ सम्पादयामि करोमि ।। ३८ ॥ 


396 उषाहरणम्‌ 


प्रत्यर्थित्वेन कः शूरस्िषु लोकेषु मे पुरः । 
वेधूर्यमवशो विद्भन्‌ प्रत्यपादि धनुर्भृतः ।। ३९ ॥। 
प्रतीति । हे विद्वन्‌ कृष्ण त्रिषु लेकेषु धनुर्भृतो मे पुरोऽग्रतः 
्त्यर्थत्वे प्रतिभटभावे प्रसक्ते को वा शुरोऽवः सन्‌ वैधुर्यं वैकल्यं विज्ञेय 
विधुरं सद्धिः कष्टविश्िष्टयोरपि । विकल' इति केदावः । वे्कव्यं वा 
विकलेऽपि च विशेषे विधुरं विङ्कवं त्रिषु" इति रभस इति भटः । न 
प्रत्यपादि । प्राप्तः सर्वाऽपि पुरोवती कष्टतां यायादेवेति भावः । त्रिषु 
छोकेषु कः ररः मे पुरः प्रत्यर्थत्वेन स्यान कोऽपि । यदि कोऽप्यवरो 
विवः धनुर्भृतो मे पुरः । तहिं वेधुर्य प्रत्यपाद्वेत्यपि योजयन्ति 
|| ३९ ॥। 
रुद्रदरारान्‌ पुरात्साम्ना* प्रत्युद्रम्यासुरेश्वरः । 
यदि दास्यति नः पुत्रमपि सन्धिनं सम्पदे ।। ४० ।। 
रुद्धेति ॥ असुरेरो बाणः । रुद्धानि द्वाराणि चस्ते तथोक्तास्तान्‌ ! 
नोऽस्मान्‌ । पुराच्छोणितनगरात्‌ प्रत्युद्रम्य आमिमुख्येनागत्य यदि 
पुत्रमनिरुद्धं साघ्रा दास्यति । तरपि सन्धिः । तेन सहेति षः । सम्पदे 
भूत्यै गुणोत्कर्षाय वा न भवति “सम्पद्‌ भूतौ गुणोत्कर्ष" इति केदावः । 
रुद्धद्वारात्पुरादिति पाठे सामानाधिकरण्यम्‌ | ४० ॥। 
उक्तमेव देतूक्तया समर्थयते- 
सुप्तस्यान्तः पुराचचौर्य युद्धे विजयिनः पुनः । 
बालस्याशीविषैर्बन्धो माययेति क्षमात्र का ।। ४१ ।। 
१. शद्द्ारतयुरात्‌' इति पाठान्तरम्‌ । 

सुप्तस्येति ।। सुप्तस्यानिरुद्धस्यान्तःपुराचर्य स्वाम्यविज्ञातादानम्‌ । 
युद्धे स्वेन सदेति शेषः । विजयिनः पुनः । पुनद्ढाब्दोऽप्रथमार्थः । 
बालस्यानिरुद्धस्य आशीविषै सैः । “आङ्ञीविषो विषधरश्च्री व्यालः 
सरीसृपः" इत्यमरः । मायया छद्मना बन्धश्च कृतः । इति हेतोरत्र बाणे 
का क्षमा । बाणविषये क्षान्तिनं सर्वथा गणोत्कषायेत्यर्थः ।। ४१ ॥ 


बाणे स्वभृत्ये क्षमाया अकरणे राङ्करोऽस्मान्‌ प्रत्यवतिष्ेतेत्यत्राह- 
अपि विश्वेशमीशानमन्वीतममरासुरेः । 
प्रत्ययात्प्रत्यवस्थाने युद्धाय विजयोत्सुकम्‌ ।। ४२ ।। 


अपीति ।। विश्वस्येदा पतिमीशानं शङ्करं सुरासुरेरन्वीतमनुपूर्वादिणगता- 
वित्यतो निष्ठा । युक्तम्‌ । विजये उत्सुकमुदयक्तमपि । प्रत्ययात्‌ शपथात्‌ । 
यद्वा प्रत्ययो रन्ध्रं तमालक्षयेति ल्यब्लोपनिमित्ता पञ्चमी । परस्यापराध- 
स्थानं रन्ध्रं तस्मात्‌ । प्रत्ययोऽधीनरापथज्ञानविश्वासदेतुषु । रन्ध्रे शाब्द" 
इत्यमरः । प्रत्यवस्थास्ये अभुमुखः स्थास्यामि ॥ ४२ ॥ 


रवं बीजमभीक्ष्णं च वह्िवीर्यापवृहितम्‌ । 

अजेयो विजयी चास्तु प्रचण्डश्चण्डिकासुतः ।। ४३ ।। 

दौवमिति ।। वहिवीर्यणोपवृहितं वर्धितमुपोद्भलितं रवं शिवसम्बन्धि 
बीजं शिववी्यजनित इति यावत्‌ । अजेयो जेतुमयोग्यः विजयी विजय- 
रील: चण्डिकासुतः चण्डिकाया उमायाः सुतः स्कन्दश्च “मृडानी 
चण्डिकाम्बिका" इत्यमरः । अभीक्ष्णमसकृच प्रचण्डोऽस्तु पुनःपुनयोदं 
महाकोपेनामिमुखोऽस्तु ॥ ४३ ॥। 

तेन वीर्यानलारण्यसेनान्या परिपालिताम्‌ । 
अपि बाहुसहस्रेण बाणस्योल्बणतेजसा ।। ४० ।। 


तेनेति ॥ वीर्यं पराक्रम एवानलो ज्वलनस्तस्यारणिर्मन्थनादार्‌ 
^त्वरणिद्रयो'रित्यमरः । “अरानितरण्यरणयः पुंसि च' इति लिङ्गानुरासनं 
च । सेनान्या गुहेन सेनानीरग्निमृगुह इत्यमरः । बाणास्योल्वणं प्रव्यक्त 
तेजो वीर्यं यस्य तदूल्बणतेजः तेन बाहूनां सहस्रं बाहुसहस्रं तेनापि 
परिपालितां पुरं वितनिष्य इत्याकर्षः ।। ४४ ॥। 


पुरमसख्रेण कृत्वेमां निष्पत्त्यश्चविषादिनीम्‌ । 

वितनिष्ये रणादस्मानिष्पत्य श्वविषादिनीम्‌ ।। ४५ ।। 

पुरमिति ॥ इमामुपस्थितां पुरम्‌ । पूः शओोणित॒पुरी ताम्‌ । अस्माद्रणा- 
निष्पत्य निर्गत्य । अस्रेण । निष्पत्त्यश्वविषादिनीं पत्तयः पदातयः 
अश्वाश्च सेनाङ्गत्वादेकवद्धावः । पत्त्यश्व तस्याभावो निष्पत्त्यश्वम्‌ अर्था- 
भवेऽव्ययीभावः । तेन विषादश्चित्तावसादोऽस्यास्तीति निष्यत्त्यश्वविषादिनी 
ताम्‌ । श्वभिः शुनके: विदेषेण सत्तु सीलमस्या इति णिनिः । श्वविषादिनी 
ताम्‌ वितनिष्ये "तनु विस्तारे" लृट्‌ । करिष्ये । इति शछोकद्वयमेक- 
क्रियान्वयीति सन्दानितकं नाम कान्यम्‌ । पूर्वश्लोके वीर्यानलेति रूपक- 
मर्थालङ्कारः । अत्र तु पादयमकं नाम शब्दालङ्कारः ॥ ०५ ॥। 


इत्युत्पतिष्णुमुद्धतकृपाणमुपसान्त्वयन्‌ । 
्षेपयामास तं कालः क्रियाफलमिवाच्युतः ।। ४६ ।। 
इतीति ॥ अच्युतः श्रीकृष्णः इत्युक्तप्रकारेण उत्पतिष्णुमुत्पर्वात्पते- 


१. क्षपयामास इति पाठान्तरम्‌ । 

रिष्णुचाख्यातः । उत्पतितारम्‌ । उद्धूतः कम्पितः कृपाणः खड्गः येन 
स तथा तम्‌ । प्र्यप्रमुपसन्त्वयन्‌ साप्रा लालयन्‌ । कालः क्रियाफलं 
क्रियायाः कर्षणयजनादिरूपायाः फलं धान्यलाभस्वर्गपराप्यादिरूपमिव । 
्षेपयामास शक्षिप प्रेरणे" णिजन्ताष्चिट्‌ । प्ररितवान्‌ । क्षपयामासेति पाठे 
्षपप्रेरण इति धातुन्याख्यानम्‌ । उपमालङ्कारः ।। ४६ ॥, 


यक्षदानवदेतेयरक्षोभूतगणेश्वराः । 
स्वं स्वमखरं प्रयुज्ञानासनिभिर्ययधिरे समम्‌ ।। ४७ ॥। 


यक्षेति ।॥। यक्षा गुह्यकाः दानवाः दनोः पुत्राः दैतेया दितिसुताः । 
रक्षांसि राक्षसाः भूताः देवयोनिविोषाश्च गणाः प्रमथाश्च तेषामीश्वरा 
अधिपतयः । स्वं स्वं स्वकीयं स्वकीयमसं खड्गबाणदिरूपायुधं विप्राणां 
भोजनमितिवदेकवचनम्‌ । प्रयुञ्जानाः स्वस्वाखराणां प्रयोक्तारः सन्त इत्यर्थः । 
त्रिमिर्बलकृष्णप्र््रेः समं सह युयुधिरे युध सम्प्रहारे" लिट्‌ । युद्धं चक्रिरे । 
“यक्षो गृह्यकमात्रेस्यादरुह्यकाधीश्वरेऽपि च' इति अमरव्याख्यायाम्‌ । ननु 
कथं दैतेय इति प्रयोगः । यावता "दित्यदित्यादित्यपत्युत्तरपदाण्ण्य' इति 
दितिरब्दाद्‌ ण्यप्रत्ययोऽनुरिष्टः । न चापत्येऽथं । “इतश्चानिजः' इति 
ढक्‌ भविष्यतीति वाच्यम्‌ । ्यादयोऽर्थविरोषलक्षणादजपवादात्पूतं - 
विप्रतिषेधेन" इति वक्तव्याण्णयप्रत्यस्येव प्राप्तव्यत्वात्‌ इति चेद्च्यते । 
दितिाब्दात्‌ “कृदिकारादक्तिन' इति ङीषि सरीभ्यो ठगिति ठव्रत्ययो 
निष्प्रत्यूह: । न च प्रातिपदिकग्रहणे लिङ्गविरिष्टस्यापि ग्रहणम्‌" इति 
परिभाषया पुनरपि प्यप्रत्यय एव स्यादिति वाच्यम्‌ । शराक्तिलाज्ग- 
लङ्कदातोमरयश्टिवटटीधनुष्षु ग्रहरुपसङ्खयानम्‌' इति वातिके घटघर्टीग्रहणेन 
उक्तपरिभाषाया अनित्यत्वं विज्ञायत इति वेय्याकरणैरुक्तत्वात्‌ । अत 

एव “असुरा दैत्यदैतेयदनुजेन्द्रारिदानवा' इत्यमरः । एतेन दैतेय 
इत्यसाधुरित्यन्ये इति हरदत्तवचनमनादरणीयमेव । तत्रैवान्य 
इत्यस्वारस्यसूचनात्‌ । सर्वमेतदत्त्यादौ स्फुटमृक्तम्‌ ।॥ ४७ ॥। 


शङ्दन्दभिनिर्घोषहेषाविष्फारवंहितैः । 
्ष्येकैश्चासुरसेनायाः क्षोभ आरात्समानशे ।। ४८ ।। 


शङ्केति ।। असुरसेनायाः शङ्खाश्च दुन्दुभयो भे तेषां निर्घोषा ध्वनयः 
देषा अश्वनिस्वनाः विष्फारा धनुषां स्वनाः वबंहितानि करिगर्जितानि च 
तेः क्ष्वेलः सिंहनदिश्च । हेषा हेषा वाजिनां वारणानां शब्दो गजौ गर्जनं 
बृहितश्च । विष्फारः स्यात्कामुकाणाम्‌' इति । श्ष्वेलोऽखी सिंहनादः 
स्याद्‌" इति राब्दरत्राकरः । क्षोभः सञ्चलनं खेद इत्यथः । क्षोभः 
कालुष्यखेदयोः' इति दर्पणः । आरादूरे । (आरादूरसमीपयोः' इत्यमरः । 

समानो “अग व्याप्तौ" लिट्‌ । अश्चाते चेति नुट्‌ । व्याप्तवान्‌ 
|| ०८ ॥। 

यौधमुख्या बलात्तस्मानिरीयुस्तरसा खगाः । 

वनादाकृलितोद्ि्रा गगनादिव पक्षिणः । ४९ ।। 


यौधेति ।। वनात्‌ काननप्रदेरात्‌ आकुलितोद्विग्राः पूर्वमाकुलिताः 
पश्चादुद्धिग्रा जआकुलितोद्धिग्राः पूर्वकाठेके-'ति समासः । इति 
कत॑व्यताधीडन्याश्चलिताश्ेत्य्थः । गगनाद्‌ ल्यब्छोपनिमित्ता पश्चमी । 
गगनदकामवष्टभ्य पक्षिण इव । यौधेभटः मुक्ता यौधमुक्ताः खगा बाणाः । 
'पृषत्कबाणविरिखा अजिह्यगखगारुगाः' इत्यमरः । तस्माद्‌ बाणस्वामि- 
काद्‌ बलात्‌ सैन्यात्‌ । गगनाद्रगनमालम्ब्य तरसा वेगेन निरीयुः । 

निष्पूर्वादिणगतावित्यतो ठिट्‌ । निर्गतवन्तः । उपमालङ्कारः । खगाः 
पक्षिण इति पौनरुक्तयात्पुनरुक्तवदाभासः शब्दालङ्कार । “पुनरुक्तवदा- 
भासः पुनरुक्तेस्तथात्वतः । तेजो धामबुधामिन्द्रो (रा) जिष्णुर्धिषणो गुरुः" 
इति सोदाहरणं तछ्लक्षणमभिहितं सुधीन्दश्रीमचरणेरलङ्कारमञर्याम्‌ ।(४९॥। 


आपत्य सर्वतो नैको विपक्षेषु रयं यतः । 
जहौ तद्रायुनाकृष्टो विपक्षेषुरयं यतः ॥ ५० ॥। 
आपत्येति । अयं पूर्वमुपात्तः । नैको बहुः इति विरिंषन्‌ बहुव्चने 
प्रस्तुतरारस्य कथमेकवचनेनोपादानमिति चोद्यं परिहरति । वायुनाकृष्टः 
विपक्षेषु परयैन्येषु सर्वत आपत्य विपक्षेषुः विगतौ पक्षौ यस्य स तथोक्तः 
इषुर्वाणः । यतो यस्मात्‌ । यतः उपरतः । तत्तस्मात्‌ । रयं वेगं जहौ 
(ओहाक्‌ त्यागे" लिट्‌ त्यक्तवान्‌ । प्रतिभटचापच्युता बाणाः स्वपक्ष- 
वाताकृष्टा वेगेन परयैन्ये सव॑तोऽभिघातात्‌ पक्षहीनतयोपरता अपगतवेगा 
अभवनिति तात्पर्यम्‌ । पादावृत्तियमकं नाम रब्दालङ्कारः ।। ५० ॥ 


ततः शारङ्गधरस्तू्णं सायकान्व्यसृजच्छरान्‌ । 
विषयेष्विन्द्रियाणीव महायोगेश्वरोऽरिषु ।। ५१ ॥। 


तत इति ।। ततः परसैन्यो बाणपातनान्तरं शा््गधरः शार््खनामक- 
चापस्य धरः भर्तां महतां योगानां महान्‌ योगो तेषां वा ईश्वरोऽधिपतिः 
श्रीकृष्णः । विषयेषु शब्दादुषु इन्द्रियाणि श्रोत्रादीनीव योग्यतया कामुक 
इति संयोज्यम्‌ । अरिषु शत्रुषु सायकान्‌ । षो अन्तकर्मणीत्यस्येदं रूपं 
परप्राणापहारिण इत्यर्थः । दारान्‌ बाणान्‌ । तूर्णं शीघ्रं यथा तथा व्यसृजत्‌ 
सृज विसे लङ्‌ अमुञ्चत्‌ । उपमालङ्कारः । सायकान्‌ इरानिति पूरवत्रवा- 

त्रापि पुनरुक्तवदाभासः शब्दालङ्कार । अन्तकारिण इत्याभासीकरणात्‌ 
॥ ५१ ॥ 

त्रयाणामप्यमोधानां शख्राणामतुलौजसाम्‌ । 
जनैरदाङ्कि शीपघ्राणां मुक्तामुक्तविपर्ययः ।। ५२ ॥। 


त्रयाणामिति ।। त्रयाणां रामकृष्णप्रद्युप्रानाम्‌ । अतुलानि ओजांसि 
अवष्टम्भराक्तयः येषां तानि तेषाम्‌ । सीघ्राणां त्वरावताममोधानां शखराणा- 
मायुधानां त्रयाणां रास्राणामिति व्यधिकरणे षष्ठी । मुक्तामुक्तविपर्ययः 
मुक्तानां चापाच्युतानाम्‌ अमृक्तानां चापसंलग्रानां च विपर्ययो विपर्यासः 
मुक्तामुक्तविपर्ययः जनैररङ्कि 'राकि राङ्कायां' कर्मणि लुड्‌ । अनेन 
रामादीनां करकोराठं विभावितं भवति । ५२ ॥ 


यस्य यत्र प्रहारेच्छा यैश्च शस्रैरवर्तत । 
तस्य तत्र तथा तेषामनुसन्धि विहङ्गराट्‌ ।। ५३ ॥। 


यस्येति । विहङ्गराद्‌ विहङ्गानां पक्षिणां राजा गरुडः । त्रयाणां 
मध्ये यस्य रामाद्यन्यतमस्य यत्र यस्मिन्‌ लक्ष्ये येः शसैश्च प्रहारेच्छा 
अवर्तत । ¶ृतु वर्तने लङ्‌ । तस्य तत्र तथा इच्छाप्रकारेण तेषां 
रखराणामनुसन्धि सवष्वपि सन्धिषु रनपरेषु “सन्धिस्तु शछेषयोनिसुराङ्गयोः । 
नाट्याङ्गरन्ध्रयोश्च स्याद्वस्तुनोरन्तरेऽपि च इति कविदर्पणः । सर्वमर्म- 
स्थानेष्वित्यर्थः । अवर्तत अनुकूठ इति रोषः । वाहनस्यातिकौदलमनेन 
विभावितम्‌ । ५३ ॥ 

विभोः प्रहरतो नेमिज्वालादग्धाः द्विषः पुरः । 


चक्रेण छिन्दता पश्चात्‌ प्रपेदे पुनरुक्तता ॥ ५४ ॥। 
१. “ज्वाकादग्धान्‌' इति पाठान्तरम्‌ । 

विभोरिति ।। प्रहरतः संहरतो विभोः पुरोऽग्रतो द्विषो द्वेषिणः 
दात्रवः । नेमेश्चत्रप्रान्तस्य ज्वालया दग्धा दाहं प्राप्ताः नेमिस्तुतिनिर्रमे । 
चत्रप्रान्ते भित्तिमूल' इति केदवः । पश्वाच्छिन्दता द्विष इति द्वितीयान्त- 
तयावर्तनीयम्‌ । ज्वालादग्धानिति पाठे नावृत्तिशचक्रेण पुनरुक्तता पुनरिदं 
च्रं छिनत्ति इति प्रथाविषयता व्यर्थतेति यावत्‌ प्रपेदे पद गतौ" कर्मणि 
ठिट्‌ प्राप्ता ॥ ५४ ॥। 


उद्राटमपतद्वक्षस्स्वसुराणामसुप्रिया । 
गदा कोमोदकी नाम रूपाजीवेव वाणिनी ।। ५५ ।। 


उद्राटमिति ।। कौमोदकी कौमोदकीनाप्री गदा । वाणिनी मत्ता 
"वाणिनी नतकी मत्ता विदग्धवनितासु च इति विश्वः । रूपाजीवा 
रूपमाजीवो जीविका यस्याः सा तथोक्ता वारखीव । "वारस्री गणिका 
वेद्या रूपाजीवा" इत्यमरः । असुराणामसुप्रिया सुप्रियानेत्यसुप्रिया । 
अन्यत्र प्राणवल्लभा । वक्षस्सु उरस्थलेषु उद्राढमतिदृढमपतत्‌ । “पत्ल 
गतौ' लङ्‌ शिषटोपमालङद्कारः । ५५ ॥ 


्षु्देन्द्रियतयामीषां तया रक्तानुरक्तया । 
अवकाशरसोद्रेकादाददे क्रममूछनम्‌ || ५६ ॥। 


्षब्देति । अमीषामसुराणां रक्तेन शोणितेन अनुरक्ता तया 
अनुरागयुक्तया । तथा च भागवते- “कौमोदकीं भगवतो दयितां स्मरेत 
दिग्धामरातिभटशोणितकदमेन' इति तया गदया श्षुब्धानि क्षोभं सञ्चलनं 
प्राप्ानीन्द्रियाणि येषां ते श्षब्धेन्द्रियास्तेषां भावस्तत्ता तया । अवकारोऽ- 
वसरस्तस्य यो रसो वीर्य तस्योद्रेकादाधिक्यात्‌ क्रममूषनं क्रमेण 

मोहावस्था । आदधे आहितम्‌ । कौमोदकी स्वाभिघातरिधिलितेन्द्ियवद- 
सुराणां युद्धकाले वीर्यातिरेकेण मूरच्छामाहितवतीत्यनेन कामुकजनानुरागि- 
रूपाजीवावत्तान्तो व्यज्यत इति समासोक्तिरलङ्कारः । उपमा वा । तत्र 
रसः शृङ्गारः । मूर्छनं समृच्छरायः । “शृङ्गारादौ विषे वीयं गुणे रागे द्रवे 
रसः" इति दर्पणः । मूष मोहसमृच्छराययोरिति धातुव्याख्यानम्‌ ।।५६।। 


गदाऽऽरस्वतिमाहात्म्या दारुणेयं क्षयावहा । 
रणेऽत्र सा महायामा स्वयं साफल्यमक्षति ।। ५७ ॥। 


गदेति ॥ अरीणां समूह आरम्‌ अरिरब्दात्‌ “तस्य समूह" इत्यण्‌ 
तस्मिन्‌ । सुरोभनम्‌ अतिपूजितं माहात्म्यं प्रभावो यस्याः सा आरस्वति- 
माहात्म्या । दारुणा भीषणा । क्षयावहा शत्रूणां क्षयस्य सम्पादिका 
आवहतीत्यावहा पचाद्यच्‌ । अत्र एतस्मिनुपस्थिते रणे युद्धे महानायामो 
दर्घ्यं यस्याः सा महायामा । दर्घ्यमायाम आनाह" इत्यमरः । अतिदीर्घा । 
सेयं गदा कौमोदकी । स्वयमात्मना साफल्यं सफलत्वम्‌ । अक्षति “अक्षू 
व्यापी लट्‌ प्राप्रोति । कविर्दष्करचित्रविदोषे दुरवबोधत्वानामाह “अर्- 
भ्रमकम्‌" इति । शोकपादार्धस्य भ्रमणं यत्र बन्धे सोऽयमर्धप्रमकं नाम 
चित्रकाव्यविरोष इत्यर्थः । तदद्वारस्तु "तिर्यक्‌ पश्वरेखा लिखित्वा तासूर्ध्वा 
नवरेखा लिखेत्‌ । एवं सति चतखः पङ्कयः द्वात्रिंरत्कोष्ठानि च 
निष्पद्यन्ते । तत्राद्यपङ्कौ तुरीयपादं च लिखित्‌ । समग्रश्छोको दृयते । 
तत्राद्यपङ्धिलिखितान्‌ चतुरो वर्णान्‌ क्रमेण पठित्वा तुरीयपङ्कयन्त्यकोष्ठ- 
गतवर्णं सप्तमं कृत्वा आद्यपदङ्कयन्त्यकोष्ठगतवर्णमष्टमं विधाय पठने आद्यः 
पादः समग्रो निष्पद्यते । एवं द्वितीयपङ्कौ द्वितीयपादगतानादयांश्चतुरो वर्णान्‌ 
पठित्वा तुरीयपद्कयुपान्त्यकोष्ठगतं वर्णं तृतीयपङ्किसप्तमवर्णं द्वितीयपङ्धि- 

सप्तमवर्णं प्रथमपङ्कसप्तमवर्णं च पठेत्‌ द्वितीयः पादो भवति । तथा तृतीय- 
पङ्क चतुरो वर्णान्‌ पठित्वा अन्त्यपङ्किषष्ठं तृतीयपङ्किगतषष्ठं द्वितीय- 
पङ्किगतषष्ठं प्रथमपङ्किगतषष्ठं च वर्णं च पठेत्‌ एवं सति तृतीयः पादो 
लक्ष्यते । एवमेव तुरीयपङ्किगतानादांश्चतुरो वर्णान्‌ तत्पङ्किगतपञ्चमं 
तृतीयपङ्किगतं पञ्चमं द्वितीयपङ्किगतं पञ्चमं प्रथमपङ्किगतं प्चमं च पठेत्‌ 
तुरीयः पादो भासते । तथान्योऽपि पठनप्रकारः । तथाहि- आद्यपङ्किगत- 
माद्यं द्वितीयपङ्िगतमाद्यं तृतीयपङ्किगतमाद्यं तुरीयप्ड्किगतमाद्यं षष्ठे तत्पङ्कि- 
गतसप्तमकोष्ठस्थवर्णं सप्तमं तत्पङ्िगतान्त्यकोष्ठलिखितवर्णमषटमं निधाय 
पठेत्‌ । आदः पादो भवति । एवमाद्यपङ्किगतद्वितीयकोष्ठवर्णमादिं कृत्वा 
द्वितीयपङ्किगतं द्वितीयं तृतीयपङ्किगतं द्वितीयं चतुर्थपङ्किगतं द्वितीयं च 
पठित्वा द्वितीयपङ्किगतसप्तमकोष्ठस्थवर्णं सप्तमं तत्पङ्किगतान्त्यकोष्ठगतवर्ण- 
मष्टमं च कृत्वा पठेत्‌ । द्वितीयः पादो निष्पद्यते । 


एवं प्रथमपङ्किगततृतीयकोष्ठस्थवर्णमादि कृत्वा द्वितीयपङ्किगततृतीयं वर्णं 
द्वितीयं कृत्वा तृतीयपङ्किगततृतीयं वर्णं तृतीयं कृत्वा तरीयपङ्िगततृतीय- 
कोष्ठस्थवर्णं चतुर्थं कृत्वा तृतीयपङ्किगतपश्चमकोष्ठगतवर्णं पञ्चमं तत्पङ्किगत- 
षष्ठकोष्टगतवर्णं षष्ठे तत्पङ्किगतसप्तमकोष्ठगतवर्णं सप्तमं तत्पङ्िगतान्त्यकोष्ठ- 
गतवर्णमष्टमं विधाय पठेत्‌ । तृतीयः पादो लक्ष्यते । एवं प्रथमपङ्किगत- 
चुतुर्थकोष्ठगतवणमादिं कृत्वा द्वितीयतृतीयचतुर्थपङ्किगतान्‌ चतु्कोष्लिखित- 
वर्णान्‌ क्रमात्‌ पठित्वा तुरीयपङ्कौ पश्चमषष्ठसप्तमाष्टमानपि क्रमात्पठेत्‌ । 
चतुर्थः पादो निष्पद्यते । प्रकारान्तरेणापि वाचनमस्ति । चतसृषु पङ्किषु 
आद्यकोष्ठगान्वर्णान्‌ चतुरोऽनुक्रमेण पठित्वा तुरीयपङ्कयन्त्यवर्णं पञ्चमं 
तृतीयपङ्कचन्त्यवर्णं षष्ठं द्वितीयपङ्कचन्त्यवर्णं सप्तममाद्यपङ्कयन्त्यवर्णमष्टमं 
कृत्वा पठेत्‌ प्रथमः पादः । 

एवं प्रथमद्वितीयादारभ्यानुखोम्येन पठेत्‌ । तुरीयपङ्कयुपान्त्यादारभ्य 
प्रातिलोम्येन पठेत्‌ द्वितीयः पादः । एवमादयतृतीयादारभ्यानुलोम्येन चतुरो 
वर्णान्‌ अन्त्यपड्िषष्ठादारभ्य प्रातिलोम्येन पठेत्‌ तृतीयः पादः । एवं 
प्रथमपङ्किगतचतुर्थकोष्टलिखितवर्णादारभ्यानुलोम्येन चतुरो वर्णान्‌ पठेत्‌ । 
तुरीयपङ्किगतपश्चमकोष्ठस्थव्णादारभ्य प्रातिलोम्येन पाठे चतुर्थश्चरणो 
निष्पद्यत इति सहदयैराकलनीयम्‌ ।। ५७ ।। 


संसाररससुत्सूरररेरसुसरस्सरुत्‌ । 
रससारस्ससारासिरसुसारासुरासुरुत्‌ || ५८ ॥। 


संसारेति ।। सूरेज्ञानिनः संसार एव रसो विषं तं सुनोतीति 
संसाररससुत्‌ । “शृङ्गारादौ विषे वीर्ये गुणे रागे द्रवे रस" इत्यमरः । 
षुञ्‌ अभिषवे इति धातोः “किप्‌ च' इति किप्‌ । स्वस्य पिति कृति 
तुक्‌" इति तुक्‌ । उरेः शत्रोः असुसरः सुखेन सतुं शक्यो न भवतीति 
तथा “ईषदुस्सुषु कृच्छरकृच्छरर्थेषु खलु" इति खल्प्रत्ययान्तत्वेऽपि 
दोषषष्ठयमभ्युपगमात्‌ “न लोकाव्ययनिषटार्थखलर्थतृनाम्‌' इति न निषेधः । 
स्दाब्द इत्यतः सम्पदादिलक्षणे किंपि तु रुदारब्देन सहितः सरत्‌ । रसेन 
वीर्येण सारो वीरः रससारः । “सारो बले स्थिरांरो च न्याये कवं वरे 
त्रिषु" इत्यमरः । सुसाराः रोभनबला न भवन्तीत्यसुसाराः ते च ते 
असुराश्च तेषामसून्‌ प्राणान्‌ रुणद्धीति रधेः कर्तरि किपि असुसारासुरा- 
सुरुत्‌ । वावसान" इति चत्व॑म्‌ । प्रहरतः प्रभोः श्रीकृष्णस्येत्यनुवर्तते । 
असिः खङ्गो नन्दकनामा । ससार “सृ गती" इत्यतो लिट्‌ । चचार । 
भगवतो नन्दकोऽपि रउत्रृणां प्राणान्‌ हतुं तेन विसृष्ट इति भावः । अत्र 
वर्णनियमेषु ग्यक्षरीनियमो नाम चित्रकाव्यप्रभेदः । पदच्छेदस्तु- 

“संसाररससुत्‌ । सरेः । अरेः । असुसरः । सरुत्‌ । रससारः । ससार । 
असिः असुसारासुरासुरुत्‌ । इति ।। ५८ ॥ 


गण्डोलघनोन्मूच निष्पिंषन्‌ मुसली हलम्‌ । 
प्राहिणोदहिताङ्गेषु पृथुष्वसुविकर्षणम्‌ ।। ५९ ॥। 
गण्डेति ।। मुसली मुसलवान्‌ बलभद्रः । गण्डदौलघनोन्मूर्ः । 
गण्डीला गिरिच्युतस्थूलोपलास्त इव घना दृढा उनता मूर्धानो येषां ते 
गण्डदौलघनो न्मूरधानस्तान्‌ । “घनः सान्द्रे दृढे दाय विस्तारे लोहमद्रर' 
इति विश्वः । प्रतिभटानिर््पिषन्‌ सभ्रर्णयन्‌ । असुनां प्राणानां विकषणं 
प्राणाकर्षकरणमसुविकर्षणं हलम्‌ । पृथुषु अहिताङ्गेषु उात्रूणामवयवेषु 
प्राहिणोत्‌ । “हि गतौ वृद्धौ च' इत्यतो लड्‌ अगमयत्‌ । ५९ ॥। 


सास्रासार ` सिरास्रसैररसेऽरेरुरूरसि । 
सुरसारससूरोखसीरिसीरो ररास सः || ६० ।। 


सास्रेति ॥ आसखाणां रक्तानामासारा धारास्तैः सहिताः सासरासारा- 
स्ताश्च ताः सिरा नाड्यश्च तासामास्रसैर्गलनैः अरसे अश्रेष्ठे । ॐरेः 
दात्रोरुरुणि महति उरसि वक्षसि । सुरा देवा एव सारसानि पद्मानि तेषां 
सृरोखः सूर्यकिरणस्थानीयः स प्रसिद्धः सीरिणो बलभद्रस्य सीरो हलः 
ररास ^रस शब्दे ठिट्‌ शब्दितवान्‌ । उरसोऽतिकदिनत्वात्तत्र दटप्रति- 
घातेन शाब्दः समजनीति भावः । “अस्मास रक्त'मिति द्विरूपकोदाः । 
"धारा सम्पात आसार" इति । “नाडीति धमनिः सिरे"ति चामरः । 
“शूद्गारमुख्यमधुरादिसवर्णरेतोनियांसरागगरलद्रवपारदेषु । आस्वादनध्वनि- 


१. “सास्रासारि' इति पाठान्तरम्‌ । 

सुधाम्बरसीर्यधामश्रष्ठोरगेषु रस' इति नानार्थरत्नमाला । “सारसं सरसीरुहम्‌! 
इति । “सृरसूरयार्यमे"ति “किरणोस्रमयूखांडुगभस्तिधृणिरदमय' इति चामरः । 
'सीरगोदाहरणहललाङ्गेष्वादिमद्वयो'रिति शब्दरत्नाकर पुनपंसकत्वोक्तेरिह 
सीरङाब्दः पृद्धिङ्गः । सासरासारीति पाठे साखाः सरुधिराः आसारिण्यो- 
(भ्ये १)व्याप्ताः । सुरसारससुरोखसीरिसीरं ररास स इति पाठो दृश्यते । 
तत्र देवपद्यसूर्यकिरणायितसीरिणः सीरमुरसि सद्वियमानं ररासेत्यथं इत्याहुः । 
इयमपि व्यक्षरीव्णनियमरूपचित्रप्रभेदः । पदच्छेदस्तु- सासरासारसिरा- 
सरसैः । अरसे । अरेः । उरूरसि । सुरसारससुरोख्रसीरिसीरः । ररास । 
सः । इति यद्यपीयं ग्यक्षरी संसाररसेति शोकस्य समनन्तरमेव पठितव्या 
ग्यक्षरीत्वेन प्रत्यासत्तेः । तथापि इयमपि कृष्णविषयिष्येवेति भ्रमापनोदाय 
बलमद्रविषयतया क्रमेण चित्रद्यप्रदरनाय च गण्डीठेति शोकेन व्यवधानं 
नानुचितम्‌ ॥ ६० ॥। 


अदीनवदनाम्भोजमदनोपासिताम्बरः । 
अनूनगदसम्भोगमतनोदसिताम्बरः || ६१ ॥। 


अदीनेति ॥ अदीनमक्षीणमम्लानं वदनमेवाम्भोजं यस्य स तथा स 
चासौ मदनः प्रद्यु्रश्च स उपासिता समीपे आसीनो यस्य सः अदीन- 
वदनाम्भोजमदनोपासिता । अम्बरोऽम्बरसम्बन्धी आका दङ्यमानः । 
असितं नीलम्बरं वासो यस्य सोऽसिताम्बरो बलभद्रः । अनूना उत्तमा 
गदा यस्य सोऽनूनगदः । गोसखियोरूपसर्जनस्य' इति हस्वः । गदाधरः 
श्रीकृष्णः तस्य सम्भोगं समीचीनं सुखं “भोगः सुखे ख्यादिभृतावहेश 
फणकाययोः" इत्यमरः । सन्तोषमिति यावत्‌ अतनोत्‌ । "तनु विस्तारे" 
लड्‌ अकरोत्‌ । बलभद्रो दलरूपायुधेन आकाङामागेँ युध्यमानः 

श्रीकृष्णप्र्युप्रयोः परितोषमुत्पादितवानिति भावः । अत्र चित्रकाव्यं 
नामाह- गोमूत्रिकेति । एतह्वक्षणं तु “एकान्तरितसारूप्यं वर्णानामर्धयो- 
दयोः । गोमूत्रिकेति तां प्राहुरन्वर्थां चित्रवेदिनः ।।' इति । गोमूत्रदाब्दात्‌ 
“इवे प्रतिकृतौ" इति कनुप्रत्यये सरीत्वविवक्षायां टापि प्रत्ययस्थात्‌" इतीत्वे 
च गोमूत्रिकेति रूपमित्यन्वर्थनामेत्यक्तम्‌ । ठेखनप्रकारस्तु- ^तिरयगरेखात्रयं 
कृत्वा वीथियुग्मे लिखेत्‌ क्रमात्‌ । अद्वयं भवेत्तत्र गोमूत्रप्रतियातना ॥।' 

इति । मदीयमधुधारायामस्य वाचनप्रकारः- द्वितीयार्प्रथमाक्षरं दवितीयार्ध- 

तृतीयाक्षरं प्रथमाधचतुथाक्षरं द्वितीयार्धप्चमाक्षरं प्रथमारधषष्ठाक्षरं द्वितीयाध- 

सप्तमाक्षरं प्रथमार्धाष्टमाक्षरं द्वितीयार्धप्चमाक्षरं प्रथमार्धषषठाक्षरं दितीयार्ध- 

सप्तमाक्षरं प्रथमा्ाष्टमाक्षरं द्वितीयार्धनवमाक्षरं प्रथमार्धदङामाक्षरं द्वितीयाैका- 

दाक्षरं प्रथमार्धद्वादराक्षरं द्वितीयार्धत्रयोदङाक्षरं प्रथमार्धचतुरदशाक्षरं 

्वितीयार्थपशचदङाक्षरं प्रथमार्थषोडसाक्षरं च एकान्तरितं गोमूत्रविन्यासन्यायेन 

पठेत्‌ प्रथमारधं निष्पद्यते । एवमेव प्रथमा्धाद्यव्णद्वितीयारधद्वितीयवर्णं- 

मित्यादिरूपेणैकेकन्यवधानेन पठने द्वितीयार्धं च लक्ष्यते । कचित्तु 

परथमार्धा्वर्णादारभ्य द्वितीयार्धद्ितीयवर्णादि्रहणेन पाठेऽपि प्रथमार्थं दुर्यत 

इति वदन्ति । यथा- “विजयीन्द्रवयं धुतगवं धीनिधे सततादृतास्तव गुणा 

लसत्तमाः । निजसान्द्रधेयं जितपरव॑तानिशे समता श्रिता नवमृणालस॒क्रमा ।।' 

इत्यलङ्कारमञजयामितदर्थस्तु मदीयमधुधारायां द्रष्टव्यः । तथा “सुरासुरार्चिता 
धन्या तुङ्गमङ्गलपालिका । चराचराश्रिता मान्या रङ्गपुङ्गवपादुका ।।' इति 
पादुकासहस्रचित्रपद्धतो । अत्र छोकद्वयेऽपि प्रथमारधप्रथमाक्षरं द्वितीयार्धं - 

द्वितीयाक्षरमित्यादिक्रमेण पठित्वा पूर्वात्तराधं सम्पादनीये । आकरे तु 
द्वितीयव्णमित्यादयुक्तप्रकारेण वाचनमित्युक्तम्‌ । अयमपरश्ात्र विरेषः । 

यत्पादद्वयान्तेऽपि व्णचतुषटयावृत्तेयमकमिति । ६१ ॥। 

यत्र यत्र पुरो वृष्टः प्रयुश्नो निध्रतासिना । 
वीराणां ग्रियमाणानामभूदाश्र्यगोचरः ।। ६२ ।। 


यत्रेति । निघ्रता हिंसता असिना खड्गेन सह । यत्र यत्र प्रदेदे 
पुरोऽग्रतो दृष्टः प्रद्युप्रो ग्रियमाणानां वीराणामाश्वर्यस्य गोचरो विषय 
आश्व्यगोचरोऽभूत्‌ । भवतेर्लुट्‌ ।। ६२ ॥। 


तत्र तत्र प्रहर्तृणां प्रहारोऽपि न्यरुध्यत । 
तेनैव चर्मणा तस्य समरग्रहरहसः || ६३ ।। 


तत्रेति ।। समरे युद्धे ग्रह आग्रहस्तस्य रहो जवो यस्य सः 
समरग्रहरंहास्तस्य प्रद्युप्रस्य । कर्मणि षष्ठी । प्रहर्ृणां प्रतिवीराणाम्‌ 
दोषषष्टीयम्‌ । तेन उभयप्राप्तौ कर्मणीति नियमात्‌ कथं प्रहतैणामिति षष्ठीति 
निरस्तम्‌ । यद्वा कर्तैव षष्ठीयमस्तु “रेषे विभाषा" इति वचनात्‌ शब्दा- 
नामनुशासनमाचार्यस्य आचार्येणेति यथेति समानम्‌ । प्रहारोऽपि खड्ग- 
परिघादिपातनमपि तत्र तत्र युद्धरङ्गे तेनैव प्र्युप्रन असहायनेत्यमिप्रायक 
एवङाब्दः । चर्मणा अस्रवारणेन खेटेन न्यरुध्यत रुधिर्‌ आवरण इत्यतः 
कर्मणि लङ्‌ निरुद्धो वञ्चित इत्यर्थः ।। ६३ ॥ 


दिदेव नन्दीनविनोददोऽदनानन्ददावं नववेदनादः । 
नदनदीनन्दननन्दनानां बिनिन्दिनां दाववदादिदेवः ।६४।। 
दिदेवेति ।। नन्दिनो नन्दिकेश्वरस्य इनः स्वामी शिवः तस्य विनोदं 
क्रीडां तीति नन्दीनविनोददः । नवः स्तोत्ररूपः वेदनादो वेदघोषो यस्य 
स नववेदनादः । नदश्चासौ नदीनन्दनः षण्मुखो गाङ्गेयो हि सः तस्य 
नन्दनाः सन्तोषकरास्तेषां नदनदीनन्दनन्दनानाम्‌ । विनिन्दिनां स्वात्मनो 

विषेण निन्दकानाम्‌ । आनन्दो दावो वनमिवानन्ददावस्तम्‌ । दाववद्रन- 
वह्िना तुल्यं यथा तथा अदन्‌ भक्षयन्‌ आदिदेवः श्रीकृष्णः दिदेव “दिवु 
क्रीडादौ" लिट्‌ चिक्रीड । अत्र वर्णनियमेषु त्रयक्षरीनियमरूपं चित्रम्‌ । 
दकारवकारनकाराणामेव नियमेन विन्यासात्‌ । वर्णराब्देन व्यञ्जनमत्र 
विवक्षितमिति न कोऽपि श्ुद्रोपद्रवः । छेदस्तु- दिदेव । नन्दीनविनोददः । 
अदन्‌ । आनन्ददावम्‌ । नववेदनादः । नदनदीनन्दननन्दनानाम्‌ । 
विनिन्दिनाम्‌ । दाववत्‌ । आदिदेवः । इति ॥ वृत्तं तुपजातिः ।६४।। 


विनिर्मथन्‌ मर्मणि गोगणैः स्वैर्विकीर्यमाणेः ककुभां मुखेषु । 
निरन्तरं तामसजातमेतदसंशयं गोपतितामशात्सः ।। ६५ ।। 


विनिर्मथनिति ॥ स श्रीकृष्णः ककुभां दिशां मखेषु प्रदेशेषु विकीर्य- 
माणैर्विक्षिप्यमाणैः स्वैरात्मीयैः गोगणेः वाणसमूहैः । अन्यत्र किरण- 
निकरैः । निरन्तरं निबिडम्‌ । तामसानां तमोगुणप्रचराणामसुरसेन्यानां जातं 
समूहम्‌ । अन्यत्र ्रज्ञादिलक्षणेऽणि तमास्येव तामसानि तेषां जातं मर्मणि 
जीवस्थाने “जीवस्थानं भवेन्मर्मे"ति हलायुधः । विनिर्मथन्‌ “मथे विलोडने' 
इति भौवादिकस्येदं शत्रन्तं रूपमिति “विनिर्मथनुच्छरस' इति द्वितीये 
व्याख्यातम्‌ । विलोडयन्‌ सन्‌ । असंशयं न विद्यते संशयो यस्मिन्‌ कर्मणि 
तद्यथा भवति तथा । गोपतितां गोपतिशब्दवाच्यत्वं गोपालत्वं सूर्ये तु 
त्विट्पतित्वम्‌ । स्वरगृषु पडुवाग््रदिद्नेत्रपृणिभूजले । लक्ष्यदृष्ट्या सखियां 
पुंसि गौ'रित्यमरः । अत्र ननिरुक्तियोगतो नाप्रामन्यार्थत्वप्रकल्पनम्‌ । 
ईद्रौश्चरितैजनि सत्यं दोषाकरो भवान्‌ ।।' इति लक्षणोदाहरणाम्यां 
निरूपितो निरुक्तिर्नामालङ्कारः । श्रीकृष्णे वर्णनीयत्वेन प्रस्तुतेऽप्रस्तुतः 
सूर्योऽपि परिस्फुरतीति समासोक्तयलङ्कारोक्तेन सङ्कीर्यते । उपन्द्रवज्रानामकं 
वृत्तम्‌ ।। ६५ ॥ | 

अमोघवेधी विविधाखवृष्टिस्समूहमेनं मुसली जघान । 
जानार्दनेरर्दयतः सुरारीन्‌ स्वदर्गमो मार्गणमार्ग आसीत्‌ 
|| ६६ ॥। 


अमोधेति । अमोघं वेधितुं शीलमस्येति ताच्छील्ये णिनिप्रत्ययेऽ- 
मोघवेधी । विविधा नानाप्रकारा अस्राणामायुधानां वृषटियस्य विविधासखवृष्टिः । 
मुसलमयोग्रमस्यास्तीति मुसली बलभद्रः । एनं समूहं परयैन्यानामिति 
दोषः । जघान “हन हिंसागत्योः" लिट्‌ रसितवान्‌ । एवं च सति 
सुरारीनसुरानर्दयतः । “अदं हिंसने" । हसतो जानार्दने: जनार्दनस्य 
श्ीकृष्णस्यापत्यं जानार्दनिः (अत हृञ्‌ जनार्दनराब्दस्य अवृष्ण्यादयथैत्वात्‌ 
ऋष्यन्धकवृष्णिकुरुभ्यश्च' इति नाणृप्रत्ययः । तस्य प्रद्युप्रस्य मार्गणानां 
बाणानां मागः । स्वदुर्गमः सु सृष्ट अदर्गमः अत्यन्तसुगम आसीत्‌ । 
“अस भुवि' लट्‌ । बलरामेण प्रतिबन्धकीभूतप्रतिटसैन्ये हते प्रद्युप्रबाणा 
अप्रतिबन्धप्रसरा अभवनित्यर्थः । उपजातिरवत्तम्‌ । पूर्वाधं हेतोरुत्तरा्ध 
देतुमतश्च वर्णनाद्धेतुरलङ्कारः ।। ६६ ॥। 


पृथ्व्यां च कुञ्ितकचानि सुरुचि कुशचि- 
चञ्चन्ति काञ्चनमहामकुटा्चितानि । 
आतचितार्करुचिकुण्डलदीप्तिमुचि 
सञिच्यिरे शरहतामरभिच्छिरांसि ।। ६७ ।। 
पुथ्व्यामिति ।। कुञ्चिता अरालाः कचाः केरा येषां तानि कुचित- 
कचानि । अराठं वृजिनं जिद्यमूमिंमत्कुशितं नतम्‌” इति । “कच केशः 
रिरोरुहम्‌' इति चामरः । शोभना रुग्‌ दी्तियंषां तानि सुरञ्चि । कुष्ीभिः 

कुञ्चिकाभिः । भीरुभीषणरचनाभिः चश्चन्ति गतिमन्ति चलन्ति मनोज्ञानीति 
यावत्‌ । कुष्धीश्चश्चन्ति गच्छन्तीति वा गम्यादित्वात्समासः । काञ्चनमयानि 
महामुकुटानि किरीटानि तैरञ्चितानि पूजितानि आतश्चिता आप्यायिता 
अकस्य रुचित्स्विट्‌ ययोस्ते तथा ते च ते कुण्डले च तयद मुखन्तीति 
तथा । शरहतानि यानि अमरमिदां देवविरोधिनामसुराणां शिरांसि । पुथ्व्या 
भूतले सश्िच्यिरे “सम्पू्वांच्चिञ्‌ चयन' इत्यतो लिट्‌ । आस्तीर्णानि च 
पूर्वक्रियासमुचयार्थश्चदाब्दः । वसन्ततिलकनामकं वृत्तम्‌ । "वसन्ततिलका 
त्भौ जौ गा'विति सूत्रात्‌ ॥ ६७ ॥ 


शोणितपूरणरागितरोवीं वैरिविदारणकारणभूतेः । 
शोणितपूरणरागितरोर्वीभतृपतत्निभिरत्र बभूव ।। ६८ ।। 


शोणितेति । वैरिणां उत्रूणां विदारणे भेदने कारणभूतैः कारणत्वं 
प्रपैः प्रमाणभूत आचार्यं इत्यत्र प्रमाणत्वं प्राप्त इति कैयटे व्याख्यात- 
मित्युक्तमधस्तात्कारणरित्यर्थः । रणे युद्धे रागितरा मात्सर्यवत्तरा ये 
उर्वीभर्तारो भूपतयस्तेषां पतत्रिमिबणिः । रणरागितरोवीमतृपतत्रिभिः । 
अत्र युद्धरङ्गे शोणितपूः रोणितपुरी शोणितस्य रक्तस्य पूरणेन पत्या 
रागितरा “अल्पाचूतरम्‌' इत्यत्रेव स्वाथं तरप्‌ । रागिणी तसिलादिष्वाकृत- 
सुच इति पुंवद्धावः । तादृरी उवीभूमिर्यस्याः सा समासान्तविधेरनित्यत्वात्‌ 
“न चृतश्च' इति न कप्‌ । यद्वा शोणितपूः रणरागितरा रणेन लोदहिततरा 
बभूव । अस्मिन्‌ पक्षे उवी वैरिविदारणकारणभूतैरिति छेदः । उ्वीति 
शोणितपुरो विरोषणं वा । उरुराब्दाद्‌ “वोतो गुणवचनात्‌" इति डीषु । 
उत्तरां शोणितस्य पूरणाः पतत्रिण इति योजना । “पूरी आप्यायनः 
इत्यतः करणे ल्युट्‌ । बभूव । अत्रार्धादियमकं शब्दालङ्कारः । दुष्करय- 

मकेऽपि वृत्त्यनुप्रासः कविनैपुणीविलासः । दोधकनामकं वृत्तम्‌ । “दोधक- 
वृत्तमिदं भभभागौ' इति तद्क्षणम्‌ । पदच्छेदस्तु- शोणितपूरणरागितरा । 
उवी । वेरिविदारणकारणभूतेः । शोणितपूरणरागितरोवीभतृपतत्रिभिः । 
अत्र । बभूव । इति ॥ ६८ ॥। 


नेतरैदीर्धैर्विजितङफरीविभ्रमैः सम्प्रमद्धिः 

बाहग्राहे वदनकमले केङदौवालमाले । 

रक्तौधेऽस्मिन्‌ सरिदपमिते सान्द्रमस्तिष्कपङ्क 

मन्द मन्द दधुरुडुपतां स्यन्दनाः स्यन्दमानाः ।। ६९ ।। 


नेतरैरिति ।। विजिताः पराजिताः शफरीणां मीनजातिविदेषणां विप्रमा 
विलासा यैस्तानि । विजितङाफरीविभ्रमाणि तैः । मीनसदृरौरिति यावत्‌ । 
सम्प्रमद्धिः अतिचश्चलैः । दीर्घनेत्रैः । शरखड्गादिप्रतिहतिपातित- 
प्रतिभटनयनैः मीनायितैः । सरिदुपमिते सरित्तुलिते । बाहव एव ग्राहा 
नक्रा यस्मिन्‌ सः बाहुग्राहः तस्मिन्‌ विभाषा ग्रह इति णः । (अवहारः 
स्मृतो ग्राहः कुम्भीरो नक्र उच्यते" इति हलायुधः । वदनानि कमलानि 
यस्मिन्‌ सः वदनकमलस्तस्मिन्‌ । केशाः रौवालमाला यस्मिन्‌ । 
उपसर्जनहस्वत्वम्‌ । केदारौवालमालस्तस्मिन्‌ । "जलनीवी तु रैवालः 
दौवल' इत्यमरः । सान्द्रा घना मस्तिष्कामास्तीकसरहाः पङ्का यस्मिन्‌ 
सः सान्द्रमस्तिष्कपड्कस्तस्मिन्‌ । धनं सान्द्र निरन्तरम्‌" इत्यमरः । 
“मस्तिष्को मास्तिकसरेह' इति हलायुधः । अस्मिन्‌ उक्तविरोषणे रक्ते 
रक्तानां वृन्दे प्रवाहे वा । “ओघो वृन्देऽम्भसां रय" इत्यमरः । मन्दं 
मन्दं स्यन्दमाना गच्छन्तः स्यन्दना रथाः “दाताङ्गः स्यन्दनो रथ' 
इत्यमरः । उदड्पतां प्रुवत्वम्‌ । “उडुपं तु पवः कोल" इत्यमरः । दधुः 

“डुधाञ्‌ धारणे' छिद्‌ । सरिदपमित इत्युपमा । बादूग्राह इत्यादौ रूपक- 
मपि सादृर्यपर्यवसाय्येवेति नोपमात्वक्षतिः । मन्दं मन्दमिति वीप्सायां 
द्विर्वचनम्‌ । नित्यवीप्सयोरिति शाखात्‌ । अनेकभावात्मकस्य स्यन्दतेर्यदा 
भावाः सर्वेऽपि मन्दत्वेन व्याप्रुमिष्टा भवन्ति । तदा वीप्सास्तीति 
द्विर्वचनम्‌ । प्रतिस्यन्दनस्यन्दनक्रियं मान्यस्य कविना प्रतिपिपादयिषितत्वात्‌ 
श्रकारे गुणवचनस्य" इति द्विवचने कृते कर्मधारयवद्धावात्‌ सुब्टुकि मन्दं 
मन्दमिति स्यात्‌ । अत एव चतुथ॑सगं- “मन्दमन्दममनिष्ट तं रतिः' 
इति कविः प्रायुङ्क । सर्वमेतन्मन्दं मन्दमित्यप्रकारार्थत्वे इति वामनसूत्र 
प्रपञ्चितम्‌ । अत एव काकिदासः- मन्दं मन्दं नुदति पवनश्चानुकूलो 
यथा त्वाम्‌" इति मेधसन्देरो प्रायुङ्क । मनोरमायां तु- मन्दं स्वतो मन्दं 
मन्दगामिनं त्वां पवनो मन्दं नुदतीति कथच्िद्नेयम्‌' इत्यक्तम्‌ । नातीव 
स्वरसोऽसौ पक्षः । उक्तरीत्या द्विर्वचननिर्वाहसम्भवात्‌ । अत्र मन्दाक्रान्ता- 
नामकं वृत्तम्‌ । तथाच वृत्तरत्नाकरे- “मन्दाक्रान्ताजलधिषड्गेमो भनौ 
तौ गुरू चेत्‌" इति तद्कक्षणमृक्तम्‌ । मगणो भगणनगणौ तगणतगणौ 
गुरुद्रयं चतुर्भिः षड्भिः सप्तभिश्च विरम्य पठ्यन्ते चेत्‌ मन्दाक्रान्तानामकं 
वृत्तमिति तदर्थः ॥ ६९ ॥। 


रसदन्तराभ्रितमुदस्तदाहरे रसदन्तरासिसहनस्य तद्धनुः । 
रसदन्तराजदिषुसर्पसर्पणेरसदन्तरानिति रिपूनरोदयत्‌ ।।७०।। 
रसदिति ।। तदा सर्वप्रतिभट्प्रतिहतिकाले । अन्तराश्रिता मुन्मोदो 
यस्य तस्यान्तरश्रितमुदः । रसो विषमिवाचरन्‌ रसन्‌ अन्तरः अन्तरात्मा 
मनो येषां ते रसदन्तराः । “शृङ्गारादौ विषे वीये गुणे रागे द्रवे रसः 
इत्यभिधानाद्विषायमाणमानसास्तेषामसयः खड्गास्तेषां तत्प्रहाराणां सहनस्य 

सदिष्णोः । सहेर्नन्यादित्वात्कर्तरि ल्युः । अनुदात्तेतश्च दलदे'रित्यज्वा । 
हरेः श्रीकृष्णस्य तच्छा्गत्वेन प्रसिद्धं रसच्छब्दायमानं धनुश्चापः रसो 
वीर्यमेव दन्तः तेन राजन्त इषवो बाणा एव सर्पास्तेषां सर्पणेः प्रचारः । 
असत्‌ अविद्यमानमन्तरं परिधानं वर्म येषां ते असदन्तराः “अन्तर- 
मवकाङावधिपरिधानान्तर्धिभेदतादथ्य' इत्यमरः । तान्‌ रिपून्‌ । इति 
उक्तप्रकारेण अरोदयत्‌ । रुदिर्‌ अश्रुविमोचन' इत्यतो ण्यन्ताद्‌ 
दात्रूनश्रुविमोचनवतोऽकरोत्‌ । अत्र पादचतुष्टयादियमकं शब्दालङ्कारः । 
रसदन्तराजदिषुसपैति रूपकमर्थालङ्कारश्च संसृज्येते । मञ्जुभाषिणी नामकं 
वृत्तमुक्तलक्षणम्‌ । छेदस्तु- रसत्‌ । अन्तराश्चितमुदः । तदा । हरेः । 
रसदन्तरासिसहनस्य । तत्‌ । धनुः । रसदन्तराजदिषुसर्पसर्पणैः । 
असदन्तरान्‌ । इति । रिपून्‌ । अरोद्यत्‌ ।। इति ॥ ७० ॥ 


आयोधनायोदितमानमस्मिनायाति पीताम्बरमग्रियोनौ । 
चचार' चण्डौजसमण्डजेशं तुण्डप्रहाराय शिखण्डिराजः 
|| ७१ || 


आयोधनायेति ॥ अस्मिन्‌ अग्नियानिहतुर्यस्यासावग्नियोनिरग्निभूस्तस्मिन्‌ 
गुहे । सेनानीरग्नभूर्गुह" इत्यमरः । आयोधनाय युद्धाय शुद्धमायोधनं 
जन्य "मित्यमरः । उदित उद्धूतो मानश्ित्तसमृनतिर्यस्य तम्‌ । उदितमानं 
पीताम्बरं श्रीकृष्णम्‌ । आयाति आभिमुख्येन याति सति । शिखण्डिराजः 
मयूराधिपतिः शिखण्डिनां राजा शराजाहस्सखिम्भष्टच्‌* इति व्युत्पत्तिः । 
षण्मुखवाहनभूतः । चण्डं क्रूरमोजो बलं यस्य स चण्डौजास्तम्‌ । 
(स्यादोजो बलतोययोः' इति केदवः । अण्डजाः पक्षिणस्तेषामीराः ईश्वरो 


१. “ससारः इति पाठान्तरम्‌ । 

गरुडस्तम्‌ । तुण्डप्रहाराय ताद्य चतुर्थ । चध्ुपुटेन प्रहर्तृ चचार 
चरगतिभक्षणयोरिंट्‌ अभिससार । ससारेति कचित्पाठः । इन्द्रवञ्रोपेन्द्र- 
वञ्रयोर्मिश्रणाद्पजातिवृत्तम्‌ ।। ७१ ॥ 


कुमारयुम्यमापतत्ततोवितोदरोदितैः । 
कुमारयुम्यमापतत्ततोवितो दरोदितैः ।। ७२ ॥। 


कुमारेति ॥ छेदस्तु- कुमारयुक्‌ । यं । आप । तत्‌ । ततः वितः । 
अदरोदितैः । कुं । आर । युग्यम्‌ । आपतत्‌ । ततः । वितोदरोदितैः । 
इति । ततः शिखण्डिनः आगमनानन्तरम्‌ । कुमारयुक्‌ कुमारेण षण्मुखेन 
युक्‌ युक्तः । (ऋत्विगि- त्यादिना युजेः किन्‌ । 'युजेरसमास' इति समासे 
नुमः प्रतिषेधः । आपतत्‌ आगच्छत्‌ तत्‌ प्रसिद्धं युग्यं वाहनं मयूरः । 
“युग्यं शर्वस्य धनुषि वाहने त्रिषु बोद्धरि" इति केडावः । यं गरुडमान 
ततस्तस्मात्‌ । वितो गरुडात्‌ । अदरोदितैः अदरमदय्रं यथा तथा 
उदितैरुत्पनरैः । वितो दरोदितैः विरिषटैस्तोदर्व्यथाभिः रोदनैश्च सहेति 
दोषः । कुं । भूमिम्‌ । आर ऋ गतौ" ठिट्‌ प्राप भूमौ पपातेत्यर्थः । 
अरधावृत्तियमकं शब्दालङ्कारः । प्रमाणिकानामकं वृत्तम्‌ । तथाचोक्तं वृत्त- 
रत्राकरे- श्रमाणिका जरौ लगौ" इति जगणरगणौ लघुगुरू च यत्र 
कमानिबध्यन्ते तत्प्रमाणिकावृत्तमिति तदर्थः ।। ७२ ॥ 


शरेण शातेन च शाङ्गपाणे रणाजिरे स्वामिनि सन्वेगे । 
ससाद सदयः समितिर्गणानां भीता भुजङ्गाशनहडूतिभ्यः 
।। ७३ ।। 


शरेणेति ।। शाङ्गपाणेः शाङ्खं पाणौ यस्य स शङ्गपाणिस्तस्य । 

रणाजिरे युद्धाज्नणे । स्वामी विद्ाखस्तस्मिन्‌ “स्वामी प्रभौ विदाखे च' 
इति विश्वः । "विशाखः शिखिवाहनः" सनोऽवसनः क्षीणो वेगो यस्य 
स तथा तस्मिन्‌ सति । गणानां प्रमथानां समितिः सङ्घः “सङ्गे सभायां 
समितिः" इत्यमरः । “अथ गणश्चये रैन्यभेदप्रमथयो'रिति दर्पणः । 
भुजङ्गाशनस्य गरुडस्य हृङ्कतिभ्यः हुङ्करेभ्यः “भीत्रार्थानां भयहेतु"रिति 
पञ्चमी । भीता सती सद्यस्तत्क्षणे ससाद षद्ल विदारण गत्यवसादनेषु" 
इत्यतो लिट्‌ विरीर्णाभूत्‌ । अन्त्यपदेन्द्रवजरावृत्तम्‌ ।। ७३ ॥ 


गमिता भुवं गरुडपक्षमारुतैरविपां च जन्यमहितं विहायसा । 
रविपाश्चजन्यमहितं विहायसा मुमुदेऽतिमत्तवलसीरिदुस्सरा 
|। ७४ ॥। 


गमितेति ।। गरुडपक्षयोमारतैरवायुभिः । अविपाम्‌ अवयः पर्वताः 
पा रक्षकाः यस्याः सा अविपा ताम्‌ । “अविर्मेषे गिरौ रवा"विति 
कविदप॑णः । पातेः कर्तरि विच्‌ । पर्वतरक्षिता हि भूः सुप्रतिष्ठितेति 
पौराणिकप्रसिद्धिः । विरेषेण पातीति विपाः अः परमात्मापि विपाः 
पालको यस्याः सा तथा तामिति वा । भुवं गमिता प्रापिता सा षण्मुख- 
सेना । रविणा ध्वनिमता पाश्चजन्यनामकर्खेन महितं पूनितमाप्यायितं 
रविपाश्चजन्यमहितम्‌ । दितं न भवतीत्यहितं जन्यं युद्धं युद्धमायोधनं 
जन्य'मित्यमरः । विहाय त्यक्तवा । अतिमत्तो यो बलभद्रः तस्य यः 
सीरो लाङ्गलं तेन दुस्सरा सतुमङक्या अतिमत्तवलरामहलायुधविषयीभूता 
सती । विहायसा आकारामा्गेण मुमुदे च 'मुद हषं लिट्‌ मुदितवती । 
गरुडपक्षवातेन भुवं गमितापि कथश्चिदयुद्धं विहायाकारमार्गं गतवती 
बलमद्रप्रहरणाविषयतया सन्तोषमापनेवेति भावः । अर्धान्तादियमकं 

रब्दालद्कारः । मञ्जुभाषिणीनामकं वृत्तम्‌ । छेदस्तु- अविषाम्‌ । च 
जन्यम्‌ । अहितम्‌ । विहाय । सा । रविपाश्चजन्यमहितं विहायसा । 
इति ।। ७४ ॥। 


वक्त्रत्रिद्रय उद्यदौष्ण्यसलिके तैरथिजे मन्धरे 

सत्राविष्टरुषा गणेश्च सभयैर्बाणापदः कारणे । 

सचक्रं दरहस्तमेत्य स दधत्‌ सख्यं स्वरव्यज्ितं 

तं शूलीवपुषा सदोह्सदसिं रेजे रणे शिक्षितम्‌ ।। ७५ ॥। 


वक्त्रेति । बाणस्यापदः बाणासुरस्य विपत्तेः बाणापदः कारण हेतुभूते 
रणे सभयैः भयसहितैस्तैर्गणेः प्रमथः । सत्रा सह । “साकं सत्रा समं 
सदे"त्यमरः । अग्रिजे अग्रौ जायत इत्यर्थं सप्तम्या जनेईः' । अग्रौ 
जाते । उद्यद्‌ गच्छत्‌ ओष्ण्यमुष्णत्वं यस्य तदुद्यदौष्ण्यमुक्तविधं सलिलं 
जलं यस्य स तथा तस्मिन्‌ उत्पनश्रमजले । वव्त्ररूपं त्रिद्वयं यस्य स 
तथा षण्मुखस्तस्मिन्‌ । त्रयाणां द्वयं त्रिद्धयं वक्त्रं त्रिद्रयं यस्येति 
विग्रहनिष्कर्षः । त्रीणि च तानि द्वयानि वक्त्राणि त्रिद्भयानि यस्येत्यपि 
विगृह्णन्ति । मन्धरे सति मन्दे अवसन इति यावत्‌ । “अथ मन्धरः 
मन्दे वक्त्रे पृथौ च' इति केदावः । स शूली शिवः । आविष्टा रुट्‌ 
क्रोधो यस्य तदाविष्टरुट्‌ तेनाविष्टरुषा कोपक्रोधामर्षरोषप्रतिघारुट्‌ क्रुध 
स्िया"मित्यमरः । वपुषा शरीरेण उद्कसन्‌ प्रकादामानः असिर्नन्दकाख्यः 
खड्गो यस्य स उद्ठसदसिः तम्‌ । सदा शिक्षितं कृतहस्तं कौशल - 
दालिनम्‌ । दरः शङ्खो हस्ते यस्य तम्‌ । शङ्खस्य ध्वनिद्वारा ध्वनिद्वारा 
प्रहरणस्य विवक्षया सप्तम्याः परत्वम्‌ । शाङ्खभियोर्दर' इति दर्पणः । 
सद्विद्यमानं चक्रं सुदरनाख्यं यस्य तं चक्रपाणिं श्रीकृष्णमेत्य प्राप्य । 

वपुषा तमेत्येत्यनेन दुरेऽवस्थानं व्यावर्तयति । स्वरेण ध्वनिविरोषेण 
सर्वसूचकेन व्यञ्जितं ज्ञापितं सख्यं सख्यर्यत्‌" इति यत्प्रत्ययः । मैत्री 
दधत्‌ दधानः सन्‌ रेजे “राज दीप्तौ" लिट्‌ दिदीपे । स्वगणे षण्मुखे सन्ने 
चक्रपाणिं हरिं हरः सख्यं सूचकराब्देन व्यञ्जयन्‌ वपुषा तदेदिति भावः 
कविर्ु्ौधत्वात्काव्यनामाह- चक्रबन्ध इति । अस्योद्धा्रमः- “लिखित्वा 
मण्डलाकारा ददारेखास्तदन्तरे । रेखायुग्मेन विलिखित्‌ तिस्रो वीथीरमषु 
च । प्रथमायां पादमाद्यं द्वितीयस्यां द्वितीयकम्‌ । तृतीयस्यां तृतीयं च 
प्ादक्षिण्यक्रमा्किखित । एकमेव लिखेनाभौ त्रिपादीदङामाक्षरम्‌ । चक्रस्य 
मण्डले बाह्ये तृतीयस्यान्त्यमक्षरम्‌ । चतुर्थस्यादिमं कृत्वा वीथी - 
नामन्तराल्गेः । आदयन्तश्च पादानां तुर्यःपादोऽक्षरभवित्‌ । कविकानव्यादि- 
नामानि वलयेषु यथारुचि । "विन्यसेचक्रबन्धोऽयं चित्रवेदिभिरीरितः । 
इति । अत्र च षष्ठे वलये उषाह्रणाख्यमिति काव्यनाम तृतीये वलये 
त्रिविक्रमकान्यमिति कविनाम च निबद्धे । अत्रैव चक्रबन्धपद्यमिति 
चित्रमपि सूक्ष्मदृ्या पद्यगतवर्णावमरौन दुर्यते । सकक्रमित्यत्र चक्रदाब्दस्य 
बाणापद्‌ इत्यत्र बकारे दीर्घत्यागेन बराब्दस्य मन्धर इत्यत्र॑धराब्दस्य 
बाणापद इत्यत्र पकारस्य उद्यदित्यत्र वर्णस्य तमित्यत्रानुस्वारस्य च 
सङ्कलनेन पठने चक्रबन्धपद्यमिति स्फुरणात्‌ तेन च सूच्यार्थं सूचनं मृदरेति 
मुद्रालद्ारो निबद्धो भवति । चक्रबन्ध वलयद्धयं वलयत्रयं वल्यचतुष्टयं 
वृत्तान्तरेण चक्रबन्धश्चोकरचनाप्रकारः शोकशोकान्तरा्धादिवैचित्र्यमपि 
मदीयायामलङ्कारमञ्जरीव्याख्यायां द्रष्टव्यम्‌ । शादूलविक्रीडितं नाम वृत्तम्‌ 

|| ७५ ॥। 


भूयो भवो भूतिभुजङ्गभूषः संरम्भतः सज्जघटे परेण । 
स्फुरनुरोरत्रमरीचिरक्तमुक्ताकतासक्ततनुश्च कृष्णः ।। ७६ ।। 

भूय इति ।। भुजङ्गभूषः भूतिरभस्म भुजङ्गाः सर्पाः भूषा भूषणानि 
यस्य स तथा । भवः रिवः भूयः पुनः- ुनरथऽव्ययं भूय" इति केदावः । 
संरम्भतः सार्वविभक्तिकस्तसिः । संरम्भेणाहङ्करेण "विस्मयाटोपसंरम्भ- 
गर्वाहङ्कारद्पका" इति शाब्दरत्राकरः । “परोऽरिपरमात्मनोः' इत्यभि- 
धानात्‌ । परेण परमात्मना श्रीकृष्णेन सञ्जघटे घट चेष्टायां" लिट्‌ । 
स्फुरन्‌ प्रकादामानः । उरोरत्रं कौस्तुभस्तस्य मरीचिमि्गभस्तिभिः । रक्ता 
लोहिता मुक्ता लतेव मुक्तासरः तया आसक्ता समवेता तनुदंहो यस्य 
सः अरोरत्रमरीचिरक्तमुक्तालतासक्ततनुः । “मरीचिः स्याद्रभस्ति- 
मृगतृष्णयोः" इति केदावः । श्रीकृष्णश्च परेण स्वस्य प्रतिभटभूतेन शिवेन 
सञ्जघटे । अत्र उरोरत्रमरीचिरक्तमुक्तेति मृक्तामणावतिधवलेऽपि धवलि- 
मत्यागेन तत्र रक्तिमवणैनात्तद्रणालङ्कारः । 'तद्रूणः स्वगणत्यागादन्यदीय- 
गुणग्रहः । पद्मरागायते नासामोक्तिकं तेऽधरत्विषा' इति लक्षणोदाहरणे । 
तृतीयपादोपेन्द्रवन्रावृत्तम्‌ । मरीचिरक्तत्यत्र “वा पादान्त इति विकल्पेन 
गुरुत्वादपजातिलक्षणसङ्गतिः । प्रयुक्तं च माघकान्ये- "तेनोपमीयेत 
तमालनीलमामुक्तमुक्तालतमस्य वक्षः इति ।। ७६ ॥। 


अखानलत्रासितलोक* एकः संवर्तसन्देहमिह व्यधत्त । 
प्रत्यख्पातप्रथितात्मवीर्यः परः पुनः सृष्टिमिवाततान 
|| ७७ ।। 
अखेति । अस्राणि बाणादिप्रहरणान्येव अनलास्तैखासिता उद्वेजिताः 
लोका जना येन सः असख्रानलठत्रामितलोकः । हरिहरयोरेकः रिवः । 
इह रणे संवर्तसन्देहं प्रलयकालोऽयमन्यो वा मृत्युविलास इति संशयं 


१. (अस्रानलभ्रामितलोकः' इति पाठान्तरम्‌ । 

“संवर्तः प्रलयः कल्प' इत्यमरः । व्यधत्त विपूर्वादधातेर्लड्‌ अकरोत्‌ । 
प्रत्यस्राणां पातेन पातनेन प्रथितं प्रख्यापितमात्मनो वीर्यं पराक्रमो येन 
सः प्रत्यखपातप्रथितात्मवीर्यः परोऽन्यः स श्रीकृष्णः । पुनः सृष्टिमात- 
तानेवेत्युतप्ेक्षा । रिवः संवत इव श्रीकृष्णः खष्टेव दृष्ट इति भावः । 
अन्त्यपादोपेन्द्रवज्रावृत्तम्‌ । असरानलभ्रामितेति पाठो “वा चित्तविरागे! 
इत्यतो वा शब्दानुकर्षणाङ्गीकारेण मित्तवेऽपि हस्वाभावे वृद्धौ रूपमिति 
कथमपि व्याख्येयः ।। ७७ ॥| 


विक्रीडन्तौ लीलया भ्रान्तजन्त्‌- 

न्यातन्वन्तौ तौ समन्ताजगन्ति । 

दृष्ट्रा सिद्धास्तुष्टवुदवदेवौ हृष्टाः 

सन्तः सादरं नारदायाः ।। ७८ ॥।। 

विक्रीडन्ताविति ।। विषेण क्रीडां कुर्वन्तौ विक्रीडन्तौ टीलया 

विलासेन जगन्ति भ्रान्तजन्तूनि श्रान्ता अनवस्थिता नानाव्यापारेषु नियुक्ता 
जन्तवः प्राणिनो येषां तानि तथा । समन्तात्‌ सर्वत आतन्वन्तौ कुर्वन्ती 
देवानां देवौ राजानौ । देवः सुरे घने राज्ञि देवमाख्यातमिन्द्रिय' इति 
विश्वः । तौ हरिहरौ दृष्ट्रा सिद्धाः प्रसिद्धाः । “सिद्धः स्यादेवयोनिषु । 
नित्ये प्रसिद्धे निष्पन' इति विश्वः । नारदाद्याः दृष्टास्सन्तः सादरं यथा 
तथा तुष्टवुः न्‌ स्तुती लिट्‌ । स्तुतवन्तः । दालिनीनामकं वृत्त 
तद्क्षणं तु- शालिन्युक्ता मतौ तगौ गोऽब्धिलेकेः' इति वृत्तरत्राकरेऽभि- 
दितम्‌ । ७८ ॥। 


चापाग्निनिस्सृतमहाखरिखाप्रहार- 
पर्याप्तिपाटलिमपट्टविताविलाभ्याम्‌ । 

आभ्यां नमोऽस्तु भजतां भवदारणाभ्यां 
नारायणाय च नगेन्द्रनिवासिने च । ७९ ॥, 


चापेति ।। चाप एवाग्िस्तस्मानिस्सृता निर्गता महाखराण्येव शिखा 
ज्वालास्तासां प्रहरिः पर्याप्तः परिपूर्णो यः पाटलिमा शवेतरक्तिमा तेन 
पट्वितौ विजृम्भितौ आविली अनुज्वली देहौ ययोस्तौ पर्याप्तपाटलिमि- 
पद्कविताविलौ ताभ्याम्‌ । “अनुज्वलेप्याविलं स्यात्‌" इति केदावः । 
पङ्कवितौ अत एवाविलावनच्छौ पट्ुवितौ च तावाविलौ ताभ्यामिति 
विङोषणसमासो वा । भगतां सेवमानानां भवस्य संसारस्य दारणाभ्याम्‌ । 
"दु विदारण" इत्यतो ण्यन्तात्‌ कर्तरि ल्युः । भवः संसारजन्मनोः' इति 
दर्पणः । नारायणाय च नगेन्द्रनिवासिने कैलासगिरिवासिने रिवाय 
चेत्याभ्यां नमः । अव्ययम्‌ । ^नमः स्वस्तीत्यादिना चतुथी । इतरेतरयोगे 
चरब्दौ । नमस्कारोऽस्तु । वसन्ततिलकावृत्तम्‌ एतदादिषट्श्शोक्या 
नारदादिस्त॒तिः सप्रपश्चं निरूप्यते । रूपकमलङ्कारः ।। ७९ ॥। 


निर्विश्य योगमधितामरसंयुगाभ्यां 

दोष्णां विधिः प्रमुदितामरसंयुगाभ्याम्‌ । 

आस्ते वृषा च वरचामरसयुगाभ्यां 

कान्त्यानयोदिवि स कामरसं युगाभ्याम्‌ ।। ८० ॥। 

निर्विश्येत । निर्विद्य । योगम्‌ । अधित । आमरसंयुगाभ्यां । 

दोष्णां । विधिः । प्रमुदितामरसंयुक्‌ । आभ्यां । आस्ते । वृषा । च । 
वरचामरसंयुगाभ्यां । कान्त्या । अनयोः । दिवि । सः । कामरसं । 
युगाभ्याम्‌ । इति पदच्छेदः । सम्यग्‌ युभिन्ति सम्बधघ्रन्तीति कर्तरि युजेः 

किनि संयुज इति रूपम्‌ । प्रकर्षण मुदिताः सन्तोषिता अमराः संयुजो 
यस्य स प्रमुदितामरसंयुक्‌ समोददेवपरिवृत इत्यर्थः । विधित्रह्या । 
आमरसंयुगाभ्याममराणामयमामरस्तस्येदमित्यण्‌ । अमरकार्यप्रयोजकः संयुगो 
युद्धम्‌ । ययोस्तौ तथोक्तौ ताभ्याम्‌ । “सम्प्रहाराभिसम्पातकलिसंस्फोट- 
संयुगा' इत्यमरः । आभ्यां हरिहराभ्यां कर्तरि तृतीया । दोष्णां 
हरिहरयोर्बाहूनां युगाभ्यां युगलाभ्याम्‌ । बाहूनां बहुत्वेऽपि युध्यमानौ प्रत्येकं 
द्वावेव बाहू इति तदविवक्षया युगाभ्यामित्युक्तिः । करणे तृतीया । निरविय । 
निवरा सौख्यं प्राप्य । योगं ध्यानं मनस्समाधानम्‌ । अधित दधातेर्लुर्‌ । 
“स्थाघ्वोरिच' इतीत्त्वम्‌ । "हस्वादज्गात्‌ इति सिज्छोपः । धृतवा- 
नित्यर्थः । स प्रसिद्धो वृषा देवेन्द्र । दिवि स्वग अनयोः । एनादेशाभावे 
उपपत्तिः प्रागभिहिता । कान्त्या तेजसा इच्छया वा कामरसं शृङ्गारादि- 
रूपसवंन्द्रिविषयोपभोगं निविद्य प्राप्येति यावत्‌ । वराण्यत्तमानि च तानि 
चामराणि च तेषां सुयुगाभ्यां समीचीनयुगलाभ्याम्‌ । युग्मं तु युगलं युगम्‌' 
इत्यमरः । तृतीयया सदेति लभ्यते । पार्श॑द्ये प्रत्येकं द्वे द्वे चामरे 
वीजनानुकूले स्तः ताभ्यां सेवितः आस्ते । (आस उपवेकने' लट्‌ । 
उपविदाति । प्रथमार्थं तामरसंयुगाम्यां तामरसंयुगाभ्यामिति सपाक्षयार्यमकम्‌ । 
उत्तरां तु मरसंयुगाभ्यामिति षडक्षर्योर्यमकमिति पादचतुष्टयान्तयमकं 
शब्दालङ्कारः । वसन्ततिलकावृत्तम्‌ ।। ८० ॥। 


नमो द्विजेन्द्रोक्षवरासनाभ्यां नमः सदाकृष्टशरासनाभ्याम्‌ । 


स्वरोचिषा क्रान्तरविग्रहाभ्यां नमो नमः सुन्दरविग्रहाभ्याम्‌ 
| ८१ ॥। 


नम इति ।। द्विजेन्द्र गरुड उक्षवरो वृषभोत्तमः । तावासने वाहने 

ययोस्तौ द्विजेन्द्रोक्षवरासनौ ताभ्याम्‌ आभ्यां हरिहराभ्यां नमः । आकृष्ट 
रारासने चापे याभ्यां तौ आकृष्टदारासनौ ताभ्यां नमः । स्वरोचिषा 
स्वयोरात्मनो रोचिषा तेजसा सदा आक्रान्तोऽन्तरभूतः । पराभूत इति 
यावत्‌ । रविरूपो ग्रहो ययोस्तौ स्वरोचिषाक्रान्तरविग्रहौ ताभ्यामाभ्यां 
नमः । इति मुनिनतिः । दन्तविप्राण्डजा द्विजा" इति । “उक्षानड्वान्‌ 
बलीवदं ऋषभो वृषभो वृष" इति । धनुश्चापौ धन्वदारासनकोदण्डकार्मुकम्‌' 
इति । 'रोचि्दोचिरुभे छीबे' इति । “रारीरं वष्मं विग्रह" इति चामरः । 
पूरवात्तरा्धयो्यमकं शब्दालङ्कारः । उपेन्द्रवज्नानामकं वृत्तम्‌ ।। ८१ ॥। 


वक्षस्स्थटक्ष्मीप्रिय पक्षिकेतो दाक्षायणीमिश्ररारीर शम्भो । 
प्रसीदतं संहरतं विहारं विक्षोभिकाया जगतः स्वशक्तेः 
|| ८२ ॥ 


वक्ष इति । वक्षसि तिष्ठतीति 'सुपिस्थ' इति कप्रत्यये वक्षस्स्था 
लक्ष्मीः प्रिया दयिता यस्य वक्षस्स्थलक्ष्मीप्रियः । शगोस्ियोरुपसर्जनस्यः 
इति हस्वः । तस्य सम्बुद्धिः । पक्षी केतुश्चिह यस्य स पक्षिकेतुस्त- 
त्सम्बुद्धिः । गरुडध्वज । दाक्षायण्या गौर्या मिश्रं शरीरं यस्य स तथा 
तत्सम्बुद्धिः । “चिहं लक्ष्म च लक्षणम्‌" “पालिः केतुरध्वजो लिङ्गम्‌! 
इति । “आयां दाक्षायणी गौरी" इति चामरः । पूर्वसदृरासमोनार्थकलह- 
निपुणमिश्रशछक्ष्णेः' इति तृतीयासमासः । राभ्भो महेरा । युवामिति रोषः । 
प्रसीदतं प्रपूवः सीदतिरनुगरहे वतते । प्रसादमनुग्रहं कुरुतम्‌ । प्रार्थनीयमा- 
विष्ुर्वन्ति- जगतो विक्षोभिकाया । विक्षोभमनवस्थां वुर्वन्त्याः स्वरक्तेः । 
विहारं विलासं संहरतं सम्पूर्वो हरतिरविरामार्थः । समापयतमिति लोट्‌ । 
तृतीयपादोपेन्द्रवज्रावृत्तम्‌ । ८२ ॥। 

समावधीशावितिशाखतन्त्रं न च द्रयोरीश्रताविरोधात्‌ । 
एकस्य तस्मात्परमेश्वरत्वं निशिन्महेऽनग॑लभूतये च ।।८३।। 


समाविति | अधीरौ युवामुभावपीति देषः । समौ जगत्सर्जनादि- 
व्यापारे तुल्यावित्येतच्छाख्रणां तन्त्रं सिद्धान्तो न च नैव भवति ^तन्त्रं 
प्रधाने सिद्धान्तः इत्यमरः । कुतः द्योः समप्रधानेश्वरताया निरङ्कौश्व्यस्य 
विरोधात्‌ । अन्योन्यवैमत्यापत्त्यानियमनादिव्यापार एवानुपपन इत्यर्थः । 
तस्मात्कारणात्‌ एकस्य हरिहरयोरन्यतरस्य परमेश्वरत्वम्‌ । अनर्गला 
अर्गलाहीना निरङ्का सम्पत्तिरनर्गलभूतिस्तस्थे अनर्गलभूतये । भूतिर्भस्मनि 
सम्पदि' इत्यमरः । निश्चिन्महे “लोपश्चास्यान्यतस्यां म्वोः" इत्युकारलोपः 

निधिनुमः । इति मूनीन्द्राणां हरिहरौ प्रतिवचनम्‌ । उपजातिर्वृत्तम्‌ 
|| ८३ ॥। 


एवं सति कस्य परमेश्वरत्वं निश्वेतव्यं कस्य नेति लोकराङ्कां परातर्बन्त 
आहः- 


यद्धूविजृम्भप्रहिता विभूतिर्विश्चं विधत्ते विधिशशर्वपूर्वम्‌ । 
निहन्ति वाजस्रमनन्तरक्तेः कियान्‌ प्रयासो विजये रिपोस्ते 
।॥ ८४ ॥। 


यदिति ।। यस्य भ्रुवोः विजृम्भो विजृम्भणं विक्षेप इति यावत्‌ । तेन 
प्रहिता प्रेरिता कतंकरणे कृताबहुलम्‌" इति समासः । विभूतिदेवतो- 
त्पादामिमान्यधिकरणन्यायेन विभूतिर्महालक्ष्मीः विधिव ब्रह्महरौ पूर्वौ 
पुरोगौ यस्य तद्विधिगरवपू्वम्‌ । विरिश्चवाणीरागिरिजेरोन्द्रादिसमेतं विश्व 
जगत्‌ विधत्ते करोति उत्पादयति निहन्ति च संहरति च तस्येति ेषः । 

अजस्रं नित्यम्‌ । अनन्ताः शक्तयो यस्य स तथा तस्य । ते रिपोविंजये 
प्रयासः कियान्‌ किम्प्रमाणः । “यं कामये तं तं मुग्रं कृणोमि तं ब्रह्मणं 
तम॑षिं तं सुमेधाम्‌ । अहं रुद्राय धनुरातनोमि ब्रह्मद्विषे शर हन्तवायं ।।'' 
““विश्वस्थितिप्रलयसर्गमहाविभूतिवृ्तिप्रकारानियमावृतिबन्धमोक्षाः । यस्या 
अपाङ्गलवमात्रत ऊर्जिता सा श्रीर्यत्कटाक्षबलवत्यजितं नमामि ।।' 
इत्यादिश्रतिस्मृतिषु ब्रह्मदाङ्करायुत्पत्तिसंहतिप्राप्यादिहेतुत्वं महालक्ष्म्या 
आवेद्यते । एवं विधा विभूतिरपि यननियता तस्य प्रलयानलस्य तूटप्रदाह 
इव रात्रुविजयो नाश्वर्यमावहतीति भावः । काव्याथापत्तिरलङ्कारः वृत्त्यनु- 
प्रासः शब्दालङ्कारः । अत्राप्युपजातिवृत्तम्‌ । ८४ ॥ 


इत्थं मनीन्द्रर्महितो मुकुन्दो महान्मदि्ना रममाण आजौ । 
स जृम्भणासप्रहितोरुवीर्य मुमोच बाणं हरमोहनाय ।८५।। 


इत्थमिति ।। इत्थं चापाग्रीत्यादिषट्छोक्युक्तप्रकारेण मृनीन्द्ररनारदाय - 
महितः पूजितः । मदिप्रा महान्‌ । आजौ युद्धे रममाणः मुकुन्दः स 
श्रीकृष्णः । जृम्भणास्रेण जृम्भणस्याखरं जृम्भणासं तेन जृम्भणकारिणास- 
मन्त्रेण प्रहितं प्रेरितम्‌ उरु अधिकं वीर्य प्रभावो यस्य स 
जृम्भणास्रप्रहितोरुवीर्यस्तं बाणं शरं हरमोहनाय हरस्य मोहमुत्पादयितं 
मुमोच मुच्छ मोक्षणे मुक्तवान्‌ । आद्यपादेन्द्रवज्रावृत्तम्‌ । ८५ ।। 
इषुरयमवतो निरयाद्धक्तिरसं बिभ्रतो यमवतो निरयात्‌ । 
अहितानीकान्तकरादशनि्मेघादिवावनीकान्तकरात्‌ ।।८६।। 


इषुरिति ॥ इषुः । अयं । अवतः । निरयात्‌ । भक्तिरसं । ब्प्रितः । 
यमवतः । निरयात्‌ । अदितानीकान्तकरात्‌ । अशनिः । मेघात्‌ । इव । 

अवनीकान्तकरात्‌ । इति पदच्छेदः । यमवतः यमनियमप्राणायाम- 
प्रत्याहारादिनियमवतः भक्तिः रसो मधुर इव भक्तिरसस्तं बिप्रतः वहतः । 
भक्तान्‌ निरयाद्‌ नरकात्‌ अवतो रक्षतः । अहितानां उत्रूणामनीकस्य 
सन्यस्य अन्तं नारं ताच्छील्येन कु्व॑तः अहितानीकान्तकरात्‌ । “कृजो 
हेतुताच्छील्यानुखेम्येषु" इति करोतेषप्रत्ययः । अवन्या भूम्याः कान्तो 
भूमिपतिः श्रीकृष्णः तस्य कराद्धस्तात्‌ । मेघादरनिरिव निर्घात इव । 
अयं जम्भणास्राहितवीर्य इषुः रारः निरयात्‌ निरुपपदाद्यातेलड्‌ निर्गतवान्‌ । 
अत्र पादद्वयान्तयमकं शब्दालङ्कारः । आर्यागीतिवृत्तम्‌ । तथाच 
वृत्तरत्नाकरे तह्क्षणमुक्तम्‌ (आरयापूर्ार्थं यदि गुरुणकेनाधिकेन निधने 
युक्तम्‌ । इतरत्तद्रनिखिलं यदीयमुदितेयमार्यागीतिः ।।' इति ।॥ ८६ ॥। 


ध्वस्तरसपरासुरतः समुदयटीलास तत्र सपरासुरतः । 
मोहमयान्मनसिभवद्वेषी तस्मात्प्रभामयान्मनसिभवः ।८७।। 


ध्वस्तेति । ध्वस्तरसपरासुरतः । समुदयलीला । आस । तत्र । 
सपरासुः । अतः । मोहं । अयात्‌ । मनसिभवद्वेषी । तस्मात्‌ प्रभामयात्‌ । 
मनसिभवः । इति पदच्छेदः । सपरासुः परासुभिः परेतैः सहिता 
समुदयलीला युद्धविलासः । “समूहे स्यात्समुदयः समरे च समुद्रम" इति 
केदावः । तत्र रणे । आस “अस गतिदीघ्यादानेषु" इत्यतो लिट्‌ । 
दिदीपे । अतो ध्वस्ता रसपरा वीय॑तत्परा असुरा येन तस्मात्‌ ध्वस्तरस- 
परासुरतः । प्रभामयात्‌ प्रभाप्रचुरात्‌ जाज्वल्यमानात्‌ तस्मादिति रोषः । 
मनसिभवद्वेषी मन्मथरिपुः भवः दाङ्करः । मनसि मोहं तन्द्रा “(तन्द्रामयात्‌ । 
अथ रसः आस्वादनध्वनिसुधाम्बरवीर्यधामश्रष्ठरागेषु ?)* इति रत्नमाला । 
“असर््वनिस्तु प्रज्ञायामसवो भृष्नि जीविते" इति केदावः । मनसि भवत्यत्र 

(तत्पुरुषे कृति बहुलम्‌" इति सप्तम्या अलुक्‌ । द्वेषीत्यत्र सस्पुचानु- 
रुधेत्यादिना द्विषेधिनुणुप्रत्ययः । ध्वस्तरसपरासुरत इत्यत्र आद्यादित्वा- 
त्तसिः । भमोहः पुनः स्यादज्ञाने मूष्छायां क्रोध एव च । अजयस्त्वाह 
तन्द्रायाम्‌' इति केदावः । अत्रापि पादद्वयान्तयमकमत्राप्यार्यागीतिर्वृत्तम्‌ 
|| ८७ ॥। 
महितसमिति रुद्रे विद्रुते जृम्भणे््राक्‌ 
सुररिपुरधिरूटः स्यन्दनं नन्दिनीतम्‌ । 
करनिकरविराजद्धेतिदीप्ताखिलााः 
त्रिदङ्ा इव वयपुष्मानेष रोषो दिदीपे ।। ८८ ॥। 


महितेति ।। महिता पूजिता च सा समिदयुद्धं च तस्याम्‌ । 
'समित्याजिसमिद्युध' इत्यमरः । जृम्भणैरास्यविदारणादिरूपैद्राग्‌ अडिति 
रुद्रे विद्रुते पलायिते सति । सुररिपुर्वाणासुरः । नन्दिना सारथिभूतेन 
नीतं नन्दिनीतं स्यन्दनं रथमधिरूढः “गत्यथाकर्मकशिषदीड्स्थासव- 
सजनरुहजीर्यतिभ्यश्च' इति रुहेः कर्तरि क्तः । कराणां सहस्रसङ्भयाकानां 
निकरः समूहस्तस्मिन्विराजन्त्यो या हेतयः शसखाणि ताभिदीप्ता अखिला 
आशा दिशो यस्य स तथा । वपुष्मान्‌ रोषस्िदरा इव विग्रहवती 
रोषदेवतेव । दिदीपे ष्दीपी दीप्तौ" लिट्‌ जज्वाल । मालिनी वृत्तम्‌ 
|| ८८ ॥ 
असुरकुललला्नस्तस्य भक्तस्य शम्भौ 
रणमधिगतकालं कत्थ्यते किं विविच्य । 
भ्रुकुटिकुटिलबष्टर्यस्य कोपाग्निधूमा 
गगनचरगणानां दृष्टिपातं वितेनुः ।। ८९ ॥। 

असुरेति ॥ असुराणां कुलस्य ललप्रः केतुभूतस्य श्रेष्ठस्य वा । “ध्वजे 
चिहे च पुच्छे च पञ्युभृङ्गे च भूषणे । छत्रे धाग्नि च पुष्डे च श्रेष्ठ 
चद्धेतु घोटके | ......नकारान्तं ललाम वै" इति केदवः । राम्भौ 
भक्तस्य सेवकस्य भक्तराब्दो व्याख्यातः भक्तश्च शा्गिणी'त्यत्र द्वितीये । 
बाणासुरस्य । अधिगतः कालो यस्य तत्‌ तदधिगतकालं रणम्‌ । (अचियां 
समरानीकरणाः कलह" इत्यमरः । विविच्य किं कत्थ्यते । “कत्थ 
छाधायां' कर्मणि लट्‌ । आध्यते कविभिः । तेन तत्र तत्रावसरे क्रियमाणो 
रणः सवोऽपि द्रष्टूठोकविस्मयमावहतीति भावः । भ्रुकुट्या भ्रूभङ्गेन कुटिला 
वक्रा दृष्टस्य स भ्ुकुटिकुटिल्दृष्टिः तस्य । (आविद्धं कुटिलं भग्र वेदितं 
वक्रमित्यपि" इत्यमरः । भ्रुवोः कुटिः कौटिल्यं भ्रुकुटिः । कुट कौटिल्ये 
“इगुपधात्कित्‌' “इको हस्वो डन्यो गालवस्य" इति सूत्रे इयड्ुवड्‌- 
भाविनामन्ययानां च नेति वाच्यम्‌” इति निषेधोत्तरं पठितस्य “अप्रुकुसा- 
दीनाम्‌" इति वक्तव्यस्य अकारादेशपरतया हस्वनिषेधपर्युदासपरतया च 
व्याख्यानात्‌ अत्र श्रुकुटीति भ्रहब्दे हस्वो युक्तः । यस्य बाणस्य कोप 
एवाग्निस्तस्य धूमा गगनचरगणानां देवगन्धर्वादिसमूहानां दृष्टिपातं दृष्टीनां 
चक्षुषां पातं पातनं पीडां दृष्टिरब्दोऽक्षि बुद्धौ च ज्ञाने चापि' इति 
केडावः । वितेनुः (तनु विस्तारे" लिट्‌ कृतवन्तः । तस्येति पूर्वेण 
सम्बन्धः । अत्रापि मालिनी वृत्तम्‌ । ८९ ॥। 
सहस्रमस्माद्रूहतां भुजानां पृथकृतं चक्रभृता बभूव । 
वात्याहतान्तेन यथा युगानां महाद्विभृङ्गाद्रमसनिपातः 
|| ९० ॥। 

सहस्रमिति ।। बृहतां बृह वृद्धावित्यस्य ओणादिकातिप्रत्ययान्तस्य 
बृहदिति रूपम्‌ । वर्धमानानां भुजानां सहस्रमस्माद्वाणासुराद्‌ शरुवमपायेऽ- 
पादानम्‌' इत्यपादानत्वे अपादाने पञ्चमी । वात्याहता आह्रतीत्याहत्‌ 
वात्याया आदत्‌ वात्याहृत्‌ तेन युगानामन्तेनावसानेन प्रलयेन । महाद्रि- 
शृङ्गाद्‌ महापरवतशिखरात्‌ । द्रुमाणां सन्निपातो यथा संशेष इव । 
'सनिपातलक्षणो विधिः" इत्यत्र सनिपातः संशेष इति वेय्याकरणै- 
व्याख्यातत्वात्‌ । चक्रभृता चक्रपाणिना श्रीकृष्णेन पृथकृतं बभूव । 
बाणासुरस्य सहस्रबाहुत्वात्तत्र द्वौ भजाववङेष्य इतरान्‌ बाहून्‌ महाद्विभज्गात्‌ 
वृक्षान्‌ युगान्तानिल इव चक्रपाणिशचक्रेण न्यकृन्तदिति भावः । उपमालङ्कारः 
|| ९० ॥ 


रमारमार मारमाधवैककुण्डलान्‌ रणे । 
सवासवासवासवा भयाभयोज्वला च गौः ।। ९१ ॥ 


रमेति ॥ रमा । अरं । आर । मारमाधवैककुण्डलान्‌ । रणे । 
सवासवा । आस । वा सवा । भया । अभयोज्वला । च । गौः । 
इति पदानि । रमा जयलक्ष्मीः । मारः प्रदयप्रश्च माधवः श्रीकृष्णश्च एक- 
कुण्डलो बलभद्र मारमाधवैककुण्डलास्तान्‌ । रणे । अरं शीघ्रम्‌ । आर 
ऋ गतौ" लिट्‌ । आगतवती । सवासवा सदेवेन्द्रा । अभयेनोज्वला 
प्रकाशमाना अभयोज्वला । गौः स्वर्गश्च वासमवस्थानमचाञ्चल्यं वाति 
गच्छतीति वातेः कः । भया कान्त्या आस । अस गतिदीप्यादानेषु 
लिट्‌ । दिदीपे । सवासवासवा सवासः सनाकः वासवो देवेन्द्रो यस्याः 
सा सवासवासवा । आ अभितो व्याप्ताः सवा अध्वराः यस्यां सा । 
अभयाश्चिता अभयाहिता गौभूमिश्च मारादीन्‌ आर । इति तु 

केचिग्याचक्षते । “बलभद्रे कुबरे चाप्येककुण्डल इत्ययम्‌" इति केदावः । 
“यज्ञः सवोऽध्वरो याग" इत्यमरः । अत्र पक्षे सवासवासवा । आसवा । 
इति च्छेदः । अत्र प्रमाणिकावृत्तम्‌ । यमकं राब्दालङ्कारः ।।९१।। 


अवाप्तदेतेयसभाजयं तं सुराः समागम्य सभा जयन्तम्‌ । 


सिषेविरे सप्रसभा जयन्तं मुदं पुरस्कृत्य सभाजयन्तम्‌ 
| ९२ ॥। 


अवाप्तेति । अवातदेतेयसभाजयं । तं । सुराः । समागम्य । सभाः । 
जयन्तम्‌ । सिषेविरे । सप्रसभाः । जयन्तं मुदं । पुरस्कृत्य । सभाज- 
यन्तम्‌ । इति पदानि । सप्रसभाः सवेगाः प्रसमं स्याद्वलात्कारे' इति 
केदावः । भया सहिताः सभाः कान्तिमन्त इत्यर्थः । सुराः । अवाप्त- 
देतेयसभाजयम्‌ अवाप्तो दैतेयानां दैत्यानां सभा दैतेयसभं “सभा राजा- 
मनुष्यपूे'ति क्वीबत्वम्‌ । तस्य । आ समन्तात्‌ जयो येन स तथा तम्‌ । 
अत एव “छायाबाहुल्य' इति नपुंसकत्वस्य विधानात्‌ दीरघाप्राप्तौ 
“इक्चुच्छायानिषादिन्य' इति कालिदासवाक्ये आड प्रश्िष्य वैय्याकरणै- 
व्याख्यानं कृतम्‌ । जयन्तं शङ्करं “जयन्तः शङ्करेऽपि स्याज्यन्तः 
पाकशासनौ' इति विश्वः । जयन्तं जेतारं “न लोकान्यय-' इति 
षष्ठीनिषेधाजयच्छब्दयोगे जयन्तराब्दान षष्ठी । सभाजयन्तं सभाज 
प्रीतिसेवनयोरित्यतो णिजन्तात्‌ रातुप्रत्ययः । प्रीयमाणं तं श्रीकृष्णम्‌ । 
समागम्य सम्पद्य । मुदं सन्तोषं पुरस्कृत्य परितुष्टा इति यावत्‌ । सिषेविरे । 
षिवृ सेवने इत्यतो छिट्‌ सेवितवन्तः । पादचतुष्टयान्तयमकं शब्दालङ्कारः । 
उपेन्द्रवग्रावृत्तम्‌ ।। ९२ ॥। 

परिमलमिलिताथ पुष्पवृष्टिर्विजयसखे विजयिन्यजायताजौ । 
जगुरपि गरूडासनस्य साक्षात्कृतचरिता युचराः सुखप्रचाराः 
|| ९३ ॥। 


।। इति श्रीमत्कविकुलतिलकभश्रीमत्त्रिविक्रमपण्डिताचार्यविरचिते उषाहरणे 
महाकाव्ये अष्टमः सर्गः । ८ ॥। 


परिमलेति ।। अथ श्रीकृष्णसेवनानन्तरम्‌ । विजयिनि विरिष्ट- 
जयरालिनि विजयस्याजुनस्य सखा विजयसखः *राजाहस्सखिभ्यष्टच्‌' 
इति समासान्तष्टच्‌ । तस्मिन्‌ श्रीकृष्णे । आजौ युद्धे । परिमलमिलिता 
परिमलेन सौगन्ध्येन मिलिता युक्ता पुष्पवृष्टिः पुष्पाणां वर्षमजायत जनी 
प्रादुभवि' लट्‌ । प्रादुरभवत्‌ । गरुडासनस्य गरुडवाहनस्य श्रीकृष्णस्य 
साक्षात्कृतचरिताः साक्षात्कृतानि प्रत्यक्षीकृतानि चरितानि प्रमथमथन- 
बाणासुरभुजकर्तनशङ्करजयादिचरित्राणि यैस्ते । दयुचराः दिवि चरन्तीति 
दयुचराः देवगन्धर्वादयः । चरतेः पचाद्यच्‌ । सुखप्रचाराः सुखाः सुख- 
साधनीभूताः प्रचाराः प्रचरणानि येषां ते तथा । तथाविधाः सन्तो जगुरपि 
9 उब्दे' लिट्‌ गीतवन्तश्च सिषेविर इति पूरवक्रियासमुचयायापि बाणासुर- 
भुजकर्तनराङ्करविजयादिदरनविभासितभगवदनुग्रहसम्पनसम्पदो देवादयः 
श्रीकृष्णचरितानि गीतवन्त इत्यर्थः । पुष्पिताग्रावृत्तम्‌ । वृत्त्यनुप्रासः 
राब्दालङ्कारः स्फुटः ॥ ९३ ॥। 


।। इति श्रीमदुषाहरणव्याख्यायां रसिकरञ्जनीसमाख्यायां 
सूरीन्द्रश्रीमचरणरिष्यसुमतीन्द्रतीर्थयतिविरचितायां अष्टमः सर्गः ।। ८ ॥। 


| अथ नवमः सर्गः ॥। 


श्रीमन्तमान्तरमनुज्ज्ितकोपकेतुं 
देत्येश्वराभिमुखमुद्धकुटीक्षणेन । 

भूयोऽभिवीक्ष्य समरोयतचक्रापाणिं 

भूतेश्वरः स्तुतिमयं निजगाद वाक्यम्‌ ।। १ ।। 


श्रीमन्तमिति ।। भूतेश्वरः शङ्करः । श्रीमन्तं प्रतिभटसुरारिविजिय- 
जनितदोभारालिनमन्तर्भवमान्तरं स्वान्तरात्मानम्‌ । उद्धूकुटीक्षणेन उद्रता 
भ्रुवः कुटी कौटिल्यं भङ्ग इति यावत्‌ यस्य तत्‌ उद्धूकुटि तादृरेनेक्षणेन 
लोचनेन । “^तौ तृतीयं भ्रकुटी"त्यत्र भ्रूहाब्दे हस्वो व्याख्यातः समन- 
न्तरातीतसगे । अनुज्जितकोपकेतुम्‌ अनज्जितोऽत्यक्तः कोपस्य केतुश्चिहं 
यस्य स तथा तम्‌ । दैत्येश्वराभिमुखं दैत्येश्वरस्य बाणस्याभिमुखम्‌ । 
समरोद्यतचक्रपाणिं समरे युद्धे उद्यतमुदयुक्तं चक्रं सुदर्शनं यस्य सः 
समरोद्यतचक्रपाणिर्यस्य स तथा तं श्रीमन्तं लक्ष्मीपति श्रीकृष्णं भूयः 
पुनः पुनः । अभिवीक्ष्य स्तुतिमयं स्तुतिप्रचुरं वाक्यं निजगाद “गद 
व्यक्तायां वाचि' लिट्‌ व्यक्तमृक्तवान्‌ । अस्मिन्‌ सर्गे प्रायेण वसन्त- 
तिलकाख्यं वृत्तम्‌ । तथाच सूत्र वसन्ततिलका त्भौ जौ गौ" इति । 
तदर्था वृत्तरत्नाकरे- “उक्ता वसन्ततिलका तभजा जगौ गः" इति विवृतः 
| १ ॥। 
चित्ते जनस्य विजयिनविवेकभाज- 
स्तेजस्वितेयमिति विस्मयगोचरोऽस्तु । 
शक्ते तवाभिमृशतां विदुषामनन्ते- 
त्याश्चर्यमाकलयतीति विचित्रमेतत्‌ ।। २ ।। 

चित्त इति ।। एतदादिनवश्वोकी भूतेश्वरवचनम्‌ । हे विजयिन्‌ । 
अनन्तदेशतः कालतो गुणतश्चापरिच्छिन । तव इयं सर्वजनसाक्षात्कृत- 
तेजस्विता तेजः प्रतापोऽस्यास्तीति तेजस्वी ˆअस्मायामेधासृजो विनिः' 
इति विनिः । तस्य भावस्तेजस्विता प्रतापडालिता । अविवेकमज्ञानित्वं 
भजतीत्यविवेकभाक्‌ भजोण्विः' तस्याविवेकभाजः । जनस्य पामरस्य । 
“जनो लोके महलोकात्परलोके च पामरे" इति विश्वः । चिन्तेऽतिविस्मय- 
स्यात्याश्चर्यस्य गोचरो विषयोऽस्तु । गोचररब्दो नित्यपुद्धिज्ञ इति युक्तरसं 
सखीपुंसयोः सामानाधिकरण्यम्‌ तव राक्तिममिमृरातां विचारयतां विदुषां 
तु । अत्याश्वर्यमाकलयति करोतीत्येतद्विचित्रम्‌ । प्राज्ञानामत्यद्धुते वस्तुनि 
भगवति तेजस्वितादर्शनमत्याश्चर्यमावहतीत्येतदेवात्यद्धूतमिति भावः ।।२॥। 


यामावृतामनवबोधविलासभेदैः 

संसारकारणमुशन्ति विशालधा्नीम्‌ । 

सत्सौरसंविददिता विदिता हि वेदैः 

सैवापुनर्भवकरी भवदीयङक्तिः ।। ३ ।। 

यामिति ॥ हे अनन्त । विङ़ालधा्रीं विदालं पृथुलं धाम प्रभावो 

यस्याः सा तथा ताम्‌ । “अन उपधालोपिनोऽन्यतरस्याम्‌" इति डीप्‌ । 
यां तव शक्तिम्‌ । अनवबोधा भवत्स्वरूपाज्ञानानि तद्विलासानां ये भेदा 
विरोषाः तैरावृतां संसारकारणमुरान्ति इच्छन्ति “वरा कान्तौ" इति धातोर्लट्‌ । 
कान्तिरिच्छेति वेय्याकरणाः गृहीज्यादिलक्षणं सम्प्रसारणम्‌ । जानन्तीति 
यावत्‌ । सैव हि वेदैः विदिता वेदतात्पर्यविषयीकृता भवदीयङक्तिः 
सत्सौरसंविदुदिता सती च सा सुरीणां विदुषामियं सौरी तथोक्ता संविद्‌ 
ज्ञानं तया उदिता प्रकारिता चेत्‌ पुनर्भवकरी पुनर्भवः पुनः पुनर्जननं 

ताच्छील्येन करोतीति करोतेष्टः । सा नेत्यपुनर्भवकरी भवतीति रोषः । 
अत्र सस्याग्याघातोऽन्यथाकारि तथाकरि क्रियेत चेत्‌ । या विद्या मदय- 
न्त्येता जयीन्द्रे विनयावहा" इति सोदाहरणमलङ्कारमञ्जयों लक्षितो 
व्याधातालङ्कारः ।। ३ ॥ 


इच्छानुगा तव रमा रमणीषु रम्या 

सूते सुतासुर पितामहमा दिदेव । 

तत्सूनवो वयमनन्तगरुत्मदायास्तद्रो 

गुरूनुरुगुणान्‌ प्रणुमः रारण्यान्‌ ।। ४ ।। 

इच्छेति ।। दे सुतासुर सुता अभिषुता मृदिता असुरा बाणाद्या येन 

स तथा तत्सम्बुद्धिः । आदिदेव देवानामादिभूतेति यावत्‌ । रमणीषु रम्या 
रमणीया । “रम्ये तु रमणीयम्‌" इति केरावः । तव इच्छामनुगच्छतीति 
इच्छानुगा “अन्यत्रापि दुक्यत' इति गमेप्रत्ययः । रमा लक्ष्मीः पितामहं 
बरह्माणं सूते “पून्‌ प्राणिप्रसवे इत्यतो लट्‌ । अनन्तगरुत्मदा(ता)चा 
अनन्तः दोषः गरुत्मान्‌ गरुडश्च आद्यौ येषां ते तथोक्ता वयम्‌ । 
तत्सूनवस्तस्य पितामहस्य सूनवः पुत्राः । तत्तस्मात्‌ गुरुगुणान्‌ अत एव 
रारण्यान्‌ दारणे रक्षणे साधून्‌ । "तत्र साधु'रिति यत्प्रत्ययः । गुरून्वः । 
भवद्रमापितामहान्‌ प्रणुमः णु स्तुती प्रकषण स्तुमः रुदरस्येकस्यैकवचनमपि 
अन्यसाहित्याद्रहुवचनं लभते (त्यदादीनी"त्येकरोषानुरासनात्‌ । अनुप्रासः 
रब्दालङ्कारः । सुरासुरपितामहमित्यपि कचित्पाठः ॥ ४ ॥ 


अन्तश्चतुर्दश जगन्ति वसन्ति 
वारांराशौ चराचरपितुः स्वपतस्संदैव । 
१. “सुरासुरपितामहम्‌' इति पाठान्तरम्‌ । 

शान्तात्मनां त्वनशानब्रतिनां यतीनां 
चेतस्सरोजसुषिरेषु सुखासिका ते |। ५ ॥। 


अन्तरिति ।। आदिदेव । वारांरारौ “तत्पुरुषे कृति बहुलम्‌” इति 

षष्ठ्या अलुक्‌ । समुद्रे । स्वपतः स्वापं प्राप्रवतः चराचरपितुस्तव । 
अन्तरुदरे सदैव चतुर्दा जगन्ति वसन्ति "वस निवासे" लट्‌ । 
एतादृरस्यापि ते तु । शान्तात्मनामुपरतमानसानाम्‌ । अनरानं 
व्रतमेषामस्तीत्यनरानव्रतिनस्तेषां यतीनां सर्वन्द्रियोपसंयमे प्रयतनीलानां 
चेतांसि मनांस्येव सरोजानि पद्मानि तेषां सुषिरेषु विवरेषु । सुखासिका 
“धात्वर्थनिदंरे ण्वुल्‌ वक्तव्यः इति आसे; प्वुप्रत्ययः । 
सुखेनावस्थानमासिका सुखा सुखसाधनमिति वरा सुखसाधने सुखराब्दस्य 
लिङ्गत्रयमस्तीति केदावः । दहरविद्यायां ^तस्मिन्यदन्तस्तद्पासितव्यम्‌' 
इति श्रुती प्रसिद्धं तत्रावस्थानम्‌ । अत्र 'ृथ्वाधेयाद्यदाधाराधिक्यं तदपि 
तन्मतम्‌ । कियद्वाग््रह्म यत्रैते विश्राम्यन्ति गुणास्तव' इति सोदाहरणं 
लक्षितोऽधिकालङ्कारप्रभेदः । “अहो विदालं भूपाल भुवनत्रितयोदरम्‌ । 
माति मातुमराक्योऽपि यदोरारिर्यदत्र ते ।।' इत्युदाहतवन्तश्च । प्रपशचस्तु 
कुवलयानन्दे ।। ५ ॥ 

उदामधामपरितापनितान्ततान्तप्रान्तान्तरं 

त्रिभुवनं त्रिदशारिसङ्कम्‌ । 

ग्रीष्माशुमन्तमिव सन्ततमुद्धरिष्य- 

नाषाटमास इव बादमिहागतोऽसि || & ॥। 


उदामेति ।। दहे आदिदेव । उदरतं दाम यस्मात्तद्दाम निरङ्कदां धाम 

तेजः प्रतापस्तस्य यः परितापस्तेन नितान्तमत्यर्थं तान्तं म्लानं प्रान्तं 
परिसरप्रदेशः अन्तरं मध्यं च यस्य स उदामेत्यादयुक्तस्तम्‌ । त्रिदशानां 
देवानां येऽगयस्तेषां सङ्खं सङ्घातं 'सङ्घसक्वातपुञ्जौधसार्थयुथकदम्बका" इति 
भागुरिरित्यमरव्याख्याने । ग्रीष्मांशुमन्तं ग्रीष्मर्तू्धवसूर्यमिव सन्तं 
तमृद्धरिष्यन्‌ परिहरिष्यन्ति यावत्‌ । आषाढमास इव बाटम्‌ अङ्गीकृति- 
्यथा तथा भृ वा । इहागतोऽसि । "गत्यर्थाकर्मके-'ति कर्तरि क्तः । 
भूमाववतीणो वर्तस इत्यर्थः । अनेकेवोपमालङ्कारः । ६ ॥ 


रूपं तवेदमतिसुन्दरमिन्दिरायाः 
स्वानन्ददायि सुखदं च पयोजयोनेः । 
वागीशवायुविपवल्भमस्मदिष्टं दृष्ट 
मुकुन्द सदयं दुरितं दुनोति ।। ७ ॥। 


रूपमिति । हे मुकुन्द तवातिसुन्दरमत्यन्तचारु । इन्द्रिया लक्ष्म्याः 
स्वानन्दं ताच्छील्येन ददातीति स्वानन्ददायीत्यपपदसमासः । ददातेरातो 
युक्‌ । “विण्‌ कृतोरिति युक्‌ । पयोजयोनेविरिश्चस्य सुखदम्‌ । (आतोऽ- 
नुपसगे क' इति ददातेः कप्रत्ययः । वागीरो बृहस्पतिः वायुर्मुख्यप्राणः 
विपो गरुडश्च तेषां वल्भं दयितम्‌ । अत्र वायुश्च विपश्च वायुविपौ 
वागीराश्च वायुविपौ चेति द्वन्द आश्रयितव्यः । यथा च अल्पाचूतरत्वा- 
१. अत्र पयोन्धियोनेरिति मूले पटित्वा पयोग्धिरेव योनिरुत्पत्तिहेतुर्यस्या 
इति विगृह्य इन्दिराया इत्यस्य विशेषणीकृत्य, वागीश इत्यस्य वाचः सरस्वत्या 
ईशो ब्रह्मा इत्यर्थकरणे वायुविपेति तारतम्यनिर्दशक्रमानुरोधादौचित्यं दृश्यते । 
पक्षेऽस्मिन्‌ स्वानन्दद । अयि इति पदच्छेदः । एवं कृतेऽभ्यर्हतं पूर्वमिति 
वागीशपदस्य पूर्वनिपातोऽपि युज्यते । न चेद्रायोः पर्वमिन्द्रादवरस्य गुरोर्नर्दिशो 
नातीवौचितीमावहतीति । 

द्वागीराराब्दस्य पूर्वनिपातो युक्तः । अङ्गीकृतं चैवमेव वेय्याकरणैः “दोता- 
पोतानेष्टोद्रातार' इत्यत्र द्वयोदधयोद्रन्द्रं कृत्वा पुन्न आश्रयणीय इति । 
अस्मदिष्टमस्माकमिष्टं सदयं दयया सहितं दृष्टमिदं रूपं दुष्कृतं दुनोति 
उपतपति । “ददु उपताप" इत्यतो लट्‌ । पापानि निवर्तयतीत्यर्थः 


|| ७ || 


आराधयन्ति रमयन्ति समं ततस्त्वां 
नृत्यन्ति यान्ति शरणं जयिनं जगत्सु । 
स्वर्गोकसोऽम्बरचरा गुणगीतनित्या 
दिव्यखियः समुदिताश्च हतावरषाः ।। ८ ।। 


आराधयन्तीति ।। हे मुकुन्द । त्वां स्वर्गोकसो देवा आराधयन्ति 
“राध साध संसिद्धौ" पूजयन्ति । गुणानां गीतं भावे निष्ठा गानं तस्मि- 
नित्या ध्रुवा अम्बरचरा गन्धर्वचारणादयो रमयन्ति रमु क्रीडायामित्यतो 
ण्यन्ता्कट्‌ । मित्सञ्ज्ञकत्वादुधरस्वः । गुणगीतनित्या इति दिव्यखीणामपि 
विदेषणम्‌ । दिव्यस्रियोऽप्सरसो नृत्यन्ति नृती गात्रविक्षेप इत्यतो लट्‌ । 
युद्धे हतावदषा हतानामवदोषा हतेभ्योऽवरिष्टा जनाश्च समुदिताः सन्तः । 
जगत्सु जयिनं त्वां शरणं रक्षितारं यान्ति या प्रापणे" लट्‌ प्राप्रवन्ति । 
समन्तत इति सर्व्रियापदेभ्यः आदौ योजनीयम्‌ । अत्र यथासङ्खचक्रमेणेव 
क्रमिकाणां समन्वयः । रात्रं मित्रं विपत्ति च जय रञ्जय भञ्जय' इति 
सोदाहरणं लक्षितो यथासङ्कयालङ्कारः । ८ ॥। 


सत्यं प्रभो प्रखरमुद्ररकर्कराणां 
दोष्णां निकर्तनमवर्णरतस्य साधु । 

दण्डेन मार्दवमसत्सु समर्थयन्ते 
सन्तो मतङ्गभुवि मत्त इवाङ्दोन ।। ९ ॥। 
सत्यमिति ।। हे प्रभो श्रीकृष्ण । अवर्णरतस्य आक्षेपासक्तस्य 

बाणासुरस्य “अवर्णकषेपनिर्वादपरिवादापवादवत्‌" इत्यमरः । प्रखराः प्रकषण 
तीक्ष्णाः कठिना मुद्रर द्रयणराब्दितायुधविरोषास्त इव कर्करा दुढास्तेषाम्‌ । 
“कर्वरस्तु पुमानस्थ्नि पाषाणे दर्पणेऽपि च । दृढे तु भेयलिङ्गः स्यात्‌! 
इति केरवः । कर्करो दर्पणे दृढे इति विश्वश्च । “उपमानानि सामान्य- 
वचनैः" इति समासः । दोष्णां भुजानां निकर्तनं (कृती छेदन" इत्यतो 
भवे ल्युटि लघूपधगुणे च कर्तनमिति रूपम्‌ । छेदनमित्यर्थः । साधु 
उचितं “साधुः स्यात्सज्ने सौम्ये वार्धुषावुचितेऽपि च" इति दर्पणः । 
तथाहि सन्तः । असत्सु दण्डन मादेवं मृदुत्वं मृदशब्दादिगन्ताच लघुपूव- 
दित्यणि कर्मणि द्वितीया । मत्ते मदयुक्ते मतङ्गभुवि मतङ्गादषर्भवतीति 
मतङ्गभूगैजस्तस्मिन्‌ । अङ्कदोन समर्थयन्ते । “अर्थ उपयाश्वायाम्‌" इत्यतो 
ठट्‌ सम्पादयन्ति । अत्र विकस्वरालङ्कारः । "यस्मिन्विरोषसामान्यविरोषाः 
स वित्रस्वरः । स न जिग्ये महान्तो हि दुर्धर्षाः सागरा इव ।।' इति 
सोदाहरणं तद्कक्षणाभिधानात्‌ ॥ ९ ॥ 


दत्ताभयोऽयमसुरः सपरिग्रहो मे पाल्यः 

स कारणवशात्‌ सदयं तवातः । 

भृत्येषु शिष्टिरबधेन विधानयोग्या 

तत्क्षम्यतां यदपराधमनेन मोहात्‌ ।। १० ॥। 


दत्तेति ॥ दे प्रभो । सपरिग्रहः परिग्रहेण परिजनेन सितः “परिग्रहः 
परिजने पल्य स्वीकारमूलयोः' इति विश्वः । दत्ताभयः दत्तमभयं यस्मै 

स तथा सोऽयमसुरो बाणः यतो मे मम कृत्यानां कर्तरि वा इति षष्ठी | 
मया कारणवदात्‌ पाल्यः पालनीयः । अतस्तव सदयं दयया सहितं 
यथा तथा पाल्य: पालनीयः इत्यर्थः । तथाहि- भृत्येषु रिष्टिः शासनं 
रिक्षा । अवधेन अहननेन विधानस्य करणस्य योग्या । तत्तस्मादनेन 
बाणेन मोहाद्वैचित्यात्‌ कर्तव्यमौढयेनेति यावत्‌ । यदपदराद्धम्‌ आग 
आचरितम्‌ । तत्‌ क्षम्यताम्‌ क्षमूष्‌ सहन" इत्यतः कर्मणि लोट्‌ ।१०॥ 


इत्यन्धकारिवचनैरुपचीयमानचेतः प्रसत्तिमभिदेत्यमुदूढराखः। 
उद्रीर्णरस्मिनिकरं विनिवत्यं चक्रं कृष्णः कथचिदुचितं वच 
आचचक्षे ।। ११ ।। 


इतीति ।। इत्युक्तप्रकारेण अन्धकारिवचनैरन्धकस्य अन्धकनामदैत्य- 
स्यारिः रत्रर्हरस्तस्य वचनैः । उपचीयमाना उपवबृह्यमाना चेतसो मनसः 
प्रसत्तिः प्रसादो यस्य स तथा । अभिदैत्यम्‌ । “लक्षणेनामिप्रती 
आभिमुख्ये" इत्यव्ययीभावः । दैत्यामिमुख्येन उदूदमुद्धतं शसरमायुधं येन 
स उद्टङखः श्रीकृष्णः । उद्रीर्णरम्मिनिकरम्‌ उद्रीणणं उद्वान्तः प्रसृतः 
रईमीनां किरणानां निकरः समूहो यस्य तत्तथा च्रं सुदर्शनाख्यं कथचि- 
त्प्राथनादिनेति यावत्‌ । निवत्य॑ निवर्तितं कृत्वा । उचितं योग्यं वचो 
वचनमाचचक्षे “चक्षिङ्‌ व्यक्तायां वाची" इत्यतो लिट्‌ व्यक्तमुवाच । 
चक्षिडः ख्याङदेकाः "वालिटी'ति विकल्पितः । ११ ॥। 


तद्धक्तवत्सल भवेद्धवदाग्रहेण निभीतिरेष तव भूतवरः प्रभूतः । 
भ्रेयस्विनां पृथुगुणाः प्रथमे प्रथन्तां तेऽप्यस्मदीहितमिदं 
बहमन्वते ये ।। १२ ।। 

तदिति । स चासौ भक्तस्तद्धक्तस्तस्मिन्‌ वत्सलः स्िग्धस्तस्य 
सम्बुद्धिः श्रीशङ्कर । भवदाग्रहेण भवत आग्रहोऽनग्रदस्तेन । (आग्रहोऽनु- 
ग्रहासक्तयोः" इति विश्वः । तवेष बाणः निर्भीतिः निर्गता भीतिर्भयं 
यस्मात्स तथा । प्रभूतः सज्ञातः । प्रभूतौ प्राज्यसञ्ञाती' इति दपणः । 
स सन्‌ भूतवरः भूतानां देवयोन्यन्तराणां प्रमथानां वरः स्वामी भवेत्‌ । 
भवतेर्ठिंड्‌ । किं च येऽस्मदीहितमावयोश्वे्टितं स्तवनप्रसादनादिरूपं 
बहुमन्वते सबहुकारं मन्वते पूजयन्ति “मनु अवबोधने" लट्‌ । श्रेयस्विनां 
दुभयोगिनां मध्ये प्रथमे आद्यभूताः । प्रथमराब्दस्य श्रथमचरमे-' त्यादिना 
जसि वा सर्वनामसञ्ज्ञा । तेऽपि पृथुगुणाः पृथवः गृणा येषां ते तथोक्ताः 
सन्तः । प्रथन्ताम्‌ प्रथ प्रख्याने" ठोट्‌ प्रथिता भवन्तु । १२ ॥ 


इत्युत्तरोक्तवचनो वदतां वरोऽसौ शम्भुं 
प्रणामिनमभिप्रसृतप्रसादः । 

साकूतवीक्षणमवेक्ष्य मुदा मुकुन्दः 

स्मेराननः स्म गमनाय धियं बिभर्ति । १३ ।। 


इतीति ॥। इत्युक्तप्रकारमुत्तररूपमक्तवचनं येन सः उत्तरोक्तवचनः । 
वदतां वक्तृणां मध्ये वरः श्रेष्ठः । असौ मूकुन्दः । साकूतं सामिप्राय- 
मीक्षणमवलोकनं यस्य तं प्रणामिनं प्रकर्षेण नमनक्ञीलमवेक्ष्य । अभि- 
प्रसृतोऽभितो विस्तृतः प्रसादोऽनुग्रहो यस्य सोऽमिप्रसृतप्रसादः स सन्‌ । 
स्मेरमीषद्धसदाननं यस्य स स्मेराननः । गमनाय धियं बिभर्ति स्म “लट्‌ 
स्म" इति लिटोऽपवादो ठट्‌ । बभार “भून्‌ भरणे ठट्‌ । १३ ॥ 

उन्मुच्यमानगुणमसरमूजूकृतं स्वमुत्सार्यमाण- 
कवचं च भुजान्तराटम्‌ । 

सौम्यं मुखं च कलहाध्यवसायमुक्तं 

चित्तं च तस्य युगपद्विपरीयते स्म ।। १४ ॥। 


उदिति ॥ उन्मुच्यमानो गुणो मौवी यस्मात्तत्‌ उन्मुच्यमानगुणम्‌ । 
अत एव कऋ्जूकृतम्‌ । च्वौ दीर्घः । पूर्वं वक्त्रमिदानीमवक्रमापादित- 
मित्यर्थः । स्वं स्वकीयमसखरं धनुः । “अस्मायुधचापयोः' इति केरावः । 
उत्सार्यमाणकवचम्‌ उत्सार्यमाणं परिहियमाणं कवचं वम यस्य तत्तथा । 
भुजयोरन्तरालं मध्यं वक्षश्च । सैम्यमक्रूरं मुखं च । कलदहाध्यवसायमुक्तं 
कलदहस्याध्यवसायो निश्चयस्तस्मान्मुक्तम्‌ “अपेतापोढमुक्ते'ति समासः । 
चित्तं च तस्य राम्भुना प्रसनीकृतस्य श्रीकृष्णस्य सवं धनुरादिकं 
युगपदेकदा विपरीयते स्म "ि-परि-पू्वादिणः' कर्मणि लट्‌ । स्मयोगात्‌ 
विपर्ययं प्राप्तमित्यर्थः । पूवं धनुषो ज्यया वक्त्रस्य ऋजुभावः । समनद्धक- 
वचस्य वक्षसः तद्न्मोकः । मुखस्याक्रौर्यं कलहाभावेन तदध्यवसायरून्यत्व 
मनस इति सर्वं सम्प्रति युद्धकालापेक्षया विपरीतमित्यर्थः । शङ्करे 
परमानुग्रहात्‌ सर्वं भद्रमासीदिति कविवचनम्‌ ।। १४ ॥ 


कन्यापुरं पुरुजबो जितकारिन- 
स्तानासादयन्नतिदुरासदमादरेण । 
पक्षानिलापहतवीर्यमहाहिबन्ध- 
स्ताक्ष्यांऽनिरुद्धरुजमाशु समुदधाव ।। १५ ॥ 


कन्येति । पुरजवो भूरिवेगः । जितकारिनः जिताहवान्‌ “जितकाी 


444 उषाहरणम्‌ 


जितावह' इति हलायुधः । “जितकाङ्ञी जितरण' इति वैजयन्ती च । 
तान्‌ रामकृष्णप्र्यप्रान्‌ । अतिद्रासदं पराप्राप्यमिति यावत्‌ । कन्यापुरं 
कन्यानामन्तःपुरमादरेण कर्मसु त्वरणेनासादयन्‌ आगमयन्‌ । ता्ष्यो गरुडः 
पक्षानिलापहतवी्यमहाहिबन्धः । पक्षयोरनिलेन वायुना अपहतं वीर्यं यस्य 
स पक्षानिलापहतवीरयः । महाहीनां बन्धो यस्य स तथा । बन्धस्य 
वीयापहतिश्च महादिद्वारा । स सन्‌ अनिरुद्धस्य सुजमुपतापमाश्ु समुदधाव 
“धूञ्‌ कम्पने" छिट्‌ परिजहरेत्यर्थः ।। १५ ॥। 


अन्योन्यवृत्तिनियमादनुमीयमानभेदौ 
विविच्य कथमप्यभिवादयन्तम्‌ । 
पीताम्बरायुगङरावुपगूहमानौ बालं 
बलादिव चिरं न विरेमतुस्तम्‌ ।। १६ ।। 


अन्योन्येति । अन्योन्यस्य वृततव्यापारस्य नियमात्‌ नियतत्वाद्धेतोः । 
अनुमीयमानो भेदो ययोस्तौ । कथमपि केनापि प्रकारेण पितामहं पितरं 
च विविच्य । अभिवादयन्तम्‌ । वद सन्देशवचन इत्यतश्वौरादिकाच्छतृ- 
प्रत्ययेऽभिवादयन्तमिति रूपम्‌ । नामोचचारणपूर्वकं संस्कृतप्रयोगेण नमन्तं 
बालमनिरुद्धं पीताम्बरः श्रीकृष्णः अयुगङारो विषमरारः प्रचयुप्रश्च तौ 
तथोक्तौ । बलादिव चिरमुपगृहमानौ आलिन्नन्तौ सन्तौ न विरेमतुः । 
“न्याड्‌ परिभ्यो रम" इति परस्मैपदम्‌ । विरामं न प्रापतुः म क्रीडायां 
टट्‌ । १६ ॥ | 


पश्चाद्‌ घने नव इवैष विकृष्यताभ्या- 
माशेषबन्धुयुगले विहितः पुरेव । 

पादाभिवादनपरः परिरभ्यमाणो 
रामेण पूर्णशरिनेव बभौ कल्कः ।। १७ ॥। 


पश्चादिति । नवे नूतने घने मेघ इव विद्यमाने । आशेषबन्धुयुगले 
आशचेषस्य समालिङ्गनस्य यौ योग्यौ बन्धू कृष्णप्रयग्रौ तयोर्युगले । पुरैव 
इतराभिवादनात्पूरवमेव विहितः कृतः ताभ्यामाशेषबन्धुभ्यां कृष्णप्रयुपराभ्यां 
विकृष्य ततो वियोज्य अभिमुखं कृत्वा पश्चाद्रामेण परिरभ्यमाण आशिष्य- 
माणः पादाभिवादनपरः अभिमुखीकरणार्थं वादनं "वद्‌ सन्देरवचनः 
इत्यतश्चौरादिकाङ्घयुट्‌ । आभिमुख्येन वाद्यत आङ्ीः क्रियते अनेनेति 
वा हेतुमण्ण्यन्ताद्वद व्यक्तायां वाचीति धातोः करणे ल्युट्‌ । नामोचारण- 
पूर्वकं संस्कृतप्रयोगेण नमस्कारनाम अभिवादनराब्द इति समे तु पादौ 
ग्रहणमभिवादनमित्यपि' इत्यमरव्याख्याने उक्तम्‌ । पादयोरभिवादनं परमुत्तमं 
यस्य स तथा तस्मिनेव वस्तुनि पर एकाग्रचित्तस्तत्पर इति 
हरिदीक्षितव्याख्यानरीत्या पादामिवादने पर इति सप्तमीतत्पुरुष इत्यप्याहुः । 
एषोऽनिरुद्धः पूर्णदारिना परिरभ्यमाणः कलङ्क इव बभौ भा दीप्तौ" ठिट्‌ 
दिदीपे । उपमालङ्कारः । १७ ॥। 


ताताधिरोह सह कन्यकया सुपर्णमित्यूचिवां- 
सममितः स्फुरदग्रजं तम्‌ । 
पित्रानुयातमधिरूढमिमं स 

पर्यननन्वारुरोह दयिताभुजदत्तपाणिः ।। १८ ॥। 


तातेति ॥ हे तात अनुकम्प्य अनिरुद्ध । त्वं कन्यकया उषया सह 
सुपर्णं गरुडमधिरोह आरूढो भवेत्यूचिवांसमुक्तवन्तम्‌ । वचेः कसु्व्या- 

ख्यातः । अभित आभिमुख्येन स्फुरनग्रजो बलो यस्य तं स्पफुरदग्रजम्‌ । 

पित्रा स्वपित्रा प्रद्युम्रेनानुयातमनुगतमिमम्‌ । सुपर्णमधिरूददं रुहेः "गत्यथ 

"त्यादिना कर्तरि क्तः । आरूढवन्तं तं श्रीकृष्णं पद्यन्‌ सोऽनिरुद्धः . 
दयितायाः प्रियायाः भुजे दत्तः पाणियेन स दयिताभुजदत्तपाणिः सन- 

न्वाररोह पश्चादारूढवान्‌ । रुह बीजजन्मनि प्रादुर्भाव इति व्याख्यातो 

रुहिः अध्यादियोगादारोहार्थः ।। १८ ।। 


आलम्बिताहतमुदं मृदबाहमूे 

कान्तेन साभिनवकुङ्कमरज्ञितान्ते । 
आरोपणे करतलेन नखाग्रसङ्गात्‌ 

सस्मार सस्मितमुपह्वरनर्मवृत्तेः" ।। १९ ॥। 


आलम्बितेति ॥ कान्तेनानिरुदधेन कर्त्रा । अमिनवं यत्वुद्कमं कुद्कम- 
पङ्क तेन रज्जितोऽन्तः प्रान्तदेशो यस्य तस्मिनभिनवकुद्कमरज्जतान्ते । 
मृदोर्बाहमूले करतलेन करणेन । आरोपणसमये आहतो मुदो हषौ यस्मिन्‌ 
कर्मणि तद्यथा भवति तथा । आलम्बिता गृहीता सा उषा । नखाग्राणां 
सङ्गात्‌ सस्मितं यथा तथा उपह्वरनर्मवृततेः उपहर रहसि नर्मणां लीलानां 
या वृत्तिः स्थितिस्तस्याः । “उपहरोऽखी रहसि समीप" इति केदावः । 
सस्मार स्मृतवती । “अधीगर्थदयेशां कर्मणी"ति षष्ठी । नर्मवृत्तिमिति पाठे 
कर्मणि द्वितीया । १९ ॥ 


उद्राहनोयतभुजां मृदगात्रयटिमुच्छरा 
सितायतसितेतररोमराजिम्‌ । 


१. “नर्मवृत्तिम्‌" इति पाठान्तरम्‌ । 

मुग्धामवेक्ष्य सुषमोनतबाहमूलां 
मन्दीबभूव पतिरुद्धरणक्रियायाम्‌ ।। २० ।। 
उद्राहनेति ॥ उद्वाहने आरोपणे उद्यत उद्युक्तो बाहूर्यस्याः सा तथा 
ताम्‌ । मृद्वी गात्रयष्टगात्रहारता यस्याः सा मृदुगात्रयष्टिस्ताम्‌ । 
“यष्टहारलतायां स्यात्‌" इति केदावः । उच्छरासो विकासोऽस्याः सञ्जातः 
उच्छरासिता आयता दीर्घा सितेतरा नीला रोम्णां राजिः रेखा यस्याः 
सा उच्छरासितायतसितेतररोमराजिः ताम्‌ । सुषमोनतबाहुमूलां सुषमया 
दोभया उनतं बाहुमूले कक्षो यस्याः सा तथा ताम्‌ । मुग्धां सुन्दरीम्‌ । 
अवेक्ष्य पतिरनिरुद्ध उद्धरणक्रियायामारोपणकर्मणि विषये मन्दीवभूव 
अपटूरबभूव । पूर्वं पटुरपि सुन्दरीनिरीक्षणजनितमोहमदिम्रा उनयनायासमथं 
आसीदिति भावः । "मन्दः रानैश्वरे स्वल्पे तथाज्ञापटरोगिषु" इति केदावः 
|| २० ॥ 
बालापि पीनजघनस्तनभारगुवी 
बालेन बादमसमप्यं भुजान्तरे स्वे । 
आरोपिता हि सुखमिन्दमुखी कथचि- 
दादायिनोऽपि विनयान चलन्ति सन्तः ।। २१ ॥। 


बालेति ।। बालापि पीनं स्थूलं जघनं कटिदेशः स्तनौ च प्राण्यङ्ग- 
त्वादेकवद्धावः । पीनजघनस्तनं तदेव भारो वोढव्यार्थः तेन गुवी "वोतो 
गुणवचनात्‌" इति गुरुदाब्दात्‌ डीष्‌ । बालेनानिरुद्धेन । स्वे स्वकीये 
भुजान्तराले गाढं बाढमसमर्प्य अभिमुखं यथा तथा इन्दुमुखी कथच्रित्‌ केनापि 
प्रकारेण आरोपिता । तथाहि- आदायिनोऽपि आदायवन्तः आददाना अपि 
वा । सन्तः साधवः विनयान चलन्तीत्य्थान्तरन्यासोऽलङ्कारः ।। २१ ॥। 

लौल्यादमुष्य सहसा पततः पतङ्गा- 

दुद्रेजितां गुरुजनेष्वपि लजमानाम्‌ । 

आलिङ्गतः क्षणमुषामुपकार आसी- 

यात्राजवोऽपि सुकृतामखिलं मुदे स्यात्‌ ।। २२ ॥। 

लौल्यादिति । सहसा बलेन पततः उडयमानात्‌ पतङ्गात्‌ पक्षिणो 

गरुडात्‌ । उद्वेजितामुदरेगं भयं प्रापिताम्‌ । गुरुजनेषु रामकृष्णप्रद्युरषु 
विषयसप्तमी । लजमानां कजां प्राघ्ुवन्तीमप्युषाम्‌ । लौल्यात्‌ 
सतृष्णत्वात्‌ । आलिङ्गतोऽमुष्यानिरुद्धस्य यात्राजवोऽपि यात्रासमयोप- 
जनितगरुडवेगोऽपि । क्षणमुपकार उपकारक आसीत्‌ । तथादि- सुकृतां 
“सुकर्मपुण्यपापमन्त्रेषु कृज' इति किप्‌ । पुण्यश्ञालिनामखिलं कर्मेति 
रोषः । मुदे सन्तोषाय स्यादित्यर्थान्तरन्यासोऽलङ्कारः । २२ ॥ 


सख्रस्तोत्तरीयवसनश्चसनावरुद्ध 

स्वेदाम्बुबिन्द्निकराकुलिताङ्गरागम्‌ । 

सालस्यनिश्वसितनृत्यद्रोजमङ्गं नैवेक्षणं 

व्यरमदस्य तदावगादम्‌ ।। २३ ॥ 

स्रस्तेति ।। स्रस्तं गलितमुत्तरीयं वसनं बहिर्वखं तस्य श्वसनो 

वायुस्तेनावरुद्धमन्वितं स्रस्तोत्तरीयवसनश्वसनावरुद्धम्‌ । स्वेदस्याम्बूनि तेषां 
बिन्दूनां निकरः समूहः तेनाकुलितः शिथिलितोऽङ्गरागोऽनुटेपनं यस्य 
तत्तथा । सालस्यमालस्येन सहितं यनिश्वसितं निश्वासस्तेन नृत्यन्ती 
चलन्तावुरोजौ स्तनौ यस्य तत्तथा । अङ्गं कर्म । अवगाढमवाप्तमस्येक्षण- 
मवलोकनं नयनं वा क्तं । तदा आलिङ्गनावसरे नैव व्यरमत्‌ । सर्वथा 
न विराममगच्छत्‌ || २३ ॥ 

पर्यस्यमानरुचिरोरुचिरंनिषण्णां 
नीवीविलम्बनविकासिकलत्रभाराम्‌ । 
अत्युच्यानभयसहतदृष्िपातामध्यूरु 
तामपिदधे मणिमेखलार्चिंः ।। २४ ॥। 


पर्यस्यमानेति ।। पर्यस्यमानौ अनुक्रमेण विपर्यासं प्राप्रवन्तौ रुचिरौ 
मनोहरौ उरू यस्मिन्‌ कर्मणि तद्यथा भवति तथा । चिरं निषण्णाम्‌ । 
नीवीविलम्बनेन विलासी प्रकादामानः कलत्रस्य जघनस्य भारोऽतिङयो 
यस्याः सा ताम्‌ । कलत्रं श्रोणिभार्ययोः" इत्यमरः । अत्युच्च च तद्यानं 
वाहनं च तस्माद्धयं भीतिस्तेन संहतो दृष्टेः पातः पतनं यया सा तामुषां 
मणिमेखलार्चिः मणीनां मेखलानां काश्चीनामर्चिः शिखा “अर्चिहतिः 
शिखाऽस्नियाम्‌' इत्यमरः । अध्यूरु विभक्तयथैऽव्ययीभावः । उर्वोरपिदधे 
पिहितवती । “डुधाञ्‌ धारणपोषणयोः" इत्यतो छिट्‌ । अत्र नायिकाया 
नीवीकाब्दितांुकग्रन्थिविसंसनेन तस्येतरानवलोकनाय तं जघनं वसनेनाच्छ- 
दन्त्या आल्या वृत्तान्तः सखीलिन्गार्चिददाब्देन प्रतीयत इति समासोक्ति- 
रलङ्कारः । समासोक्तिः परिस्फूर्तिः प्रस्तुतेप्रस्तुतस्य चेत्‌ । अयनन्द्रीमुखं 
पर्य रक्तर्चुम्बति चन्द्रमाः ।।' इति सोदाहरणं तद्कक्षणाभिधानात्‌ । 
उरुराब्दस्य कथितस्यापि सप्रयोजनत्वात्‌ अत्र न कथितपदावृत्तिदाषाय 
|| २० ॥। 
यादृच्छिकोदितकथान्तरहासबद्धव्रीका - 
स्वकीयजनतामतिशङ्खय दृषदा । 
सद्धावनां जडमुखीमभिनन्य भतां- 
सोत्कण्ठचित्तमगमत्सरसातिरेकम्‌ ।। २५ ॥। 

पारत्रिकफलतारतम्यसीमेत्यर्थः । यद्धि ब्रुवन्ति तत्‌ तारतम्यपयांपतिभूमित्व- 
मत्र एतस्यामुषायां सुकृतेन अस्मदीयपुण्यपरिपाकेन दष्टं साक्षात्कृतम्‌ । 
इयमेव फलतारतम्यपर्यवसानभूमिरितिं निर्धार्यत इति भावः । ततः परं 
पारणीकिकस्वगादिरूपफलसाधनादुत्तमं सौभाग्यदं यदपि स्यात्‌ सुकृतम्‌ । 
तदप्यनया सुदत्या सङ्खयासुपूर्वस्य दन्तराब्दस्य वयसि दन्तस्य दतृ" 
इति दत्रादेशः। उदित्त्वान्डीप्‌ । उषया आचरितमनुष्ठितमेव ।। २८ ॥ 


शोभाप्रदे स्वयमसक्तमभिप्रसक्तजात्या 
सुगन्धिनि वधूकबरीभरेऽस्मिन्‌ । 
कल्पद्रुमप्रसवदामनिवेष्टनास्थामर्थन 
योजयति बन्धनमेव नूनम्‌ ।। २९ ॥। 


शोभेति ॥ असक्तं यथा तथा स्वयमेव दोभाप्रदे । अमिप्रसक्तया 
व्यतिषिक्तया जात्या जातीकुसुमसखरजा । सुगन्धोऽस्यास्तीति सुगन्धी 
तस्मिन्‌ सुगन्धिनि । अस्मिन्‌ दृश्यमाने वधूकबरीभरे केशवेकभारे 
कल्पद्रुमस्य पारिजातस्य प्रसवानां पुष्पाणां दाप्नः खजः निवेष्टने संयोजने 
आस्थामभिनिवेदां कल्पदरमप्रसवदामनिवेषटनास्थामर्थन योजयति । नून- 
मित्युत्परक्षते । निरतिङयसौरभशालिन्या भौम्यापि जातीकुसुमसख्रजा 
समासादितसौरभे कबरीभरे दिव्यपारिजात्कुसुममालायाः परिकलनं सौगन्ध्य- 
मावहति । किन्तु स्वसनिवेडा एव नूनं प्रयोजनरूप इति भावः । यद्वा 
अमिप्रसक्तजात्या समुपस्थितमालतीमालया अप्रसक्तमपि यथा तथा 
दोभाप्रदे अत एव स्वयमात्मनैव सुगन्धिनि अस्मिन्‌ वधूकबरीभरे कल्पद्रम- 
प्रसवदामनि वेष्टनास्थां बन्धनमेव अ्थन योजयति । नूनं प्रयोजनतया 
आकलयतीवेत्यन्वयः । आजानसिद्धरोभासौरभे कबरीभरे पारिजातकुसुम- 

मालापरिकलनस्य स्वात्मैव प्रयोजनं न दोभासौरभावहनमिति भावः 
|| २९ ॥ 
उन्मेषमेष्यदनिरां यदि वारविन्द- 
पूर्णन्दुबिम्बमभविष्यदथाकलडम्‌ । 
आह्ादयनयनमन्वकरिष्यदच्छमच्छिन- 
सौरभरसं मुखमेतदीयम्‌ ।। ३० ।। 


उन्मेषमिति ।। यद्यरविन्दमनिरामजसख्रम्‌ उन्मेषं विकासमेष्यम्‌ । “इण्‌ 
गतौ इत्यतो लृड्‌ । “लिङ्निमित्ते ठृटुक्रियातिपत्तौ' इति शाखरात्‌ । 
उत्तरत्राप्येवम्‌ । अथवा पूरणन्दुबिम्बं यद्यकलङ्कमभविष्यत्‌ । नयन- 
माह्ादयदित्यरविन्दस्य पूर्णन्दुबिम्बस्य च विङेषणं नयनसन्तोषकारीत्यथः । 
तदा आह्ादयती नयने यस्य तत्तथा । अच्छमकटुषमेतदीयं “त्यदादीनि 
च" इति वृद्धिसञ्ज्ञायां वृद्धाच्छः" । अच्छि सौरभरसौ यस्य तत्तथा । 
उषामुखमन्वकरिष्यत्‌ अनुकुर्यात्‌ । कविकल्पितोपमालङ्कारः । "वा 
पादान्त इति पादान्त्यवर्णस्य विकल्पेन गुरुत्वाभिधानान वसन्ततिलका- 
वृत्तत्वभङ्गः ।। ३० ॥। 


मृद्रायताङ्कलिदलं विमलं सुजाता- 
पादद्वयं प्रविलसनखराजिरक्तम्‌ । 
लाक्षालवच्छुरितमृच्छति षटूपदाली 
सत्केसरारुणविनिद्रपयोजबुद्धया ।। ३१ ॥। 


मृद्विति ।। षट्पदाली षट्पदानां भ्रमराणामाटी पडि मृदवः कोमला 
आयता दीघां अङ्गुखयो दलानीव यस्य तत्‌ मृद्रायताज्गलिदलम्‌ । विमलम्‌ । 

प्रविलसन्तो ये नखरा नखास्तेषां राज्या पङ्कया रक्तं लाक्षाया अलक्तस्य 
लवेन दुरितं रूषितं सुजातापादद्वयं सुजातायाः शोभनजननङालिन्या 
उषायाः पादयोद्ध॑यं सत्केसरं सन्तः केसराः यस्य तत्तथोक्तं तच्च तद्रूणं 
रक्तं विगता निर्गता निद्रा मुकुलीभावो यस्य तत्पयोजं पद्मं च तस्य बुद्धया 
ऋच्छति “ऋ गतौ" लट्‌ गच्छति । “पाघ्रा-' त्यादिना क्रच्छदेशः । 
प्रान्तिमानलङ्कारः ।। ३१९ ॥ 


श्रोणीरथाङ्गमहितं सदपाङ्गबाणं 

भ्रूकार्मुकं सुतिलकाख्यपताकमेनाम्‌ । 
आरोहधूस्तलजुषः सविरासहेतिं मन्ये 
रथं विजयिनः कुसुमायुधस्य ।। ३२ ॥। 


भ्रोणीति ।॥ एनामुषाम्‌ । विजयिनः विजयङालिनः । आरोहधूस्तल- 
जुषः आरोहः श्रोणीदेरा एव धूस्तलं यानमुखप्रदेशः तस्ुषते सेवत इति 
तथोक्तस्तस्य । “धूः सखी छ्वीवे यानमुखे' इत्यमरः । “आरोहस्तु भवे- 
च्छरोण्याम्‌" इति दर्पणः । कुसुमायुधस्य मन्मथस्य श्रोण्यौ कपिप्रदेशावेव 
रथाङ्गे चक्रे ताभ्यां महितं श्रोणीरथाङ्गमहितम्‌ । सदपाङ्गबाणं सनपाङ्गो 
नत्रान्त एव बाणो यस्य स तथोक्तस्तं कटाक्षबाणमिति यावत्‌ भ्रूका्मुकं 
भ्रवौ कार्मुके धनुषी यस्य स तथा तम्‌ । सतिलकाख्यपताकं तिलकाख्य- 
ललाटललामरूपा पताका तया सहितः तम्‌ । गोस्रियोरुपसर्जनस्य' इति 
हस्वः । सविलासहेतिं विलासा देखा एव हेतय आयुधानि तामिः सहितः 
सविलासहेतिस्तं रथं मन्ये “मन ज्ञाने" लट्‌ । अत्र सावयवरूपकानु- 
प्राणितोत्प्रक्षालङ्कारः ।। ३२ ॥ 

तत्राप्सरस्स्वभिनुतं तरुणेरुषाया रूपं 

निरूप्य धृतमत्सरया कयाचित्‌ । 
सौहार्दपात्रमपि हार्दरुजा मुखं 
स्वमुयम्यमानमनिशं विपरीयते स्म ।। ३३ ॥ 


तत्रेति ।। तरुणैर्युवमिस्तत्र तत्रत्यासु अप्सरस्सु अभिनुतममिष्टतं 
सौहादेपात्रमपि उषाया रूपं सौन्दर्यम्‌ । (स्वभावाकृतिसौन्दर्यवपुष्षु 
छोकराब्दयोः । रूपम्‌" इत्यभिधानम्‌ । निरूप्य विविच्य विज्ञाय । धृतो 
मत्सरोऽन्यज्ञुभद्वेषो यया सा तथा तया कयाचिद्वनितया । दार्द॑रुजा 
हदयरोगेण मनोदोषेण । अनिरामवेक्षणायोद्यमानमपि स्वं स्वीयं मुखं 
विपरीयते स्म विपरीतं कृतम्‌ । सैन्दर्यालोकनामिमुखमपि मृखं मात्सर्येण 
तिर्यकृतमित्यर्थः । विपरिपूर्वादिणः कर्मणि “लट्‌ स्म' इति लिटोऽपवादो 
लट्‌ ॥ ३३ ॥ 


आबघ्रतीमभिलसत्यबलामभीक्ष्णमसा- 
वलम्बिनि कचे निहितेक्षणायाः । 

केशः स्वकस्तुलितचामरचारुवालो 
कज्ातिरेकमकरोत्सुकरं सुकेश्याः ।। ३४ ।। 


आबध्रतीमिति । अभीक्ष्णमसकृत्‌ योग्यतया कचमाबध्रतीमबलां 
स्ियमुषामभि “अभिरभाग इत्यभेलक्षणे कर्मप्रवचनीयत्वे करमप्रवचनीययुक्ते 
द्वितीया । लसति राजति अंसावलम्बिनि अवलम्बित शीलमस्येत्यवलम्बी 
असेऽवलम्बी अंसावलम्बी तस्मिन्‌ कचे केदो निहितमीक्षणं चक््यया सा 
निहितेक्षणा तस्याः सुकेश्याः “स्वाङ्गाच' इति डीष्‌ । तनाघ्नयाः 

कस्याधिदप्सरसः तुलितश्चमरीसम्बन्धीचारु्मनोहरो वालो येन स 
तुलितचामरचारुवालोऽपि स्वकः स्वीयः केः सुकरं लज्ातिरेकं सुलभा- 
मतिरायितां लजनामकरोत्‌ । उषया अंसावलम्बिनं केरावेरो पदयन्त्याश्च- 
मरीमृगीवालसदृराकेदापार वहन्त्या अपि सुकेदया अतिवेलं लज्नासीदिति 
भावः ॥ ३४ ॥ 


सष्टापघोषतृषितश्रवसामुषया 

निर्भत्संनाद्विचरतां दिवि मज्ुघोषा । 
आकस्मिकप्रकटितात्स्वयमेव 
जाड्यादुद्रीतकोशलकृतादिरराम पूर्वम्‌ ।। ३५ ॥ 


सष्ापेति । मञ्जुघोषा मञ्जुघोषानाग्री काचिदप्सरस्छी । उषायाः 
सल्वापस्य घोषो ध्वनिस्तस्मिन्‌ । तृषितानि सज्ञाततृषाणि पिपासितानि 
्रवांसि श्रोत्राणि येषां ते सह्ापघोषतृषितश्रवसः तेषाम्‌ । दिवि पुष्करे 
विचरतां देवादीनामाकस्मिकप्रकटितात्‌ अकस्मा्यक्तीकृतात्‌ । विनया- 
दित्वादकस्माच्छब्दात्‌ स्वार्थं ठक्‌ । निर्भत्सनात्तर्जनानिमित्तात्‌ । उद्रीतस्य 
उनतस्यातिङायितस्य गानस्य करालं निपुणत्वं तत्कृतात्‌ जाङ्याजड- 
भावात्पूर्वं स्वयमात्मनैव विरराम शरम क्रीडायां" लिट्‌ । श्याइ्परिभ्यो 
रम" इति परस्मैपदम्‌ । अत्रोद्रानजनितजाड्यासम्बन्धेऽपि तत्सम्बन्ध- 
वर्णनात्सम्बन्धातिशयोक्तिरलङ्कारः । तेन चोषासह्ापि माधर्यातिङायो व्यज्यत 
इत्यलङ्कारेण वस्तुध्वनिः ।। ३५ ॥ 


तस्या घनस्तनमुर स्पृहणीयमक्ष्णोः 
सौन्दर्यसीमसुमनोवनिता विलोक्य । 

दिव्यांशुकेन कृतसंवृतिनाध्युरोजं 
पीनस्तनी किल कृतोपकृतिर्बभूव ।। ३६ ॥। 
तस्या इति ।॥ तस्या उषाया घनौ निरन्तरौ स्तनौ यस्मिन्‌ तद्‌ 

घनस्तनम्‌ । अक्ष्णोर्नयनयोः स्पृहणीयं लोभनीयमुरो वक्षः । सौन्दर्यस्य 
सीमा च सा सुमनोवनिता अत्य्थसौन्दर्यशालिन्यमरसुन्दरी पीनस्तनी 
तनप्री काचिदप्सरस्छी । अवलोक्य । अध्युरोजमुरोजयोरिति विभक्तय्थऽ- 
व्ययीभावः । कृता संवृतिः संवरणमाच्छदनं येन तत्तथा तेन । दिव्यांञुकेन 
दिविभवेन वसनेन कृता उपकृतिरुपकारो यस्याः सा कृतोपकृतिर्बभूव 
भवतेर्ठिट्‌ । किठेति वार्तायाम्‌ । अन्बरकृतोपकारासंस्परोऽपि तत्सम्बन्ध- 
वर्णनात्‌ सम्बन्धातिरायोक्तिरलङद्कारः ।। ३६ ॥ 


आश्वर्यदां मृगदृशां नवरोमराजिं 

मध्ये तनुं दिवि रुचाभ्यधिकामवेक्ष्य । 
तस्थावनाकुलितमप्सरसां वरान्या 

धैर्येण मत्सरजयादतिभेदबुद्धया ।। ३७ ।। 


आश्चर्यदामिति ॥ अप्सरसां मध्ये वरा उत्तमा अन्या काचित्‌ । 
मृगद्रां सुन्दरीणामाश्र्यदां विस्मयदायिनीम्‌ । रुचा कान्त्याभ्यधिकां मध्ये 
सतीमिति शोषः । तनुं सूक्ष्मां रोमराजिमवेक्ष्य । अतिभेदबुद्धया । 
अत्यन्तवेलक्षण्यावगमेन । मत्सरजयात्‌ ल्यब्लोपनिमित्ता पञ्चमी मत्सरजयं 
प्राप्य । धेर्यण अनाकुलितं सञ्जातानाकुलं यथा तथा तस्थौ । छा 
गतिनिवृत्तौ" लिट्‌ स्थितवती | ३७ ॥ 


458 उषाहरणम्‌ 


इत्याकुलाभिरनुयाति सहाप्सरोभि- 

स्तदर्शनाय परितो चुसदां निकाये । 
न्यस्येक्षणं विहितसत्कृतिरात्तसेव- 
स्तालध्वजेन जगदे वचनं मुरद्विट्‌ । ३८ ॥। 


इतीति ।। इत्युक्तप्रकारेणाकुलाभिः व्यासङ्गवतीभिरप्सरोभिः सह 
तदर्शनाय उपावलोकनाय परितोऽनुयात्यनुगच्छति । द्युसदां देवानां निकाय 
सङ्घे “सद्व चानोत्तराधर्य' इति सद्काथं चिनोतेर्धमि धात्वादिवर्णस्य कदेशः । 
ईक्षणं नयनं न्यस्य निधाय । देवसमूहमवलोक्येत्यथः । तत॒ आत्ता सेवा 
येन स॒ आत्तसेवः । विहिता कृता सत्कृतिः सत्कारो येन स तथा मुरद्िट्‌ । 
मुरारिः श्रीकृष्णः तारध्वजेन बलभद्रेण वचनं जगदे “गद्‌ व्यक्तायां वाची 
इत्यतः कर्मणि लिट्‌ व्यक्तमुक्तः । ३८ ॥ 


निर्याय शोणितपुराद्रधुनैव वहीरत्येयुषो 

दशशतीर्बहयोजनानाम्‌ । 

उन्नेतुमस्य पततः सहते न वेगं 

चेतो मम स्वयमतीवः कृताभ्यसूयम्‌ ।। ३९ ॥। 

निययिति ।॥ अधुनैव इदानीमेव रोणितपुरात्‌ निर्यात्‌ निर्गत्य । बहीः 

"बहादिभ्यश्च' इति डीष्‌ । बहुयोजनानां दङाङातीः । अकारान्तोत्तरपदो 
दविगुखियामिष्ट' इति स्रीत्वे “द्विगो रिति डीप्‌ । सहस्राणि अत्येयुषः 
अत्याङ्पूर्वादिणो लिटः कसुः “उपेयिवाननाश्वाननूचानश्च' इत्यत्रोपेत्य 
तन्त्रमिति वैय्याकरणैरुक्तत्वात्‌ शईयिवांसमतिसुधः' समीयिवान्‌" इत्यादि- 


१. (स्वयमितीव' इति पाठान्तरम्‌ । 

प्रयोगाच अतित्रान्तवत्‌ । अस्यास्मद्वाहनस्य पततः पक्षिणो गरुडस्य 
वेगं मम चेतः स्वयमतीवात्यन्तं कृता अभ्यसूया गुणेषु दोषाविष्करणलक्षणा 
येन तत्‌ कृताभ्यसूयं सत्‌ । उनेतुं परिज्ञातुं न सहते शह मर्षणे" ठट्‌ । 
अत्र साभ्यसुयमुनेतुं न सहत इत्यसूयाया उनयनहेतुत्वोत््रक्षणाद्वाचका- 
प्रयोगाच गम्योत्परेक्षालङ्कारः । स्वयमितीव कृताभ्यसुयमिति पाठे कृताभ्य- 
सूयमिति वेति हेतारवेगं न सहत इत्यन्वयः. । अत्र पक्षे हेतूतरेक्ेवालङ्कारः 
|| ३९ ॥ 
देशः क एष विदुषां वर दृषटिमार्गं 
दुरेऽप्यनर्गलतया कथमप्युपैति । 
गोविन्द मन्दरमहेन्द्रमहाद्िशङ्गत॒ङग 
सुरेन्द्रजिति नः सुखमास्थितानाम्‌ ।। ४० ॥। 
देश इति । विदुषां ज्ञानिनां वर । गोविन्द गाः वेदादिरूपनिदौषवाचः 
प्रतिपाद्यत्वेन विन्दतीति तथोक्तस्तत्सम्बुद्धिः । गवादिषु विदेः सञ्ज्ञायाम्‌! 
इति दराप्रत्ययः । मन्दरश्च महेन्द्रश्च मन्द्रमहे्द्रौ तौ च तौ महद्र च 
तयोः शृङ्गे शिखर इव तुङ्गे । सुरेन्द्रजिति अमृताहरणे देवेन्द्रं जितवति 
गरुडे सुखं यथा तथा आस्थितानां “गत्यर्थाकर्मके-'ति तिष्ठतेः कतरि 
क्तप्रत्ययः । आस्थितवतामस्माकमनर्गलतया अर्गलराब्दः प्रतिबन्धोप- 
लक्षकः । निष्प्र्यह॒त्वेन द्रेऽपि दृष्टमार्गं कथमपि कृच्छेण । क एष 
देडा उपैति । पुरः स्फुरनेष देकः क इति प्र्ार्थः । इति तालध्वजेन 
मुरारिर्जगद इति पूर्वेण सम्बन्धः ।। ४० ॥। 


इत्थं सुरैरहरहरनिंगृहीतचन्द्रभीसू्य- 
शर्यविभवाभिभवाभिटाषात्‌ । 

रेण्योद्रतैरहनि शत्रुभयाल्पगृटेरब्दे- 
रकालमलिनः किमयं दुभागः* ।। ४१ ।। 


इत्थमिति । देशः क एष इति प्रभ इवान्योऽपि प्रभः क्रियत इति 
इत्थं रब्दः । अयं दर्यमानः द्युभागः सुरैः कर्तरि तृतीया । अहरह- 
निरन्तरं प्रत्यहम्‌ । निगृहीता अपहता चन्द्रस्य श्रीः कान्तियेन स निगृहीत- 
चन्द्रश्रीः । स चासौ सूर्यश्च तस्य दौयविभवः चन्द्रकान्त्यपहारक्तिस्तस्या 
अभिभवस्तिरस्कारः तस्यामिलाषात्‌ तषात्‌ तिरस्कारेच्छयेत्यर्थः । श्रेण्या 
कूटेन उद्वतैः । अहनि इत्रः सूर्याद्‌ भयेनेव अल्पं गृहेर्देमेधेः करणैः । 
अकालमलिनः अकाले मलिनः 'मलिनमलीमसा'विति रासरात्‌ समलङ्कत 
इति देषः । कृतः किम्‌ । कृत इत्यध्याहारः । अकारि मलिनः किमयं 
दयुभाग इति पाठे नाध्याहारः । ४१ ॥ 


वेलावलेपविलस्वहरीविहारासंहारसङ्गतनवबोन्नतफेनचूडः । 
उच्छीयते मुहुरपामधिपो दिदृक्षुः कौतूह॒लात्किमुत 
लन्पजयभियोऽस्मान्‌ ।। ४२ ।! 
वेलेति ।। वेलायां तीरेऽवलेपेन गर्वेण विलसन्त्यो या लहर्य ऊर्मय- 
स्तासां विहारसंहाराणां प्रवर्तननिवर्तनानां यत्सङ्गतं सङ्घटनं तेन नव उन्नतश्च 
यः फेनः स चूडाशिरो यस्य स तथोक्तः । वेलाब्धितीराब्ध्यवध्योः काल- 
मर्यादयोरपी'ति । “अथावलेपो गवं स्यादपि गन्धावलेपने इति । "तर्ग- 
भङ्ग उररी वीची लहरी समे" इति । फेनो डिण्डीर उच्यते" इति । 
“चूडा शिरसि रेखर' इति चाभिधानम्‌ । अपामधिपः समुद्रः । लब्धा 


१. (अकारिमलिनः किमयं युभागः इति पाठान्तरम्‌ । 

जयश्ररयस्ते छब्धजयश्रियस्तानस्मान्‌ । मुहुः पुनः पुनः दिदृक्षुः । 
कौतूहलात्कौतुकात्‌ उच्छीयते किमुत कर्मकर्तरि लकारः कर्मवत्‌ कर्मणा 
तुल्यक्रिय" इति कतुं: कर्मबद्धावात्‌ यगात्मनेपदे भारद्वाजीयमते 
“णिश्रन्थिग्रन्थित्रूात्मनेपदाकर्मकाणामुपसङ्कखयानम्‌' इति यक्चिणोः 
प्रतिषेधादत्र श्रिजो यक्‌ भवत्येव । स्वयमेवोच्छितो भवतीत्यर्थः । किमुतेति 
निपातः किमथ | ४२ ॥। 


पाषाणसन्धिगलनाधिकरीतलाम्भोगम्भीरनिर्रविटोभितदंसहयः । 
स्यात्पाण्डराण्डरुहमण्डलमण्डितान्तप्रान्तद्रमः किमुत 
रेवतकोऽयमद्विः ।। ४३ ॥ 


पाषाणेति ।। पाषाणानां सन्धेगलनेनावसखंसनेनाधिकरीतलमम्भ उदकं 
यस्य स तथा । स चासौ गम्भीरश्ासौ निरो वारिप्रवाहश्च तेन विलोभिता 
अभिकाङ्गिता ये हंसास्तैहुयः हदयप्रियो मनोहरः । पाण्डराः श्वेता ये 
अण्डरुहाः पक्षिणो बकास्तेषां मण्डलेन मण्डिता भूषिता अन्ता रम्याः 
प्रान्ता अन्तभागाः रिरोदेशा येषां ते तथोक्तास्तथाविधा द्रुमा यस्य स 
तथोक्तः । अयं पुरोवती पदार्थः । रेवतकोऽद्रिः पर्वतः स्यात्‌ किमुत 
किम्‌ । इति जगदे ।॥ ४३ ॥ 


निणीयते गिरिवरः स तथाप्युदार- 
सञ्चारनागनिलयस्सरितामिवेशः । 
उद्यत्प्रवालरुचिरक्तवनान्तदर्गस्फी - 
तस्तटान्तपतितैः पयसां प्रवाहैः ।। ४४ ।। 


निणीयत इति ।। यद्यप्युक्तरीत्या वितर्वप्रचारास्तथाप्युदारसश्वारनाग- 

निलयः उदारो महान्‌ स्चारो येषां ते तथाविधाश्च ते नागा गजाः सपांश्च 
तेषां निलय आलयः । उद्यत्प्रवालरूचिरक्तवनान्तदु्गस्फीतः उद्यन्तः 
प्रवालाः प्व विद्रूमाश्च तेषां रुच्या कान्त्या रक्तं यद्वनं तेन अन्तानि 
रम्याणि यानि दुर्गाणि तैः । स्फीतोऽमिवृद्धः तटान्तेषु प्रपान्तप्रान्तेषु 
तीरेषु च पतितैः पयसां जलानां प्रवाहैः सरितामीरः समुद्र इव । एष 
गिरिवरो रैवतको निर्णीयते । “उपसर्गादसमासेऽपि णोपदेरस्य' इति 
नयतेर्नकारस्य णत्वम्‌ । किं बहुनोक्तेन । नागसन्वारादिखूपैरुक्तलक्षणेरेष 
समुद्रः अयं च रैवतक इति निर्णयाम इति जगद इत्यर्थः ।। ४० | 


आलिङ्गितेन शिरिरः सरसोऽमृतेन 
व्याजृम्भितेन सगृणोऽम्बरुहा धृतेन । 
आलोकितेन च वनेन जवी गतेन 

वातेन तेन पवनानुमते* हिते नः ।। ४५ ॥। 


आलिङ्गितेनेति । आलिग्गितेनाश्िष्टन सम्बन्धेन सरसः कासारस्य । 
अमृतेन जलेन रिरिरः शीतलः । व्याजृम्भितेन विकसितेन । धृतेन 
संस्पृष्टेनेति यावत्‌ । अम्बुरुहा कमलेन सगणः सपरिवारः तेन 
अमिसमागच्छता वातेन वायुना कर्त्रा गतेन गमनेन करणेन आलोलितेन 
सथालितेन वनेन च रैवतको गिरिरित्यनुवर्तनीयम्‌ । पवनानुमते 
पवनानुगृहीते नोऽस्माकं हिते दहिताचरणविषये जवी वेगवान्‌ विद्यते , 
आलिङ्गितेन शििरः सरसोऽमृतेन व्याजृम्भितेन सगुणोऽम्बुरुहा धृतेन । 
आलोकितेन च वनेन जवी गतेन वातेन तेन पवनोऽनुमतो हिते नः" 


इति पाठे (अमृतेन रिरिर इति पूर्ववत्‌) धृतेनाम्बुरुहा सगुणः 


१. “पवनोऽनुमतो' इति पाठान्तरम्‌ । 

सोरभ्यलक्षणगुणेन सहितः । गते न गमनविषये न जवी न वेगी मन्द 
इति प्रतिषेधार्थको नराब्दः । “अमानोनाः प्रतिषेध" इति वचनात्‌ । वातेन । 
“वा गतिगन्धनयोः" इत्यतो भावे निष्ठा । (गमनेन) । तेन रेवतकगिरिणा 
(आलोकितेन वनेन च) । सहेति रोषः । वृद्धो यूने"ति निदरनाद्विनापि 
सहयोगं तृतीया । पवनो वायुनः “हितयोगे च" इति चतुथी अस्मभ्यम्‌ । 
हितेऽभीष्टेऽनुमतोऽनुकूल इति व्याख्याने पवनस्य कविसमयसिद्धाः 
रोत्यसौरभ्यमान्यलक्षणा गुणाः विभाविता भवन्ति ।। ४५ ॥। 


इदानीं रेवतक इति निणीयत इत्याह- 
खं व्याप्रुवनयमनन्यभवेन धाञ्ना 
श्रीमानधीरमनसा मनसापि द्गः । 
शुच्योपपत्तिदृटया निरवयदृष््या 
सुव्यक्तिमौपनिषदोऽर्थ इवाभ्युपैति ।। ४६ ॥। 


खमिति ।॥ खमाकारामन्यत्र दहरं व्याप्नुवन्‌ अश्वुवानः । एकत्रौ- 
नत्यादन्यत्र विभुत्वाचेति भावः । अन्यस्मिन्‌ पर्वतान्तरे देवतान्तरे च 
भवतीत्यन्यभवम्‌ । भवतेः पचाद्यच्‌ । तनन भवतीति तथोक्तम्‌ । तेना- 
नितरसाधारणेन । अन्यस्माद्धवतीत्यन्यभवं । तनेति तेन । अनन्यभवेन 
स्वाभाविकेनेति वा । धाम्ना सानुरिखरादिस्फटिकरत्नादिदीप्या श्रीमान्‌ 
दोभावान्‌ । अन्यत्र धाग्रा अपरिच्छिनतेजसा उपलक्षितः श्रीमान्‌ 
लक्ष्मीवान्‌ । अत एव अधीरमनसा अदृटचित्तेन अविदुषा च कत्रा । 
मनसापि करणेन । दुर्गः दुरापः कायेन प्रेदास्तु दुरापास्त इत्यपि शब्दः । 
दुच्या सुप्रया । अन्यत्र वेदान्तजन्यत्वात्‌ पूतया उपपत्त्या गण्डरौलसानु- 
मत्त्वादिरूपया । अन्यत्र मीमांसया दृढया अर्थाव्यमिचारिण्या निरवद्यदृषया 

अदोषचक्षुषा । अन्यत्र दिव्यदृष्ट्या । ओपनिषदः उपनिषत्प्रतिपनोऽथा 
वस्तु हरिरिवेति यावत्‌ सुव्यक्त प्रकारामभ्युपेति । अभ्युपपू्वादिणो रिट्‌ । 
प्राप्रोति । प्रकृतश्चेषोत्थापित उपमालङ्कारोऽत्र द्रष्टव्यः ।। ४६ ॥। 


स द्वारकानगरगोपुरतुङ्गभृङ्गेणी - 

निषङ्गिणि गणे गणिकाङ्गनानाम्‌ । 
सान्त्वानिकान्तरचितानि निरीक्षते 

यो जाटान्तरे शिखरसन्मणिरत्रभासा । ४७ ॥। 


स इति । सोऽयं गिरिः रैवतकः । द्वारकानगरगोपुरतुङ्गभङ्गश्रेणी - 
निष्गिणि द्वारकाख्यनगरस्य यानि गोपुराणि द्वाराणि तेषां तुक्गान्युनतानि 
शृङ्गाणि शिखराणि तेषां श्रेण्यां पङ्कौ निषङ्गिणि सम्बन्धिनि । गणिकानां 
सूदानां “वारी गणिका वेया सूट्छा पण्याम्गनापि च' इति रत्नाकरः । 
गणे समूहे कान्तरचितानि कामुकजनकृतानि सान्त्वान्यनुनयवचनानि । 
जालान्तरे गवाक्षविवरे । रिखरसन्मणिरत्रभासा । रिखरे शङ्गे सद्वियमानं 
यन्मणिरत्रं “रत्नं स्वजातिश्रेष्ेव' इत्यभिधानात्‌ श्रेष्ठो मणिस्तस्य भासा 
प्रभया निरीक्षते पयति । अत्र रत्रभासेत्यस्य नयनकान्त्येत्यर्थात्‌ 
रूपकातिरयोक्तिरलङ्कारः ।। ४७ ॥। 


पौरखियां भृतरिरोरुहमेव नाहो 

विसस्य चोलवसने अपि निर्विंशन्तः । 
जारापराधपजविनोऽधिवसन्ति कामा- 
माश्वासिता इव सदागतयः सदामुम्‌ ।। ४८ ॥। 


पौरेति ॥ पौरस्रियां रूपातिशयोक्तिभङ्गया पुरस्य खीणामित्यथः । 

भृतरिरोरुहं भृतं सम्भृतं सननद्धं रिरोरुहं केदावेरामित्यर्थः । तमेव तन्मात्रं 
विस्रस्य न निर्विङन्तः किन्तु चोलवसने कूर्पासपरिधाने अपि “चोरः 
कूर्पासकोऽस्ियाम्‌” इत्यमरः । विस्रस्य अपनीय । अहो इति दुष्करं 
साहसमित्याश्वयाविष्कारः । निर्विंरान्तः सुखमनुभवन्तः । अत एव 
जारापराधजविनः जारस्योपपत्तेरपराधेन जवितो वेगवन्तः पलायमाना 
इत्यर्थः । सदागतयो मरुतः “मातरिश्वा सदागतिः" इत्यमरः । काम- 
मत्यर्थमाश्वासिताः सज्ञाताश्चासा इव सदा अमुं रेवतके निवसन्तीत्यर्थः । 
दारणागतानां शारण्योऽयमद्विरिति भावः । अत्र निविंरान्त इति मरुग्यापन- 
क्रियायां निवेदन क्रियास्वरूपोत्परेक्षानुक्तविषया व्यञ्जकाप्रयोगाद्रम्या जारा- 
पराधनविन इत्यसिद्धतूत्यरक्षया सङ्कीर्यते । अप्रस्तुतस्य जारस्य वाच्यतया 
विदोषणसाम्येन गम्यत्वाभावान समासोक्तयलङ्कारः राङ्क: । ४८ ॥ 


पौष्पं रजः सुरभिगन्धवहाय दत्वा 

गन्धं ततः पुरवधूपरिपीतरोषात्‌ । 

आनीतदेषमधुनः सुमहानपेयात्‌ 

क्रीणाति किं न कुरूते विषयाभिलाषः ।। ४९ ।॥। 

पौष्पमिति । महानप्येष गिरिः सुरभि परिमलमिलितं पौष्पं पुष्पाणां 

सम्बन्धि रजः परागम्‌ । गन्धवहाय वायवे दत्वा । ततो वायोः पुरवधू- 
परिपीतदोषात्‌ पुरवधूमिर्नगरसुन्दरीमिः परिपीतस्य रोषात्‌ अत एवापेयात्‌ 
पातुमयोग्यात्‌ । मधुनः “मधु मदे पुष्परसः" इत्यभिधानात्‌ मद्यात्‌ । आनीतं 
गन्दं परिमलं क्रीणाति विनिमयेन प्रतिगृह्णाति । पर्वतः पुष्परजो दत्वा 
मद्यगन्धमादत्त इत्यथः । ननु महतो गिरेरुच्छिष्टात्‌ मद्यात्‌ गन्धादान- 
मनुचितमित्यत उक्तम्‌ । विषयामिलाषः शब्दादिविषयोपभोगतर्षः पुरुषस्य 

किं न कुरुते किमकार्यं न करोति । प्रक्षावानपि वाञ्छपूर्तये कामकवात्‌ 
किमप्यकर्तन्यमाचरेदेवेत्यर्थान्तरन्यासोऽलङ्कारः । अत्रापि रेवतकस्य 
गन्धवहानीतमद्यगन्धादानं विदोषः महतामपि विषयामिलाष इति 
सामान्योक्तिश्वास्तीति “उक्तिर्थान्तरन्यासः स्यात्सामान्यविदोषयोः' इति 
लक्षित उक्तालङ्कार उपपनः । ४९ ॥ 


दत्तेक्षणेन विकरठैः कुसुमः 
प्रवाढैराजुहता तुलितपाणितटैश्वरलद्धिः । 
मत्तालिनादकुशलोक्तिमता विधत्ते 
सत्कारमेष विनमद्रमकिड्ूरेण ।। ५० ।। 


दत्तेति ।। एष रैवतकः विकरठैर्विगलितैः कुसुमैः । दत्तेक्षणेन दत्ते 
ईक्षणे येन स तथा तेन । तुलितं पाणितलं येषां ते तथा तैस्तुलितपाणि- 
तलैः चलद्धिः वलमानैः पच्वैः । आजुहता । धातूनामनेकार्थत्वात्‌ 
जुहोतेः रात्रन्तस्याहवानार्थत्वम्‌ । आहयतेवेति गम्योत्परेक्षा । मत्तानामलीनां 
भ्रमराणां नाद एव कुदालोक्तिः कुालप्रभः तद्वान्‌ मत्तालिनादकृकालेक्तिमान्‌ 
तेन । तथा विनमद्रुमकिङ्करेण विनमन्‌ नम्रीभवन्‌ द्रुम एव तरुरेव किङ्गर- 
स्तेन । करणे तृतीया । सत्कारं पूजां विधत्ते । करोतीव । अत्र रूपको- 
तपक्षयोः संसृष्टिः ॥ ५० ॥ 


उततङ्गशृङ्गनिपतद्भदिनीतरङ्गैः स्थूलोपलस्खलनवेगविवृत्तपातैः । 
स स्वागताभिवदनश्च गमीरघोषैरस्मन्मुदे ध्रुवमयं मधुकैटभारे 
|| ५१ ॥। 


उततद्गेति ।। हे मधुकेटभारे मधुकैटभयोः शत्रो श्रीकृष्ण । गभीरघोषः 


नवमः सर्गः 467 


सनिधानाद्धदिन्या गम्भरिध्व॑निभिः स्थूलोपलस्खलनवेगविवृत्तपातैः स्थूला 
ये उपलाः पाषाणास्तेषां स्खलनस्य वेगः तेन विवृत्तः परिवृत्तः पातः 
पतनं येषां ते तथोक्तास्तैः उत्तङ्गशृङ्गनिपतद्ध्रदिनीतरज्ैः उ्तङ्गमुनतं शृङ्गं 
शिखरं तस्मासिपतन्त्यः हदिन्यो नद्यः तासां तरज्गैः । “नदी धुनी 
निर्खरिणी च निभ्नगा समुद्रकान्ता हदिनी च वादिनीति रत्नाकरः । तैश्च । 
सस्वागताभिवदनः स्वागतं चामिवदनं च अभिवादनं च ताभ्यां सहितः 
सस्वागताभिवदनोऽयं गिरिः रेवतकः । अस्मन्मुदे अस्माकं दर्षाय । 
धरुवमित्युत्पक्षा । भवतीति रोषः । अत्र गम्भीरघोषः स्वागतवचनं 
निपतद्ध्रदिनीतरङ्गरान्दाश्च अभिवादनायिताः ईप्सितो हि बन्धुः 
स्वागतेनामिवादनेन प्रेमास्पदेषु हितमाचरतीति भावः । ५१ ॥ 


उद्धासिगारुडगरुत्पृथुलातपत्रमुय - 
च्छिरोमणिरुचाय विचित्रयन्तम्‌ । 

एनं सखायमिव सन्तमनन्तमूतं 

नापेक्षते विरतिमक्षि पुनदिदृक्षुः ।। ५२ ॥। 


उद्धासीति । अनन्तमूतेऽपरिच्छिनकाय श्रीकृष्ण । उद्भासिता ये 
गारुडा गरुडसम्बन्धिनः गरुतः पक्षाः त एव पृतुलं विशालमातपत्रं छत्र 
कर्म । उद्यन्तो ये िरोमणयः रिकररत्नानि तेषां रुचा कान्त्या । अद्य 
सम्प्रति विचित्रयन्तं विचित्र कुर्वन्तं सन्तम्‌ सखायमिव एनं गिरि पुनरप्रथमे 
मुहर्दिदृशचुः द्रष्टुमिच्छुः । अक्षि चक्षुः विरतिं विरामं पर्याप्तिं नपेक्षते 
नेच्छति । छत्रं स्वरिरोरतरैः भूषयन्तं रेवतकं अनवरतमवलोकितुमीहते 
मम चित्तमिति भावः । इत्थं सुरैरहरहमित्या्यया द्वादराश्शोक्या महा- 
काव्याज्गभूतं दौलव्णनं कविना निबद्धं बोध्यम्‌ ॥ ५२ ॥ 

इत्यादिवर्णनिपुणं भणितानि शृण्वन्‌ 
वाक्यानि लाङ्गलभृता मुदितो मुकुन्दः । 
मेने तथानुगुणमेनमुपान्तभाजा 
दत्ता्ध्यमुचतरनिर्खरशीकरेण ।। ५३ ॥। 


इतीति ।॥ लाङ्गलभृता सीरिणा । इत्यादिवणं स्तुतौ निपुणं कुदाल 
यथा तथा इत्यादिवर्णनिपुणं "वणा द्विजादौ शुङ्कादौ स्ततौ वर्णं तु वाक्षरे' 
इत्यमरः । भणितानि भण रब्दे क्तः । उक्तानि वाक्यानि भृण्वन्मुदितः 
सन्तष्टो मुकुन्दः श्रीकृष्णः । उपान्तभाजा उपान्तं समीपं भजतीति तथा 
तेन । उत्तरः निर्डरङीकरेण उच्तर: । अल्पाचूतरमिति वत्‌ । स्वाथ 
कप्रत्ययः । उतः निर्जरस्य प्रवणस्य शीकरेण अम्बुकणेन द्तार््यम्‌ 
अस्मान्‌ प्रतीति दोषः । एनं गिरं तथा बलभ्रोक्तरीत्या अनुगुणमनुरूपं 
मेने “मन ज्ञाने" लिट्‌ ॥ ५३ ॥ 


विष्णोः पदादवतरन्‌ धृतयादवेन्द्रः 

स द्वारकोपरिविकासिवृहत्पतत्रः । 

ताक्ष्यों जहौ जनितमच्युतविप्रयोगात्‌ 

सन्तापमर्ककिरणप्रभवं च तत्र ।। ५४ ।। 

विष्णोरिति । विष्णोः पदादाकारात्‌ । व्यस्तपदस्यापि आकारार्थत्वं 

व्याख्यातमाद्ये । अवतरन्‌ अवरुहन्‌ धृता यादवेन्द्र रामाद्या येन स तथा । 
द्वारकाया उपरि विकासि विकसनरीलं बृहत्पत्र पक्षो यस्य स तथोक्तः । 
स तार्य पूर्वमच्युतविप्रयोगात्‌ श्रीकृष्णवियोगात्‌ जनितमर्ककिरणप्रभवम्‌ 
अर्ककिरणः प्रभवो हेतुर्यस्य तं च सन्तापं तत्र द्वारकायां जहौ “ओहाक्‌ 
त्यागे तत्याज ।। ५४ ॥। 

प्रत्युजगाम गगनादवती्यं वीयं - 
निधूतवैरिनिकरानभिगच्छतस्तान्‌ । 
सोत्साहमुत्सुकयुतोऽपि सुहत्समूहो 
रुद्धक्षणार्पणसुखप्रमदा्रपूरैः ।। ५५ ।। 


प्रत्युजगामेति ॥ प्रमदाश्रपरैः आनन्दबाष्पप्रवाहः । रुद्ध प्रतिहत- 
मीक्षणस्यार्पणं समर्पणं तस्य सुखं यस्य स तथाविधोऽपि । उत्सुकेन 
ओत्सुक्येन युतः सुहत्समूहः । वीर्यण निर्धूता निरस्ता वैरिणां निकरा 
यैस्ते तथा तान्‌ । गगनादवतीर्यामिगच्छतः आभिमुख्येन यातस्तान्‌ 
यादवनद्रान्‌ । सोत्साहं यथा तथा प्रत्युलगाम अभिमुखमागतवान्‌ 
|| ५५ ॥। 
आचार्यकातिचतुरोऽत्र सतां चरित्रे 
चर्चोपचारमयमक्रममाचचार । 
आसीदतिप्रमदसम्भ्रमसूचकं तदोषो 
गुणोऽपि न महत्समवायलाभे ।। ५६ ।। 


आचार्यकेति ।। सतां चरित्रे विषये आचार्यके आचायंत्वेऽतिचतरः । 
“योपधाद्ररूपोत्तमाद्रूनि'ति आचार्यशब्दाद्धावे वुनुप्रत्ययः । अयं प्रतयुदरतः 
सुहत्समूहः । चर्चापचारं चर्चायाः पुनराख्यानस्य योऽयमुपचारस्तम्‌ । 
अक्रमं क्रमहीनमाचचार कृतवान्‌ । तदुक्रमाचरणम्‌ अतिप्रमदस्यात्यन्त- 
सन्तोषस्य सम्प्रमोऽनवस्थानं तस्य सूचकमासीत्‌ अस्तेलद्‌ । तथादि- 

महतां समवायस्य गणस्य लाभे दोषोऽपि गुण एवेत्यथान्तरन्यासः 
|| ५६ ॥। 

देवो वसनसुमतां हदि वासुदेवः 

सडर्षणश्च य इदं निखिलं चकर्ष । 

प्रयुञ्च उत्कटबलोऽर्यजितोऽनिरुद्धो 
नारायणास्पदममी विवि्गुः शिवं तत्‌ ।। ५७ ॥। 


देव इति ।। असुमतां प्राणिनां हदि वसन्‌ देवोऽत एव निर्वचना- 
वासुदेवः । य इदं निखिलं जगचकषं “कृष विलेखने" लिट्‌ । तेन 
सङ्कर्षणः । उत्कटबलः उत्कटं बले यस्य स तथा प्रद्युप्रः । यप्रराब्देन 
बलं प्ररब्देन तदुत्कर्षश्चामिप्रेत इति भावः । अरिभिः र्त्रुभिः अजितो 
यतोऽतोऽनिरुद्ध उक्तः । एवममीचत्वारोऽपि तत्प्रसिद्धं शिवं मङ्गलं 
नारायणास्पदं श्रीकृष्णस्थानं कृष्णमन्दिरं विविदुः विड प्रवेदाने' लिट्‌ । 
अत्र “निरुक्तो गतो नाग्रामन्यार्थत्वप्रकल्पनम्‌' इत्युक्तलक्षणो 
निरुक्तिर्नामालङ्कारः ।। ५७ ॥। 


सापाद्गपातमवलम्ब्य करावलम्बं दीर्घं 
कथञ्चिदिव भूरिभरा वधूनाम्‌ । 

पत्या पतत्ररथतोऽवततार बाला 
पृथ्वीपरिक्रमभयादपकुखिताङ्गी ।। ५८ ॥। 


सापाङ्गेति ।। वधूनां खीणां करावलम्बं दीर्ध चिरकाठं सापाङ्गपात- 
मपाङ्गपातेन सहितं यथा तथा अवलम्ब्य । सखीकरमवष्टभ्येत्यर्थः । 
पृथ्वीपरिक्रमभयाद्धूमौ परिपतनाद्द्धयं तस्मात्‌ । अपकुिताङ्गी सती 
भूरिभरा स्वर्णरूपवोटव्यवती बहुभूषणेत्यर्थः । गुवीं वा बाला उषा । 
पतत्ररथतः पक्षिणो गरुडात्‌ । पत्या अनिरुद्धेन सह कथश्चिदिव 

केनाप्यतिकृच्छूप्रकारेण । अवततार (तृ ुवनतरणयोः' लट्‌ अवरूढवती 
| ५८ ॥। 
तत्राजिरे मल्यजद्रवपुष्पकीर्णे 
सक्रान्तिकम्पितकुचा पदपट्वस्य । 
सन्दर्शिता प्रतिवधू प्रतियोषयोषा 
स्यृष्वाङ्गलीभिरतिविस्मयविस्तृतेष्यम्‌ ।। ५९ ॥। 


तत्रेति । मलयजद्रवपुष्पकी्णं मलयजस्य चन्दनस्य द्रवेण पुष्पैश्च 
कीणं तत्र तस्मिनभिरे अङ्कणे । पदपञ्कवस्य सङ्कन्त्या संस्परौन कम्पिती 
कुचौ यस्याः सा तथोक्ता उषा । प्रतियोषया प्रतिकामिन्या अङ्गुलीभिः । 
प्रतिवधूं स्पृष्रा अतिविस्मयेन विस्तृता ईर्ष्या अक्षान्तिर्यस्मिन्‌ कर्मणि 
तद्यथा तथा दिता ॥ ५९ ॥ 


तं पारिजातसुमनस्सुहितावत- 
ससौरभ्यलुन्धमधुपानुगतां वरं च । 
पत्युनिदेशमनुरुध्य निरान्तमन्तर्दारा 
हरेः कृतमहं गमयाम्बभूवुः ।। ६० ॥। 
तमिति । पारिजातस्य याः सुमनसः पुष्पाणि ताभिः सुहिताः तृप्ताः 
परिपूर्णा अवतंसा येषां सौरभ्य टुब्धा मधुपा भ्रमरास्तैरनुगता हरेदारा 
रुम्मिण्याद्याः । पत्युः श्रीकृष्णस्य निदरां शासनमनुरुध्य स्वीकृत्य । तां 
वधूमषां वरमनिरुद्धं च । कृतमहं कृतो मह उत्सवो यस्मिन्‌ तत्‌ । 
अन्तनिंशान्तमन्तर्मन्दिरं गमयाम्बभूवुः गमितवन्तः ।। ६० ॥ 

उद्धासयन्त्यवनता वनिताः बिदग्धसखीणां 
मुखानि हरितामिव सा बभासे । 
श्यामेव सन्तततमोऽन्तरितैरिवररुदूषिता 
चिहुरभारविकीर्णलाजेः ।। ६१ ॥। 


उद्धासयन्तीति ।। चिहुरभारविकीर्णलाजैः चिहूरः चिकुरः तस्य 
भारोऽतिरशयस्तस्मिन्विकीर्णैरविक्षिपतैलनिर््रष्टयवसमुद्धवमङ्गलाक्षतैः । 
“चिकुराधिहुराः कचाः इति दुगं इत्यमरव्याख्या । उद्धूषिता । सन्तत- 
तमोऽन्तरितैः सन्ततैस्तमोभिरन्धकरिः अन्तरितैरन्तर्हितैः ऋश्षर्नक्षत्रैरिव 
द्यामेव रात्रिरिवेति अनेकेवोपमा । शयामा स्याच्छारिबा निरा" इत्यमरः । 
अवनता अवनग्रा वनिता सा उषा “वनिता जनितात्यर्थानुरागायां च 
योषिती" त्यमरः । हरितां दिशां मुखानीव विदग्धस्ीणां मुखानि 
उद्ासयन्ती बभासे “भासृ दीप्तौ" लिट्‌ दिदीपे । “भवेन पङ्किलतया 
कलिका विदग्धस्रीणां मुखानि हरितामिव सा बभासे" इति पाठे 
भावेनामिप्रायेण पड्किलतया पङ्कवत््वेन आविलतयेति यावत्‌ । अभिप्रायस्य 
गम्भीरत्वादिति भावः । कलिका चाट्प्रबन्धविरोषः । सा च “नायकेन 
प्रकटितस्ववृत्ता सुहृदां पुरः । कविना वापि केचन । कन्याहरणसङ्गाम- 
विप्रलम्भोदयान्विते"ति चिन्तामणौ चूर्णिकाकलिकोत्कलिकाय्नेकप्रकारेति 
आख्यायिकाप्रभेदत्वेन निरूपिता कलिकेव कलिका उषा । अनेन 
चाहरणाविष्कृतधीरोदात्तनायकत्वं व्यज्यते । हरितां मुखानीव विदग्धस्रीणां 
मुखानि अवभासत्‌ भासे्यन्ता्लुडिः श्राजभासभाषदीपजीवमीलपीडा- 
मन्यतरस्याम्‌" इति उपधाहस्यस्य विकल्यिततया तदभावे रूपमिदम्‌ । 
भासयति स्मेत्य्थः । रिष्टं पूर्ववत्‌ ।। ६१ ॥। 


१. “भावेन पड्धिलतया कलिका" इति पाठान्तरम्‌ । 

संक्रामयेयमतुलामखिलाङ्गलक्ष्मीमस्याः 
प्रियः प्रणयते स्वयमेव येन । 

ध्यात्वेति गाटमनिरुद्धविलोभनैषिण्या- 
लिङ्गदङ्गमबला तरुणी तदीयम्‌ ।। ६२ ।। 


संक्रामयेयमिति ।॥ अतुलामनुपमाम्‌ । अखिलाङ्गलक्ष्मीं सकला- 
वयवङरोभां संक्रामयेयं सम्बन्धयेयम्‌ । अस्या अङ्गलक्षम्याः । येन सक्रमणे- 
नेष प्रियोऽनिरुद्धः स्वयमेव प्रणयते उत्कृष्ट प्रमाणं करोति प्रपर्वानयतेर्लट्‌ । 
(स्वरितजित" इत्यात्मनेपदम्‌ । इति ध्यात्वा अनिरुद्धविलोभनैषिणी 
अनिरुद्धस्य विलोभनं प्रतिलोभनम्‌ ष्टं शीलमस्या इति विलोभनैषिणी 
तरुणी युवतिः अबला । तदीयमङ्गमनिरुद्धीयमङ्गं गात्रं गाढं दृूढमाणिङ्गत्‌ 
लिगि गताविति दण्डकधातुषु पठितम्‌ । आलिङ्गितवती ।। ६२ ॥ 


इत्थं महोत्सवपदे विनिवेश्य पोत्र 
सक्षेत्रमत्र भगवान्महितः सुहद्धिः । 
सत्सौधरत्रनिकरप्रतिबन्धकश्रीण्या- 
राददेक्षत विमानवतां पदानि ।। ६३ ॥। 


इत्थमिति ।। इत्थमृक्तप्रकारेण महोत्सवपदे महत उत्सवस्य स्थाने । 
अत्रान्तःपुरे सक्षत्रं सभार्य शक्ेत्रं पल्नीरारीरयोः" इत्यमरः । पीत्रमनिरुदं 
विनिवेक्य सुहद्धिम॑हितः पूजितः । भगवान्‌ श्रीकृष्णः सत्सौधरत्र- 
प्रतिबन्धकश्रीणि सन्ति यानि सौधस्य रत्नानि तेषां निकरः समूह्‌ एव 
प्रतिबन्धको यस्याः सा तथाविधा श्रीयषां तानि तथोक्तानि न कोपधायाः 
इति पंवद्धावप्रतिषेधात्‌ प्रतिबन्धिकाश्रीणीत्येव युक्तम्‌ । विमानवतां देवानां 

पदानि स्थानानि विमानानीति यावत्‌ । आरात्‌ समीपे उदैक्षत । “ईक्ष 
दने लङ्‌ अपरयत्‌ । ६३ ॥ 


अथाभिपत्यानुगता दिवस्पति 
दिवाकराभा नभसो दिवौकसः । 
जितद्विषं जिष्णुसखं सुखासना 
उपासिरे सारविदस्स्तवे्मुदा ।। ६४ ॥। 


अथेति ।। अथ ईक्षणानन्तरं नभसो गगनादमिपत्य अवतीय 

दिवस्पतिमिन्द्रमनुगताः । दिवाकराभा दिवाकरस्य सू्यस्याभेवाभा येषां 
ते तथोक्ताः सारविदः सारार्थवेदिनः दिवौकसो देवाः । “दिव शब्दोऽय- 
मकारान्तोऽप्यस्तीति प्रागेवोक्तमित्यौकारोपपत्तिः । सुखासनाः सुखकरा- 
सनाः सन्तः । जितद्विषं जिता द्विषो वैरिणो येन तम्‌ । तथा जिष्णु- 
सखम्‌ अ्जुनमित्रं “जिष्णुराके धनञ्जये इति विश्वः । मुदा सन्तुछ्या 
स्तवैः स्तोत्रैः उपासिरे “उपपूर्वादस गतिदीप्यादानेषु' इति धातोर्विट्‌ 
उपासितवन्त इत्यर्थः । आसेरेवेदं रूपमित्यज्गीकारे दयायासश्च 
इत्याम्प्रत्यये उपासाशवक्रिरे इति रूपं दुर्निवारम्‌ । एतदादिनवश्शीकी 
वंरास्थानामकवृत्तबद्धा । "जतौ तु वंशस्थमुदीरितं जरौ" इति दि 
वृत्तरत्नाकरः ।। ६४ ॥। 

त्वदन्तिके किञ्चन जल्पितुं मनः 

समृत्सुकं लछज्यतीह नः प्रभो । 

अथास्तु भक्तिस्फुरितं वचो 

भवत्प्रसादनेनानपवादमर्थवत्‌ ।। ६५ ।। 

त्वदन्तिकथ इति ।। हे प्रभो त्वदन्तिके तव समीपे किञ्चन जल्पितं 
व्यक्तं वक्तुमत्सुकम्‌ इष्टाथोदयुक्तं मनः । इह त्वद्विषये नोऽस्मान्‌ लज्नयति 
ओलस्जि ब्रीडायाम्‌' इत्यतो ण्यन्ताह्वट्‌ लज्नमानान्‌ प्रेरयति लजायुक्तान्‌ 
करोतीत्यर्थः । अथ अथापि भक्तया स्पुरितं प्रकारितं भक्तिस्पुरितं वचः । 
भवत्प्रसादनेन चौरादिकात्सदेभवि ल्युट्‌ प्रसादेन । अनपवादमपवादेन 
निन्दया रहितमर्थवत्‌ प्रयोजनवचास्तु ।॥ ६५ ॥ 


त्वमस्यतिक्रान्तगुणत्रयो गुणैः 

प्रवर्तयन्‌ संसृतियन्त्रमात्मनाम्‌ । 
स्वतन्त्रसृष्टिस्थितिभङ्गमिच्छया 

तवैव गोविन्द जयन्ति यान्ति हि । ६६ ॥। 


त्वमिति ।। हे स्वतन्त्र स्वसत्ताप्रवृ्तिप्रतीतिषु परानपेक्ष गोविन्द 
श्रीकृष्ण । गुणैः सत्वादिभिः आत्मनां जीवानां संसृतियन्त्रं संसाररूपं 
बन्धनम्‌ । “यन्त्रं बन्धनलेख्ययोः' इति दर्पणः । प्रवर्तयनपीति योज्यम्‌ । 
अतिक्रान्तं गुणत्रयं येन सोऽतिक्रान्तगुणत्रयः । असि । किं च जगन्ति 
तवेच्छयैव । सृष्टिस्थितिभङ्गं दवन्द्रैकवद्धावः । सृष्टिस्थितिलयान्‌ यान्ति । 
"यतो वा इमानि भूतानि जायन्ते । येन जातानि जीवन्ति । यत्प्रयन्ति' 
इति श्रुतिप्रसिद्धं दिराब्देन चयोतयति ।। ६६ ॥ 


समः प्रतिप्राणि ददासि तत्फलं यदुक्तमम्भोद इवापि सन्वज्ञी । 
न हि प्रभोरप्रभुतानुजीविनां कृतानुरोधेन फलं प्रदास्यतः 
|| ६७ ॥। 


सम इति ।। दे स्वतन्त्र गोविन्द्‌ इत्यनुवर्तनीयम्‌ । यत्‌ स्वर्गापवगादि- 

रूपं फलमुक्तं गास्रेषु तत्फलम्‌ । प्रतिप्राणि सवष्वपि प्राणिषु वज प्रभुः 
सनपि समः वैषम्यनैर्घृण्यदोषविरहितः अम्भोदो मेघ इव ददासि । ननु 
परापेक्षया फलं दददीश्वरः कथं स्वतन्त्रः स्यादिति शङ्कामर्थान्तरन्यासेन 
निरस्यति - न हीति ।॥ अनुजीविनामुपजीवकानां सेवकानां कृतानुरोधेन 
कर्मानुसारेण फलं प्रदास्यतः प्रभोः अप्रमुता अस्वातन्त्र्यं न हि । तावता 
न तस्य स्वातन्त्रयच्युतिः । यदाह भगवान्‌ सूत्रकारः- वेषम्यनै्ण्ये 
न सपक्षत्वात्तथाहि दरयति" इति भावः ।। ६७ ॥ 


अबुद्धतत्त्वात्तशुचां विचिन्वतां 
विजानतां निर्वृत्तिमातनोषि च । 
अमन्दमानन्दकरं करार्पितं यथा च 
कार्तस्वरचारुभूषणम्‌ ।। ६८ ॥। 


अनबुद्धेति ॥ अबुद्धं यत्तत्त्वं जीवेश्वरजडरूपं तेनात्ता उपात्ता शुक्‌ 
शोको येषां ते तथा तेषाम्‌ । विचिन्वतां विजानतां च त्वमन्दमनर्घ्य- 
मानन्तकरं सन्तोषकारि करार्पितं करे विधृतं कार्तस्वरचारुभूषणं स्वर्णमय - 
मनोहराभरणं यथा सुवर्णनिर्मितहयकङ्कणादिभूषणमिव निवृतिं सन्तोष- 
मातनोषि च । आदौ तत्त्वापरिज्ञानेन उपात्त(दित ?) संसारादिरोकानामत 
एव रोकापनोदनाय शाखविचारङालिनां ततः सम्पादिततत्पदपरोक्षज्ञानिनां 
पण्डितैः पामर पूर्वमपरिज्ञातं पश्चात्‌ साक्षात्कृतस्वरूपं कङ्कणादिकार्त- 
स्वरभूषणमिव त्वमानन्दमातनोषीति भावः ॥ ६८ ॥ 


पुरासुरेभ्यो व्यपनीय मायया 
य एव पीयूषमपाययः सुरान्‌ । 

त्रजाङ्गनानां भगवनचूचुरः स एष 
चित्तं नवनीतलक्षणम्‌ ।। ६९ ।॥। 


पुरेति ।। हे भगवन्‌ त्वं पुरा पूरवममृतनिष्पत्तिकाठे । असुरेभ्यः मायया 
व्यपनीय आच्छिद्य । सुरान्‌ पीयूषममृतमपाययः पायितवानभवः । स 
एष त्वं त्रजाङ्गनानां नवनीतलक्षणं चिन्तमचूचुरः चोरितवानभूः "चुर स्तेये 
ट्‌ । बाल्य इति भावः ।। ६९ ॥। 
अयत्रनिददोषितविश्वविद्विषा समीकविस्मापितनैपुणेन नः । 


भरावतारशथ समर्थितस्त्वया यदर्थमभ्यर्थितवान्‌ पितामहः 
|| ७० ॥। 


अयत्रेति ।॥ नोऽस्माकं न विद्यते यत्नः प्रयासो यस्मिन्‌ कर्मणि तद्यथा 
भवति तथा अयत्र नि्धोषिता निर्दोषाः कृताः अयत्ननिर्दोषिताः विश्व 
स्वे विद्विषो येन सः अयत्रनिङ्ोषितविश्वविद्विट्‌ तेन । समीकेन युद्धेन 
विस्मापितमाशर्य प्रापितं नैप॒णं कौलं यस्य सः समीकविस्मापितनैपुणस्तेन 
त्वया भरावतारश्च समर्थितः कृतः । भूमेभारोऽपहतः । यदर्थं यद्धाराव- 
तरणाय पितामहश्तुर्मुखस्त्वामभ्यर्थितवान्‌ प्रार्थितवान्‌ ।। ७० ॥। 


प्रमापणारम्भमरेश्च कुर्वता प्रणामितो गद्रदगीरूमापतिः । 
अमित्रनिर्वापणनिर्वृतात्मना कृतश्च कन्याहरणोत्सवस्त्वया 
|| ७१ ।। 
प्रमापणेति । दे गोविन्द । उरेः प्रमापणारम्भं हिसनोपक्रमं कुर्वता 


त्वया । गद्रदगीः स्खलद्वाणीकः उमापतिः प्रणामितः प्रणामवान्‌ कृतः । 
प्रणामव्च्छब्दात्‌ ^तत्करोती'ति णिचि विन्मतोुकि क्ते च रूपम्‌ । प्रकृष्टो 

नामो नमनं यस्य स तथाकृत इति वा विग्रह इत्यप्याहुः । प्रणामोऽस्य 
सञ्जात इतीतज्वाप्रत्ययः । तेन पूर्वस्य नमते्णिचि अमन्तत्वान्मित्तवे मितां 
हस्वः स्यादिति दूषणमनवकाङ़म्‌ । किं च अमित्रनिर्वापणनिर्वृतात्मना 
दानुहिंसनसुखितस्वरूपेण त्वया । कन्याया उषाया यदाहरणमनिरुद्धकरतक- 
मप्युषाह्रणं स्वतन्त्रत्वा्तवत्कृतमेवेति भावः ।। ७१ ॥। 


परस्परस्पर्धिभवत्कथारसैः सभासु 
गन्धर्वगणे च गायति । 

त्रिविष्टपे नः समयोऽयमायतः 

क्षणायते सम्ध्रमसौख्यसम्पदाम्‌ ।। ७२ ।। 


परस्परेति ।। हे गोविन्द्‌ । त्रिविष्टपे सुरलोके । सभासु गन्धर्वगणे 
परस्परस्पर्धिं अन्योन्यस्परधा युक्तं यथा तथा । भवत्कथाः भवद्विषयप्रबन्ध- 
कल्पनाः रैः रगेरनुरगेर्गायति सति । सम्भृता सम्पादिता सौख्यस्य 
स्वाथं ष्यञ्‌ सुखस्य सम्पत्‌ सम्पत्तिरयैस्ते सम्भृतसौख्यसम्पदः तेषां 
नोऽस्माकम्‌ आयतो दीघोऽप्ययं समयः कालः क्षणायते क्षण इवाचरतीत्यर्थ 
क्यटुप्रत्ययः । अतिसुखसन्ततिसम्पत्त्या चिरकालोऽपि क्षणकाल इवेत्यर्थः 
|| ७२ ॥। 
इत्यन्नुतीन्‌ बुधगणान्‌ स्वगुणैः प्रतीतेः 
पूर्णः पुराणपुरुषः परमन्वशासत्‌ । 
ज्योतिर्गणानिव गवां जगदेकदीपो 
जाकैरिवेन्दुरमटैरतिसुन्दरश्रीः ।। ७३ ॥। 


इत्थमिति ।। पूर्णः वादान्तडान्तपूर्णदस्तस्पष्टच्छनज्ञप्ता' इति पक्षे 

इडभावो निपातितः । पूरितः पुराणपुरुषः पुरातन इति वक्तव्ये 
'पूव॑कालेकस्वेजरत्पुराणनवकेवला' इति निपातनात्पुराण इति साधुः । 
स श्रीकृष्णः । इत्थनुतीन्‌ उक्तप्रकारस्तुतिवचनान्‌ बुधगणान्‌ । प्रतीतैः 
प्रसिद्धैः स्वगुणैः शुद्धानन्दोरुसंविद्द्युतिबहूलबलैीदार्वीर्यरर्य- गाम्भीर्यादि- 
लक्षणैः । जगदेकदीपः अतिसुन्दरश्रीरिन्दुः । अमरलैर्गवां जाछैरिव किरण- 
समूहैरिव ज्योतिर्गणान्‌ नक्षत्रनिवाहानिव परं केवलम्‌ । अन्वशासत्‌ 
अनुरिष्टवांश्च । “शासु अनुरिष्टौ' लड्‌ । ¶ररुयैरिवोदीच्यानुद्धरिष्यन्‌ 
रसानिव' इत्यादाविवानेकोपमालङ्कारः । वसन्ततिलकावृत्तम्‌ ।। ७३ ।। 


परिततनिजतेजोऽपास्तसन्तापबीजः 
प्रशामितमतिभेदेः सेवितं स्वैः सुहद्धिः । 
अमृतमयमगाद्यं विश्वहयं स्ववें 
स्वपदमुरुसुखं तत्सोऽध्यतिष्ठन्‌ महिष्ठः ।। ७४ ।। 
|| इति श्रीमत्कविकुलतिलकश्रीमत्त्रिविक्रमपण्डिताचार्यविरचिते 
उषाहरणे महाकाव्ये नवमः सर्गः ।। ९ ॥। 
परिततेति ।॥ स एवमनुवर्णितचरित्रः महिष्ठः अतिङायेन महान्‌ 
सर्वोत्तमः अयं श्रीकृष्णः । परिततं परितो विस्तृतं यन्निजतेजः प्रभावः 
तेनापास्तं सन्तापस्य ज्वरस्य बीजं कारणं येन सः परिततनिजतेजोऽ- 
पास्तसन्तापबीजः । प्रहामिताः प्रकषण राममुपडमं प्रापिता मतिभेदा 
बुद्धिदोषविरोषा येषां ते प्ररामितमतिभेदास्तैः । स्वैः सुहद्धिरविंबुधायैः 
सेवितः सन्‌ । अगाह्यमसुकृतिनामवगाहनानर्हम्‌ । विश्वं विश्वेषां सवेषां 
हृदयप्रियम्‌ । स्ववेदयं स्वेन वेदितव्यम्‌ । तत्‌ प्रसिद्धममृतं निःश्रेयसमुरुसुखं 

स्वपदं स्वस्य स्थानमध्यतिष्ठत्‌ “अधिङीर्‌ स्थासां कर्म'त्याधारस्य कर्मत्वे 
कर्मणि द्वितीया । अधिष्ठितवान्‌ । अत्र माणिनीनामकं वृत्तं ननमयययुतेयं 
मालिनीभोगिलोकेः' इति तह्लक्षणम्‌ । ‹सर्वत्र भिनसर्गान्तैरुपेतं 
लोकरञ्ञितम्‌ । काव्यं कल्पान्तरस्थायि" इत्यालङ्कारिकसमयमनेन 
वृत्तविरोषरचनेन कविरन्वगृह्णादिति सवं मङ्गलम्‌ । ७४ ॥। 


्रद्धाराद्वगुरूदिताखिलकलासाम्राज्यरज्यद्धियां 
शब्दालूतिकोशरारिरसबद्रन्थानुसन्धायिनाम्‌ । 
नानातन्त्रसुबोधनाधितयङ्ोभाजां बुधानां मुदे 

व्याख्याता सुमतीन्द्रयोगिमणिना त्रैविक्रमीयं कृतिः ।॥ १ ॥ 


उदाहरणवषिणीमुचितभावनिष्कर्षिणी- 
मरोषरसपोषिणीमखिलसूरिसन्तोषिणीम्‌ । 
त्रिविक्रमसरस्वतीं पठपठेति सङ्खोषिणी- 
मुषाहरणदीपिकां हरिमृदेऽहमातन्व्यमूम्‌ ।। २ ॥। 


त्रिविक्रमपदन्यासो विबुधाद्धूतमोदकृत्‌ । 
तच्छुश्रूषा मम परं भूयात्तत्परितोषिणी । ३ ॥ 


।। इति श्रीमदषाहरणव्याख्यायां रसिकरज्जनीसमाख्यायां 
सूरीन्द्रश्रीमचरणरिष्यसुमतीन्द्रतीर्थयतिविरचितायां नवमः सर्गः । ९ ॥। 


|। इति उषाहरणं समाप्तम्‌ ॥ 

